एहि अंक मे 


धरोहर: पत्र-डायरी : हरिमोहन झा 

6. शेष कुशल अछि ( पत्र ) 

6. माछ, मखान, कुतरूम, सिवरत्तीक 
सातु... ( डायरी ) 


धरोहर : कथा : हरिमोहन झा 
9. पाँच पत्र 

2. कन्याक जीवन 

23. मर्यादाक भंग 

25. कालाजारक उपचार 

27. रेलक अनुभव 


धरोहर : उपन्यास-अंश 
29. कन्यादान/हरिमोहन झा 


धरोहर: आत्मकथ्य : हरिमोहन झा 
35. काव्य-गोष्ठीक हास्य-वरिनोद 
39. मैथिली सेवा 


सम्पादकीय 
5. कहिया पहिचानब अपन नायक कें 


व्यक्ति-चित्र/संस्मरण 

43. चरैवेति...चरैवेति/मन मोहन झा 

53. खट्टर कका : बरिंब-प्रतिबिंब/ 
आरसी प्रसाद सिंह 

58. आखर सात/अमरनाथ 


परिवर्तनकामी रचनाक संवाहक मैथिली त्रैमासिक 


मूल्यांकन : उपन्यास 

62. कन्यादान-द्विरागमनक विचार-पक्ष/ 
राज मोहन झा 

66. कन्यादान-द्विरागमन आ 
प्रासंगिकताक प्रश्‍शन/राज मोहन झा 


मूल्यांकन : कथा 

70. “पाँच पत्र' के पढ़ेत/कुलानंद मिश्र 

72. “ पाँच-पत्र'क औपन्यासिक पसार/ 
मन मोहन झा 

76. अभिजन मैथिल समाज आ संस्कारक 
अध्येता कथाकार/सुकान्त सोम 

79. करूणा सँ उपजल व्यंग्य/अरुण प्रकाश 


मूल्यांकन : व्यंग्य-तरंग 

8. गप्प-साहित्यक आचार्य हरिमोहन 
बाबू/सुधांशु शेखर चौधरी 

83. खट्टर ककाक तरंग : एक 
समाजशास्त्रीय विश्लेषण/हेतुकर झा 

85. मैथिलीक कबीर : हरिमोहन झा /नरेनद्र 


मूल्यांकन : विविध 

87. मिथिलाक दिवाकर/गोविन्द झा 

89. महान गप्पकार : हरिमोहन बाबू/ 
कुमार पवन 

94. बेर-बेर मोन पड़े बला.../शोभाकान्त 

96. हरिमोहन बाबू के मन पाड़ैत/ 
रामलोचन ठाकुर 

97. नवजागरण आ हरिमोहन झाक 
साहित्य /तारानन्द वियोगी 


श्वि 


जुलाइ-सितंबर, 2008 
पूर्णांक : 28 अंक : 2 वर्ष : 0 


सम्पादक 
अनलकांत 

संयुक्त-सम्पादक 

श्रीधरम/रमण कुमार सिंह/अविनाश 


कला सम्पादक 
अशोक भौमिक 


प्रबंध सहायक : दीपक कुमार दिनकर 
समस्त छाया-चित्र राज मोहन झाक सौजन्य सँ 
रेखांकन : आर. पी. शर्मा 

शब्द संयोजन : सरिता रौतेला 





संपादकीय कार्यालय : 

सी-56/यूजीएफ-4, शालीमार गार्डन 
एक्सटेंशन-], गाजियाबाद-207005 ( उ.प्र. ) 
ई-मेल : antikal999@ yahoo.co.in 

फोन : 020-647522 


मूल्य : एहि अंकक : 30 राका 

सामान्य (एक प्रति) : 20 टाका, वार्षिक : 80 टाका 
संस्था एवं पुस्तकालय : 700 टाका 

विदेश : नेपाल : 300/- अन्य देश : 25 डालर/ऽपाउंड 
आजीवन : 200 टाका 


चेक/ड्राफ्र अंतिका क नाम सँ रहय। 


अंतिका सँ संबंधित सभ विवादास्पद मामिलाक न्याय क्षेत्र 
दिल्ली रहत। रचना मे व्यक्त विचार सँ संपादकीय सहमति 
अनिवार्य नहि। 


स्वामी-प्रकाशक-मुद्रक : नंदिनी 

753 बी/पाकेट-ई, दिलशाद गार्डन, दिल्ली-95 सँ 
प्रकाशित आ तरुण प्रिंटर्स, 9267, शाही मोहल्ला, 
बेस्ट रोहतासनगर, शाहदरा, दिल्ली-32 सँ मुद्रित । 
सम्पादक : अनलकांत ts 


ना 

नवीनतम पुस्तकें 


। उपन्यास 
मोनालीसा हँस रही थी: अशोक भौमिक मू. सजिल्द 200.00 पे.बै. 80.00 


कहानी-संग्रह 
रेल की बात : हरिमोहन झा मू. सजिल्द 25.00 पे.बै. 70.00 
छछिया भर छाछ : महेश कटारे मू. सजिल्द 200.00 पे.बै. 00.00 
कोहरे में कंदील : अवधेश प्रीत मू. सजिल्द 200.00 पे.बै. 00.00 
शहर की आखिरी चिड़िया : प्रकाश कान्त मू. सजिल्द 200.00 पे.बै. 00.00 
पीले कागज की उजली इबारत : कैलाश बनवासी मू. सजिल्द 200.00 पे.बै. 00.00 
नाच के बाहर : गौरीनाथ मू. सजिल्द 200.00 पे.बै. 00.00 
आइस-पाइस : अशोक भौमिक मू. सजिल्द 80.00 पे.बै. 90.00 
भेम का भेरू माँगता कुल्हाड़ी ईमान : सत्यनारायण पटेल मू. सजिल्द 200.00 पे.बै. 90.00 
कुछ भी तो रूमानी नही : मनीषा कुलश्रेष्ठ मू. सजिल्द 200.00 पे.बै. 00.00 
बड़कू चाचा : सुनीता जैन मू. सजिल्द 95.00 


कविता-संग्रह 
या: शैलेय मू. 60.00 
कुर्आनत कविताएँ : मनोज कुमार श्रीवास्तव मू. 50.00 
कब लौटेगा नदी के उस पार गया आदमी : भोलानाथ कुशवाहा मू. 225.00 
जीना चाहता हूँ : भोलानाथ कुशवाहा मू. 300.00 
लाल रिन्बन का फुलबा : सुनीता जैन मू. 90.00 
लूओं के बेहाल दिनों में : सुनीता जैन मू. 95.00 
फैंटेसी : सुनीता जैन मू. 90.00 
दुःखमय अराकचक्र : श्याम चैतन्य मू. ।90.00 


इतिहास, स्त्री-विमर्श और चिंतन 
डिजास्टर : मीडिया एण्ड पालिटिक्स : पुण्य प्रसून वाजपेयी मू. सजिल्द 300.00 पे.बै. 60.00 
एंकर की नज़र से : पुण्य प्रसून वाजपेयी मू. सजिल्द 350.00 पे.बै. 75.00 
पालकालीन संस्कृति : मंजु कुमारी मू. 225.00 
स्त्री : संघर्ष और सृजन : श्रीधरम मू. 200.00 
अथ निषाद कथा: भवदेव पाण्डेय मू. 80.00 


शीघ्र प्रकाश्य 
बादल सरकार : जीवन और रंगमंच : अशोक भौमिक 
किसान और किसानी : अनिल चमड़िया 
माइक्रोस्कोप (उपन्यास) : राजेन्द्र कुमार कनौजिया 
पृथ्वीपुत्र (उपन्यास) : ललित अनुवाद : महाप्रकाश 
मोड़ पर (उपन्यास) : धूमकेतु अनुवाद : स्वर्णा 
मोलारूज (उपन्यास) : पियैर ला मूर अनुवाद : सुनीता जैन 
कया कोई है (कहानी-संग्रह) :शैलेय 





एक साथ हिन्दी, मैथिली में सक्रिय 
आपका प्रकाशन 


_॥] अंतिका प्रकाशन 
` | सी-56/यूजीएफ-4, शालीमार गार्डन, एक्सटेंशन-]ा, गाजियाबाद-20005 (उ.प्र.) 
ई-मेल :antikal999@yahoo.co.in फ़ोन : 020-6475272 

कहिया पहिचानब अपन नायक के 


हमरासभ एहि मामिला मे सेहो बड़ पछुआयल छी जे अपन नायकक सही पहिचान नहँ क' पबैत छी। 
ब्राह्मणवादी समाज मे प्रतिष्ठित बहारिया अलौकिक-काल्पनिक देवताक ठुलना मे निम्नवर्गीय समाज मे 
प्रतिष्ठित स्थानीय लोकदेवता सभ जेना सब दिन कम महत्त्व पौओलनि, तहिना मिथिला भूमि सँ जुड़ल 
वास्तविक नायकक अवहेलना करवा मे हमरासभ कहियो कनेको लाजक अनुभव नहँ कयलहुँ। अपना 
ठाँ ब्राह्मणवादी कर्मकाण्ड आ आडंबरे टा नड़ेँ पोसायल, पेटपोसना- पतचटा आ सत्तासेवी सेहो किछु बेसीए 
रहलाह । हमरासभ हरेक शिवसिंहक ठुलना मे विद्यापति केँ कम महत्त्व देलहुँ अछि। कोनो टा मर्यादा 
पुरुषोत्तम आकि दुष्यंतक महिमागान करबाक तुलना मे सीता-शकुन्तलाक दर्द कें छोर क 'क ' देखन हमरा 
लोकनिक खानदानी आदति रहल अछि। दरभंगा नरेशक वंदना मे लीन जाहि चंदा झाक यशोगान करैत 
एत क पागधारी लोकनि नड़ेँ अघाइ छथि ओही नरेशक कृकृति आ आततायी प्रवृत्तिक आलोचक-निंदक 
किसान आंदोलन सँ जुड़ल संघर्षशील समाजसेवी लोकनिक संगहि यात्री-नागार्जुन केँ भठियारा बुझैवला 
एतहिक कुलीन वर्गक लोक छलाह । एहना ठाम समस्त कथा-उपन्यासक संगहि खट्टर कका सन चरित्रक 
माध्यमे एत 'क ब्राह्मणवादी मिथ्याडंबर रूढ़ि, अंधविश्वास आ पतनशील प्रवृत्ति सभ पर चोट कर वला 
हरिमोहन झाक महत्त्व केँ कम क क  ऑक वलाक संख्या तँ निश्चये बड़ पैष रहल अछि। हुनक पाठकक 
जे विशाल वर्ग रहल अछि ओ रसिकताक प्रेमी छल; हुनक विचारक पक्षधर नड़ँ। विरोध मे हल्ला नड 
कर 'वला शांत-सुशील पाठक सेहो मनोरंजन ' चाहैवला पाठक रहलाह, हरिमोहन बाबूक विचारक पोषक 
नहेँ। तखन के आ कतेक गोटे एहन हेताह जे हरिमोहन झा के एहि समाजक महानायकक रूप मे देखबाक 
साहस क” पाओत? स्त्री-विरोधी याज्ञवलक्यक छिया-पुआक एहि धरती पर स्त्रीणक शिक्षा सम्मान 
आ बराबरीक मुद्दा केँ पहिल बेर हरिमोहने बाबू महत्त्व देलनि अछि। 
अनेक विद्वान आ समाजशास्त्री मिथिलाक पछुआओल होयबाक पाछाँ जे कारण सभ तकलनि अछि, 

ताहि मे ब्राह्मणवादी धार्मिक रूढ़ि-आडंबरक संगहि स्त्रीक प्रति प्रतिकूल दृष्टि कें सेहो रेखांकित कयलानि 
अछि। निश्चये जातिवाद, कृषिक प्रति सम्यक दूष्टिक अभाव व्यवस्थाजन्य जुटी सभ सेहो एहि समाज 
के पाछु ल' गेल अछि। मुदा जे कि हरेक लेखकक लेखनक एक टा सीमा होइ छै आ ई कतेक बेर, 
कतेको कारणे लेखक कें स्वयं सेहो निर्धारित कर ' पड़ैत छै से हरिमोहनो बाबूक रहलति अछि। निश्चये 
हरिमोहन बाबूक साहित्य मे किसान- मजदूर दलित आ अल्पसंख्यक लोकनि के तेना जगह नहँ भेटलनि 
जेना अमूमन एक टा कालजयी लेखकक रचना मे भेटबाक चाही। मुदा एकरा मिथिलाक तत्कालीन 
समाजिक परिप्रेक्ष्य मे देखल जाय तँ ई एक टा आरोप नटँ तथ्य मात्र रहि जाइत अछि । किएक वैँ मिथिलाक 
सब सँ पैघ समस्या हमरा जनैत आइयो ब्राह्मणवादी धार्मिक रूढ़ि मिथ्याडंबर आ ओहि सँ जुड़ल अन्य 
पतनशील प्रवृत्ति सब सँ मुक्तिक उपाय ताकन थिक। भाग्य आ भगवान भरोसे जीब 'वला किसानो मजदूर 
एत” सर्वाधिक एही समस्या सँ नाभिनालबद्ध छथि। ते एक टा रचनाकार जँ अपना कें एहन खास समस्या 
पर चोट करबाक लेल केंद्रित क' लौत छथि, तँ एकरा हुनक विशिष्टताक रूप मे देखल जयबाक चाही । 


° 

एहि अंक के जेना निकालबाक योजना छल, से कोसीक आयाचित बाढ़िक कारणें संभव नहँ भ' सकल। 
पछिला दू मास बाढ़ि सँ जान बचाक ' निकलि सकल परिजनक इलाज मे चलि गेल। समस्या एखनो यथावत 
अछि। भविष्य अनिश्चित, मुदा जे कि मृत्यु-बाढ़ि आदिक बादो जीवन स्थगित नहँ होइत अछि, ते ओकर 
संघर्ष सेहो जारी अछि। अनेक तय कयल सामग्री सेहो नहँ द' पाओल, मुदा हरिमोहन बाबूक जीवन आ 
साहित्यक मूल उद्देश्य के पाठक धरि पहुँचेबाक एक टा विनम्र प्रयास जरूरे देखाओत। प्रस्तुत सामग्री मे 
सँ पाँच गोट लेख (आरसी प्रसाद सिंह, सुधांशु शेखर चौधरी, कुलानंद मिश्र हेतुकर झा आ मन मोहन 
झा लिखित जीवन-वृत्त) “हरिमोहन झा अभिनंदन ग्रंथ ' सँ आ मूल्यांकनपरक किछु लेख "आरंभ ' सँ साधार 
लेल अछि। बाकी आलेख केर आलावा पत्र आ डायरी अंश सभ पहिले बेर पाठकक सोझाँ आबि रहल 
अछि। आशा अछि जन्मशतान्दी वर्षहुँ मे आबि पाठक लोकनि अपन वास्तविक नायक कें पहिचानैक प्रयास 
करताह। जँ से भेल तेँ हरिमोहन झाक नाये कोनो डाक टिकट जारी करब आकि कोनो सड़कक नामकरण 
करन आकि अन्य एहेन-एहेन प्रयासक फल सँ बेसी पैष सार्थक प्रतिफल यैह हैत। 


( ] 
एहि बीच 'अंतिका ' परिवार सँ गहण रूपे जुड़ल वरिष्ठ कथाकार बलरामु जिनक कथा- संग्रह 'दकचल 


देबाल' अंतिका प्रकाशनक पहिल पोथीक रूप मे रकारादि 7 यला । ओ पछिला 
किछु वर्ष सँ गंभीर रूपे बीमार छलाह। RE 

पत्र 


शेष कुशल अछि 


पिता जनार्दन झा 'जनसीदन ' सँ हरियोहन बाबूक नियमित पत्राचार होइत छलनि। एत ' प्रस्तुत सात गोट पत्र हुनक व्यक्तित्वक 
किछु नव आयाम सँ परिचय करबैत अछि। ई पत्र सर्वप्रथम 'अंतिका क माध्यमे पाठकक सोझाँ आबि रहल अछि। 


( ओहि साल गामक पुरना मकान खसलाक बाद नव पक्का मकानक 
निर्माण भेल छलनि ) 

पटना 

3.2.36 


सविनय प्रणाम। 
पत्र पहुँचल। हमरा लोकनि आब कुशल पूर्वक छी। मनीआर्डर 
50/-क लिखल अछि। कल्हुका डाक सँ जायत। आशा करैत छी जे 
कोइला आबि गेल होयत। सभ टा लगा देने एक लाखक भट्ठा नीक 
जकाँ पाकि सकैत अछि, किन्तु कारीगर होशियार रह'क चाही। भट्ठा 
काँच रहि गेने सभ कयल-धयल व्यर्थ भ' जाइत छैक। अतएव जाहि 
सँ ईट खूब नीक जकाँ पाकय तकर यत्न करबाक चाही। लकड़ी कोइला 
बेसीएक देल जाइक, कम नहि। कारीगर कें कहि देबैक जे जतेक ]5( 
०४७5 ईट बहरायत ताहि हिसाब सँ ओकरा किछु कमीशन देबैक । श्री 
उपेन्द्र ककाक भट्ठा जे लगौने रहनि से खूब पकलनि। यथासंभव शीघ्रे 
पाजाबा लगैबाक प्रबन्ध कयल जाय। यदि शिवरात्रि धरि पजेबाक 
बन्दोबस्त भ' जाय जँ हमहूँ दू-एक दिनक छुट्टी ल'क' आबि जाइ। 
लोमाक पं.जी कें एकर किछु तजुरुबा छनि। यदि किछु दिन आबिक' 
देखतथिन, नीक होइत। चनौर वला फेर गाम पर जाय बैसि नहि रहथि 
तकर ताकोद रखबनि। विशेष कुशल समाचार लिखल जाय। 
विनीत श्री हरिमोहन 


( ] 
( स्वास्थ्य लाभक लेल हजारीबाग बदरीदत्त शास्त्री ओहिठाम रहबाक 
व्योंत करेत ) 

पटना 
29,7.944 

सविनय प्रणाम 
आशा करै छी जे आब अपने पूर्णतया नीरोग हैब। आदेशानुसार 
(35+75=50) जा रहल अछि। महंथ जी सँ रसीद लाब'क हेतु श्री इन्द्र 
कें कहि देने छियनि। गोपाल जी, लखन जी तथा फूल दाइ गाम जा रहल 
अछि। हमहूँ आबितहुँ, किन्तु देहक चेष्टा नहि बदललाक कारण विचार 
होइत अछि जे थोड़ेक दिन स्वास्थ्यप्रद स्थान मे रहिक' देखी। अतएव 
किछु दिनक हेतु हजारीबाग मे रहिक' देखै छी जे केहन फायदा पहुँचैत 
अछि। मंदारक वकील साहेब जे उधार देलनि से श्री इन्द्र सँ ज्ञात हैत। 
श्री चन्द्र अपना ओहि ठाम आग्रहपूर्वक बजबैत छथि, किन्तु ओतय 
शहरक समीप रहने तादूश लाभ नहि हैत। हजारीबाग पहाड़ी स्थान छैक । 
ओत' स्वास्थ्य सुधारक हेतु उपयुक्त छैक । यदि एक मास मे चेष्टा बदलि 
जाय, पुनः कार्य करबा योग्य भ' जाइ तँ खर्च और हैरानी सार्थक भ' 

जायत। खर्च ओतय रहने पटना सँ कमे पड़त। किएक तँ डेराक किराया 
बाँचि जायत। लकड़ी, दूध, तरकारी सस्त भेटत। केवल जैबा मे 0 टाका 
खर्च लागत। एक शास्त्री जी (पं. बदरीदत्त शास्त्री, सम्पादक समाजबंधु, 
बटमबाजार, हजारीबाग) ओतय डेरा आदिक प्रबन्ध लगा देताह। यदि 
ओतय गेने कोनो असुविधा वा क्लेश बुझि पड़त तँ पहिने चलि आयब। 
श्री इन्द्र कें पैंट कमीज आदि बनबा देलियनि, परन्तु पुलिसक इंटरव्यू 
मे जेबाक विचार नहि भेलनि। कहलनि जे दौड्बा आदिक अभ्यास छूटल 
अछि। ससुर लिखै छथिन जे सबौर वला काजक कम संभावना, तेँ 
अन्यत्र यत्न करथि। एतय दू-एक टा तात्कालिक कार्य 75/-क भेटि 
जेतनि किन्तु से हिनका पसंद नहि। हिनका केवल कलकत्ता देखबाक 
लौल लागल छनि। एखन बहुत लड़कमति छनि। 
पतड़ा एक टा कोनहुना भेटि गेल से पठा रहल छी। लोमोक पं. जी 
कहने छलाह, परन्तु हुनका हेतु नहि भेटि सकल | जौं अतिरिक्त भेटि जाय 
तँ पठा देबनि। ई आदमी नाँचर अछि और घर जाय लेल कनैत अछि, 
तें श्री इन्द्र केँ कहलियनि अछि जे 20 दिनक (बीस दिनक दरमाहा द'क ') 
लोमा विदा क' देथिन। श्री माय ग्रहण स्नान सँ बचि गेलीह, किएक तँ 
श्री श्यामनारायण कका कहै छलाह जे कतेको पिचाक' बेहोश भ' गेल 
जाहि सँ पाछाँक टिकट देब बंद क' देलकैक । यदि हम मंदार वा राजगीर 
रहब तँ हुनको ल' जेबनि। से विचार गाम ऐला पर होयत। 
भोजनक संयम पर पूर्ण ध्यान राखब। जाहि सँ पेट गड़बड़ नहि 
हो तेना भोजन करब। कुर्थीक झोर, दूध, गहूमक रोटी, घेरा-परोरक 
तरकारी खायब । तेल, अँचार, मसाला, मिरचाइ और गर्म, तरल, गरिष्ठवला 
सँ परहेज राखब। साँझ मे हलके आहार करी से नीक। गोपाल जी सर्दी 
नहि गीजय आ रौद मे नहि बूलय से कहि देबैक। एहि समय मे ई बहुत 
दुःखित पड़े अछि। ऊपर कोठा पर नहि दौड़ैए देबैक। हिंदी, अंग्रेजी और 
हिसाबक किताब नेने जाइत अछि। नियमित रुटीन बना देबैक तँ पढ़य 
मे लागल रहै जायत। 
कुशल समाचार आदि शीघ्र सूचित कयल जाय। 
विनीत- श्री हरिमोहन 
( ] 
पटना 
2.3.45 
सविनय प्रणाम 
पत्र द्वारा समाचार ज्ञात भेल। हम फगुआक छुट्टी मे गाम नहि 
आनि सकलहुँ। किएक तँ चारिए दिनक छुट्टी छल जाहि मे दू दिन 
बाट मे बीतल, दू दिन लोमा मे। दू सप्ताहक बाद ओतय सँ पटना ऐबाक 
विचार भेल छैक। हमर स्वास्थ्य पुन: हस्त भेल जा रहल अछि और फेर 
कतहु स्वास्थ्यप्रद स्थान मे जैबाक आवश्यकता अनुभव क' रहल छी। 


कन्यादान आब एहि शुद्ध मे नहि भ' सकल। 5.0.0. वैशाली मे जे 
साहित्य सम्मेलन कर'क चाहैत छथि ताहि मे पढ़'क हेतु सभापतिक 
भाषण अथवा साहित्यिक संस्मरण तैयार करबैक। सभाक मंत्री एहि 
आशयक पत्र लिखने छथि जे पं. जीक भाषण ]5 मार्च धरि तैयार भ' 
जाइनि जे समय पर छपबा सकी। हम लिखि देने छियनि जे ओ अपने 
कोनो मनोरंजक संस्मरण (ट्विवेदीजीक समकालीन) पढ़िक' सुना देबनि। 
संभव जे ओहो लोकनि एहि विषय मे कोनो पत्र लिखथि। श्री इन्द्र लिखै 
छथि जे दू टा ट्यूशन क' रहल छी। ससुर जाहि कार्य द' कहने रहथिन 
तकर की भेलनि से नहि लिखैत छथि। दू-एक दिन मे मार्चक हेतु 50 
टाका मनीऑर्डर सँ जायत। विशेष कुशलादि लिखल जाय। 
विनीत- श्री हरिमोहन 
( ] 
( पहिने पटना सँ गाम जयबाक लेल पूसा रोड सँ बैलगाड़ी क ' गाम 
अबैत-जाइत छलाह ) 
पटना 
4.40.45 
सविनय प्रणाम। 
पत्र द्वारा कुशल ज्ञात भेल। हमरा लोकनि शुक्र दिन 2 बजे पूसा 
रोड उतरब। अतएव जकर नीक बैलगाड़ी बूझि पड़य से शुक्र दिन (ता. 
5 के) भोर मे रवाना करबा देब जे दू बजे धरि स्टेशन पहुँचि जाय। 
बहलमान के कहबैक जे डाकखाना लग गाड़ी लगौने रहत। यदि 
कदाचित दिन मे नहि आबि सकी तँ रातिओ मे बाट देखि लेबय कहबैक। 
जे आदमी होशियार हो और बदमाश नहि हो तकरा बहलमान मे पठायब। 
संग मे लालटेन रहैक तँ और बढ़िया। और ऐबा मे देरी रहैत तँ काल्हि 
रुपया पठा दितहुँ। परन्तु आब तँ मनीऑर्डर सँ पहिने हम अपनहि पहँचि 
जायब। यदि गाड़ीक बन्दोबस्त नहि भ' सकय तँ ककरो द्वारा पूसा रोड 
डाकखाना मे सूचना देया देब। तखन हम ओतहि गाड़ी ठीक कय लेब। 
आब क्रमशः सभक स्वास्थ्य ठीक भेल जा रहलैक अछि। यदि एहि 
बीच मे कोनो विघ्न बाधा नहि भेल तँ शुक्रक राति मे गाम पहुँचै जायब। 
श्री माय तथा सावित्री बहिन कें प्रणाम। विशेष भेट भेला पर। 
विनीत- श्री हरिमोहन 


पटना 
2.7.946 

सविनय प्रणाम 
श्री सूर्यकान्त द्वारा कुशल समाचारादि ज्ञात कय मन प्रसन्न भेल । हमरा 
लोकनि उत्सुकता पूर्वक प्रतीक्षा करैत छलहुँ, ताबत ई लोकनि पहुँचलाह। 
पत्र द्वारा तथा मौखिक रूप सै बहुतो वृत्तांत ज्ञात भेल। एहूठामक समाचार 
सुरजू द्वारा विदित हेबै करत। माय नित्य गंगास्नान करैत छथि। ओझाजी 
प्रसन्नतापूर्वक रहैत छथि। आइ किछु सर्दी सँ क्लेशित भ' गेल छथि। दवाइ 
द' रहल छियनि। श्री इन्द्र आइ ललनजी कें ल 'क ' सबौर गेलाह । सरयुगक 
आबि गेला सँ बहुत उपकार भेल। दरमाहा जतेक अपने लिखब से हम 
देल करबैक। एहि बेर वर्षाक प्रचुरता हैबाक लक्षण छैक। तँँ बटाइदार 
सभ कें चारूकात सिडरा बाओग करय कहबैक । (बकौल कैने दहा जेतैक 
से संभावना।) गंगाजी मे ततेक बाढ़ि आबि गेलैक अछि जे शहर मे पानि 
ऐबाक आशंका भय रहल छैक । वस्तु मात्र दुष्प्राप्प भ' रहल छैक। जाही 
वस्तुक दाम सरकार घटाबय चाहैत छैक सैह वस्तु दोकानदार सभ बाजार 
सँ गायब क' दैत छैक। जेना दियासलाइक सरकारी रेट दू पैसा भेलैक 
तहिया सँ सलाइए गायब। देहात मे चोराकय बेसी दाम पर बेचैत अछि। 
हिन्दुस्तानक अधिकांश लोक चोर तथा बेइमान भ' गेल अछि। तँ ई दुर्दशा 


छैक । सरकारक डर सभ कें उठि गेलैक अछि। तैँ आइ डाक पिउन सभ 
मिलिक' हड़ताल करैत छैक तँ काल्हि रेलक कर्मचारी सभ काज बंद 
करबाक धमकी दैत छैक । पटना मे तीन दिन सँ मेहतरक हड़ताल जारी 
अछि। आब छोटका कर्मचारी सभ यैह सिखैत गेल अछि | जकरा मजदूरी 
बढ़बैबाक होइ छैक से आपस मे एकमत कय हड़ताल क' दैत अछि। 
अस्तु। एखन चिट्ठी, पार्सल मनीऑर्डर आदि सब बंद छैक। श्री 
सूर्यकान्तक मारफत 50/- पठा रहल छी से पहुँचत। एकरा अतिरिक्त 
निम्नलिखित वस्तु जा रहल अछि-नवका पंचांग-2, पेंसिल-3, बढ़ियाँ 
रोशनाइक गोली-3, सनलाइट साबुन-, चीनी-5, अलूचा-4, आम- 
6। जखन माय जैतीह (मधुश्रावणी मे) तखन चीनी और आटा हुनका 
संग पठा देब। अन्यान्य आश्रमोपयोगी वस्तुओ ओ अपना संग नेने जयती। 
मायक विचार छैक जे ओझाजी कें संग लय आगामी सोमक दिन (29 
ता. कें) एतय सँ विदा हैतीह और सोमक राति मे पूसा रोड उतरतीह। 
अतएव सोम दिन 2 बजे बेरिया मे एक टा बैलगाड़ी रवाना करबा देबैक 
जे 8 बजे राति धरि पूसा रोड़ स्टेशन पहुँचि जाय। ओही राति प्रायः 
भारोदोरक वस्तु उतरतनि। अन्हरोखे विदा भय ई लोकनि मंगल दिन ]0 
बजैत गाम पहुँचि जैतीह। सुरजू कें सभ बात नीक जकाँ बुझा देलियनि 
अछि से कहताह। विशेष कुशलादि सूचित कैल जाय। 
विनीत- श्री हरिमोहन 
७ 
पटना 
24..946 
सविनय प्रणाम 
हम गत बुधवार (१4 ता.)क राति मे एक्सप्रेस ट्रेन मे सवार भ' 
बृहस्पति (5ता.)क प्रातःकाल प्रयाग पहुँचि गेलहुँ। ओहिठाम रानी 
साहिबा एक मास सँ बेसी संगम पर डेरा देने छलीह। गोट पचासेक खीमा 
छलनि। चारूकात कनात सँ घेरल। ताहि मे सकल परिवारक संग मास 
करैत छलीह। यज्ञ मे अपन समस्त आत्मीय कुटुम्ब तथा दूर-दूरक 
सम्बन्धी पहुँचल छलथिन (जेना उपनयनक अवसर पर होइत छैक) । 
बेटी, नाति, नतिनी, जमाय, भागिन, भगवानजीक सासु (अपन धियापुताक 
संग), माधवजीक सासु (तनिको धियापुता) इत्यादि-इत्यादि। सभ रावटी 
स्त्री-पुरुष तथा कच्चा-बच्चा सँ भरल छल। सुलतानगंजक कुमार 
कृष्णानन्द सिंह आयल छलथिन। एक तम्बू मे हुनक परिवार। एक तम्बू 
मे भीमनाथ बाबू, एक मे चन्द्रमोहन बाबू, एक मे रघुनाथ बाबू। एवं 
प्रकारें सभक हेतु इंतजाम छल। हमरो एक तम्बू मे डेरा पड़ल। बड़े 
आनन्द सँ समय बीतल। बालु पर गंगाजल मे भानस होइत छल | बड़का- 
बड़का टोकना मे। सभ गोटे एक संग बैसि खाइत छलहुँ । हमरा सभक 
कैम्प मे राजमाता स्वयं अपने हाथ सँ बिखजीक सामग्री (मेवा, मधुर 
आदि) साँठि क' पठबैत छलीह। हुनक बहिनोय सभ सेवा मे हाजिर। 
हद सँ बेसी अपनैती देख' मे आयल। दशमी कें तुलसीव्रतोद्यापन तथा 
एकादशी के एकादशीक उद्यापन रहनि। दरिद्र कुटुम्ब नारायणक दृश्य 
ओहू ठाम खूब देखबा मे आयल। दू-एक टा कुटुम्ब कें छोडि बाकी सब 
लेहि-लेहि करैत। घर-घर देखा, एके लेखा। घड़ी राति शेष रहैत छलैक 
तखने सँ स्त्रीगणक झुण्ड मे गंगामाइक गीत उठि जाइत छल, खूब टहंकार 
सँ। यज्ञक आचार्य छलथिन पं. दयानाथ झा। हमर नाम सूनि प्रयाग 
विश्वविद्यालयक डॉ. उमेश मिश्र आदि भेट करय ऐलाह और 77 ता. 
केँ मीटिंग आयोजन कय भाषण देबाक अनुरोध कैलनि। परंच ओहि दिन 
ओतय रहि गेने काशी नीक जकाँ देखबाक अवसर नहि भेटैत, तैँ हम 
स्वीकार नहि कय सकलियनि और 70 बजे दिनक ट्रेन सँ सतीश बाबू, 
रघुनाथ बाबू ओ गंगा बाबू (राजा साहेबक बड़का जमाय)क संग 

काशीक हेतु प्रस्थान कैल विदा होमय काल राजमाता एक थार मे पान, 
सुपारी, जनेउ तथा 0]/- ल'क' बिदाइ कयलनि। 36/- सेकेंड 
क्लासक ऐती-जैती रेलभाड़ा, तथा 65/- बिदाइक मद मे। कंट्रोलक 
कारणें सभ कुटुम्ब आत्मा कें नगदीए कैल गेलनि अस्तु। काशी मे हमरा 
लोकनिक हेतु श्यामा मंदिर मे रहबाक प्रबन्ध भेल। ई रानी चन्द्रावतीक 
बनवाओल छनि जाहि मे बहुतो छात्र ओ पंडित के आश्रय भेटल छनि। 
अध्यक्ष छथिन स्वर्गीय रानीक सम्बन्धी काशीनाथ बाबू जे हमरा लोकनिक 
बहुत सत्कार कैलनि । पूर्णिमा स्नान दशश्वमेध घाट पर कैलहुँ। और सभ 
स्थान तँ देखले छल। केवल भारतमाताक मंदिर जे हाल मे बनलनि अछि 
से देखि ऐलहुँ। काशीस्थ छात्र ओ पंडित मंडली हमरा नाम सँ पूर्ण 
परिचित छथि। स्नान दर्शन आदि मे बहुत गोटे संग भ' गेलाह । 20 ता. 
के भोजनोत्तर काशी सँ विदा भ' राति मे एतय पहुँचलहुँ। 
एतय ऐला उत्तर पदमौलक एक पत्र भेटल जे एहि संग पठा रहल 
छी। बेरुआ सँ सम्बन्ध नहि भेल से बहुत नीक भेल, नहि तँ तंग-तंग 
क' दैत। ओ सभ रुपयाक आगाँ और कथूक विचार नहि करैत अछि। 
तीन हजार रुपया देलो उत्तर, दू अढ़ाइ सय गोटा सँ बरियात ल'क' पहुँचि 
जाइत और कतबो देने संतुष्ट नहि होइत। हमरा एको रत्ती अफसोस नहि 
होइत अछि। हैँ, आरा कॉलेजक नवीन प्रोफेसर नवलकिशोर झा कें नेहरा 
मे तीन हजार देलकैक से ओ फेरि देलकैक, केवल कन्या कें शिक्षित 
देखि विवाह करब स्वीकार क' लेलकैक । हमरा मे तँ गुरुवत भाव रखैत 
अछि, टकाक चर्चो नहि करैत। एहन सुयोग्य प्रो. विचारवान वर हाथ 
सँ चलि गेल ताहि हेतु आब अफसोस भ' रहल अछि। ओहिठाम फूलदाइ 
के कोनो बातक कष्ट नहि होइतैक। अस्तु। आब जहाँ भावी हेतैक। 
वैशाख मे निश्चय भ' जेतैक। कोनो चिन्ता नहि करब। जतेक खर्च 
लगतैक से क'क' योग्य पात्रक हाथ मे देबैक। हँ, वर तकबा मे कुटुम्ब 
आत्मा सभ एखने सँ सहायता करथि। 
विशेष कुशलादि लिखल जाय। खेदक विषय जे बंगाली बाबू कें 
थाइसिस भ' गेलैक। धनकटनी कहिया सँ हैत? पत्रोत्तर शीघ्र देल जाय। 
विनीत श्री हरिमोहन 
( ] 
पटना 
30.7.47 
सविनय प्रणाम 
एक लिफाफा पूर्वहि पठा चुकल छी से पहुँचल वा नहि? श्री माय 
कें हम खूब आरामपूर्वक पटना पहुँचा देलियनि। खूब प्रसन्न छथि और 
आनन्दपूर्वक गंगास्नान करैत छथि। साड़ी कीनि देलियनि। अपनेक हेतु 
बिछाओनक चादरो कीनि क' रखने छी। पहिली ता. कें समस्तीपुर नहि 
जा सकलहुँ। तार दय देलिऐक अछि। एखन बहुत कार्यक भार अछि। 
एहि सभ सँ अवकाश भेला उत्तर आयब तँ माय कें नेने ऐबनि। यदि एही 
बीच मे हुनकर गाम जायब आवश्यक होइनि तँ सूचित कैल जाय। श्री 
विष्णु ऐलाह वा नहि? कटनी कहिया सँ शुरू हैत? यदि जरूरत बूझि 
पड्य तैँ कोनो आदमी ठीक क'क' पठा दी। हम 24 सँ 3] धरि गाम 
पर रहि सकब। ताहि सँ पहिने काज हो तँ श्री इन्द्र कें ।5 ता. धरि पठा 
दियनि। जेहन विचार हो से सूचित करब। तावत्‌ उपरवार वला धान 
काटय तँ अपने दरवाजा पर तैयार करबा लेब। गोपालजी और लखनजी 
के इमतिहान खतम होइत देरी गाम पठा देबनि। आगाँ नव समाचार जे 
श्री ओझाजी एखन गाम सँ ऐलाह अछि। बहुत दुर्बल देखय मे अबैत 
छथि। गाम परक समाचार नीक छनि। विशेष कुशलादि लिखल जाय। 
विनीत श्री हरिमोहन 

हरिमोहन झा नामे हुनक पारिवारिक-संबंधीक पत्र 


मायक पत्र 


श्री बौआ कें हमर अनेकानेक आशीर्वाद । अहाँक कुशल समाचार 
तथा नीक समाचार बुझि मन ठेकान लागल अइ | खुशीपूर्वक रहू । द्वितीया 
आसिन मे हम एतहि ब्राह्मण भोजन करबा देबनि, पारबन अहाँ के ओत ' 
नहि भ' सकत। कातिक अमावस्या कें छुटल फुटल एकोदीष्ट होइत 
छैक। अहाँ अपना देहक हेफाजत करब। हम नहि जा सकलौं। एक तँ 
बस बंद दोसर नेना सभ एक ने एक दुखित पड़ल रहै अछि। अपना सभक 
कुशल लिखबाक बराबरि पठबैत रहब। इति। 

श्री सौभाग्यवती कनिआ कें आशीर्वाद। पत्र अहाँक भेटल। परम 
अंन्देशा मे छैक। आइ श्री सुधाकर बाबू सँ ज्ञात भेल जे नीके छलाह और 
विशेष समाचार नेना सभ कें आशीर्वाद। अपना सभक कुशल लिखब। 
इति। 


भावहुक पत्र 


बाजितपुर 
4.3.52 
परमपूज्यवर श्रीमान भैयाजीक चरण कमल मे सादर प्रणाम। 
पूजनीया श्री बहिन कें चरण कमल मे सादर प्रणाम। श्री माय सकुशल 
पहुँचि गेलीह, सब चीज पहुँचल । श्री लखनजी 28 तारीख कें तिथरा गेल 
छथि, 2 कें महाबीर विदा भ'क' आयल होयता। श्री लखनजी कें जेबाक 
बहुत इच्छा छलनि तैँ हम नहि रोकलियनि और परीक्षा देलाक बाद 
लड़का कें बाहर जेबाक इच्छा होइत छैक तैँ हम नहि किछु कहलियैन। 
एखन तक आयल नहि छथि, कहने रहियैन जे जल्दी चलि आयब। दू- 
एक दिन मे एता। तीनू भाइ के हमर आशीर्वाद। पत्रक जवाब शीघ्र 
दिहथि। श्री बौआ के हमर आशीर्वाद । नेना सब कें आशीर्वाद । हम पहुँचि 
गेलहुँ। श्री गोपाल जी हमरा कूल मे पारस छथि। अहाँ सब हुनका नहि 
चिन्हि सकै छियैन। श्री गोपाल जी कोना पहुँचला से लिखब। दोसर पत्र 
मे सब लिखब। 

हिनक 
कनिया ( लक्ष्मी देवी) 

भवानी बाबूक समाचार दोसर पत्र मे लिखब। 

( ] 


जमायक पत्र 
टाटा कॉलेज 
चाईबासा (सिंहभूमि) 
2.9.53 
सविनय प्रणाम, 


गोपाल जीक पत्र सँ Philosophy Dept.क head क नियुक्ति द' 
सुनि हार्दिक प्रसन्नता भेल। तथापि एहि विषय मे विशेष जानबा लेल 
उत्सुकता बनले रहल। 

हम स्वस्थ प्रसन्न छी । हम आओर हरिवंश बाबू एकहि संगे रहि रहल 
छी। एतय अबितहि एक टा बड़ सुन्दर डेरा भेटि गेल। परन्तु छुट्टीक पूर्व 
एकरा छोड़ि देबय पड़त। आब छुट्टीक बादे कोनो नव डेरा ताकब | एहि 
बीच मे हमरा सभक प्रयासे एक सतीश चन्द्र झा नामक व्यक्ति कें Math 
मे नियुक्ति भेलनि अछि। अतः कॉलेज मे सेहो हमरा सभक अपन एक 
छोट-मोट समाज भ' गेल अछि जाहि सँ मन लगैत अछि। 


29 तारीख कें एतय युनिभरसिटीक इन्सपेक्टर लोकनि आबि रहल 
छथि। संभव जे दिसम्बर धरि कॉलेजक 2/2/07 भ' जेतैक। हमरो 
सभक Pक ८९ मे ९९४५07 प्रायः एही मास सँ भ' जैत। कॉलेज 
72 अक्टूबर सँ पूजाक लेल बन्द हैत। हम एतय सँ 0 या  केँ विदा 
हैब। अपने पूजा मे कहिया गाम जा रहल छी। विशेष कुशल। अपना 
सभक कुशल पत्र लिखल जाय। सभ कें हमर यथोचित कहि देल जाइनि। 


अपनेक कृपाकांक्षी 
शैलेन्द्र मोहन झा 
( ] 
पुत्र कृष्ण मोहन झाक पत्र 
टोरंटो 
24.5.64 
सविनय प्रणाम। 


अहाँक पत्र काल्हि भेटल। एहि बीच हमर डिपार्टमेंटक 
comprehesive exam चलि रहल छल। ओ ल'क' व्यस्त तथा चिंतित 
छलहुँ। आइ अंतिम दिन ०० ७ छल। पास भेलहुँ से एखने 
डिपार्टमेंटक सेक्रेटरी टेलीफोन सँ खबरि कैलनि अछि। एहि सँ छुट्टी 
भेटला पर आब अपना काज मे लागि सकब। 

राँची यूनिवर्सिटीक जे चिट्ठी रिडाइरेक्ट कय पठौलहुँ अछि से 
एखन तक नहि भेटल अछि। हम अनुमान करै छी जे ओहि मे हमर 
लौटबाक अथवा ९४।०१५।०१क संबंध मे पुछने होयताह। दू-तीन दिन 
और ओहि चिट्टीक प्रतीक्षा क' हम एक वर्षक ९४।९॥४।०१क हेतु 
आवेदन पठा देबनि। छुट्टी भेटबा मे कोनो कठिनता तँ नहि होयबाक 
चाही। कारण छुट्टी बीच यूनिवर्सिटी हमरा वेतनक कोनो अंश नहि द' 
रहल अछि। दोसर जे ई छुट्टी हमरा commonwealth scholarship 
क उपयोग करबा लेल भेटल अछि, तैँ यावत्‌ धरि ई स्कॉलरशिप चलि 
रहल अछि तावत धरि तँ छुट्टी भेटबे चाही। हमरा सभक स्कॉलरशिपक 
extensi0n के समाचार Canada (00५. एतय सँ Govt. of India 
(Edu. minis) केँ पठा देने छै। हम एक पत्र Govt. of India Edu. 
ministry, Delhi के सेहो लिखि कय हुनका सँ आग्रह करबनि जे ओ 
हमरा यूनिवर्सिटी कें एहि संबंध मे खबरि क' देथिन। (यदि पहिनहि 
नहि कयने होयथिन) । एहि संबंध मे राँचीक किछु परिचित लोकनि कें 
सेहो लिखैत छियनि। ओना चिंताक विशेष कारण नहि देखि पड़ैत अछि। 
आगाँक जेहन हैत से फेर सूचित करब। 

आशा करै छी ओतय सभ गोटे प्रसन्न हैबै। 

श्री मती मैयाँ, माय कें हमर प्रणाम। 

विनीत-लखन जी 


ज्येष्ठ पुत्र राज मोहन झाक पत्र 

जमशेदपुर 
4.4.6] 
पूज्य बाबूजी तथा पूजनीया माय कें सविनय प्रणाम हम सब एतय 
सकुशल छी। चिन्ताक आब कोनो बात नहि। एक टा लिफाफा पहिने 
पठा चुकल छी जे प्रायः भेटल हैत। किछु दिन पहिने चिट्ठी पत्री बहुत 
गड़बड़ होइत छलै, तेँ भेटल कि नहि पहिलुका चिट्ठी से नहि जानि। 
ट्रांसफरक बात प्रायःजून जुलाइ धरि टरि गेल अछि एखन। अप्रैल मे 5- 
20 तक प्रायः राँची अथवा पटना मे सँ कोनो ठाम जायक अछि 

ऑफिसक काज सँ। स्थानक निश्चय नहि भेल छैक एखन। 

रत्नाक की समाचार? 
भागलपुर यूनिवर्सिटीक लेल ।०८।०/०९ क जगह निकलल छै। 
ओहि मे ४979 क' देने छिऐक। 
शेष कुशल। 
सभ गोटाक दिस सँ प्रणाम। भुवन जी, रमा, रमन जी, केँ 
शुभाशीर्वाद । 
आज्ञाकारी 


— गो. 


राज मोहन झाक पत्र ( मायक नामे ) 


जमशेदपुर 
] फरवरी 67 


(ई पत्र एहि आशय सँ देल जा रहल अछि जे एहि सं एक प्रसिद्ध 
लेखकक पारिवारिक स्थितिक आंतरिक परिचय पाठक के गाढ़ होनि।) 


पूजनीया माय कें हमर सविनय प्रणाम। 

आइए अहाँक चिट्ठी भेटल अछि।3 कें आबि रहल छी से जानि 
प्रसन्नता भेल। 

तरुणेन्दु शेखर सिन्हा जे हमर मित्र छथि और एहिठाम कंपनी मे 
काज करै छथि, इंटरव्यू लेल पटना जा रहल छथि। आइए एखन खबर 
भेटल अछि जे ओ जा रहल छथि ते हड़बड़ी मे ई पत्र लीखि रहल छी। 
विशेष ई जे हरिश्चन्द्र मिश्र जे हमर साढू छथि से एहिठाम सँ ट्रांसफर 
भ'क' जाय लेल छथि। ओ हमरा सभ कें एक दिन भोजन पर निमंत्रित 
कयने रहथि। तैँ हमहूँ सभ चाहै छी जे हुनका गेला सँ पहिने एक दिन 
भोजन करा दियनि। एखन धरि नहि बजौने छियनि किएक तँ बर्तनक 
कमी। तैँ तरुणेन्दुक मार्फत एक बड़का पितरवला परात, 6टा स्टेनलेसक 
कटोरी, एक लोटा, एक गोल चायवला ट्रे (जाहि मे पीयर फूल इत्यादि 
छैक)-एक टा चिमटा जँ होइ तँ--एतेक वस्तु पठा देब। हरियरका 
बक्स सेहो हिनका संग क' देबनि। 


विशेष दोसर पत्र मे। 
एहिठाम सब गोटे सकुशल छी। 
भुवन जी, रत्ना, रमा आदि कें आशीर्वाद । 
बाबूजी कें प्रणाम । 
अहाँक 
—गो. 
( दोसर पृष्ठ पर आशा झा ) 


--पूज्य माँ व बाबूजी के चरणों में सादर प्रणाम। जल्दी के कारण 
अभी विशेष नहीं लिख रहे हैं। आप 73 ता. को आ ही रही हैं। बहुत 
प्रसन्नता हुई। विशेष फिर। 

आपको 
आशा 
° 


पुत्री उषा देवीक पत्र मायक नामे 
लहेरियासराय 
I7.7.65 
पूजनीया श्रीमती माय तथा काकी कें हमर सविनय प्रणाम। बहुत 
पहिने एतय सँ पत्र लिखने छलहुँ, परन्तु एखन धरि उत्तर नहि आयल 

अछि। श्री अरुण सभ रामेश्वरम, सँ सकुशल 26 कें अबैत गेलाह। वरुण 
के परीक्षा समाप्त भ' गेलनि। शान्ता सभ छठिक बाद अबैत गेल। श्री 
लखनजीक कुशल बहुत दिन सँ नहि ज्ञात भेल अछि, से लिखब। कहिया 
धरि पटना ऐबाक विचार छनि। मुजफ्फरपुर मे ज्ञात भेलनि जे श्री काकौ 
बड़ जोर दुखित छथि। आब कोना छथि या डॉक्टर को कहलकनि से 
लिखब। एम्हर श्री दुलहिन से बिछाओन धैने छथि, ओहि दिन बहुत जोर 
दम्म फुलैत रहैन। डाक्टर दम्मा या की कहलकनि से नहि जानि। ई सभ 
सुनिक' मन अत्यन्त चिन्तित रहैत अछि। एहि समय मे हमहुँ किछु 
उपकार क' अबितियनि से नहि भ' सकैत अछि, एतय 75 दिन सँ माधुरी 
दाइ आयल छथि, पूरा मास छनि बच्चा हैबा लेल। अहाँक परिश्रम और 
चिन्ताक अनुभव हमरा पूरा भ' रहल अछि। श्री रत्नो द' किछु सुनने 
छलिएऐ से सभक कुशल लिखब जे कोना के छथि। श्री गोपालजी बड़ 
परेशानी मे पड़ गेलाह। अहाँ के अवकाश नहि भेरै तँ रमा सँ पत्र लिखबा 
देब । श्री मैयाँ कोना छथि से लिखब। एतय सभ नीके अछि। अपना सभक 
लिखब। मन लागल रहैत अछि। 
पूज्यवर श्री मान बाबूजी कें हमर सविनय प्रणाम। 
चि. श्री रमणजी, तथा श्री भुवनजी कें हमर स्नेहाशीर्वाद। 
चि. श्री रमा कें हमर स्नेहाशीर्वाद। 
पत्रोत्तर शीघ्र देब। 
अहाँक-फूल 
( ] 


साहित्यिक अग्रज, समकालीन आ नवतुरियाक पत्र 


एहि कोटिक पत्र सभ मे तत्कालीन समय आ समाजक दस्तावेज तँ 
भेटतहि अछि संगहि ई एहि बातक प्रमाण अछि जे हरिमोहन बाबूक प्रति 
हुनक अग्रज समकालीन आ नवतुरक की धारणा छलनि। 


सचिव सदन, दरभंगा 
30.6.5] 
चि. श्री हरिमोहन जी। 

अहाँक 24.6 क पत्र सँ तथा समाचार पत्र सँ अहाँक पूज्य पिता और 
हमर प्रारंभिक अवस्थाक पूज्य गुरुक एहि संसार सँ महाप्रस्थान करबाक 
समाचार जानि अत्यन्त शोकसन्तप्त छी । परमात्मा हुनक दिवंगत आत्मा 
कें शान्ति प्रदान करथुन। हमरा उत्कट अभिलाषा छल जे स्वर्गीय 
दादाजीक रचनावली प्रकाशित भेला पर हुनका श्रीनगर लय जाय हुनकहि 
अध्यक्षता मे ओकर उत्सर्ग करितहुँ, कारण हुनक सहचर मे वैह टा 
जीवित छलाह। परन्तु से मनोरथ आब मोनहि मे रहि गेल। अनिवार्य 
कारणवश हम श्राद्ध मे उपस्थित नहि भ' सकब और ताहि हेतु क्षमाप्रार्थी 

छी। हमर हार्दिक सम्वेदना स्वीकार करब। 
शोकान्वित 
कुमार गंगानन्द सिंह 


बिहार-राष्ट्रभाषा-परिषद्‌ 
सिन्हा-लाइब्रेरी, पटना-7 
29-06-957 

मान्यवर पण्डितजी 
आपका पत्र पाकर बड़ा दुःख हुआ। आपके पूज्य पिताजी निहार 
के साहित्यिकों के पिता थे। द्विवेदी-युग का प्रतिनिधि निहार से उठ गया। 
जिस दिन अखबार में समाचार पढ़ा उसी दिन कुमार गंगानन्द सिंह से 
उनकी मृत्यु पर शोकसूचक बातें हुई। उन्होंने उनका संक्षिप्त परिचय 


आर्यावर्त के लिए माँगा और वह परिषद्‌-कार्यालय से भेज दिया गया। 
वह आर्यावर्त में छपा भी है। ' साहित्य' में हम उनके संस्करण और कुछ 
पुराने पत्र छापने जा रहे हैं। आप पर सारे परिवार का भार आ पड़ा। 
अबतक आप निश्चिन्त थे। प्रभु की जैसी इच्छा। किन्तु संसार की यही 
गति है। आप स्वयं विद्वान और दार्शनिक हैं। आपको हम क्या समझावें। 
हम लोगों का अब यही कर्तव्य है कि अपने साहित्यिक पूर्वजों की 
कीर्तिरक्षा करें। आप जब पटना लौटेंगे तब बातें होंगी। अब तो आप 
परिषद्‌ का पुरस्कार-निर्णयवाला काम भी पटना आने पर ही कर सकेंगे। 
आप इस समय निश्चित ही बड़े शोकाकुल होंगे। मगर विचलित होने 
से काम बिगड़ेगा। परिवार के मुखिया आप ही रह गए। आपको दृढ़ता 
से ही बेड़ा पार होगा। यदि आते समय कुछ साहित्यिक चिह्न लेते आवें 
तो सम्मेलन-भवन के संग्रहालय में सुरक्षित रखबा दूँगा । पुरानी चीजों 
की रक्षा से सदैव स्मृति बनी रहेगी। आशा है, आप अपने को सँभाले 
रहेंगे। परिषद्‌ की सम्वेदना आपके साथ है। 

शिवपूजन सहाय 


बिहार-राष्ट्रभाषा-परिषद्‌ 
सम्मेलन-भवन, पटना-3 
25.].54 
मान्यवर झा जी, 
सादर प्रणाम। 
आपका दिनांक 20.0.56 का कृपापत्र मिला। उत्तर में निवेदन है 
कि आप जनवरी में ही ग्रंथ संपादन के विषय में विचार-विमर्श करने 
पधारें, मुझे कोई आपत्ति नहीं । किन्तु ग्रंथ-सम्पादन तो आपको ही करना 
है, कृपया यह स्मरण रखिएगा। 
विश्वस्त 
शिवपूजन सहाय 
( ] 
l, King George Avenue, Patna-l, 
August 27, 954 
My Dear Proffessor 
Dr. Harbans Rai Bachchan will be here for a few hours 
on September ]. I shall be happy if you will come to tea at 
6 P.M. on the lst and meet him. 
Yours sincerly 
(Amarnath Jha) 


Pustak Bhandar 
The Leading Publishrs Of India 
P.O. Box No.-5, Patna-4 
6-8-6] 
प्रिय हरिमोहन, 
अच्छा किया। मंगल बाबू को मेरी ओर मोड़ दिया। क्या तुम यह 
नहीं जानते हो कि मैं अब--अब क्या गत 2-१4 वर्षों से कहीं भी ऐसे 
कार्यों में जाने के लिए अपने को योग्य नहीं माना! अस्तु। 
तुम समय निकालो। खुद जाओ। तुम्हें देश पुकार रहा है। 
आशीर्वाद है, निकट भविष्य में पूरी तरह चमक पड़ोगे। जाओ। 
तुम्हारा 
रामलोचन शरण। 


लहेरियासराय 
I.I2.65 
प्रिय हरिमोहनजी, 
प्रणाम। 
श्री सीताराम जी सपरिवार तुमको आनन्द मंगलमय रखें। 
आज आनन्द से हम तुमको लिख रहे हैं । अपनी बहन इन्दिरा को 
दलदल से खींचकर पास ही रखकर हमारी आत्मा को शांति दी है। हम 
कृतज्ञ हैं। अब हमें अपने अन्तिम जीवन में कुछ कहना नहीं है। हाँ, 
अब उसके लिए जो उचित समझो, करोगे ही। 
हो सकता है कि हम तुम्हें न दिखाई दें। जो कुछ अनुचित हो गया 
हो, अपनी ओर देखकर क्षमा कर देना। 
अपनी पूज्या माताजी को हमारा प्रणाम चरण छूकर कहना। उन पर 
ध्यान रखना और प्रतिदिन चरण छूना, माथा टेक कर। 
इन्दिरा को बुला कर थिसिस के विषय में समझ-समझाकर 
लिखकर शान्ति दो। घर-भर को प्रणाम। 


सदा अपना 
रामलोचन शरण। 
° 
वाराणसी 
१.7.67 
चि. श्री प्रोफेसर साहेब! 
सस्नेह आशीर्वाद। 


पत्र पहुँचल। हमरा जैखन रा.मा.प. लें सूचना आयल, तैखन 
विश्वास भेल जे ई '* अहाँक प्रयासक फल थिक।'' हमर प्रणम्य-प्रातः 
स्मरणीय-अहाँक पिता सँ तदन्तर अहाँक द्वारा जे मैथिल-मैथिली-ओ 
मिथिला देशक-गौरवान्वित वृद्धि भेल अछि, से लिखब सँ बाहर अछि। 
हम तँ वयसा ज्येष्ठ छी तथा आशीर्वाद मात्र दश सके छी, जे अहाँ 
चिरंजीवी रही। आशा अछि जे अहाँ लोकनिक उत्साह-उद्योग ल' 
मिथिला देशक गौरव दिनानुदिन बढ़त। हम तँ मिथिला मे सम्प्रति 
उदीयमान कवि गणक अभिप्राय देखि परम प्रसन्न रहै छी। अहाँ स्वस्थ 
छी, ई बुझि हमहुँ सम्प्रति नीके छी। 22-23 मे पटना पहुँचब। तखन 

सोक्षहि...भेटे मे विशेष वार्ता। 
सीताराम झा 


2ए, बेली रोड, इलाहाबाद 
7.१.49 
प्रिय हरिमोहन बाबू, 
अहाँक परिवार पर जे वज्रपात भेल अछि तकर समाचार आइ 
'बटुक' ऑफिस मे कहल, ओह! 
ओहि दिन अहाँक ओत' भोजन करबाक काल जे सौम्यमुख तरुण 
विहुँसैत हमरा सङे गप्प करैत रहथि से एना आकस्मिक रूपेँ डाका द' 
क' चलि जाइत रहलाह-कहाँ मोन मानैत अछि! 
घनघोर विपत्तिक एहि काल मे अहाँ सन ज्ञानी व्यक्ति केँ की हम 
परिबोध दिअ' से फुरितहि ने अछि। 
— यात्री 


पुनश्च-हम काशी-प्रयाग आ प्रयाग-काशी करैत समय बिता रहल छी। 

निम्नलिखित पता सँ पत्र लिखी तँ भेटि जायत--'' भारतीय ज्ञानपीठ, 

दुर्गाकुण्ड रोड, बनारस''-पत्र लिखबे टा करब। — यात्री 
७ 





7907-25, जुलाइ-सितंबर, 2008 / 4 


Rajkamal chaudhary 
6/l, Baman Para Lane, Calcutta-l9 
4-I2-57 
पूज्य हरिमोहन बाबू 

सादर प्रणाम ! 

पहिनहुँ अपनेक सेवा मे एक-दू टा पत्र लिखि चुकल छी। आब 
ई पत्र—संप्रति हम कलकत्ता मे छी। “मिथिला दर्शन' मे सेहो छी! 
कलकत्ता प्रवासी छात्र संघक संकलित पत्र "SOUVENIR" मे अपनेक 
लेख, “मिथिला की संस्कृति’' देखलौं। एहि लेखक संबंध मे दू टा 
प्रश्न--() एहि लेख कें मैथिली मे अनुवाद कए, “मिथिला दर्शन'' 
मे प्रकाशित करबाक अनुमति अपने हमरा दिअ'। 

(2) एहि लेख मे अपने दार्शनिक महिला ''गार्गी''क चर्चा कयने 
छी। (“गार्गी ने ब्रह्मविषयक गूढ़ प्रश्नों की बौछार से याज्ञावल्क्य को 
भी चकित कर दिया था।'') हम बूझए चाहै छी जे की '' गार्गी ' मैथिल- 
स्त्री छलीह? लोक कहइए जे नहि ओ द्रविड्‌-कन्या छलीह, ' त्रिवेन्द्रम' 
रहइवाली,। अहाँ कृपया एहि भ्रमक निवारण पत्र द्वारा करबाक कृपा 
हमरा पर करू। हम सकुशल छी। “मिथिला दर्शन'' अपनेक रचनाक 
प्रतीक्षा करैए। 

राजकमल 


वर्ष 4976 
(जगह/दिनांक वला भाग फाटि गेल अछि) 
श्रद्धेय, 

कृपा पत्रक हेतु आभारी छी। मोन मे विश्वास ने होइत अछि जे 
चंचल और मेधावी दमनजी आब एहि संसार मे नहि छथि। 'मिहिर' मे 
अपनेक विह्ल शोकोच्छवास पढ़ि आँखि भरि-भरि आयल। दमनजीक 
बाबी कतेक मर्माहत भेल हेती तकर तँ कल्पनो केनाइ कठिन छल । फुरबे 
ने करय जे कोन शब्द मे सांत्वना पत्र पठाबी। 

दमनजी सँ हमर 3 भेट छल। पुछने छला जे कोबीक गाछ मे किएक 
ने गुलाब फुलाइ छै। अपनेक अबैक प्रतीक्षा मे बैसल छलौं तेँ हुनका 
सँ बहुत रास गप्प सप्प भेल छल। कहने छला जे हुनका बहुत फुल छनि 
गुलाबक। 

अपने सन मनीषी केँ आहत मात्र क' की कहि बुझाउ। जनिका 
शास्त्र आ पुराण हस्तामलक छनि। भगवती श्री 708 मैथिली सं प्रार्थना 
जे अहाँ कें शान्ति देथि। दुनिया यैह भेल। सब किछु शून्य सँ अबैत अछि 
आ शून्य मे विलीन भ' जाइत अछि। 

हमर पूज्य पिताजी चल गेला। प्रतापशाली लोक छला ओ। हुनके 
दुलारें, कान्ह सँ लटकैत बन्दूक, दोसर पार्श्व सँ केमरा आ हाथ मे कलम 
ल' क' उमकैत रहलौं। सहारा नहि रहल। एक टा असीम रिकतताक 
अनुभव करैत रहैत छी। आर मोनक आश्रय मात्र ससरैत कलम रहि गेल 
अछि। 

“लवहरि-कुशहरि' आ 'रायरणपाल' प्रकाशित भ' गेल अछि। 
कलकत्ताक उदार संस्था मैथिली प्रकाशन आ मैथिल संघ द्वारा। पटना 
आयब तँ अपनेक दर्शन सुनिश्‍्चिते करब। किताब दुनूक पुष्प ल'क'। 

अनुरोध जे अइ आकस्मिक बातें अपने आहत नहि बनल रही। 
अपनेक कलम सँ मैथिली साहित्य कें बड़ भरोस छैक। 

स्नेहाभिलाषी 
मणिपदम 

Village+P.O.- Sarisab Pahi, Dist.- Darbhanga 
5.2.52 
श्रद्धेय श्री हरिमोहन बाबू, 
अपने कें ई समाचार पानि हर्ष होयत जे हम सभ थोड़ेक व्यक्ति 
मीलि आधुनिक रुचिक तथा सस्ता मूल्यक मैथिली पुस्तक प्रकाशन 
करबाक हेतु एक संस्थाक स्थापना कयल अछि। जकर नाम राखल गेल 
अछि-मैथिली प्रकाशन समिति। ई संस्था ]०int St००k-C०m॥॥क जकाँ 
अछि तथा हम सभ एहि कार्यक श्री गणेश करबाक हेतु एक सहस्रक 
करीब द्रव्यो एकत्र क' लेल अछि। संस्था के कवि शेखर श्री बदरीनाथ 
झा, महावैया करण श्री दीनबन्धु झा, पं. श्री रमानाथ झा सन-सन विद्वान 
तथा बाबू श्री कृष्णानन्द सिंह तथा बाबू श्री मदनानन्द सिंह झा सन-सन 
लक्ष्मीवान व्यक्तिक बरदहस्त प्राप्त छैक । 
एहि साहित्यिक अनुष्ठानक प्रारम्भ एक रोचक तथा 9३१५०० गल्प 
संकलन सँ हो तकर प्रस्ताव स्वीकृत भेल छैक, तकर सम्पादनक भार 
हमरहि पर देल गेल अछि। हमरा अपने तँ व्यक्तिगत रूपँ नहि चिन्हैत 
होयब कारण जे अपनेक लग तँ हमरा सन नगण्य लोक सभ हरदम प्रस्तुत 
रहैछ। किन्तु अपने हमर पुस्तक “ अश्रुकण' पढ़ि हमरा बहुत प्रोत्साहन 
पत्र द्वारा देने रही आ तही बल पर आइ अपने सँ एक गल्पक याचना 
कैल अछि। कारण जे अपनेक रचना बिना कोनो पुस्तक मैथिली भाषाक 
प्रतिनिधि ग्रन्थ नहि कहा सकैछ। 
अनेक तरहक सामाजिक तथा साहित्यिक कार्य मे व्यस्त रहने अपने 
कें समय कम रहैछ तकर वार्ता अछि किन्तु यदि अपने सन व्यक्तिक 
आशीर्वाद हमरा लोकनिक ई नव ज्ञान संस्था नहि प्राप्त करत तँ गल्प 
संग्रह सम्पूर्ण भेलहुँ अपूर्णे रहत। 
हमरा विश्वास अछि अपने हमरा लोकनि केँ निराश नहि करब। 
कुपया समय बना शीघ्र एहि पत्रक स्वीकारोक्तिक उत्तर देल जाय। 
विशेष कृपा राखल जाय। 
भवदीय 
श्री मनमोहन झा 
( ] 
“शान्तम्‌? 
पूर्वपल्ली, पो. शान्तिनिकेतन, पं. बंगाल । 
23.2.65 
परमकल्याणास्पदं हरिमोहन, 
ममपुत्रस्य 
विवाहकाले तव आशीर्वाचनं प्राप्य सुतराम्‌ आनंदित आसम्‌। 
देवभाषायां विरचिते तव्‌ रत्ना कारपतिमरोदयस्य च आशीर्वचने विदुषां 
प्रमोदम्‌ अजनयत्यम। 
भगवदनुग्रहेण सकलम्‌ उत्सवकार्य सुसम्पन्नम्‌। सपरिजनस्य तव 
सर्वथा कुशलं विदधातु इति परमेशं याचे। अत्रशम्‌। 
शुभार्थी 
धीरेन्द्र मोहन दत्तः। 


शान्तम्‌ 
पूर्वपल्ली, शान्तिनिकेतन 
30.8.70 
कल्यानीय हरिमोहन जी, 

आपका 24.8.70 का पत्र 28.8.70 को मिला। धन्यवाद। 
डॉ. गंगादत्त झा यहाँ आए थे। उनसे मालूम हुआ कि आप सेवा 
की उच्चतम कोटि से शीघ्र ही निवृत्त हो रहे हैं, एवं भारत सरकार से 
पाँच वर्ष के लिए आपको ग्रन्थ रचना के लिए वृत्ति मिलेगी। जानकर 


बड़ा सन्तोष हुआ। 
आपका निर्वाचित विषय सुन्दर है। हिन्दी में इस भारतीय विषय पर 
लिखना ही अधिक उपयोगी होगा। 
स्वयं पत्र अब लिख नहीं सकता हूँ। भगवान सपरिवार आपको 
सकुशल रखें। शुभेषी। 
धी.मो.दत्त। 


धरणीधर पथ, लहेरियासराय 
4.2.7] 
आदरणीय श्री हरिमोहन बाबू 
जय मैथिली। 
कन्यादानक सफलता लेल हमर अभिनन्दन ओ नववर्षक हमर 
शुभकामना । परिवार के यथायोग्य नमस्कार। 
हमर सम्पादन काल मे वैदेही केँ कोनो रचना-सहयोग प्राप्त नहि 
भेलैक | नववर्ष 972 सँ वैदेहीमे एक टा नवीन ऐतिहासिक स्तम्भ प्रारम्भ 
करय जा रहल छी, '* अतीतक आत्मचित्र'' (अपन अतीतक साहित्य- 
साधनाक लेखा-जोखा) । मैथिलीक विशिष्ट साहित्यप्रेमी मात्र सँ रचना 
पठेबा लेल निवेदन कैल जा रहल अछि। अपने मैथिलीक अवधूत साधक, 
आधुनिक संस्कारदायक ओ युगनिर्माता साहित्यकार छी, आर अपनेक 
लिखल संस्मरण चित्र चलचित्र जकाँ अपन इतिहास केँ झलका कें राखि 
देत। संगहि अपनेक विषय मे सेहो कतेको भ्रांत, सत्यासत्य ओ अनावृत्त 
तथ्यक उद्घाटन एहि सँ भ' सकत आर भविष्य मे इतिहासकार समीक्षक 
लेल सामग्री पोषण क' सकत। विश्वास अछि अपनेक आशीर्वाद, अवश्य 
प्राप्त होयत। निबंध 20 पृष्ठ धरि भ' सकैत अछि। यथा इच्छा। 
पुनः निवेदन। उताराक लेल प्रतीक्षारत। 
स्नेहावनत 
सोमदेव 
( ] 
ग्रंथालय, बुकसेलर 
पब्लिसर्स एंड डिस्ट्रीब्यूटर्स, दरभंगा 
I5.2.59 
श्रद्धेय झाजी, सादर प्रणाम! 
एहि ठाम सँ 'इजोत' नामक स्वस्थ मासिक प्रकाशित करबाक 
विचार स्थिर भ' गेलैक अछि। कोनो मैथिली पत्र अपनेक लेखक अभाव 
मे छुच्छ सन लगैत छैक । ] जनवरी कें येन-केन प्रकारेण पहिल अंक 
प्रकाशित करबाक योजना छैक। की 'इजोत' के पहिल अंकक हेतु 
अपनेक आशीर्वाद प्राप्त हेतैक? 
आशा, जे अपनेक आशीर्वाद पानि 'इजोत' चिरायु भै सकत। 
श्रद्धावनत 
शेखर 
( ] 
6/, BAMAN PARA LANE, CALCUTTA-I9 
8....954 
श्रद्धेय श्री झाजी, 
संघक प्रतिनिधि श्री शिवकान्त जी ठाकुरक पत्र द्वारा ई सम्बाद पाबि 
जे अपने श्री आरसी बाबू आर श्री यात्री जी संघक अनुरोध मानि 
“विद्यापति जयन्ती महोत्सव' मे उपस्थित होयबाक स्वीकृति प्रदान कयल 
अछि। अत्यन्त आनन्दित आर उत्साहित भेलौं । अपने अध्यक्षता करय हेतु 
जे असमर्थता ज्ञापन कयल अछि ओहो हमरा लोकनि कें स्वीकृत अछि। 
कार्यक्रम मे परिवर्तन भ' गेलाक कारणें छपल कार्यक्रम नहि पठा सकलौं 


अछि। मुदा संघक दिस सँ ई प्रति श्रुती द' रहल छी जे एहन कोनो 
कार्यक्रम नहि प्रस्तुत कयल जयतैक जे अपने केँ पसिन्न नहि हो। अपने 
तीनू व्यक्तिक लेल किराया हेतु श्री यात्री जीक पता सँ 40 टाका तार 
मनीऑर्डर द्वारा आइ पठा रहल छी। 
यदि कोनो कारण वश टाका समय पर प्राप्त नहि हो (डाके गड़बड़ी 
सँ एहन भ' सकैछ) तइयो अवश्ये आयल जाय। एतए पहुँचैत संता टाका 
देल जायत। संघ दिस सँ प्रचार कार्य चलि रहल अछि। अपने लोकनिक 
परामर्श आर निर्देशक पालन करब हमरा लोकनि अपन पवित्र कर्तव्य 
बुझैत छी। शनि दिन ता. ]3..54 जनता एक्सप्रेसक समय हमरा 
लोकनि हावड़ा स्टेशन पर रहब ! ट्रेन मे जँ परिवर्तन होइ तँ पूर्वहि सूचित 
कयल जाय। आशा अछि अपने सपरिवार कुशल होयब। शुभागमन एवं 
दर्शनक प्रतीक्षा मे... । 
विनीत-श्री बाबू साहेब चौधरी 


( ] 
6/, BAMAN PARA LANE, CALCUTTA-I9 
05.03.55 
श्रद्धेय श्री झाजी, 
फरवरी १955 धरि अपनेक सेवा मे “मिथिला दर्शन' पठा चुकलहुँ 
अछि, आशा अछि पहुँचैत होयत। प्रकाशन मे विलम्ब होयबाक कारण 
अछि लेखादिक पूर्ण अभाव। 
कतेक दिन सँ पाठक लोकनि अनुरोध क' रहल छथि जे श्री झाजीक 
नव गल्प दर्शन मे प्रकाशित होयबाक चाही आ हमहूँ. एहि सम्बन्ध मे 
पहिने सेहो एक-दू बेर अनुरोध क' चुकलहुँ अछि। पुनः अनुरोध जे 
अपनेक रचना (विशेषतया गल्पादि) पठयबाक कष्ट कयल जायत। राज 
मोहन बाबू कें सेहो रचना पठयबाक अनुरोध क' रहल छियनि। 
आशा अछि सानन्द होयब। 
भवदीय 
श्री बाबू साहेब चौधरी 


दड़िभंगा 
१0.9.49 
नमस्कार 
कृपापत्र पानि दर्शनक मुख्य आनन्द भेल। बड़े अनुगृहित छी। 
आनन्द भेल। चूड़ा दही तँ कहबी छैक जे नीक लोकक विदाइ परन्तु 
माछक न्योत अवश्य दैत छी ओ ताहि मे कनेको तारतम्य नहि। कारण 
प्रथमतः बरहगोड़िआ मे ओ पछाति श्री युत्‌ एडवोकेट जेनरल साहेबक 
डेरा पर जे अहाँ कें भोजन करेत देखल ताहि सँ निमन्त्रण देबा मे निश्शंक 
छी। हँ, हमरा सन-सन खाधुर कें न्योत देबा मे लोक कें सोचए-विचारए 
पड्तैक । 
नवम्बर मे दर्शन होयत। कृपा राखी, स्मरण रहए। इति। 
भवदीय 
श्री रमानाथ 


वैदेही, दरभंगा 
23.0.955 
आदरणीय श्री प्रोफेसर साहेब 
सादर नमस्कार । 


अपनेक 24क पोस्ट भेटल। तैँ धन्यवाद। हम एक मास सँ दरभंगा 
सँ बराबरि बाहरे छलहुँ । श्री ओझाजी ओत' (नेहरा) सेहो गेल रही | खूब 

डँटल भोजन मे । एहन भोजनक विन्यास अरुणक श्री मायक छनि से नहि 
बूझल छल। श्री ओझाजी थीसिस- आधुनिक मैथिली साहित्यक विकास 
पर व्यस्त छथि। 

क्षमा कयल जाय तेँ उत्तर एकोटाक नहि दै सकलहुँ। हम स्वयं 
अपनेक ओत' ऐबाक लेल इच्छुक रही। हम अग्रिम सप्ताह मे स्वयं ऐब 
तखन सभ निश्चय करब। हमरा सभ बड़ कृतज्ञ हैन यदि आपने लुत्ती, 
भोलबाबा ओ फुलझड़ी द' दी। हमरा सभ ई निश्चित कहि दैत छी यदि 
तीनू पोथी अपने देब तँ हमरा सभ जतेक शीघ्र बहार करब ततेक जयनाथ 
बाबू नहि क' सकताह। हमरा सभ तीनू छापै लेल तैयार छी। तीनू पोथीक 
प्रकाशन मे खर्च कम ओ विक्रय मे सुविधा। केवल हमरा सभ कें एके 
वस्तुक ध्यान अछि जे पोथीक दाम बड़ कम राखै चाहैत छी कारण 
पोथीक दाम बेसी भेला सँ पोथी बिकाइत नहि छै। ई हमर सबहक कटु 
अनुभव अछि। आर यदि सभ टा तय भ' जैत तँ तीनू टा पोथी बड़ शीघ्र 
छापब। संदेह करबाक काज नहि। कृपया हमर पीसा श्री शिवाकान्त कुमर 
के खबरि क' देल जाइन जे हम अबैत छी। 

कृपया पत्र देखैते सूचना दी जे समस्तीपुर सँ बस कखन भेटतै। 
अपनेक गामक हेतु ओ वर्षा मे बन्द भ' जाइ छै ने। 

— श्रीकृष्णकांत मिश्र 


वैदेही, लालबाग, दरभंगा 
I7.2.58 
आदरणीय श्री प्रोफेसर साहेब 
सादर नमस्कार। 
आगाँ एतए सभ कुशल। 'वैदेही' मे अपनेक सतत सहयोग प्राप्त 
छल। ] सितम्बर सँ नियमित रूप सँ प्रकाशित होइत आयल अछि। आब 
संचालनक भार पुनः अपना हाथ मे ल' लेल अछि तेँ प्रकाशनक व्यवस्था 
मे गड़बड़ी नहि हैबाक सम्भावना। अपने सँ आशीर्वाद स्वरूप कथा ओ 
“बुचकुन बाबा'' सन गद्य नियमित रूप सँ अपने दी। काल्हि पू. श्री 
बाबूजी कहैत रहथि जे अपने सँ की आब मैथिली मे रचना करबाक 
प्रयास नहि कैल जैत। इम्हर कोनो रचना नहि देखलनि तेँ। मिथिला 
इन्स्टीट्यूट मे ऐला सँ हमरा सभ कें विशेष उपकार। 
अपने रचना निमित्त जे हमरा सँ पत्रं पुष्पं जुरत से पठा देल करब 
तकरा सेहो स्वीकार कैल जाय।  जनवरीक हेतु मैटर छपि रहल अछि 
तैँ पत्र देखैत पठा देबाक कष्ट कैल जाय। एखन मासिक रूप मे बहार 
होइछ । अपने कृपया अगिला मासक हेतु रचना पछिला मासक 0 तारीख 
धरि पठा देबाक कष्ट कैल जाय। 
डेराक पता को अछि? विशेष कथा लिखल जाय। 


श्रीकृष्णकान्त मिश्र 
( 
47, कॉटन स्ट्रीट, 
कलकत्ता-7 
23.4.]968 
पूज्यवर 
सविनय प्रणाम! 


'आखर'क लेल अपनेक कथाक बहुत मास सँ प्रतीक्षा क' रहल 
छी। हमर अनुरोध-पत्र सभ प्राप्त भेल हैत। आशा अछि, अपन रचना 
पठा 'आखर' कें अवश्य गौरवान्वित करबैक। 

अप्रैल अंक पठा चुकल छी। राजकमल अंकक योजना केहन 
लागल? उक्त अंकक लेल अपने राजकमल जीक सम्बन्ध मे अपन 
विचार अथवा संस्मरण अवश्य पठाओल जाय। नवतुरिया वर्गक प्रति 


क्षमाशील एवं उदार अपने सभ दिन सँ रहलिए अछि। अतः एहि 
विशेषांक कें सहुल बनाब' मे अपेक्षित सहयोग अवश्य देल जाय। कृपा- 
पत्रक प्रतीक्षा रहत। 
0 मइ धरि सामग्री प्रेस मे जायत। 
स्नेहाधीन 
--कीरत्तिनारायण मिश्र 


मिश्र टोला, दरभंगा 
3.9.68 
स्वस्ति! 

परमादरणीय श्री हरिमोहन बाबू 

सविनय अभिवादन। 

26.8.68क लिखल बम्बइ सँ मुंशी जीक एक पत्र 3.8.68 कें 
भेटल अछि जे 20 सँ 30 सितम्बर धरि कन्यादानक काज आगाँ 
बढ़यबाक हेतु हमर प्रयोजन छनि तैँ छुट्टीक प्रबन्ध करू आ ॥6 कें 
पटना मे भेट करू। हुनका हम उत्तर द' रहल छियनि, परन्तु अपनहुँ कें 
सूचित क' रहल छी जे 2-9 कें पढ़ा क' हमर स्कूल 3-0 धरि बन्द 
रहत। अतः 20-9 सँ हम छुट्टी नहि ल' सकैत छी। 6-8 के पटना 
आबिक' भेट करी से 25-30 टाकाक हत्या करब हमरा सक पार लागत? 

तेसर बात समय कत' लेताह आउटडोर वा इनडोर? आब तँ 
अतीचारो समाप्त होइत छैक तैँ एहि अजग्गि कन्याक दान सम्पन्न भ' 
जाय। एहि सँ बढ़िक' हर्षक गप्प आर की? परन्तु हमरा हेतु संकट 
उपस्थित अछि। 5.7.८. करब बाँकी अछि। से बिनु कयने कोठारी 
कमीशन वला वेतन क्रम भेटबा मे व्यवधान भ' जायत। एहि हेतु आवेदन 
क' चुकल छियैक आ एही दुर्गापूजा छुट्टी सँ वर्ग आरम्भ होयतैक। 
ओकरा छोड़ि दी तखने संभव अछि, परन्तु अपनहुँ केँ ई कथा स्मरण 
होयत जे लाल काकाक अभिनयक हेतु हमरा कोनो प्रकारक अनुबन्ध 
नहि भेल। बाद मे भ' जायत से कहि टारि देल गेल | बम्बइ जखन छोड़ ' 
लगलहुँ तँ मुंशीजी दर्शन पर्यन्त नहि देलनि। मात्र पटनाक टिकट 
कटबाक' पठा देलनि। यदि ओत' श्री उदयभानु सिंह नहि रहितथि तँ 
हम भुखले पियासले पटना आबितहुँ। पटना मे श्री हीराबाबू अनेक बेर 
दौड्बैत रहलाह, मुदा मुंशीजी पर टारैत रहलाह। एमहर हमर सर्विस बुक 
खराब भ' गेल। क्षमा-याचना कर' पड़ल आ एहि चारि वर्ष सँ लोकक 
मुँह मे झीक दैत-दैत अकच्छ भ' गेलहुँ । अंत मे यैह उत्तर दैत छलियैक 
जे एखन अतीचार छैक तैँ तकर बाद विचार कयल जयतैक। 

अपने सँ निवेदन जे कृपया श्री हीरा बाबू सँ एहि प्रसंग गप्प कयल 
जाय आ भविष्यक हेतु एकदम स्पष्टीकरण भ' जाय जे हमर अनुबन्ध 
बनि जाय आ मुंशी जी भरोस पर नहि छोड़ल जाय। 

यदि से सभ भ' जायत तँ हम गर्मी छुट्टी मे $.7.C. केँ टारि क' 
ल' जाइ। यद्यपि एहि हेतु हमरा 5 टाका मासिक क्षति उठाब' पड़त, 
किन्तु जखन सम्पूर्ण जीवन मैथिलीक नाम पर कष्ट करबे कयलहुँ तँ 
एहि काजक हेतु एक वर्ष आरो। 

6.9.68 के पटना पहुँचबाक हेतु टी.ए.क व्ययवस्था करथि। यदि 
से भ' गेल तँ हम 5क सबेरे अपनेक ओहिठाम उपस्थित भ' जायब 
आ मुखोत्तर भेला पर और गप्प होयत। 

25 अगस्तक कवि सम्मेलन प्रेम सँ सुनलहुँ । 

इति शुभम्‌। 

विनीत 
श्री अमर 

ग्रा.+पो.-बनैनियाँ, जिला-सहरसा 
7.5.68 
श्रद्धेय धरणेषु प्रणामाः, 
अपनेक पत्र दहाइत भसिआइत अनेक विलम्ब सँ प्राप्त भेल। असीम आनन्द 
भेल, बल्कि एहि साल मे सर्वोपरि। ओहि दिन रेडियो सुनल गेल छलैक से 
जानि-एक टा उपलब्धिक अनुभव भेल। 
मुदा भेंट नजि भ' सकल तकर दारुण कचोट अछि। असल मे भोर पहुँचलहुँ 
आ साँझे बिदा भ' गेलहुँ। 
अपनेक जे स्नेह हमरा भेटैत रहल अछि-से हमरा लेल वस्तुतः सम्पत्ति 
थिक, काल्हि गाम जा रहल छी छुट्टी मे। । जुलाइ केँ आयब। शेष कुशल। 
आज्ञाकारी 
मायानन्द 


ग्रा.+ पो.-कोइलख, जिला-दरभंगा 
27-9-68 
स्वस्ति परमादरणीय श्रीमान हरिमोहन बाबू कें सादर प्रणाम। एक अपरिचित 
व्यक्ति “वर्षा ऋतु मे घाट-बाट पर बहैत पानिक टघार'' सँ अपनेक पद- 
प्रक्षालनक हेतु उपस्थित भेल अछि। पानि एकदम मटियैल रहितो अपनेक सम्मुख 
उपस्थित होइत एहि हेतु संकोच नहि भ' रहल अछि, कारण जे सहदय विद्वानक 
हृदय सागर मे जत' बहुमूल्य मणिमाणिक्यक अम्बार रहैछ, तत' अति तुच्छो जल- 

जन्तुक लेल स्थान सुरक्षित रहैछ। 
अपनेक दिशा-निर्देश सँ हमर मार्ग साफ हैत, आ तकर भरोस हमरा अछिये। 

कृपा राखल जाय। 

कृपाभिलाषी 
भीमनाथ 


भागलपुर 
6.8.68 
आदरणीय प्रणाम, 
कुशल अछि। आशा अछि जे अपने सेहो स्वस्थ हैब। श्री शैलेन्द्र बाबूक पत्र 
आयल छल। हुनक पत्रक यथोचित उत्तर द' देलियनि। आब अपने कें एक बातक 
पुनः कष्ट द' रहल छी। अपनेक लग छओ पेज छपल मैटर अछि। ओहि मे जत'- 
जत' सुधारक प्रयोजन अछि तत' मार्क क' क' तथा ओहि स्थान पर केहन नव- 
नव मैटर जेतैक तकरा एक कॉपी पर लिखि क' पठा देल जाय। कारण जतेक दिन 
अपनेक लग बैसिक' काज करब ओतेक दिन काज बन्द रहतैक। ओ नीक नहि 
हैत। ते हमर विचार भ' रहल अछि जे कृपया उपर्युक्त भार कें वहन कैल जाय। 
हम जानैत छी जे अपने के समयाभाव रहैत अछि तथापि एतेक समय तँ अपनहुँ 
कें देमहि पड़त। पांडुलिपिक हेतु हम कलकत्ता लिख देने छिऐक। जखने आबि 
जायत तखने हम ओ ल' क' अपनेक सेवा मे प्रस्तुत भ' जायब। अतएव अपने 
सँ आग्रह अछि जे जतेक मैटर अपनेक लग अछि तकरा शीघ्रातिशीघ्र पठा दी। 
दोसर पूजा मे अपने कहिया दिल्लीक हेतु प्रस्थान करब तकरो सूचना देल 
जाय। हम जे पटना आबि रहलहुँ अछि ओही हिसाबँँ आयब। 
कहिया अपने मैटर पठा रहलहुँ अछि तकर सूचना पत्र द्वारा यथाशीघ्र देल 
जाय। जाहि कॉपी पर नव-नव मैटर देल जयतैक ओहि पर छपलाहा पेज नव 
अवश्य देल जयतैक और एक अपन सिरीएल नं. चला देल जयतै। एहि रूपक 
सलाह अपने छावनी कोठी मे देल गेल छलैक। विशेष भेट भेला पर। 
पत्रक प्रतीक्षा मे। 
आज्ञाकारी 
प्रेम शंकर 


प्रथम विमान यात्रा का अनुभव 


छोड़ती उच्छवासकण वीरांगना फुफकारती सी 
देशकाल ग्रसित करती चंडिका हुंकारती सी 
मत्स्यवदना अप्सरा डैने युगल झटकारती सी 

मछलियों सी तैरती आकाश को ललकारती सी 

उठ रही भू पर। उड़ रही ऊपर। 

और हम भी उठ रहे ऊपर। उड़ रहे भू पर। 

और यह क्या हो रही घटना। 

बदलता है जा रहा पटना। 

कया ये जादू है या छू मंतर 

जो जमी आकाश का अंतर 

आ गया हर चीज में ऐसा 

था न पृथ्वी पर कभी जैसा 

क्या ये माया का करिश्मा है 

इनद्रजालिक क्या ये चश्मा है। 

जो धरा पर उच्च थे सहगर्व 

हो गए वे एक धुन में खर्व 

और नीचे का विशाल प्रदेश 

बन गया है वायनों का देश 

क्या छोटे इन्हीं घरोंदों से निर्मित्त यह पटना सारा है? 
कया यही श्वेत चादर फैली गंगा की विस्तृत धारा है? 
कया यह पुरैन का पत्ता यही गाँधी मैदान समूचा है? 
कया मधुमक्खी का छत्ता यह या हाईकोर्ट का साँचा है? 
कया वह औंधी हाँड़ी है या मशहूर गोल घर ऊँचा है। 
ये है सलाइ के डब्बे या राजेंद्रनगर का ढाँचा है? 
कया खड़ा ताजिया गज भर का यह सेक्रेटरियट घंटाघर है? 
कया ये छोटा सा शिवलिंग यही पटने का वोटर ढाबा है? 
कया हरी फिरोजा और नीली 

साड़ियाँ बिछी हैं चमकीली? 

या हैं ये धरती के आँचल 

जिनमें लहराती नई फसल 

जो वर्गाकार गलीचे हैं 

वो सचमुच बड़े बगीचे हैं 

क्या ये छोटे-छोटे दरपन 

हैं बड़े बड़े तालाब गहन? 

कया यह आँगन के सदुश झील 

है चौक बरैला कई मील? 

या बया नदी बल खाती है? 

डायरी 


माछ, मखान, कुतरूम, सिवरत्तीक सातु... 
हरिमोहन झा 


ईहो आश्चर्येक गप्प जे अनेक धार्मिक अनुष्ठानक प्रसादात्‌ उत्पन्न 
बालक मे कोनो विशेष धार्मिक प्रवृत्ति नहि जाग्रत भेल। बाबूजी के 
सामान्यो पूजा-पाठ करैत हम-सभ नहि देखलियनि कहियो। एक टा 
कारण ई भर! सकैछ जे धर्म-पथक दोबगली पसरल गंदगी पर हुनकर 
नजरि पड़ि गेल होनि आ मन भिनकि गेल होनि। पाखंड ओ आडॅबर 
देखि तेहन वितृष्णा थ! गेल होनि जे धर्षे सँ विमुख भ! गेल होथि। 
विरोधाभास के अपने उजागर करबाक साहस नह भेल होति तँ आगाँ 
चलिक ” काल्पनिक पात्रक सुजन क” खट्टर ककाक गुहे सभ टा 
कहबौने होथिन। जे-से! 

बाबूजी के देखला सँ दू टा चित्र झलकैत अछि एक दोसरा सँ 
सर्वथा भिन्न। एक टा पुरना फोटोक बुलंद-रोबियल चेहरा तेँ दोसर 
बादक जर्जर-झुरिआयल चेहरा। रानीघाट क्वार्टक राजभवन जकाँ 
ऐश्वर्यशाली- वैभवशाली चित्र मन मे खचित अछि। लोक-सभक महफिल 
सदिखन जमले रहैत छलै। कखनो कोनो दार्शनिक तँ कखनो कोनो 
तांत्रिक। आइ कोनो गवैया तँ काल्हि कोनो नर्तक । कहियो क्यो जादूक 
खेल देखाब' पहुँचे, तँ कहियो क्यो महज दर्शन लेल। कहियो घर मे 
डिबेट लेल विभागीय छात्र-छात्रा लोकनि पृहुँचाथि। तँ कहियो नाटकक 
रिहर्सल होइक। हमर बालमन पर राजदरबारक कल्पना साकार भ” 
उठय्‌। बाबूजीक दोसर चित्र पीड़ादायक रहल अछि। रिटायरमेंटक 
कारणे, कि जहाज जकाँ विशाल क्वार्टर छोड़ि छोट-छीन मोहल्ला मे 
किरायाक डेरा (नाव सन) मे अयबाक कारणे, आ कि एकमात्र पौत्र 
(दमनजी)क मृत्युक कारणे बाबूजीक उमेर दस साल बढ़ि गेल 
छलनि आ ओ बूढ़ ओ रुगण भ' गेल छलाह। हुनकर रोबीला व्यक्तित्व 
कें जेना कालचक्र थकुचि असक्त ओ असहाय बना देने छल। 

बाबूजी एक दिस घोर अव्यावहारिक एवं अप्ट्र रहथि तँ दोसर दिस 
ततने व्यवहार कुशल। फुल शू नहि पहिरलानि किएक तँ फीता बन्हबाक 
प्रक्रिया अबूह बुझाइन । हुनका लेल रेडियो मे स्टेशन धरायब इंजीनियरक 
काज छलैँ। अपनो कहल करथिन जे हमर एक लाख टका व्यायवहारिक 
बुद्धिक अभाव मे एक लाख सजमनि भ” गेल। दोसर दिस अपन सभ 
टा दायित्वक निर्वाह नीक जकाँ कैलानि। गाम पर वृहत्‌ परिवार छल 
जकर भार हिनकहि पर छल। बाबाक संग विष्णु भेया सूर्य्य भैया, चन्र 
भैया (पिसियौत- मामियौत) सभ गोटे रहलाह। रमा, रत्ना (पितियौत) केँ 
पढ़ा-लिखा बिआह-दान करौलाथिन। 

बाबूजी ततेक भावनाशील छलाह जे दोसरक दु:ख सेँ मर्माहत भ” 
उठैत छलाह। दु:खी अथवा कोनो रूपे अशक्त महिला के ओ विशेष 
क” मानथिन। सिनेमा नहि देखथि जे करुण दृश्य मे दहो-बहो नोर खसय 
लगानि । 

लेखक अनागतक प्रवक्ता होइछ भविष्यद्रष्टा होइत अछि। बाबू 
जीक कैक टा कल्पना अविकल औओहिना साकार भेलनि अछि। 
'ग्रामसेविका 'क विमला देवी सँ प्रेरणा लय ए गोट महिला पत्र लीखि 

अपन 'सुष्टिकर्ता क प्रति आभार प्रकट कैने रहाथिन। तहिना 'एहि बाटे 
अबे छथि सुरसरि धार मे” सौराठ सभाक विरोध ओ प्रदर्शन बाद मे 
ओहिना भेलै जेना लेखक कल्पना कयने छलाह। 

बाबूजीक हिस्सक रहनि नित्य डायरी लिखबाक जे ओ कखनो 
अंग्रेजी कखनो हिंदी तँ कखनो मैथिली मे लिखथि। रमा सभ साल 
डायरी पठबनि जकर जवाब मे ओ लिखथिन जे लिखब शुरू तँ कैलहुँ 
अछि जाति नहि पूरा क' सकब वा नहि। तहिना मन मे आयल विचार 
के सेहो ओ $74) Th0॥६॥5 क अंतर्गत कैक टा नोट बुक मे लिखने 
छथि। 

बाबूजी खैबाक सौखीन रहाथि आ कहियो गुजराती तँ कहियो मराठी 
डिश माय सँ फर्माइश क ' बनबबैत छलाह । बाहरो सँ जँ कोनो नीक वस्तु 
खाक” अबैत छलाह तँ ओकर बनैबाक विधि सेहो लिखबाक” लबैत 
छलाह। कहियो रोट तँ कहियो शीतल प्रसाद अनदिना बनबाक ' खाथि। 
ते डायरी मे की खैलहुँ से लिखनाइ नहि निसरथि। कन्हौली स्टेट सँ मैत्री 
संबंध बाबाक समय सँ चलल आबि रहल छै आ हम बच्चे सं दूना बाबू 
ठाकुर बानू पंडित बाबू (शुक्ला परिवारक तीतू भाइ) के परिवार-सहित 
अबैत देखल अछि आ पाओल अछि हुनकर सभक अपार सिनेह। ओ- 
सभ हमर-सभक छूल नहँ खाइत रहथि। भनसिया एक टा डराड़ि घीचि 
ओहि भीतर भानस करैत छल आ ककरो लक्ष्मण-रेखा टपिते भोजन छुआ 
जाइत रहै आ फेका जाइत रहै। ओ-लोकनि खाइतो ओही घेरा मे छलाह। 
एक बेरक मन अछि रानीघाट बला डेरा मे तीनू भाइ पत्ती समेत आयल 
रहाथिन। किछु पड़बा दाना चुगय उतरलै। पंडित बाबू अपन दोनाली 
मँगना नेशाना साधि दू-तीन टा के ओंघड़ा देलथिन। आ एक टा जोरदार 
ठहक्का लगौलनि। हमरा ओ साहेब-बीवी और गुलाम सिनेमाक जमीन्दारक 
अट्टहास सन लागल छल। "'हुनका सभक संग वा एकसरो मे पुजेरी 
जी अबैत रहाथिन आ तखन बाबूजीक चानी भ' जाइत छल। शतरंजक 
अष्टयाम जे शुरू होइत छल से खतम हैबाक नाम नहि लैत छल। बीच- 
बीच मे चिकरा-चिकरी तते जोर सँ होमय लगैत छलै जे लगैत छल 
झगड़ा भ' रहल छै। ककरो चालि आपस कयला सन्ता मारा-पीरि जकाँ 
होमय लगै। पुजेरी जी हारला पर एमकी-एमकी (एहि बेर) बाजथि जे 
हम भाइ-सभक बीच सेहो प्रचालित भ' गेल छल। 

रत्नाक भगिनीक विवाह क्वाटर सँ भेल रहै। विवाहक एक दिन 
पहिने सँ शतरंजक अखंड खेल जे शुरू भेलै ताहि सँ सभ क्यो आजिज 
रहय। ने नहयबाक होश ने खयबाक होश। विवाहक घर आ रबैया खेल 
मे मशगूल। डा. रामावतार शुक्ल आनि बाबूजी लग बैसि गेलथिन। मुदा 
बाबूजीक ध्यान खेल पर। रत्ना कहलकति जे शुक्ल जी अयलाथिन अछि 
तँ ओ खेलैत हाँ-हूँ कहिक ' रहि गेलाह। रत्ना तामसे बिछाओन बिसात 
उनटि देलकनि। तखन जाक” हुनकर ध्यान टुटलनि। 

जत” केर जे किछु प्रसिद्ध होइ से मागयबा मे बाबूजी संकोच नहि 
करथि। मुजफ्फरपुरक सिबरत्तीक सातु आनय ओ ककरो कहि देथिन 


जकर बेसी काल ओ मुठरा बनबाक ” खाथि तेँ ककरो सँ भागलपुरक 
कतरनी चूड़ाक फर्माइश क ' देथिन। 

रानीघाट क्वार्टरक अहाता बड़ फैल रहै जकर मैदानक चारू कात 
चक्कर लगबैत ओ टहलाथि। कै चक्कर सँ एक मील होइत छैक तकर 
गणना ओ कयने छलाह आ ताही हिसाब सँ ओ टहलैत रहथि। आ 
ओकरा डायरी मे नोट करथि जे आइ 40 तेँ आइ 50 चक्कर लगाओल। 

अंत समय मे मजबूरी मे पटना छोड़य पड़लनि। गोपाल जीक 
ट्रांसफर दरभंगा भ” गेलनि। पटना मे एकसरे रहबाक प्रश्ने नहँ उठैत 





I0.03.950 

Did not take dinner due to lack of appetite. Went to 
college at |0. Showed my notes on अवच्छेदकता ० Dr. Dutta. 
Went to see Science exhibition with Madhav Jee, Anirudha 
Jha and N. Mishra. Had refreshment at Pintu together. 
Witnessed Mock Parliament in Senate Hall. Ascertained 
date of LA. Logic exam. 

Got a letter to Durga Babu. Thakur Jee came from 
Raghopur. Munshi came from Khusarapur. 


I.03.950 

Babujee’s Maithili Padyamala is in print from Mathurji 

(27 March). Corrected proof of it. Master Saheb came in 

the morning. Wrote to father to send a preface and a photo 
if possible. 


I2.03.50 

Morning- Vegetable Mart 

I0 A.M.- Harindra Babu came from Nehra—took his 

meals pest and punch here. Went with him to Satish Babu 

who came with me to the lawn and had a talk till late in the 

evening. Harindra Babu went by the night steamer. The date 
for Phuldai’s Vidagri is 25th Apr. 


I3.03.50 

Morning I0 A.M.- Invigilation. 

Paid off Rs. 20. to Munshi of Khusarapur as houserent 

of the old house against reciept from Mahadev Lal. Ojhajee 

came from Nehra. He staged my drama (Ayachi Mishra and 

Babu ka Dan) at home during Holi. Had a plesasant 
recreation by Bhawani Babu. 


छलै। हारिक ' बेमन सँ आबय पड़लनि मुदा बेसी दिन नहँ रहि सकलाह। 
कय बेर ई मृत्यु के धक्का देने छलाथिन। लोक जखन तैयार छल; विदा 
करना लय अवधारि लेने छल, तखन ई रहि गेल छलाह। लोक जखन 
निश्चिंत भ गेल रहय तँ ई चका द' चलि गेलाह। दरभंगा सँ जीवनक 
प्रारंभ भेल रहनि आ नियति के दरभंगे सँ अंत करयबाक रहै। 
आ प्रस्तुत अछि हिंदी, अंग्रेजी मैथिली मे लिखल बाबूजीक 
डायरीक किछु अंश... 
मन मोहन झा 


( आनंदमय दिन ) 

27.03.976 

भोर में ठगन (गामक खवास) रमण जी के लिए सब चीजें+00 
रुपया लेकर आया। ॥ (वाइफ) ने वैसे तीस रुपया दूध के मद में, और 
पाँच रुपया राह खर्च देकर विदा किया। मुखिया जी+ रवीन्द्र (सुपुत्र) 
सवेरे आठ बजे गाड़ी लेकर आए। स्नान-जलपान (दही-चूड़ा-चीनी) 
कर तैयार हो गए। गणेश जी भी। एक सौ पच्चीस रुपया साथ में लिया। 
नौ बजे विदा हुए। 2 बजे समस्तीपुर पहुँचे। डी.एम. (जे एल आर्य) 
ने ऑफिस मे चाय पिलाई। कृष्णा होटल में मछली-भात, दही-चीनी 
रसगुल्ला भोजन हुआ। चार बजे दरभंगा पहुँचे। रेडियो स्टेशन जाकर 
कन्ट्रेक्ट साइन कर दिया। ऋद्धि बाबू, भट्टाचार्य, साकेतानंद आदि से भेंट 
हुई। छः बजे शाम में गाड़ी से थलवारा पहुँचे । रसगुल्ला जलपान किया। 
अशोक पेपर मिल के अधिकारीगण स्वागत में थे। आठ बजे से समारोह 
शुरू हुआ। मैंने अध्यक्षता की। दरभंगा राज के द्वारिका बाबू ने उद्घाटन 
किया। मधुप, अमर, मणिपद्म, मिहिर, प्रवासी, श्रीश, सोमदेव आदि ने 
कविता-पाठ किया। मैंने हिन्दी-मैथिली सुनाई, पाहुन भी। 2 बजे रात 
मे कवि-सम्मेलन समाप्त हुआ। रात में दही-भात, रोहू मछली का सिरा 
भोजन हुआ। खूब आनंद से सोए। आज का दिन बड़े आनंद से बीता। 


28.07.976 

दरभंगा 

आठ बजे भोर में दही-चूड़ा-चीनी खाकर गाड़ी से विदा हुए। नौ 

बजे लहेरियासराय डेरे पर पहुँचे। अरुण और भुवन जी थे। भुवन जी 

से रेडियो वाली रचना (मंगल-प्रभात) फेयर कराई। अरुण से तीस की 

रात के लिए रिजर्वेशन कराया। कृष्णानन्द मिलने आए उन्हें कनिया को 

बाजितपुर भेजने को कहा। एक बजे दिन में भुवन जी, अरुण के साथ 

माछ-भात, दही-चीनी भोजन किया। गणेश जी निरामिष खाकर गए। 

सायंकाल शिशिर आई । कल अपने कॉलेज में मेरा रिशेप्शन करेगी । रात 
में पराठा-तरकारी-दूध खाकर आराम से पंखा चलाकर सोए। 


29.03.976 

दरभंगा 

सवेरे गणेश जी थलवारा से आए। वहाँ उन्हें 25 रुपया विदाई 
मिली। मुखिया जी रवीन्द्र पटना गए। 7] बजे दही-भात-चोखा खाकर 
अरुण के साथ दरभंगा गए। भुवन जी का फ्लैट देखकर बड़ी प्रसन्नता 
हुई। दो कमरे का क्वार्टर रहने लायक है । रघुवंश, दयानन्द, ध्रुवगोपाल, 
प्रतिभा आदि ने वहाँ चाय पी। तीन बजे प्रतिभा के साथ महिला कालेज 

गए। वहाँ शिशिर और उसकी प्राध्यापिकाओं ने स्वागत किया। छात्राओं 
ने कार्यक्रम प्रस्तुत किया। सामूहिक फोटो हुआ। पार्टी हुई। वहाँ से 
मिथिला यूनिवर्सटी आए। भोगेन्द्र बाबू तथा ४... Gian! से भेंट हुई। 
वे रेडियो स्टेशन मुझे पहुँचा गए। रेडियो में ऋद्धि बाबू को स्क्रिप्ट दे 
दिया। एस ई से देर तक बातें हुई। साहित्य-रसिक हैं। ऋद्धि बाबू सात 
बजे गाड़ी से डेरा पहुँचा गए। रामदेव जी आए। उनसे पटने का समाचार 
ज्ञात हुआ। तदुत्तर केदार आए। रात में रोटी-दूध-तरकारी खाकर आराम 
से सोए। 


30.03.976 

दरभंगा 

सवेरे मनोज तथा किशोर आकर निमंत्रण दे गए हम तीनों को । भुवन 

जी तो नहीं गए, हम और अरुण १2 बजे गए। माँगुर मछली-भात दही- 

चीनी सेबई आदि का भोजन हुआ। कुमकुम की माँ भी बाजितपुर 

जाएगी। शुक्रवार को। कनियां को साथ ले जाएगी। एक बजे से चार बजे 

तक डेरे में आराम किया। 6 बजे तक मधुप जी, व्यास जी, आरसी जी, 

सब जुट गए। साढ़े छः से 7 बजे तक ब्रॉडकास्ट हुआ। 253 का चेक 

मिला। आठ बजे गाड़ी से डेरा आए। खीर खाई। गणेश जी नींबू (घर 

का) लेकर आए उन्हें दो श्लोक बनाकर दिया। नौ बजे रिक्शा से स्टेशन 

आए। भुवन जी, अरुण तथा प्रकाश ने बर्थ पर बिछावन कर दिया । व्यास 
जी भी मिल गए। आराम से सोते आए। 


काल दिवस 

3.07.976 

आज दिन भर दमन जी कौमा में रहा। डॉ. शरण ने आकर 
आश्वासन दिया कि वे बेस्ट ट्रीटमेंट देंगे। डॉ. मुकीम को उन्होंने विशेष 
रूप से तैनात कर दिया। वे रात-दिन दमन जी की देख-रेख करेंगे । रत्ना 
और चौधरी जी खबर पाते ही अस्पताल आ गए। वे ब्लड बैंक से मैच 
ग्रुप का ब्लड ले आए जो चढ़ाया गया। रत्ना गाड़ी से डॉ. शरण को भी 
ले आई। आज गोपाल जी के द्वारा रमण जी को तार भिजवाया, आने 
के लिए दमन जी की माँ के साथ। रात में चिंताजनक स्थिति देखकर 
विचार हुआ कि इन्हें लाने के लिए तुरंत आदमी भेजा जाय। चार बजे 
रात में रूदल को पचास रुपए राह-खर्च देकर लिवा लाने को भेजा। 
चिट्ठी देकर दमनजी की बेहोशी बढ़ती ही जा रही है। उन्हें ऑक्सीजन 
तथा कोरामीन भी दिया गया। रात-भर हमलोग जगे रहे। सब लोग 
भगवान को पुकारते रहे। शंकर-गुङ्डी भी दमन जी को देखने आए। 
चौधरी जी ने कनिया तथा रमा को आने के लिए सीतापुर तार भेजा | दमन 
जी चल बसे। वञ्रपात हो गया! हा दमन जी... । रात में रमण जी आदि 
भी आ गए। तमाम चिकित्साओं के बावजूद पाँच बजे दमन जी चल बसे। 
हाहाकार मच गया। रत्ना मुन्ना की माँ वगैरह किसी तरह पछाड़ खाती 
हुई € को अंदर ले गई। हमलोग गोपाल जी, चौधरी जी, मुन्ना आदि 
एम्बुलैंस कर गुलबी घाट आए। चेतकर, दिवाकर आदि भी घाट पर आ 
गए और कहा कि जल-प्रदूषण के कारण ऐसे कई केस हो गए हैं। 
रानीघाट में तिलांजलि देते हुए ] बजे लौटे । भीमनाथ, मोहन भारद्वाज, 
कुलानन्द आदि भी साथ थे। डेरे पर ५८ बेसुध पड़ी हुई है। योगेन्द्र 
मिश्र की पत्नी, डॉ अशोक, मुन्ना की माँ, भीमनाथ जी तथा मोहन 
भारद्वाज की माताएँ आकर सांत्वना देतीं रहीं । रत्ना यहीं रही। पं. जी ने 
कहा त्रिरात्र श्राद्ध होगा। मंगल को पिण्डदान तथा बुध को ब्राह्मण- भोजन 
होगा। मेरे जीवन का यह सबसे बड़ा अभिशाप है कि प्राण समान प्यारे 
पोते को मुँह में ऊक लगानी पड़ी। जो काम वह मेरे लिए करता वह 

मुझे उसके लिए करना पड़ा। यह विधि-विडंबना है। यह ऐसा भीषण- 
आधघात है जिसे इस वृद्धावस्था में सँभालना संभव नहीं। दिन भर दमन 
जी की स्मृतियाँ आती रहीं। और उसके बारे में हमलोग बात करते रहे। 


25.09.979 
आइ धर्मयुग प्रेस सँ प्रथम फर्मा (बाबूजी) छपल पठा देलक। 
भात-दालि तरकारी भोजन भेल। दुपहर मे पुजेगरी जी ऐलाह। तखन सँ 
दिन भरि शतरंज चलल। साँझ मे बोरिंग रोड गेलाह । अपराह्न मे आरसी 
जी, वर्मा जी ऐलाह। ओहो सभ शतरंज मे सम्मिलित भेलाह। साँझ मे 
ओ लोकनि चाह पीबिक' गेलाह । राति मे रामसेवक जी तथा बलराम 
ऐलाह । गामक कुशल कहलनि। कटनी नीक जकाँ चलि रहल छै। गहूमो 
नीक जकाँ आबाद छै। राति मे गोपाल जी दरभंगा सँ ऐलाह। मखान 
कुतरुम नेने। भुवन जी सिवरत्तीक सातु मँगाक' रखने छला सेहो 
देलथिन। ओ सभ छुट्टी मे नहि आबि सकताह कारण जे बच्ची कें 
इंजेक्शन पड़ैत छै। पत्नी तथा गुड्डीक रंगीन फोटो शांता अमेरिका सँ 
पठौने छलै सेहो नेने ऐलाह। 


26.2.979 
आइ पए वला 94क चेक मुन्ना मार्फत जमा कराओल। पत्नी 
कुतरुमक जेली बनौलनि। श्रमक कारण चक्कर आबि गेलनि। दवाइ देल 
गेलनि। दुपहर मे आराम कैलहूँ ! पेपर पढ़लहुँ । काशी सँ 'पाग' नामक 
पेपर आयल। दुपहर मे पुजारी जी एलाह। तखन सँ जे शतरंज चलल 
से राति मे नौ बजे धरि चलैत रहल। अहिल्या विभाकर संग अयलीह 
सायंकाल बूटक साग ल'क'। अवकाश मे सुमन सरीनक कहानी देखि 
नेने गेलीह। राति मे रोटी-साग-सीमक तरकारी-दूध खैलहुँ। जेली 
स्वादिष्ट लागल । ठाकुर बाबू तथा दुलहिन कें सेहो चखाओल गेल । पत्नी 
के चक्कर अयला पर जखन दू-चारि घंटा सूति रहैत छथि तखन आराम 
पहुँचै छनि। 


25.04.8 
आइ घी-खिचड़ी-चोखा-पापड़ भोजन भेल। रानीघाट पृष्ठ 68 
एरंज कयलौं। रीता अपन मायक संग अयलीह। चाय-मखान भेलनि। 
सायंकाल ओझाजी दरभंगा सँ अयलाह। मैथिली अकादमीक मीटिंग मे 
सम्मिलित हेबाक हेतु भीमनाथ, मोहन भारद्वाज सेहो ऐलाह | चाय-चूड़ा 
भेलनि। ओझाजी भोजन क' मैथिली अकादमी गेलाह। पं. महेश झा 
ऐलाह सिवरत्तीक सातु आ कलाकंद ल'क'। पचास राउण्ड देलहुँ। 
सातुक शर्बत पीलहुँ। 


27.04.84 
आइ भोर मे सुमन जी ऐलाह। शुभकामना देलनि। कलाकंद 
खुअलियनि। आइ वन्दना कें 99° भ' गेलैक। पावरोटी देल गेलै। हमरा 
दू-तीन बेर दस्त भेल। थालाजल खैलहुँ। राति मे पत्नी गुङ्डी के ल'क' 
वर्माजी ओत' गेलीह । बर्थडे मे कल्पना केँ पाँच रुपया देलथिन। पुरी- 
कचौरी, मिठाइ आदि खा क' अयलीह। राति मे हम केराक साना खैलहुँ 
परन्तु खा नहि भेल। राति मे विश्वनाथ ऐलाह। अमरनाथ भागलपुर गेल 
छथि। बहादुर सँ ज्ञात भेल जे अहिल्या गाम गेल छथि, एक मासक बाद 
ऐतीह। आइ कोनो दवाइ नहि खेलौं। राति मे निद्रा खूब भेल। 


धरोहर : पाँच गोट कथा : हरिमोहन झा 


(7) 
दड़िभंगा 
4..9 
प्रियतमे ! 
अहाँक लिखल चारि पाँति चारि सय बेर 
पढ़लहूँ। तथापि तृप्ति नहि भेल। आचार्यक 
परीक्षा समीप अछि। किन्तु ग्रन्थ मे कनेको 
चित्त नहि लगैत अछि | सदिखन अहींक मोहिनी 
मूर्तिं आँखि मे नचैत रहै अछि। 
राधा रानी! मन होइत अछि जे अहाँक 
ग्राम वृन्दावन बनि जाइत जाहि मे केवल अहाँ 
ओ हम राधा-कृष्ण जकाँ अनन्त काल धरि 
विहार करैत रहितहुँ। परन्तु हमरा ओ अहाँक 
बीच मे भारी भदबा छथि अहाँक बाप-पित्ती जे 
दू मासक बाद फगुआ मे हमरा आब'क हेतु 
लिखे छथि। साठि वर्षक बूढ़ के की बूझि 
पड्तनि जे साठि दिनक विरह केहन होइ छै। 
प्राणेश्वरी, अहाँ एक बात करू। माघी 
अमावस्या मे सूर्यग्रहण लगै छै । ताहि मे अपना 
माइक संग सिमरिया घाट आउ। हम ओहिठाम 
पहुँचि अहाँ के जोहि लेब | हैँ, एक टा गुप्त बात 
लिखैत छी। जखन स्त्रीगण ग्रहण-स्नान करय 
चलि जैतीह, तखन अहाँ कोनो लाथ क' क' 
बासा पर रहि जायब। हमर एक टा संगी फोटो 
खीचय जनै अछि। तकरा सँ हम अहाँक फोटो 
खिचबाएब। देखब ई बात केओ बूझय नहि। 
नहि तँ अहाँक बाप-पित्ती जेहन छथि से जनले 
अछि। 
हृदयेश्वरी, हम अहाँक फरमाइशी वस्तु 
(चन्द्रहार) कीनि क' रखने छी। सिमरिया मे 
भेट भेला पर चुपचाप दय देब । मुदा क्यो जानय 
नहि। हमरा बाप कें पता लगतनि जँ खर्चे बन्द 
क' देताह। हैँ, एहि पत्रक जवाब फिरती डाक 
सँ देब। तँ लिफाफक भीतर लिफाफ पठा रहल 
छी । पत्रोत्तर पठेबा मे एको दिनक विलम्ब नहि 
करब। हमरा एक-एक क्षण पहाड़ सन बीति 
रहल अछि। अहाँक प्रतीक्षा मे आतुर। 
--अहींक कृष्ण 
पुनश्च- चिट्ठी दोसरा कें छोड़'क हेतु नहि 
देबैक। अपने हाथ सँ लगायब। रतिगरे आँचर 


पाँच पत्र 


मे नुकौने जायब और जखन केओ नहि रहैक 
तँ लेटरबक्स मे खसा देबैक। 


(2) 
हथुआ संस्कृत विद्यालय 
4..29 
प्रिये, 

बहुत दिन पर अहाँक पत्र पाबि आनन्द 
भेल। अहाँ लिखै छी जे ननकिरबी आब तूसारी 
पूजत। से हम एक टा अठहत्थी नूआ शीघ्र पठा 
देबैक । बंगट आब स्कूल जाइ अछि कि नहि? 
बदमाशी तँ नहि करैत अछि? अहाँ लिखै छी जे 
छोटकी बच्ची कें दाँत उठि रहल छैक से ओकरा 
दस्तक दवाइ वैद्य जी सँ मँगवा क' द' देबैक। 
अहूँ कें एहि बेर गाम पर बहुत दुर्बल देखलहुँ । 
जीरकादि पाक बनाक' सेवन करू। जाड़काला 
मे देह नहि जुटत तँ दिन-दिन और हस्त भेल 
जायब। ओहिठाम दूध उठौना लेल करू। कम 

सँ कम पाव भरि नित्य पिउल करब। 





है के. 
हम किछु दिनक हेतु अहाँ केँ एहीठाम 
मँगा लितहुँ। परन्तु एहिठाम डेराक बड्ड 
असोकर्य। दोसर जे विद्यालय सँ कुल मिला 
साठि टाका मात्र भेटैत अछि। ताहि मे एहिठाम 
पाँच गोटाक निर्वाक हैन कठिन। तेसर ई जे फेर 
बूढ़ी लग के रहतनि। यैह सभ विचारि क' रहि 
जाइ छी। नहि तँ अहाँक एतय रहने हमरो नीक 
होइत। दुनू साँझ समय पर सिद्ध भोजन भेटैत। 
बंगटो केँ पढ़बाक सुभीता होइतैक। छोटकी 
कनकिरबी सँ मन से बहटैत। परन्तु कैल की 
जाय? 
बड़की ननकिरबी किछु और छेटगर भ' 
जाय तँ ओकरा बूढ़ीक परिचर्या मे राखि किछु 
दिनक हेतु अहाँ एतय आबि सकैत छी। परन्तु 
एखन तँ घर छोड़ब अहाँक हेतु संभव नहि। हम 
फगुआक छुट्टी मे गाम ऐबाक यत्न करब। 
यदि नहि आनि सकब तँ मनीआर्डर द्वारा रुपैया 
पठा देब। 
--अहाँक देवकृष्ण 

(3) 
हथुआ संस्कृत विद्यालय 
.१.39 
शुभाशीर्वाद। 
अहाँक चिट्ठी पानि हम अथाह चिन्ता मे 
पड गेलहुँ। एहि बेर धान नहि भेल। तखन 
साल भरि कोना चलत? मायक श्राद्ध मे पाँच 
सय कर्ज भेल तकर सूदि दिन-दिन बढ़ले जा 
रहल अछि। दू मास मे बंगटक इमतिहान 
हैतनि। करीब पचासो टाका फीस लगतनि। जौं 
कदाचित पास क' गेलाह तँ पुस्तको मे पचास 
टाका लागिए जैतनि। हम ताही चिन्ता मे पड़ल 
छी। एहिठाम एक मासक अगाउ दरमाहा ल' 
नेने छिऐ। तथापि उपर सँ नब्बे टाका एतय 
हथपैंच भ' गेल अछि। एहना हालति मे हम 
बहत्तर टाका मालगुजारीक हेतु कहाँ सँ पठाउ? 
जौं भ' सकय तँ तमाकू बेचि कय पछिला 
बकाया अदाय क' देबै। भोलबा जे खेत बटाइ 
कैने अछि ताहि मे एहि बेर केहन रब्बी छै? 
कोठी मे एक्को मास योग्य चाउर नहि अछि। 
ताहि पर अहाँ लिखै छी जे ननकिरबी सासुर सँ 
दू मासक खतिर आबय चाहैत अछि। ई जानि 
हम किंकर्त्वविमूढ़ भ' गेल छी। ओ चिल्काउर 
अछि। दू टा नेना छै। सभ कें डेबब अहाँ बुर्तेँ 
पार लागत? आब छोटकी बच्ची सेहो दस 
वर्षक भेल। तकर कन्यादानक चिन्ता अछि। 
भरि-भरि राति यैह सभ सोचैत रहै छी। परन्तु 
अपन साध्ये की? देखा चाही भगवान कोन 
तरहेँ पार लगबै छथि। 
शुभाभिलाषी 
देवकृष्ण 
पुनश्च- जारन निघटि गेल अछि तँ उतरबरिया 
हत्ताक सीसो पँगबा लेब। हम किछु दिनक हेतु 
गाम अबितहुँ। किन्तु जखन महिसिए बिसुकि 
गेल अछि तखन आबि क' को करब? 


(4) 
हथुआ संस्कृत विद्यालय 
.3.49 

आशीर्वाद! 

हम दू मास सँ बड्ड जोर दुःखित छलहुँ । 
तैँ चिट्ठी नहि दय सकलहुँ। अहाँ लिखै छी 
जे बंगट बहु कें ल'क' कलकत्ता गेलाह। से 
आइ काल्हिक बेटा-पुतोहु जेहन नालायक होइ 
छै से तँ जनले अछि। हम हुनका खातिर की- 
की ने कैल! कोन तरहें बी.ए. पास कशैलियनि 
से हमही जनैत छी। तकर आब प्रतिफल द' 
रहल छथि। हम तँ ओही दिन हुनक आस 
छोड़ल जहिया ओ हमरा जिबिते मोंछ छटाबय 
लगलाह। सासुक कहब मे पडि गोरलग्गीक 

रुपैया हमरा लोकनि के देखय नहि देलनि। जौ लोकनिक दबाइए की? 'औषधं जाह्नवी तोयं 
जनितहुँ जे कनिया अनितहि एना करतीह तँ हम वैद्यो नारायणो हरिः'। एहि ठाम सत्यदेव हमर 
कथमपि दक्षिण भर विवाह नहि कराबितियनि। बड्ड सेवा करै छथि। अहाँक माय केँ बातरस 
पन्द्रह सय टाका गना क' हम जे पाप कैल तकर धैने छनि से जानिक' दुःख भेल। परन्तु आब 
फल भोगि रहल छी। ओहि मे सँ आब पन्द्रहो उपाये की? वृद्धावस्थाक कष्ट तँ भोगनहि 
टा कैंचा नहि रहल। तथापि बेटा बुझै छथि जे कुशल। बूढ़ी कें चलि-फिरि होइ छनि कि 
बाबूजी तमधैल गाड़नहि छथि। ओ आब किच्छु नहि? हम आबिक' देखतियनि, परंच ऐबा 
टा नहि देताह। और ने पुतोहु अहाँक कहल मे जैबा मे तीस-चालीस टाका व्यर्थ खर्च भ' 
रहतीह। हुनका उचित छलनि जे अहाँक संग जायत। दोसर जे आब हमरो यात्रा मे परम क्लेश 
रहि भानस-भात करितथि, सेवा-शुश्रुषा करितथि। होइ अछि। अहाँ लिखै छी जे ओहो काशी वास 
परंच ओ अहाँक इच्छाक विरुद्ध बंगटक संग करय चाहैत छथि। परन्तु एहिठाम बूढ़ी कें 
लागलि कलकत्ता गेलीह। बड्ड तकलीफ हैतनि। अप्पन परिचर्या करबा 
ओहिठाम बंगट के एक सय पचास टाका योग्य तँ छथिए नहि, हमर सेवा की करतीह? 
मे अपने खर्च चलब मुश्किल छनि। कनिया केँ दोसर जे जखन अहाँ लोकनि सन सुयोग्य बेटा- 
कहाँ सँ खोऔथिन? जे हमरा लोकनि तीस वर्ष पुतोहु छथिने तखन घर छोड़ि एतय की करय 
मे नहि कैल से ई लोकनि द्विरागमन सँ तीन औतीह। मन चंगा तँ कठौती मे गंगा। ओहिठाम 
मासक भीतर क' देखौलनि। अस्तु। की करब? पोता-पोती कें देखैत रहै छथि। चि. पौत्र सभ 
एखन गदह-पचीसी छनि। जखन लोक हैताह केँ देखबाक हेतु हमरो मन लागल रहै अछि। 
तखन अपने सभ टा सुझतनि। भगवान सुमति परंच साध्य की? उपनयन धरि जिबैत रहब तँ 
देथुन। विशेष की लिखू? ' कुपुत्रो जायते आबि क' आशीर्वाद देबनि। अहाँक पठाओल 
क्वचिदपि कुमाता न भवति।' तीस टाका पहुँचल । एहि सँ च्यवनप्राश कीनिक' 
-देवकृष्ण खा रहल छी। भगवान अहाँ कें निके राखथु। 
पुनश्च-जौँ खर्चक तकलीफ हो तँ छौ कट्ठा चि. पुतोहु के हमर शुभाशीर्वाद कहि 
डीह जे अहाँक नाम पर अछि से भरना ध' क' देबनि। ओ गृहलक्ष्मी थिकीह। अहाँक माय जे 
काज चलायब। अहाँक चन्द्रहार जे बंधक पड़ल हुनका सँ झगड़ा करै छथिन से परम अनर्गल 
अछि से जहिया भगवानक कृपा हैतनि तहिया करै छथि। परन्तु अहाँ कें तँ बुढ़ीक स्वभाव 
छुटबे करत। जनले अछि। ओ भरि जन्म हमरा दुःखे दैत 
रहलीह । अस्तु । “कुमाता जायते क्वचिदपि कुपुत्रो 
न भवति' एहि उक्ति के अहाँ चरितार्थ करब। 
काशीतः इति देवकृष्णस्य 
7..59 पुनश्च- यदि कोनो दिन बूढ़ी कें किछु भ' 
स्वस्ति श्री बंगट बाबू के हमर शुभाशिषः सन्तु। जाइनि तँ अहाँ लोकनिक बदौलति सद्गति हेबै 
अत्र कुशलं तत्रास्तु। आगाँ सुरति जे एहि जाड करतनि। जाहि दिन ई सौभाग्य होइनि ताहि दिन 
मे हमर दम्मा पुनः उखड़ि गेल अछि। राति- एक काठी हमरो दिस सँ ध' देबनि। 
राति भरि बैसिक' उकासी करै छी। आब काशी इति देवकृष्णस्य 
विश्वनाथ कहिया उठबै छथि से नहि जानि। 
संग्रहणी सेहो नहि छुटैत अछि। आब हमरा 


(5) 


(चर्चरी सँ -960) 


¢ 
हे औं पाहुन! देखू, फेर हमरा दस 

पड़ल। आब अहाँक गोटी कटा गेल।'' 
'*ए तित्तिर दाइ! कन्ना नहि करू। अहाँ कें दू 
खुदरा पड़ल अछि।'' 
“नहि! दस पड़ल अछि। एक टा कौड़ी चित्त 
छै से नहि सुझै अछि?! 
“नहि! दू टा कौड़ी चित्त छल। अहाँ कंगना सँ 
घुसका देलिऐ ताहि सँ एक टा पट भ' गेल। 
एना बेइमानी नहि करू।'' 
“बेइमानी तँ अहाँ करैत छी। हारय लगै छी तँ 
एहिना कन्ना करय लगै छी। जाउ, आब अहाँ 
सँ नहि खेलायब।'' 

ई पचीसीक झगड़ा चलिते छल कि धप्प 
द' गाछी मे एक टा सिनुरिया आम खसलै। 
तित्तिर दाइ दौड़लीह। और हमहूँ. तँ आखिर दसे 
वर्षक रही। आम लूटय लेल नहि दौड़ितहुँ तँ 
फेर बाल्यावस्था कहौलकैक की? 

फल ई भेल जे दुनू गोटे एके बेर ओहि 
आम लग जाक' खसलहुँ। तित्तिर ओहि आम 
के बकबका क ' मुट्ठी धैने ! और हम तित्तिरक 
मुट्ठी कें अपना मुट्ठी मे कसने ! केओ छोड़य 
लेल तैयार नहि। 

तित्तिर बजलीह, “हे औ पाहुन! ई आम 
हम पौलहुँ अछि। अहाँ हमर मुट्ठी छोड़ि 
दिय', नहि तँ आब हम दाँते काटब से कहि दैत 
छी । ?? 

हम जा जवाब दियनि ता तित्तिर दाइ ततेक 
जोर सँ दाँत काटि लेलनि जे हम किकिया 
उठलहुँ और बक्क द' हाथ छोड़ि देलियनि। 
तित्तिर दाइ ओ आम लय पड़ैलीह। 

हम अप्रतिभ भ' गेलहुँ । तित्तिर दाइ मचान 
पर बैसलि दाँत सँ कुतरि-कुतरि आम खाय 
लगलीह। हमरा उदास देखि बजलीह, “कौ 
औ पाहुन! अहूँ खायब? एहि दिस निरैठ छै। 
अहाँ खा लिय।'' 

हम कहलियनि, “बेस, रह' दिय'। हमर 
जनउ भ' गेल अछि।'' 

ओ बजलीह, “' अहाँ पाहुन छी। हमरा 
अहाँ सँ छीनिक' नहि खैबाक चाहै छल। ई 
अनुचित भेल। आबो अहाँ खा लिय'। खूब 


कन्याक जीवन 


मिठ छैक ।'' 

हम कहलियनि, “हमहीं दौड़्लहुँ से 
अनुचित भेल। ई की हमर गाछी थिक?'' 

ओ लज्जित होइत बजलीह, '*ई अहाँ की 
कहै छी? बहिन-बहिनोयक धन की अनकर 
होइ छैक? भौजी सुनतीह तँ हमरा कतेक 
'फज्झति करतीह? अहाँ के हमर सप्पत अछि, 
ई आम ल' लिय'।'' 

ताबत हमर नजरि हुनक पहुँची पर पड़ल। 
कहलियनि, ''ऐँ। ई शोणित कोना बहैत अछि??? 

ओ बजलीह, “वाह रे पुछनाइ! अपने 
चुड़ियो फोड़ि देलनि अछि और पुछै छथि 
कोना शुभ्रशाभ्र भ'क'?'' 

हम सिहरि उठलहुँ। कहलियनि, ''देखू, 
बहिन के नहि कहबनि।'' 

ओ बदमासी सँ बजलीह, '* वाह! कहबनि 
ने तँ की? भैया कें देखा देबनि।'' 

हम भय सँ अवाकू रहि गेलहुँ। नेहोरा 
करैत कहलियनि, “तित्तिर दाइ, अहाँ कें हमरे 
सप्पत अछि। जँ बहिन आ ओझाजी कें कहबनि 
तँ हम आइए अपना गाम चलि जायब।'' 

ओ बजलीह, ''तखन ई आम खा लिय'।'' 

अगत्या निरुपाय भ'क' हमरा सन्धि करय 
पड्ल। परन्तु जहिना एक चोभा लगबैत छी कि 
तित्तिर दाइ थपड़ी पारैत खिलखिला उठलीह, 
“जाउ, अहाँ के भठा देलहुँ, हम सभ के कहि 
देबैक जे अहाँ हमर ऐंठ खैलहुँ अछि।'' 

ई कहैत तित्तिर दाइ आमक जलखरी हाथ 
मे उठौलनि और घर दिस विदा भ' गेलीह। 
हमहूँ. हुनकर पाछाँ लगलहुँ। 

आँगन मे अयलहुँ तँ देखै छी जे दीदी 
ठाँव-बाट कैने बैसलि छथि। बजलीह, '* आइ 
कतेक देरी भ' गेलौह ! एखन धरि पानिओ ने 
पिउने छह।'' 

हम पैर धो क' पीढ़ी पर बैसि गेलहुँ। 
बहिन पहिनहि सँ चूड़ा थारी मे भिजौने छलीह। 
तित्तिर ओही ठाम पहुँचि गेलीह। 

हमरा देखि बजलीह, “की औ पाहुन! ओ 
बात हम भौजी सँ कहि दिऔन??' 

हम अनुरोधपूर्वक कहलियनि, '' अहाँ 


कहबनि तँ हमहूँ. कहि देबनि। देखू, अहाँ जे 
दाँत काटि लेलहुँ से एखन धरि भकभका रहल 
अछि।'' 

ई कहि हम हुनका अपन हाथ देखाबय 
लगलियनि। ओहि पर चारि टा दाँतक चिह्न 
ओहिना अंकित रहय। ताबत बहिन एक बाटी 
आमक रस नेने पहुँचि गेलीह। 

हमर हाथ देखि बजलीह, ''ऐँ! ई की 
भेलौह अछि?'' 

तित्तिर दाइ ओहिठाम सँ पड़ैलीह और 
जाक' अमौट पारय लगलीह। 

बहिन केँ नहि जानि कोना बुझा गेलनि। 
ननदि कें डँटैत बजलीह, '“ जाउ, अहाँ कें एको 
रत्ती ज्ञान नहि भेल अछि। विवाहक वयस भ' 
गेल और हमरा भाय सँ एकपिठया जकाँ करैत 
छी। काल्हि सँ अहाँक संग गाछी नहि जाय 
देबैह । ?? 

एकरा बादक गप्प नीक जकाँ स्मरण नहि 
अछि। हँ, एतबा मन अछि जे जाहि दिन हम 
गाम जाय लगलहुँ तहिया गाछीक कोन मे 
तित्तिर दाइ ठाढ़ रहथि। हमरा सड़कक बाट 
धरैत देखि ओ बाजि उठलीह, “ हे औ पाहुन! 
कनेक सुनैत जाउ।'' 

हम लग मे गेलियनि तँ ओ बजलीह, 
“हमरा सँ कतेक अपराध भ' गेल हैत, से 
कहल-सुनल माफ करब।'' 

ई कहि ओ हमरा हाथ मे एक टा सिनुरिआ 
आम ध' देलनि। 

हम कहलियनि, “दीदी बहुत रासे आम 
हमरा संग क' देने छथि। देखैत छिए नहि ओ 
खबासक माथ पर चडेरा।'' 

परन्तु ओ बजलीह, '' अहाँ नहि लेब तँ 
हमरा मन मे बड्ड दुःख हैत।'' 

ई कहि ओ आँचर सँ अपन आँखि पोछय 
लगलीह। हम ओ आम जेबी मे ध' लेल। 


चौद वर्ष बाद। एहि बीच मे हम एम.ए, 
क' गेलहुँ। लॉ क' गेलहुँ। ठाम-ठाम सँ विवाहक 
प्रस्ताव आबय लागल। परन्तु हम एके जवाब 

दिऐ, '* पहिने जीवन मे प्रवेश क' जायब अर्थात्‌ 
जीविका स्थिर भ' जायत तखन।'' 

एहि बीच मे ओझा जीक पत्र आयल, 
“ अहाँक बहिन दुःखिता छथि। आबिक' देखि 
जैयोन।'' 

हम ओतय पहुँचलहुँ तँ देखैत छी-ने ओ 
नगरी ने ओ ठाम। एहि चौदह वर्ष मे जेना सभ 
किछु परिवर्तन भ' गेल होइक। जे विशाल 
हवेली हमर देखल रहय तकरा स्थान मे पुरना 
पोखरिक भीड़ पर एक टा छोट-छीन टाटक 
मड़ैया देखय मे आयल जे पूर्वक उपहास करैत 
छल। जहाँ सात-सात टा बखारी रहैत छल तहाँ 
केवल एकमात्र टूटल भूसखाड् टा ठाढ़ छल। 
ओझाजी परम शिकस्त हालत मे छथि ई बुझबा 
मे भाडठ नहि रहल। 

आडङन पहुँचलहुँ तँ बहिन अनुरोध करैत 
बजलीह, '' ह'! एक युग पर तोरा मन पड़लौह। 
हमरा लोकनि केँ एकदम्मे बिसरि गेलाह।'' 

तदुपरान्त ओ अपना दुःखक महाभारत 
पसारलनि। कौशिकीक बाढ़ि सँ एहि दशा मे 
प्राप्त भ' गेल छथि। साले-साल अन्न दहा 
जाइत छनि। खेत बेचिक' बेसाह चलैत छनि। 
सासु मरि गेलथिन। हुनका काज मे कर्ज भ' 
गेलनि। महाजनक ऋण दिन-दिन बढ़ल जाइ 
छनि। कलमबागो भरना पड़ल छनि। देयादिनी 
भिन्न भ' गेलथिन। राति-दिन पट्टीदारी चलैत 
रहैत छनि। ओझा जी कें तेहन गठिया धैने छनि 
जे आब अकार्यक भ' गेलाह। बहिन अपने 
सुखि क' काँट भ' गेलीह अछि। 

हुनक विवर्ण मुँह देखि मन कानि उठल। 
कहय लगलीह, ''हमरा छौ मास सँ पेट मे 
पिलही अछि। केओ देखनिहार नहि। आब 
बेसी दिन नहि बचबौह। माय सँ भेंट करा दैह, 
ताही खातिर बजौलिऔह अछि'' 

हमरा आँखि सँ टपटप नोर खसय लागल। 
ओ हमर आँखि पोछैत बजलीह, '“ दुर बताह! 
कनै छह किएऐ? दुर जो! हमहूँ. केहन छी जे 
तोरा अबितहि अपन रामायण सुनाबय लागि 
गेलिऔह! एकर की कोनो अंत छै? चलह पैर 
धोअह।'' 

बहिन हमरा हाथ पकड़क' पीढ़ी पर ल' 
गेलीह। हम संदेश मे जे पेड़ा ल' गेल रहियनि 
ताहि मे सँ चारि टा हमरा आगाँ मे राखि देलनि। 
ओहिना कोना दितथि? तैँ पातिल सँ थोड़ेक 
माढ़ बहार कयलनि। 

ताबत एक टा नेना जे पोखरि मे बंसी 
खेलाइत रहनि से दू चारि टा गरइ माछ नेने 
पहुँचि गेलनि। बहिन उल्लसित भय बजलीह, 
““बौआ! तोरा माछक बड़ सौख रहै छौह । नहुँ- 
नहूँ खा। दू टा पका क' साना क' दैत छिऔह। 

हे रौ बडट बाड़ी सँ हरियर मरिचाइ तोडि ला।'' 
ताबत एक टा मलिन-वस्त्रा प्रौढ़ा सेहो 
पोखरि सँ स्नान कैने पहुँचलीह । गर मे तुलसीक 
माला, हाथ मे अङिञ्जल, गंगास्तव पाठ करैत। 
वैधव्यक साकार मूर्त्तिं जकाँ। हम बहिन कें 
पुछलियनि, ““हिनका नहि चिन्हलियनि?'' 

ओ माछ पकबैत बजलीह, “*चिन्हबहुन 
कोना? एहिठाम अबैत रहितह तखन ने! ई 
हमर परिहारपुर वाली ननदि थिकीह।'' 

ओ हमरा देखि किछु धखैली। बहिन 
कहलथिन, “ई हमर भाय थिकाह। नहि कोनो 
हर्ज । 2) 

विधवा हाथक लोटा तुलसी चौरा पर 
रखैत बजलीह, “धन्य भाग! एतबा दिन पर 
बहिन मोन पड़लनि। कोन दिन हिनकर चर्चा 
नहि होइत छलनि?'' 

हम देखल जे हुनका वस्त्र मे ठामठाम 
पेओन लागल छनि जाहि कारण सँ समक्ष ऐबा 
मे संकोच भ' रहल छनि। ओ तीतल नूआ नेने 
सोझे पछुआड़ मे चलि गेलीह और प्रायः 
ओहिठाम बैसि नूआ सुखाबय लगलीह। हम 
बहिन कें पुछलियनि, “ईहो तोरे संग रहैत 
छथुन?'' 

ओ साना मे मिरचाइ गुरैत बजलीह, ''की 
कहै छह? विपत्ति पर विपत्ति। हिनका सासुर 
मे देओर बड्ड दुःख दैत छनि। छौ मास सँ 
एतहि छथि।'' 

हम पुछलियनि, “हिनका धिया-पुता?'' 

ओ बजलीह, “एक टा बंगर छथिन। और 
तीन टा कन्या। एक कन्या सासुर बसै छथिन। 
दू टा कुमारिए छथिन। आइ चतुर्दशी थिकै। ई 
महादेव पूजै छथि। तें दुनू बहिन पोखरि सँ 
माटि लायब गेल छनि।'' 

हम पुछलियनि, “हिनका स्वामी केँ की 
भेलनि?'' 

ओ बजलीह, '* विधाता हरण क' लेलथिन। 
पूर्णिया जिला मे नौकरी करैत रहथिन। ओहीठाम 
मलेरिया ध' लेलकनि। आब हिनका दू-दू टा 
बेटीक कन्यादान करबाक छनि । राति-दिन चिंता 
मे डूबलि रहै छथि।'' 

ताबत दू टा बालिका खोंइछ मे माटि नेने 
पहुँचि गेलथिन। बहिन बजलीह, '“यैह, श्यामा 
पार्वती आबिए गेलि। हे गै! पाहुन ऐलथुन 
अछि। तरकारी बनतैक। गै श्यामा! चार पर 
कदीमाक फूल छैक से तँ चारि टा तोड़ि दे। 
और हे गे पार्वती ! ताँ झट द' बाड़ी सँ पटुआक 
साग तोड्ने आ!'' 

ओहि बालिका कें देखि हमरा मन मे 
हठात तित्तिरक रूप नाचि उठल। हम बहिन कें 
पुछलियनि, '“ दीदी! हम द्विरागमन मे तोरा संग 


आयल रहियौक तँ एक टा एहने छौंडी रहैक। 
प्रायः तित्तिर नाम रहैक। ओकर कतय विवाह 
भेलैक?'' 

बहिनक ठोर पर हँसी आबि गेलनि। 
बजलीह, ''आब तो ओकरा देखबहौक तँ 
चिन्हबहौक?'' 

हम कहलियनि, “जरूर चिन्हबैक। ओ 
चलय काल एक टा आम हमरा देने रहय से 
ओहिना मोने अछि।'' 

ताबत परिहारपुर वाली सेहो नूआ बदलि 
क' ऐलीह और माटिक महादेव बनाबय 
लगलीह । हमरा बूझि पड़ल जेना हुनका शरीरक 
सभ टा शोणित पानि बनि क' आँखिक मार्ग सँ 
खसि पड़ल होइनि। केवल अस्थि ओ चर्म टा 
शेष रहि गेल छनि। 

हम जलखै करी से घोंटल नहि जाय। 
बहिन पंखा हौंकैत-हौंकैत पुछि बैसलीह, '“बौआ 
तो विवाह किऐ नहि करेत छह?! 

हम कहलियनि, ' “मन लायक कन्या भेटय 
तखन ने?'' 

बहिन हँसैत पुछलनि, ' “केहन कन्या चाहैत 
छह 2 १? 

हम कहलियनि, '* ओही तित्तिर सन। जँ 
ओकर विवाह नहि भेल होइक... '' 

बहिन बजलीह, “' धुर बताह ! तो एके रंग 
सभ दिन रहि गेलाह। वैह तित्तिर दाइ तोरा 
सोझाँ मे बैसल छथुन से नहि चिन्हैत छहुन?'' 

ई सुनैत परिहारपुरवाली लजाक' मुँह झाँपि 
लेलनि। और हमरा तँ आश्चर्यक कोनो सीमा 
नहि रहल। एतबे दिन मे ई अंतर! कहाँ ओ 
अज्ञातयौवना! कहाँ ई अकालवृद्धा ! कहाँ ओ 
स्वच्छन्द चहकयवाली तित्तिर! कहाँ ई बंगटक 
माय! 

हम अविश्वासक स्वर मे बहिन केँ 
पुछलियनि, ““ऐँ! यैह तित्तिर दाइ थिकीह? 
हम ई एक संग खेलाएल छी। हम एखन जीवन 
मे प्रवेशो नहि कैलहुँ और हिनकर सभ टा 
समाप्त भ' गेलनि!'' 

एहि बेर पूर्व परिचित स्वरक किछु आभास 
सुनाइ पड़ल, “हे औ पाहुन! अहाँ अपना सँ 
हमरा किऐ मिलान करैत छी? अहाँ पुरुष छी। 
और हमरा लोकनि जखने कन्या भ'क' जन्म 
लैत छी तखने सभ किछु अवधारि लैत छी। 
ओहि समय नेना मे ज्ञान नहि रहय तेँ अहाँ सँ 
बराबरी करैत रही। हमरा सँ जे अपराध भेल हो 
से बिसरि जायब। ''ऐँ! अहाँ पुरुष भ'क' 
कनैत छी? दुर! तखन हमरा लोकनि कोना धैर्य 
धारण करब? जौं हम सभ अपन नोर बहाबय 
लागी तँ गामक गाम दहा जाय।'' 

( रंगशाला सँ--१949) 


मर्यादाक भंग 





आः पंडितजीक आँगन मे हूलिमालि उठल 
छनि। कारण जे एक पाहुन आबि गेल छथिन। 
सेहो विशिष्ट लोक। दुलारपुरक चौधरी | हुनक 
सेवा-सत्कार मे कोनो भाँगठ नहि होमक चाही। 
परन्तु समस्या ई जे पं. जी के कचहरीक काज 
सँ ऐखन लहेरियासराय जैबाक छनि। आब की 
हो? 

पंडिताइन कहलथिन, '*' और ओरिआओन 
तँ हमरा लोकनि सभ टा कय देबनि। एक टा 
भाँटा-अदौड़ी भ' जैतनि। चार पर सजमनि छैहे । 
भँटवर हैतनि। तिलकोरक पात तरि देबनि। तखन 


बड़-बड़ी, पापड़, तिलौरी। परन्तु भारी बात तँ 
ई जे भोजनक हेतु बजाबय के जैतनि?'' 

पं. जी किछु सोचि कय बजलाह, '' जखन 
सभ टा पीढ़ी-पानि ठीक भ' जाय तखन बचनू 
कें कहबै । बजा अनतनि। पाँचे वर्षक अछि ते 
की। बेस ढिठगर अछि-की हौ बचनू! पाहुन 
कें बजा अनबहुन से हेतौह कि ने? कहिअहुन-- 
चलू, खाय लेल। तखन हम तोरा लेल बाजार 
सँ ल नेने ऐबौह। 

ई कहि पं. जी बचनू कें दुलार सँ चुम्मा 
लेलथिन और पनही पहिरि दलान पर ऐलाह। 


चौधरीजी कें कहलथिन, “चौधरी जी, कहैत तँ 
संकोच होइत अछि । परन्तु एहन संयोग जे आइए 
एक टा मामिलाक तारीख छैक, से हमरा दस 
बजे कचहरी पहुँचब जरूरी अछि। अपने कें 
एतय एकसर छोड़ि क' जायब तँ महा अनर्गल 
लगैत अछि। परन्तु कैल की जाय? हम सायंकाल 
धरि वापस आबि जायब। यदि अपनेक आज्ञा 
हो तू... ! 

चौधरी जी कहलथिन, '' नहि, नहि, कोनो 
बात नहि । अपने अवश्य गेल जाओ। ई तँ हमर 
अप्पन घर थिक । और धियापुता छैहे । संध्याकाल 
फेर गप्प हैबे करत। अपने कोनो बातक चिन्ता 
नहि कैल जाय। गेल जाओ।'' 

पं. जी पुनः एक बेर उचिती क्षमाप्रार्थना 
करैत झटकल कचहरी दिस विदा भेलाह। 

आब आँगनक हाल सुनू। पंडिताइन चारू 
देयादिनी मिलि भानस-भात मे जुटि गेलीह। 
ओसारा पर छनन-मनन होमय लागल। और 
थोड़बे काल मे बड़-बड़ी ओ तरुआक पथार 
लागि गेल। चारू जनी तेहन अपस्याँत रहथि जे 
किनको अपना देहक होश नहि रहनि। सभ घामे 
पसीने तर | मुँहो धोयबाक अवकाश नहि । परन्तु 
घरक पुतोहु कर्णपुर वाली कनिया अविचलित 
भाव सँ स्नान क' अपन केश थकड़ि रहल 
छलीह ।ई देखि सासु लोकनि अपना मे कनखी- 
मटकी चलाबय लगलीह। आशय ई जे 
हमरालोकनि तँ फाटि रहल छी और हिनका यैह 
सीटक बेरि छनि। परंच कनियाक स्वभाव सभ 
के जानल छलनि, तैँ किनको जोर सँ बजबाक 
साहस नहि भेलनि। 

ता दालान पर पाहुन केँ झक्क लागि गेल 
छलनि। परन्तु दैवी लीला! बचनू कोम्हरो सँ 
खेलाइत-धुपाइत ओहिठाम पहुँचि गेलाह । हुनका 
ने हरलनि ने फुरलनि, पाहुनक पैर ध' क' उठाबय 
लगलथिन- की औ पाहुन ! सुतले रहब? खाय 
लेल नहि चलब? 

चौधरी जी धड़फड़ा क' आँखि मिड़ैत 
उठलाह। पुछलथिन-की? भ' गेलैक? बेस, 
चलू। 

चौधरी जीक पैर खड़ाम खोजय लगलनि। 
परन्तु से नहि छलनि। एखन घरबैया रहितथि तँ 
एहन त्रुटि नहि होइत, ई सोचैत चौधरीजी खालिए 
पैर बचनूक संग विदा भ' गेलाह। 

ओम्हर आँगन मे ककरो खबरि नहि जे 
बचनू पाहुन कें निझौ करौने आबि रहल छथि। 
फलस्वरूप तमाशा लागि गेल। ओसारा पर 
नवहथवाली पलथा लगौने सजमनिक चक्का 
करैत छलीह । एकाएक देखै छथि जे बीच आँगन 
मे पाहुन ठाढ़ भेल छथि। ई देखितहि ओ 
पड़ैलीह। भारी भरकम शरीर। तलमलाइत 
दौड़लीह से बिसहथवाली सँ टकरा गेलीह । दुनू 
गोटाक नाक थौआ भ' गेलनि। बिसहथवाली 
ठाढ़ि भ' क' अदौरी भाँटाक झोर लाड़ैत छलीह । 
ओहो करछु फेकि, आँचर सम्हांरैत, कोनियाँ घर 
मे जा नुकैलीह। भटसिम्मरवाली घाठि फेनैत 
छलीह । ओहो घठियाहे हाथे मरौत काढ़ि दुरुखा 
दिस पड़ैलीह। पंडिताइन आँगन मे पीढ़ी पर 
बैसि नहाइत छलीह । एक लोटा पानि देह पर 
देने रहथि और दोसर लोटा ढारैत ताबत ई कांड 
उपस्थित भ' गेल। ओ जहिना भीजल-तीतल 
रहथि तहिना लते-पत्ते पछुआड़ दिस पड़ैलीह। 

एके क्षण मे तेहन भगदड़ मचि गेल जेना 
कोनो बाघ आबि गेल हो । चौधरी जी बीच आँगन 
मे किंकर्तव्यविमूढ़ ठाढ़ रहलाह। पाछाँ फिरिक ' 
बचनूक दिस तकलनि, परन्तु एहि बिहाडि मे 
बचनू कखन लंक ल'क' पड़ैलाह तकर पता 
नहि। चौधरी जी 'श्लैधिराजतनया न ययौ न 
तस्थौ' जकाँ गह्ूरित भेल ठाढ़ छलाह । ओ प्रायशः 
फिरिक' दलान पर चलि जैतथि, परंच एही काल 
मे एक अद्भुत घटना भ' गेल। आँगन सँ और- 
और स्त्रीगण तँ पड़ा गेलीह परन्तु कर्णपुरवाली 
कनियाँ दही-चूड़ा-चीनी जलपान करैत छलीह 
से करिते रहलीह। पछुआड़ सँ सासु थपरी पाड़ि 
इशारा देमय लगलथिन। कोनियाँ घर सँ दुनू 
देयादिनी चुटकी बजाबय लगलथिन। दुरुखा सँ 
भटसिम्मरवाली गर जाँतिक' कहलथिन-एऐ! 
अहाँ कें पड़ा नहि होइ अछि? पाहुन देखैत 
छथि। केहन गब्बर छी? 

परन्तु कर्णपुरवाली किनको दिस कर्णपात 
नहि कैलनि। ओ निर्विकार भाव सँ पाहुन कें 
सम्बोधित कय बजलीह, “चौधरी जी! ओना 
थकमकाएल ठाढ़ किएक छी? आउ !'' चौधरी 
जी स्तम्भित रहि गेलाह। मैथिलक आँगन मे 
अठारह वर्षक नवयौवना पुतोहु मे एतबा साहस 
भ' सकैत छैक, ई कहियो कल्पना मे नहि आयल 
छलनि। आइ जीवन मे प्रथम बेर ई दृश्य देखि 
विस्मय-विमुगध भ' गेलाह। 

युवती अपन जलखइ समाप्त करैत 
कहलथिन, '* अहाँ कें बचनू किछू पहिनहि बजा 
अनलक । बेस, कोनो हर्ज नहि। अहाँ ताबत बैसू । 
हम पाँच मिनट मे सभ टा ठीक कय दैत छी। 

ई कहि युवती हुनका एक छोट चौकी पर 
बैसाय हाथ मुँह धोब'क हेतु एक लोटा जल 
देलथिन और आसन लगाक ' थारी मे भात साँठय 
लगलीह । चौधरी जी लाजे कठुआक' धड़ नीचा 
क' लेलनि। एहन अभूतपूर्व दृश्य देखि स्त्रीगण 
दाँत तर जीभ काटय लगलीह । पंडिताइन तामसे 
भूत भ' गेलीह । ओ बारंबार पछुआड़ मे खखसय 
लगलीह । अभिप्राय ई जे-हे औ पाहुन ! कनियाँ 
तँ सहजे बताहिए अछि, परन्तु अहाँ तँ सज्ञान 
छी। आबो जाक' कनेकाल बाहर बैसू ग '। एम्हर 
सभ ठीक भ' जायत तखन आयब! ई बतही 
कोना परसत, की देत, की नहि देत, तकर कोन 
ठेकान? 

परन्तु पंडिताइन खखसिते रहि गेलीह। 
एम्हर कर्णपुरवाली बेस सुभ्यस्त भ' चौधरीक 
संग गप्प करैत हुनका भोजन करबय लगलथिन। 
पछुआड़ मे पंडिताइन छाती पीटि बाजय लगलीह, 
“बाप रे बाप! ई कलियुगी जग जीति लेलक। 
एहि घरक आइ नाक काटि लेलक । हमरा लोकनि 
एना करितहुँ तँ सासु जीवितहि माटि तर गाडि 
दितथि।'' 

कोनियाँ घर मे दुनू देयादिनी फुसफुसा 
लगलीह, '' कुलबोरनी नाश क' देलक। हमरा 
सभ भरि थारी भात जाँतिक' परसितियैक। से 
ई छुछी पाव भरि चाउरक भात देलकैक अछि। 
बाप रे बाप! पाहनु मन मे की कहैत हेतै!'' 

“देखथुन ऐ दीदी! तरकारी जे चीखिक' 
दैत छै। हथकट्टी के जी नहि सिहरैत छै। हे 
देखथुन, सभ टा तरकारी एके तश्तरी मे परसि 
देलकै । हमरा लोकनि सात टा बाटी 
लगबितिएक।'' 

दुरुखा सँ भटसिम्मरवाली कनफुसकीक 
स्वर मे बाजय लगलीह-हे भगवान! नैवेद्य 
उत्सर्गक हेतु पात कहाँ पड़लनि? घृत फराक 
बाटी मे परसल जइतनि। 

ताबत कर्णपुरवाली घी कड्कड़ाक' दालि- 
भात पर ध' देलथिन। 

ओम्हर पछुआड़ मे पंडिताइन पुतोहु कें 
गारि देबय लगलीह, “जो गय धोंछी ! केशो झाँपि 
लेबै से नहि होइत छौ। माथ उघारने बैसल छे । 
आब कनेक पाहुन कें जाय दहीक तखन ने तोहर 
दशा करैत छियौक ।'' 

कर्णपुरवाली पंद्रह मिनट मे पाहनु कें 
खोआ-पिआक' विदा क' देलथिन। 


पाहुनक बाहर होइतहि चारू सासु पुतहु 
पर छुटलीह । परन्तु कर्णपुरवाली कोनो बात मे 
अपन गलती मानय लेल तैयार नहि भेलथिन। 
तखन पंडिताइन खिसियाक ' पीढ़ी सँ अपन कपार 
फोड़ लेलनि। देयादिनी सभ हरदि-चून लगाबय 
लगलथिन। बचनू कतय पतनुकान लेलक तकर 
ठेकान नहि। कनियाँ कालेजक पता सँ अपना 
स्वामी कें चिट्ठी लिखय लगलीह | केओ अन्न- 
जल ग्रहण नहि कैलक। 

पं. जी संध्याकाल गाम ऐलाह। ता पाहुन 
जलाशय दिस गेल छलाह । पं. जी आँगन आबि 
देखे छथि चारू कात सुन्न। पंडिताइन केँ सोर 
क' पुछलथिन, “*एऐ, की बात छैक? ई कपार 
पर टोपर किएक लगौने छी।'' 

पंडिताइन केँ पहिने तँ कंठे नहि फुटलनि। 
पश्चात आँचर सँ नोर पोछैत बजलीह, '* कर्मक 
बात! आइ एहि घरक मर्यादा नष्ट हैबाक छलैक 
से नष्ट भ' गेलैक। 

पं. जी सशंकित चित्त सँ बजलाह, “'से 
की?'' 

ततःपर पंडिताइन कनैत-कलपैत सभ टा 
कथा आद्योपान्त कहि सुनौलथिन। 

पं. जी किछु काल धरि गुम्म रहि गेलाह। 
तदन्तर दीर्घ श्वास छोड़ैत बजलाह, '* अनका 
बतहे हँसी, अपना बतहे कानी। एहि बतही कें 
नैहर पठा देब'क चाही। नहि तँ समाज मे रहब 
कठिन भ' जायत। कनटिरबूक दोसर विवाह 
करौनाइ आवश्यक भ' गेल।'' 

ताबत पाहनु पोखरि दिस सँ आबि गेल 
छलाह। पं. जी संकुचित होइत हुनका लग जा 
कहलथिन, '* चौधरी जी, हमरा परोक्ष मे तँ आइ 
अपने कें बडु कष्ट भेल।'' 

चौधरी जी बजलाह, “नहि, कष्ट किएक 
हैत?'' 

पं. जी किछु अप्रतिभ होइत कहलथिन, 
“हमरा घर मे एक टा कनियाँ छथि से किछु 
झनकाहि जकाँ छथि | ओहि बताहि सँ यदि किछु 
अनट-विनट भेल हो तँ से प्रकाश नहि कैल 
जाय।'' चौधरी जी नाकक पूरा मे नसि लैत 
गंभीर भाव सँ बजलाह, “हमरा तँ एहि घर मे 
सभ सँ बेसी सम्मत वैह बूझि पड़ैत छथि। बूझि 
पड़ल जेना हमर अपने कन्या होथि। यैह चाही। 
आइ हमरो आँखि फुजि गेल। यदि प्रत्येक घर 
मे एहने तेजस्विनी बेटी-पुतहु बहराथि तँ फेर 
मिथिला केँ शिथिला के कहि सकैत अछि। 

पं. जी मुँह बौने अवाक्‌ रहि गेलाह। 


(चर्चरी सँ-960) 


उपखबार मे बड़का-बड़का मोट हेडलाइन मे 
बहरायल--कालाजार फेर आबि गेल | चारू कात 
खलबली मचि गेल। कालाजारक उन्मूलन 
करबाक हेतु पचास करोड़क पंचवर्षीय योजना 
बनल छल। घोषणा कयल गेल छल जे 
““कालाजार सर्वदाक हेतु देश सँ विदा भ' गेल। 
जे व्यक्ति कालाजारक समाचार देताह तनिका 
एक हजार टाका पुरस्कार भेटतनि।'' 

आपातकालीन सभा भेल। कालाजारक 
विरुद्ध एक सँ एक जोरदार भाषण होब' लागल। 
'' कालाजार राक्षस थिक। ई जोंक जकाँ लोकक 
शोणित पीबि रहल अछि। एहि भयंकर रोग कें 
शीघ्र देश सँ भगयबाक चाही।'' 

एक उच्चस्तरीय आयोग बैसाओल गेल। 
जाँचक विषय निर्धारित कयल गेल जे-- 

. कालाजार कि सरिपों आबि गेल अछि? 

2. ई कोम्हर सँ, कोना आ किएक आबि 
गेल? 

3. एकर अयबाक हेतु के उत्तरदायी छथि? 

4. कालाजार कें कोना जड़ि-मूल सँ नष्ट 
कयल जाय जे फेर भविष्य मे एकर अयनाइ 
असंभव भ' जाइक? 

आयोगक समक्ष दस हजार गवाही पेश 
भेल। भिन्न-भिन्न वर्गक लोक सँ बयान लेल 
गेल। दस मासक अथक परिश्रम सँ एक हजार 
पृष्ठक रिपोर्ट बहरायल। अध्यक्षक वक्तव्य एक 
लाख शब्द मे प्रकाशित भेल। 

एहि सभ कार्यकलाप मे देशक चारि करोड़ 
टाका व्यय भेल। समुद्र-मंथनक फलस्वरूप 
निष्कर्ष रूप मे चारि टा महावाक्य सामने 
आयल 

. कालाजार सरिपों आबि गेल अछि। 

2. ई वस्तुतः देश सँ गेल नहि छल, दबल 
छल, पुनः उभड़ि गेल अछि। 

3. एकर अयबाक हेतु उत्तरदायी छथि 
समाजक लोक जे स्वास्थ्य-रक्षाक नियमक पूर्णतः 
पालन नहि करैत छथि। 

4. कालाजारक समस्त कीटाणु कें तेना 
समूल नष्ट क' देबाक चाही जाहि सँ फेर भविष्य 
मे एकर अयनाइ असंभव भ' जाइक। 

आयोगक सिफारिश भेलैक जे कालाजारक 
विभीषिका कें देखैत सभ मोर्चा पर ओकर सामना 


कालाजारक उपचार 


कयल जाय। प्रत्येक संभव उपाय कयल जाय। 

सरकार दिस सँ चौबीस-सूत्री कार्यक्रम 
निर्धारित भेल आ राति-दिन भोंपू पर ओकर 
प्रचार होब' लागल। 

राष्ट्रीय स्तर पर प्रांतीय स्तर पर, जिला स्तर 
सँ ल' ब्लॉक स्तर पर नाना समिति आ उपसमिति 
संघटित कयल गेल। किछु सरकारी, किछु 
अर्द्धसरकारी, किछु गैर-सरकारी। भिन्न-भिन्न 
झंडाक तर कालाजारक विरुद्ध निन्दाक प्रस्ताव 
पास कयल गेल। विचार भेल जे पुनः पंचवर्षीय 
अभियान चलाओल जाय, आर जोर-शोर सँ। 

विशेषज्ञ लोकनिक टीम बनाओल गेल जे 
देश-विदेश मे घूमिक' कालाजारक अध्ययन 
करथि, अनुसंधान करथि जे आन-आन ठाम एहि 
रोगक कोना निवारण आ उपचार कयल जाइत 
छैक । एलोपैथिक, होमियोपैथिक, आयुर्वेदिक, 
यूनानी आ प्राकृतिक चिकित्सा वला सभ कें 
प्रतिनिधि-मंडल मे आनुपातिक स्थान भेटलनि। 
कोनो जाति-धर्म, वर्ग वा अल्पसंख्यक समुदायक 
लोक छूटल नहि पाबथि, ताहि पर विशेष ध्यान 
राखल गेल। 

विश्वविद्यालय सभ मे कालाजार पर शोध 
करबाक हेतु छात्र आ अध्यापक-गण केँ लाखक 
लाख अनुदान भेटलनि। शोधसंस्थान मे वेद- 
पुराण-रामायण, महाभारत आदि मे कालाजारक 
उत्पत्ति पर ' रिसर्च ' होब' लागल | स्कूल-कॉलेज 
मे कालाजार विषयक निबंध ओ विवाद- 
प्रतियोगिता आयोजित होब' लागल। 
आकाशवाणी मे नित्य कालाजार पर वार्त्ता, 
परिचर्चा आ लघुनाटिका प्रसारित होब' लागल। 

अस्पताल सभ मे नोटिस टाँगल गेल 
कालाजार सँ सावधान। किछु बेसी देशभक्त 
डॉक्टर 'सँ' केँ काटि देलथिन, '*कालाजार 
सावधान !''। मेडिकल कालेजक छात्र, छात्रा, 
नर्स, डॉक्टर, सभ कालाजारक विरोध मे बाँहि 
पर कारी पट्टी लगौलनि, '*कालाजार देशक 
शत्रु थिक।'' लोक केँ पकड़ि-पकड़ि क' 
जबरदस्ती कालाजारक सुइ देब' लागि गेलथिन। 
शहर सँ ल' देहात पर्यन्त प्रभातफेरी आ नाराक 
स्वर गूँजि उठल, '“कालाजार मुर्दाबाद ।'' एक 
टा कवि “कालाजार-संहार' नामक महाकाव्य 
एगारह सर्ग मे प्रस्तुत कयलनि। 


अखबार सभ मे धुरझाड़ कालाजार पर 
सनसनीदार लेख-कविता आ चित्र प्रकाशित 
होब' लागल। किछु पत्र-पत्रिका 'कालाजार 
विशेषांक' बहार कयलनि। 

रेल मे, बस मे, देबाल पर कालाजार विरोधी 
पोस्टर साटल गेल। डाक-विभागक दिस सँ 
पोस्टकार्ड, लिफाफ पर्यन्त पर कालाजार-विरोधी 
टिकट लगाओल गेल। सड़कक नुक्‍्कड़ पर 
सम्मेलन होब' लागल 

आयल कालाजार छै 

मरैत हजार छै 

मरघट बजार छै 

लोक बेजार छै 

रक्षक सरकार छै 
कालाजार-कोष संग्रहक हेतु “चैरिटी शो'क 
आयोजन कयल गेल। नृत्य मंदिर मे कालाजार 
पर भरतनाट्यम्‌ भेल। कलाभवन मे कालाजार 
विषयक एकांकीक मंचन भेल। 

टेलीभीजन पर कालाजारक भयंकर दृश्य 
देखाओल जाय लगलैक, जाहि सँ दर्शकक मन 
मे ओकरा प्रति घृणा जागृत होइक। 

प्रचार विभाग एक करोड्क लागत सँ एक 
रंगीन फिल्म बनाब' लागल जाहि सँ कालाजार 
फेर कहियो अपन मुँह नहि देखा सकय। 

पण्डितो लोकनि पाछाँ नहि रहलाह । ठाम- 
ठाम कालाजार-संहारक हेतु यज्ञ आ पुरश्चरण 
कर' लगलाह। अहर्निश मंत्र पढ़ि हवन कर' 
लगलाह- ओम्‌ वषट्‌ कालाज्चराय स्वाहा। 

साधु-समाजक एक प्रधान नेता 
महाकालानन्द स्वामी जी अनशन पर बैसि 
गेलाह-यावत्‌ ई दुष्ट कालाजार देश सँ नहि 
जायत, तावत पर्यन्त अन्न-जल ग्रहण नहि करब । 

महिलोगण जोर लगौलनि। गाम-गाम, घर- 
घर, घूमि क' गृहिणी सभ के आँचर कसि 
कालाजार विरोधी अभियान मे योगदान देबाक 
हेतु आह्वान कयलथिन। आँगन मे रेडियोक 
लोकगीत भोभिया उठल 

भाग-भाग हमरा घर सं रे 

लुचबा कालाजरबा। 
बाढ़नि सँ तोरा मारबौ रे, 
धरकट-कालाजरबा॥ 
परन्तु बहिरा करैत जकाँ कालाजार पर एहि 

सभक कोनो प्रभाव नहि पड़लै। ओ बढ़िते गेल। 
अजगर साँप जकाँ मोटाइते गेल। 

विधानसभा मे, लोकसभा मे, विधान परिषद्‌ 
मे, राज्य सभा मे, प्रश्‍न पर प्रश्‍न बौछार होब' 
लागल। 

सांख्यिकी विभाग सँ बुलेटिन बहरयलै जे 
विगत वर्षक एहि मास मे कालाजारक जतबा 
प्रकोप छलैक, ताहि मे मात्र 0.000क वृद्धि 
भेल अछि। 

परन्तु एहि उत्तर सँ लोक कें संतोष नहि 
भेलैक। सरकारक दिस सँ पुनः दोसर आयोग 
बैसल। एहि बेर युद्धस्तर पर कालाजारक 
मोकाबिला करबाक हेतु एक अरबक योजना 
बनल। 

कालाजार कें राष्ट्रीय अपराध घोषित क' 
देल गेल।कठोर सँ कठोर कानूनक धारा बनाओल 
गेल। कैक टा अधिसूचना जारी भेल । राज्य-मंत्री 
घोषणा कयलनि-हम सभ कालाजार कें निर्मूल 
करबाक हेतु कृतसंकल्प छी, कटिबद्ध छी। 

केन्द्रीयमंत्री एलान कयलथिन, ''यदि 
कालाजार आब आर उपद्रव करत तँ हम सभ 
चुप नहि बैसल रहब।'' 

पहिने चेतावनी देल गेल, तखन अपील 
कयल गेल। जखन अपील सँ काज नहि चलल 
तँ पुनः चेतावनी देल गेल। जखन चेतावनी सँ 
काज नहि चलल तँ पुनः अपील कयल गेल। 

एहि बेर कालाजार सँ जुझबाक हेतु 
युद्धस्तरीय सैन्य दलक मोर्चा संघटित कयल गेल। 
तकर मुख्य सेनानी बनाओल गेलाह एक तेहन 
“ महाचिकित्सापाल ' जे संग्राम मे ' परम वीरचक्र ' 
प्राप्त कयने रहथि। 

ओ अबिते घोषणा कयलनि जे छौ मासक 
अभ्यंतर कालाजार आ ओकर सहायक तत्त्व कें 
नष्ट क' देल जायत। ककरो कालाजार सँ मर' 
नहि देल जायत। 

लोकक मन मे आशा जगलैक जे जहिना 
चाणक्य कुशक जड़ मे मद्ठा पटाक' ओकरा 
निर्मूल क' देने रहथिन, तहिना आब कालाजार 
जड्-मूल सँ साफ भ' क' रहत। 

परन्तु ओ आशा बकाण्ड-प्रत्याशा मात्र सिद्ध 
भेल। एक दिन अकस्मात्‌ रेडियो सँ समाचार 
घोषित भेलै-खेदक विषय जे महाचिकित्सापाल 
कालाजार सँ मरि गेलाह। ओ कालाजार सँ 
लड़ैत-लड़ेैत वीरगति कें प्राप्त कयलनि। देश- 
कल्याण मे शहीद भ' गेलाह । हुनक अन्त्येष्टि- 
क्रिया पूर्ण राजकीय सम्मान सँ कयल जयतनि। 

आब समस्या अछि, दोसर सेनानी किनका 
बनाओल जाइनि? 


(मिथिला मिहिर मे प्रकाशित-977) 

अंतिका प्रकाशन 


सँ प्रकाशित 
मैथिली पोथी 


संग समय के 


(कविता-संग्रह ) 


महाप्रकाश 
ISBN : 978-8-905I48-9-7 
प्रकाशन वर्ष : 2007 

मूल्य : ।00.00 


एक टा हेरायल दुनिया 


(कविता-संग्रह ) 


कृष्णमोहन झा 

ISBN : 978-8-906567-0-2 
प्रकाशन वर्ष : 2008 

मूल्य : 60.00 


विकास ओ अर्थतंत्र 


(विचार आ चिन्तन) 


नरेन्द्र झा 

ISBN : 978-8-906567-I-9 
प्रकाशन वर्ष : 2008 

मूल्य : 250.00 


सम्बन्ध 
(कथा-संग्रह) 


मानेशवर मनुज 

ISBN : 978-8-905]48-8-0 
प्रकाशन वर्ष : 2008 

मूल्य : ।65.00 


दकचल देबाल 
(कथा-संग्रह) 


बलराम 
प्रकाशन वर्ष : 2000 
मूल्य : 40.00 

सैद्न्धाम सँ गाम अबैत रही। ओहि डिब्बा 
मे एक बंगाली सज्जनक परिवार छलनि। बंगाली 
बाबू, हुनक स्त्री, एक युवती कन्या तथा एक 
स्तन्धय शिशु। ओ लोकनि एक सम्पूर्ण गद्दा पर 
अपन एकाधिकार स्थापित कयने छलाह । ओहि 
बेंच पर और केओ आबि क' बैसए से हुनका 
लोकनि कें अभीष्ट नहि छलनि। तेँ खूब पसरि 
क' बैसल छलाह । संगहि-संग पेटी-निस्तर ओ 
अन्यान्य समानक तेहन चक्रव्यूह बनौने छलाह 
जकरा भेदि क' प्रवेश कयनाइ ककरो हेतु सहज 
नहि छलै। आगन्तुक शत्रु सँ मोर्चा लेबाक हेतु 
बंगाली बाबू स्वयं अगिला मोहड़ा पर बैसल 
छलाह। 

शेष बर्थ लोक सँ गचागच भरल छल। 

झाझा मे दुइ टा मारवाड़ी सज्जन चढ़लाह। 
बेस भारी भरकम। अढ़ाइ-अढ़ाइ मन सँ कम 
नहि । बंगाली बाबू आक्रमणकारी के आयल देखि 
अपन दुर्ग रक्षाक हेतु सन्नद्ध भ' गेलाह । दुनू 
सज्जन एम्हर-ओम्हर ताकि बंगाली बाबू कें 
सम्बोधन क' कहलथिन, '“ उधर भोत जगह है! 
आप जरा खिसक जाइये तो हमलोग भी बैठ 
जाँय।'' 

बंगाली बाबू बिगड़ि क' बजलाह, '*जोगह 
कहाँ है? दोशर डब्बा देखिये।'' 

मारवाड़ी, “बाबू शाब! और कहीं जगह 
नहीं है। जरा आप ही तकलीफ कीजिए।'' 

परन्तु बंगाली बाबू टस-सँ-मस नहि 
भेलाह। अगत्या दुनू मारवाड़ी सज्जन हमरा 
लोकनिक बर्थ लग आबि ठाढ़ भ' गेलाह । कोनो- 
कोनो तरहें बैसयबाक समावेश कयल गेलनि। 

ओम्हर बंगाली बाबू अपन प्रौढ़ा पत्नी कें 
आराम सँ ओडङठि जयबाक ब्योंत लगाबए 
लगलाह। हुनका कष्ट नहि होइनि तदर्थ एक टा 
गलतकियो राखि देलथिन। 

गिद्धौर मे एक टा वृद्धा चढ़लीह । दीनतापूर्ण 
दृष्टि सँ बंगाली बाबू दिस तकैत ठाढ़ि भ' गेलीह। 
परन्तु बंगाली बाबू ओहि मूक- प्रार्थना सँ विचलित 
होमयबला जीव नहि छलाह। ओ दोसर दिस 
ताकय लगलाह, जेना लोक भिक्षुक सँ आँखि 
फेरि लैत अछि। 

अन्त मे बूढ़ी स्पष्ट शब्दें एक बीत बैसबा 
योग्य स्थानक भिक्षा मँगलधिन। बंगाली बाबू 


रेलक अनुभव 


एहि हेतु पहिनहि सँ तैयार छलाह। कहलथिन, 
““जोनानी गाड़ी मे जाइये, जोनानी मे।'' 

बूढ़ी कहलथिन, '*जनानी गाड़ी मे स्थान 
नहि छै । हमरा एक स्टेशन जयबाक अछि | जमुइ 
मे उतरि जायब।'' 

बंगाली बाबू उत्तर देलथिन, '' एक स्टेशन 
जाना है। तब तो उसी माफिक खड़े-खड़े भी 
चोलने शोकता है।'' 

ई कहि बंगाली बाबू और पसरि क' बैसि 
गेलाह। हम स्वयं ट्रंक पर बैसि गेलहुँ आ 
वृद्धा के अपना स्थान पर बैसा देलिअनि। ओ 
हमरा आशीर्वाद दैत बैसि गेलीह और जमुइ 
पहुँचला पर उतरि गेलीह। 

जमुइ मे तीन टा गोरखा चढ़ल। डाँड़ मे 
एक-एक हाथक खुखरी खोंसने। ओ सभ सोझे 
बंगाली बाबू दिस धावा क' देलकनि। 

बंगाली बाबू फराके सँ घुड़की देलथिन, 
“इधर कहाँ आने माँगता है? दोशर डोब्बा मे 
जाओ।'' 

परन्तु नेपाली बोको की बुझौ! हुनक 
किलाबन्दी कें धड़ैत-धड़ैत लग मे पहुँचि गेलनि। 
बंगाली बाबू भयभीत होइत बजलाह, '' ओ रे 
बाबा! जोनाना शोभ के मुड़ी पर बोशेगा को? 
हाम एलार्म खींचता है।'' 

बंगाली बाबू धड़फड़ा क' जिंजिर खिंचबाक 
हेतु उद्यत भेलाह। ई देखि नेपाली सभ हँसैत 
दोसर कोठली मे चल गेल। 

आब बंगाली बाबू सुभ्यस्त भ' थर्मस बहार 
कयलनि। हुनक स्त्री पियाला सभ मे चाह भरि- 
भरि क' बाँटए लगलथिन। कन्या टिफिन- 
केरिअर सँ बिस्कुट बहार कयलथिन। सभ गोटे 
चाह-पानी मे लगलाह। 

तावत गाड़ी किउल पहुँचि गेल। एक 
सज्जन हाथ मे “आनन्द बाजार पत्रिका' नेने 
कोठलीक सामने पहुँचलाह। हुनका पाछाँ दुइ 
टा स्त्री बांग्ला परिधान मे छलथिन आर एक टा 
दस वर्षक बालक। 

हुनका देखितहि बंगाली बाबू सोर 
कयलथिन, '*मोशय! एइदिगे आशुन !'' 

दुइए मिनटक भीतर दुहू परिवार दूध-चीनी 
जकाँ घुलि-मिलि क' तेना एकाकार भ' गेल जे 
अनठिआक हेतु फुटकायब कठिन छलैक। 


हम अनुमान कयल जे नवागन्तुक व्यक्ति 
बंगाली सज्जनक कोनो आत्मीय सम्बन्धी 
होइथिन। परन्तु जखन दुनू मे वार्तालाप होमय 
लगलनि, तखन बुझल जे हिनका दुनू कें पूर्व 
मे कहियो भेट नहि छलनि। बंगला मे जे बातचीत 
भेलनि ताहि सँ हमरो किछु परिचय भेटि गेल। 

ई जे सज्जन पहिने सँ बैसल छथि तनिका 
नाम छनि राखाल बनर्जी । नदिया जिला घर छनि। 
मेरठ मे ठिकेदारी करैत छथि। दुर्गापूजा मे देश 
आयल छलाह। आब पुनः काज पर जा रहल 
छथि। कन्या आइ.एस-सी. मे पढ़ि रहल छथिन। 

नवागन्तुक छथि अतुल बनर्जी। घर छनि 
मुर्शिदाबाद । जमालपुर मे डाक्टरी करैत छथि। 
बड़का भाइ बम्बइक एक मिल मे इंजीनियर 
छथिन। भतीजी बी.ए. मे पढ़ैत छथिन, तनिक 
विवाह हेतनि। तेँ माय तथा स्त्री-पुत्र के ल' 
क' ओतए जा रहल छथि। 

आब बनर्जी तथा चटर्जी परिवार मे 
शिष्टाचारक आदान-प्रदान होम' लागल। 
बनर्जीक पत्नी चटर्जीक माता के आँचर जोड़िक ' 
प्रणाम कयलथिन। चटर्जी पत्नी बनर्जीक शिशु 
के कोरा मे ल' दुलार कर' लगलथिन | बनर्जीक 
कन्या चाह बिस्कुट ल'क' चटर्जीक पत्नीक 
आगाँ बढ़ा देलथिन। बनर्जी महाशय चटर्जीक 
बालक कें पुछलथिन, '* बलो, की प'ड़ छ'।'' 

चटर्जी साहेब नीचाँ उतरिक' पूरी तरकारी 
ल' अएलाह । चटर्जीक पत्नी परसय लगलथिन। 
बनर्जीक पत्नी टिफिन-केरिअर सँ खीरमोहन 
बहार क' ओहि मे मिला देलथिन। सभ गोटे 
तेना सहज भाव सँ खाय लगलाह जेना एके 
परिवारक होथि। 

ई दृश्य देखि हमरा अपूर्व आनन्द भेल। 
मन मे अनेक भावक तरंग उठय लागल। एहि 
दुनू परिवार कें कहियो पूर्वक भेंट नहि। प्रायः 
एकरा बाद पुनः भेंट हैबाक संभावनो नहि। तथापि 
एतबे काल मे, आर एतबे कालक हेतु, दुनू मे 
कतेक अपतैती भ' गेलैक अछि। यैह कारण 
थिक जे एहि जातिक सर्वत्र अभ्युदय छै। यैह 
बनर्जी महाशय जे थोड़ेक काल पहिने पाथरक 
मूर्ति भेल बैसल छलाह, तनिका मे एकाएक 
सरसताक स्रोत कोना फूटि पड़लनि? ई ' आनन्द 
बाजार पत्रिका'क माया थिक । बंगभाषा मे एतेक 

शक्ति छै जे दू नितान्त अपरिचित व्यक्ति कें 
क्षण भरि मे ऐक्य सूत्र मे बान्हि देलक। यदि 
कदाचित बंगला भाषाक ई प्रताप मैथिलिओ मे 
आनि जइतै? परन्तु... 

यैह सभ सोचैत-सोचैत मोकामा घाट आबि 
गेल। इच्छा तँ रहय जे ई अभिनव दृश्य, जे 
अपना देश मे देखब दुर्लभे अछि, किछु और दूर 
धरि देखैत चली । परन्तु मोकामाघाट मे उतरबाक 
छल। 

जहाज सँ गंगा पार क' अपना भूमि पर 
पयर देलहुँ। सिमरिया घाट मे ट्रेन लागल छल। 
परन्तु ओहि मे जे दृश्य देखल से आइ धरि ओहिना 
आँखि मे नाचि रहल अछि। 

हाथ मे गंगाजली नेने एक टा वृद्धा चढ़य 
चाहै छथि, परन्तु लोक चढ़ए नहि दैत छनि। 
गाड़ीक भीतर मल्लयुद्ध भ' रहल अछि। वृद्धाक 
बेटा दरवाजा फोलिक ' भीतर जयबाक हेतु भगीरथ 
प्रयत्न क' रहल छथि और ओम्हर सँ तीन-चारि 
गोटे गरदनिया द'क' बाहर ठेलि रहल छनि। 

वृद्धाक हाथ मे एक टा साजी आओर 
गंगाजली छनि। पाछाँ मे पुतह अपन दुग्धपा शिशु 
के नेने ठाढ़ि छथिन। 

वृद्धा कॅ अपन एकमात्र सरवन पुत्रक भरोस 
छनि। तैँ चुपचाप ठाढ़ि छलीह। परन्तु जखल 
देखलनि जे बेटाक कंठ पर चारि गोटे सवार 
अछि तँ चिचिआ उठलीह, ''हे, औ बाबू 
लोकनि! हम नेहोरा करै छी। हमर सरवन पूत 
छओ मास सँ दुखिताह छथि। हुनका चढ़ ' 
दिऔन।'' 

परन्तु वृद्धाक अनुनय पर केओ ध्यान नहि 
देलकनि। सरवन पूत कें बाहर धकेलिक ' भीतर 
सँ दरवाजा बन्द क' लेलकनि। 

वृद्धा कलपिक' कहय लगलथिन, ''हे औ 
बाबू! हमरो लोकनि केँ चढ़ा लिय'। हम सभ 
ठाढ़िए जायब। दोहाइ बाबू भैया कें। बहुत पुण्य 
हयत।'' 

परन्तु वृद्धाक कातर प्रार्थना आरण्यरोदन 
भेलनि। पुतहु बेचारी नेना केँ नेने अवग्रह मे 
पड़्लि। जहाँ स्वामी ओ सासु बजनिहार मौजूद 
छथि तहाँ ओ की बजतीहि? अपना स्थान पर 
संकुचित भेलि ठाढ़ि रहलीहि । कुलवधुक अनुरूप 
शालीनतापूर्ण मर्यादा कें ओ एहूठाम नहि छोड़ि 
सकलीहि। कोना छोड्थु? मिथिलाक कन्याक 
जन्मे एहि हेतु होइ छनि जे ओ पृथ्वी जकाँ 
सर्वसहा बनिक' रहथि। तखन ओ देवी अपन 
जन्मसिद्ध कुलीनताक कोना त्याग करथु? 
सहिष्णुताक मूर्त्तिं बनल ठाढ़ि रहलीह। 

जखन हमरा नहि देखल गेल तखन 
ओहिठाम जा पहुँचलहुँ और कोठलीक भीतरवला 
यात्री सभ कें सम्बोधन क' कहलिअनि, '' देखू, 

एतीकाल सँ अहाँक एक टा देशी भाइ नेहोरा 
क' रहल छथि, संग मे वृद्धा माता छथिन, 
प्रसूतिका स्त्री छथिन। अहाँ लोकनि के कनेको 
विचार नहि अछि?'' 

एक गोटे बजलाह, “देशी भाइ छथि तँ 
कि माथ पर उठा लिऔन? एहि मे जगह कहाँ 
छै 277 

हम कहलियनि, “देखू, अहाँ लोकनि जँ 
अपन मोटरी नीचाँ राखि ली तँ ई तीनू गोटे खुशी 
सँ बैसि जा सकैत छथि।'' 

एक गोटे उत्तर देलनि, '* मोटरी मे खयबा- 
पिउबाक वस्तु अछि। नीचाँ कोना रहत?'' 

हम, ''तँ ऊपर बर्थ पर राखि देऔ। हे, ई 
बेचारे कहुना ठाढ़ो भेल चल जएताह, परन्तु ई 
दू टा अबला जे छथि। अहुँ लोकनिक संग मे 
स्त्रीगण छथि। हुनके बीच मे बैसा दिऔनि।' 

दोसर गोटे बजलाह, “से कोना हएतनि? 
ओहिठाम बच्चा सूतल छै। ओकरा हम पिचाए 
दिऔक?'' 

हम, ““ अहाँक बच्चा नहि पिचायत। ई 
लोकनि ओहि कोन मे सटिक' बैसि जइतीह ! 
हिनका संग मे तँ ओहू सँ छोट नेना छनि। अपने 
सन्तान जकाँ दोसरो कें बूझक चाही।'' 

आब तरह-तरहक बोली भीतर सँ आबए 
लागल। 

एक, ''ओकील बनिक' पैरबी करय आयल 
छथिन।'' 

दोसर, “सभ टा कानून एहीठाम झाड़य 
आयल छथि।'' 

तेसर, `“ बड़े दरेग होइ छनि तँ अपने जगह 
पर किएऐ ने ल' जाइत छथिन।'' 

चारिम, '' हमरा लोकनि जत' बैसल छी, 
तत' सँ किन्नहु नहि हटि सकैत छी।'' 

हम विनयपूर्वक कहलिअनि, “बेस, तँ 
अहाँ लोकनि कें कनेको घुसुकबाक प्रयोजन नहि। 
ई दुनू सासु-पुतोहु एहि पेटी पर बैसि रहतीह। 
और हिनका कतहु ठाढ़ होयबाक जगह दिऔन |”! 

कोठलीक यात्रीगण एक दोसराक मुँह ताक ' 
लगलाह । एक गोटाक मन मे किछु दयाक संचार 
भ' उठलनि। कहलथिन, '*की करबहक? आब' 
दहक।'' 

हम श्रवण कुमार कें सम्बोधन करैत 
कहलिअनि, '* अहाँ लोकनि अबै जाउ।ई लोकनि 
जत' देखा देथि, बैसि जाउ।'' 

श्रवण कुमार आगाँ बढ़लाह । हुनका पाछाँ 
वृद्धा माता। ततःपर सलज्जा पुत्रवधु। 

हम आश्वस्त भ' अपना डिब्बा मे गेलहुँ। 
जीवन मे एक टा पुण्य कार्य तँ आइ भेल! 

यैह विचारैत खिड़की सँ बाहर देखैत छी 
कि देह सिहरि उठल। श्रवण कुमार कोठलीक 


मुँह मे आधा प्रवेश कयने छथि, वृद्धा माता रेलक 
पाओदान पर ठाढ़ि एक पैर भीतर देबय चाहैत 
छथि, गजगामिनी पुत्रवधु एक चरण प्लेटफार्म 
पर ओ दोसर पाओदान पर देने छथि। गाड़ी 
फुजबा-फुजबा पर अछि। 

तावत पाछाँ सँ एक झुंड मोगल हू-हू करैत 
पहुँचि गेल और वृद्धा तथा पुत्रवधु कें ठेलिक' 
नीचाँ करैत, श्रवण कुमार कें धकेलि बाहर करैत, 
अपने सभ भीतर चलि गेल। गाड़ी चल' लागि 
गेल। श्रवण कुमार नीचाँ खसि पड्लाह। वृद्धा 
माताक ओ करुण दृष्टि और कुलवधुक मुख पर 
ओ विवशताक चिह्न एखन धरि हमरा नहि बिसंरैत 
अछि। ओ बिसरबाक वस्तुओ नहि। 

तहिया सँ हम नहि जानि कतेक बेर एहि 
प्रश्‍न पर विचार कैने हैब। चटर्जीक माता ओ 
बनर्जीक पत्नी मे जे मर्यादा छलनि सैहे मर्यादा 
एहू वृद्धा ओ युवती मे छलनि। परन्तु हुनक 
नारीत्वक आदर किएक नहि भेलनि? बंगालिनी 
वृद्धा जकाँ एहू वृद्धा के केओ अपना स्थान सँ 
उठि हाथ ध'क' किएक नहि बैसोलकिन? आर 
ई जे गृहिणीत्वक गरिमा सँ मण्डित कुलवधु 
छलीह से कि चटर्जीक पत्नीक समान आसन 
पर बैसाबए योग्य नहि छलीह? हुनकर केओ 
उचित सत्कार किएक नहि कयलकनि? गाड़ी 
मे तँ कतेको स्त्री छलीह, किऐ ने किनको भेलनि 
जे बनर्जीक पत्नी जकाँ आगाँ बढ़ि प्रेमपूर्वक 
अपना लग ल' जैअनि? बनर्जीक शिशु जकाँ 
हुनको बच्चा केँ दुलार करयवला केओ किए ने 
भेटलनि? 

हम जतेक अधिक एहि पर सोचै छी ततेक 
समस्या जटिल भेल जाइत अछि। गाड़ी मे भरिक' 
अपन देशवासी रहथि! परन्तु जखन चारि टा 
आगाँ पहुँचि गेलनि कि सभ सकदम! किनको 
बजबाक साहस नहि पड़लनि। टुकुर-टुकुर माता 
ओ कुलवधुक अपमान देखैत रहि गेलाह । शोणित 
मे रंचमात्र उफान किएक ने उठलनि? किएक 
ने केओ जिंजिर खिंचबाक हेतु ठाढ़ भेलाह? 
किएक ने केओ सपूत एहन बहरएलाह जे श्रवण 
कुमारक हाथ ध' भीतर ल' अबितथि और सासु- 
पुतहुक मार्ग प्रशस्त बना कहितथिन, '* अहाँ 
लोकनि अबै जाउ!'' 

बात अछि जे बंगवासी अपना लोक केँ 
माथ पर चढ़बैत छथि और हमरा सभ अपना 
लोक कें पएर सँ ठोकरबैत छी। 

थोड्बे दूरक तँ अन्तर छैक । तखन बंग ओ 
मिथिलाक भूमि मे एतेक भिन्नता किएक? ' पद्मा ' 
ओ “कमला' तँ एक्के अर्थक वाचक थिकीह, 
तखन दुनूक पानि मे एतबा अन्तर किएक? 

(रंगशाला सँ-१949) 


धरोहर : उपन्यास-अंश 


जे समाज कन्या के जड़ पदार्थवत्‌ दान देबा मे कुंठित 


जाहि समाजक सूत्रधार लोकनि बालक कें पढ़ेबाक पाछा 
हजारक हजार पानि मे बहबैत छथि और कन्याक 
हेतु चारि कैंचाक सिलेटो कीनब आवश्यक 


जाहि समाज मे बी.ए. पास पतिक जीवन- संगिनी 

ए बी पर्यन्त नहि जनैत छथिन, 

जाहि समाज कें दाम्पत्य-जीवनक गाड़ी मे सरकसिया 
घोड़ाक संग निरीह बाछी के जोतैत कनेको 

ममता नहि लगैत छनि, 

ताही समाजक महारथी लोकनिक कर-कृलिश मे 

ई पुस्तक सविनय सानुरोध ओ सभय 


कन्या माइक ओरिआओन 


—हँँ ऐ बहिना! यैह तँ कठिन भ' गेलैक अछि। 
जहाँ वर भारी गिलास' मे अंग्रेजी पढ़ि जायत 
छैक, तहाँ वरक बाप हजार सँ नीचा पर गप्पे 
नहि करैत छैक। गरिवहा लोक एतेक कतय सँ 
आनत ! 

ततबे धरि नहि। विवाह होइत देरी, '* मोटर 
दिय', बाइसिकिल दिय', आगाँ पढ़क लेल फीस 
दिय'।'' अंग्रेजियाक फरमाइश मे जुमब कठिन 
छैक। 

--ऐ बहिना ! सुनैत छिऐ जे अंग्रेजिया सभ 
कें जाति-पाँतिक किछु विचार नहि रहैत छैक। 

--जाति-पाँति आब ककरा मे छैक? विशेष 
रानीक जमाय आयल छलथिन से कोन अंग्रेजी 
पढ्ने छथिन। पनहिए पहिरने पानि पिबैत छथिन। 
लोक कहनि जे, '' ओझा, जल ल'क' लघुशंका 
दिस जाउ '', तँ कहथिन जे से कि हमरा आगि 
बहराइत अछि! 

दुर जो! ओहो कोनो लोक छथिन। 
ज्यातिषीजी एक टा मोचण्ड केँ उठा अनलनि। 
हम तँ ई दस लोकक बीच मे कहबनि। पढ़ल 
'सी' अक्षर नहि, किन्तु फीटफाट भेले चाहय। 
दिन-राति माउगिक झुण्ड मे बैसल, रड़- धुम्मस 
करैत, बनहुल्लुक जहाँ एकरा ताकब, ओकरा 
ताकब एहन कतहु लोक भेलय।! 


कन्यादान 
हरिमोहन झा 


नहि होइत छथि 


नहि बुझैत छथि 


समर्पित 
--लेखक 


एतबहि मे बिलटी कें अबैत देखि लाल 
काकी झट द' आवेशरानीक पैरक कनगुरिया 
आँगुर कें दाबि देलथिन जाहि सँ ओ लगले चुप 
भ' गेलीह । तखन लाल काकी चतुरता सँ बात 
के बदलि कय बजलीह, “ते ! आब तँ चौदहे 
रा दिन बाँकी रहि गेल अछि! कथाक एखन 
धरि किछु निश्चय नहि। कोना की हेतैक से 
बूझि नहि पड़ैत अछि।'' 

आवेशरानी-आबह ने बिलटि! बैसह, 
ठाढ़ि किएक भेल छह? हैँ, बुचिया तँ बिलटिएक 
दतरी होयतैक? 

लालकाकी- ई तेरहम चढ़लैक अछि। 
एहि बेरि कन्यादान करब परम आवश्यक छैक । 
बुचियाक बाप तँ यैह सपनि क' गेल छथिन जे 
ई सभ सँ कोरपोच्छू नेना थिक। अपने भीखो 
दुख माँगि कए एकरा सुठाल मे क' देबै। ओना 
तँ भावी सर्वोपरि। 

आवेशरानी-हॅँ, लिखलाहा तँ सभ सँ 
ऊपर। भगवती अहिबात बनौने रखथुन। अपन 
लूरिमुँह नीक होयतनि तँ सभक आँखि मे रहतीह। 

लालकाकी-हँ ऐ बहिना! यैह आशीर्वाद 
देथुन। विवाहदान होइनि, अपन घर-द्वार 
सम्हारथि। सासुर सँ ई उपराग नहि देयाबथि जे 
धोंछी कोना कें बेटी कें पोसलक । यैह हम चाहैत 
छी। 

एतबहि मे दक्षिण भर सँ भारी घटा उठल। 





चारू कात सँ मेघ उमड़ि आयल । थोड़बहि काल 
मे गर्जन-तर्जनक संग मुसलाधार वृष्टि होमय 
लागल। शोसराक कोनिया चुबैत देखि लालकाकी 
बाजय लगलीह-को कहू बहिना! अहिना सभ 

घर मे सहस्रधार चुबैत छैक । एको हाथ कतहु 

निचू नहि अछि। अपने घरहटक काज सम्पन्न 

कय जैतथि से बिचहि मे भदबा पड़ गेलनि। 

आब कोबर कोन ठाम होयतैक ताही लेल झँखैत 

छी। 

एतबहि मे ढुनमुन काकी लदफद करैत 
हँफैत-हँफैत ओहि ठाम पहुँचलीह। अबैत देरी 
चिचियाय लगलीह, '“ हे! अदौरी जे हम पटिया 
पर सुखाय देने छलिऐ से सभ भीजि गेलनि। 
हम की करियौक?'' 

ई सुनितहि लालकाकी लाल-पीयर होमय 
लगलीह-बाढ़नि मारी एहन बुद्धि कें! एहन 
भसन्नरि लोक! जैखन घटा देखलिएऐ तैखन ने 
समेटि कय उठा लितहुँ। हाथ मे कि मेहँदी लागल 
छल? सभ अदौरी भिजाक' तखन समाद नेने 
आयलि छथि! 

फेर आवेशरानीक दिस ताकि कए बाजए 
लगलीह-कहू तँ भला! आब कोन उपाय 
होयतैक? कतेक यत्न सँ अदौरी खोंटने छलहुँ 
से सभ ई दुरि क' देलनि। कहाँ सँ आइ हिनका 
सुखाबहु कहलिएनि ! हिनका सन लदगोबरि एहि 
परोपट्टा मे नहि भेटतनि। मरुआ भरि कथूक 

लूरि नहि छनि। काल्हि कनेक कहलिएनि जे 
अँचारक बासन मे तेल द' दियौ । बस, जमाइक 
लेल चमेलीक तेल मँगबौने रही, भरलो बोतल 
उझीलि देलथिन। 

ढुनमुन काकी कान सँ कम सुनैत छलीह। 
तँई सभ वार्तालाप हुनका सुनबा मे नहि ऐलनि। 
किन्तु क्रम सँ बूझि गेलीह जे हमरे शिकायत 
चलि रहल अछि | ठोर पटपटबैत विदा भेलीह-- 
म्र ! आँगन मे एक टा हमही लोक छिएनि जे 
एतेक ललकैत छथि! 

एतबहि मे बिलटी बाजि उठलि-छीया! 
ए छीया! ढुनमुनकाकोक नुआ मे को भेलनि? 
सौंसे पीठ थाल लागल छनि। 

ताबत मे बुचिया हँसैत-हँसैत आनि क' 
कहलकनि- थाल लगलनि स्वाइत! गेल छलीह 
बाड़ी मे मुनिगा तोड़य। एके बेरि दुइ टा मुनिगा 
कें दुनू हाथ सँ ध'क' खूब जोर सँ झीक' 
लगलथिन। मुनिगाक डंटी तँ टूटि गेलैक, लेकिन 
अपने भट्ट द' चितँगे खसि पड़लीह। 

ई सुनि बिलटी हँसैत-हँसैत ओंघड़ाय 
लागलि। आवेशरानी आवेश देखबैत 
कहलथिन-आह ! हा! बड़ चोट लागल हेतैनि। 
जाउ ऐ फुचुकरानी ! झट द' नुआ बदलि लिअ'। 
कोना द' लगैत अछि। 

ढुनमुनकाकोक गेला पर लालकाकी बाजय 
लगलीह-देखथु बहिना, काजक घर थिकै । से 
ने एखन कोबर ढेबरल गेलैक अछि ने अहिबातक 
पातिल लिखल गेलैक अछि, ने ठकबक बनलैक 
अछि। हम एकसर को-को करू? जनउ-टकुरी 
काटू को निपिया बढ़िया करू? पुतहु छथि तनिका 
दिनराति किताबहि सँ ने छुट्टी। बुचिया सहजे 
एक टा खड़ पर्यन्त नहि टसकाओत । मैयाँ पाकल 
आम छथि, कखन टगि जैतीह तकर ठेकान नहि। 
फुचकरानीक हालति देखितहि छथिन। हम करी 
तँ हो नहि करी, नहि हो। तिलौरी-दनौरी सभ 
पड्ले छैक। जौं कदाचित झपसी लाधि देलक 
तँ औरो प्रलय। फेर विधकरी के होयतैक से 
फुरितहि ने अछि। 

आवेशरानी-से किएक? बड़कागामवाली 
कनियाँ तँ छथिए। 

लालकाको- ओ पढूआरानी छथि। रंग- 
विरंगक किताब सभ नेने रहैत छथि। एहि पाछाँ 
खैनाइयो-पिनाइ बिसरि जाइत छनि। हम मुँह 
पर कहैत छिएनि। कतहु सुनितो होइतीह । एक 
दिन पुछलिएनि तँ कहै छथि जे नाक-कान धरब 
मुरखाहा विधि छैक। हमरा बुते ई सभ नहि 
होयतनि। 

आवेशरानी-तखन फुचुकरानी होयथिन। 

लालकाकी-ईहो एक टा स्याख करै छथि। 
ओ विधि की करथिन अंगोर? काजर करय 

जैथिन तँ वरक आँखिये फोड़ि कय बैसि रहथिन। 
धरक नाक, धय लेथिन कान' कोबर मे जैतीह 
त पोटे सुरकैत जैतीह। 

एतबहि मे बुचिया बाजि उठलि- 
ढुनमुनकाकी कें तँ भरि देह जुड़ापित्ती उठि गेलनि 
अछि। 

ई सुनितहि बड़का गाम वाली कनियाँ गर 
सँ जाँति कय कहलथिन-वेश कोनो क्षति नहि। 
कनियाँ विधिकरी दुनू अपनहि बनि जायब। 

बुचिया-भौजी कें तँ अहिना रहै छनि। 
सभ बात मे एक-एक टा अर्थ लगबैत रहैत छथि। 

लालकाकी-बेजाय कोन कहैत छथुन? 
तोरा बीच मे बजबाक कोन काज? जहाँ विवाहक 
कोनो चर्चा उठैत छौ कि कोनटा मे ठाढ़ भ' 
कान पाथि कय सुनय लगै छह। जाह, अपन 
काज देखह ग'। 

ई सुनि बुचिया लजा कय ओहिठाम सँ 
विदा भेलि। बिलटियो ओकरा पाछाँ लागलि। 


क्रमशः वर्षा थम्हि गेल | किन्तु मेघक आरोप 
बनले रहल। रहि-रहि क' आकाश मे बिजली 
चमकय लागल । साँझ होयबा मे किछु देरी छलै। 
किन्तु मेघाडम्बर सँ चारू दिस अंधकार भ' गेल 
छल। आवेशरानी चलबाक उद्योग मे छलीह। 
एतबहि मे स्थूल शरीर सँ केबाड़ कें धकियबैत 
अपना बज्रविनिन्दक स्वर सँ आंगन के 
कम्पायमान करैत, दुलारमनि पिउसी पहुँचलीह-- 
अयँ! ऐ! मधुरानी! अहाँ बेटी कें कतेक डाढ़ी 
खोआओल जे पहिनहि सँ एतेक वर्षा होमय 
लागल। 

एहि प्रश्‍नक उत्तर मे लालकाकी कनेक 
बल सँ हँसिक' बुचिया कें सोर पाइलथिन- 
कहाँ गेलैक गे बुचिया! झट द' आसन द' जो। 
बड़को दाइ ऐलथुन अछि। 

दुलारमनि पिउसीक स्वरे तेहेन रहनि जे 
बिनु कहनहु बुचिया बुझि जइतनि। किन्तु ओ 
आँगन सँ टरि गेल छलि । लालकाकी धड़फड़ाक' 
अपनहि उठय लगलीह, तावत पुतहु घर सँ 
चटकूनी द' गेलथिन। 

दुलारमनि दाइ फेर अपना उदात्त स्वर सँ 
घर-ओसारा दलमलित करैत बजलीह 
अयँ ऐ मधुरानी! अहाँ केँ टोल-पड़ोसक 
एकोरत्ती धाख नहि होइ अछि। राम ! राम ! राम! 
कन्या अजग्ग भय गेलि। एतेक बयस मे तँ चारि 
खेप सासुर सँ भ' आइलि रहैत। नैहरे मे 
युगपाकड़ि भ' जायत तँ सासुर बसत ग' बुढ़ारी 
मे? 

लालकाकी (माथ निहुरा क')-हँ, ऐ दाइ! 
आब कन्या रक्षणीत नहि अछि। किन्तु अपन 


कोन साध्य? नीक घर-वर कतहु भेटलो तँ 
चाहय। 

दुलारमनि दाइ एहि बेरि और जोर सँ 
चिकड्िके' बाजय लगलीह-ई अहाँ की 
बजलहुँ? नीक घर मे ने देबै तँ की इनार मे 
फेकि देबै? एहि सँ तँ भोथ हाँसु ल'क' गरदनि 
रेति देबै से नीक । हमर ममियाँ ससुरक प्रपितामह 
महादेव झा पाँजि। उनतीस टा विवाह कैलनि। 
जखन एक टा विवाह और करय सभागाछी गेलाह 
तँ एगोटा कें पुछल, कहलथिन जे मास मे उनतीस 
दिन तँ उनतीस ठाम जायब, तीसम दिन कतय 
जायब अहाँक कपार पर? ताहि दिन एहन वंशक 
मर्यादा रहैक । आब तँ कोक छोटवभना कें उठा 
अनैये। ऐं! कनेक जोड्न देब? 

लालकाकी-बड़की दाइ! जोड़न तँ आब 
नहि हेतैक। मटकूरी मे एक मिसिया दही छलै 
से घोरि-घारिक' बुचियाक आगाँ दय देलिऐ। 
कनेक पहिने अबितथि तँ भ' जएतनि। 

ई सुनितहि दुलारमनि दाइ लगले हाथक 
बाटी कें पटकि ठाढ़ि भ' गेलीह। फेर गरजैत 
बिदा भेलीह-कोन पाप लागल जे ऐबो कयलहुँ। 
जनितहुँ जे आइ रवि दिन जोड़न नहि देतीह तँ 
की करय छिछिआयल अबितहुँ? पहिने आँजन 
बनाब' लेल घी मंँगैक तँ घैलक घैल भुभका 
दैक । आब तँ सितुआ भरि घोर देबा मे लोक कें 
करेजा फटैत छैक। 

जखन दुलारमनि पिउसी के शब्द कणपथ 
सँ बहिर्भुत भ' गेल, तखन लालकाकी बजलीह, 
“हूँ! हँ। यावत्‌ धरि ई छलीह तावत्‌ धरि हम 
हङड्कम्प कँपैत छलहुँ। आब जाक' कतहु सँ 
प्राण मे आयल अछि।'' आवेशरानी सहानुभूति 
देखबैत कहलथिन, “*तँ! हम तैँ चुप्पी साधि 
देलहुँ। कोन ठेकान, किछु अनट-बिलट कथा 
मुँह सँ बहार भ' जाइत तँ हमरे पर उनटि 
जैतथि।'' 

लालकाकी हिनका मुँह मे जहाँ कनेक क्यो 
टोक देलक कि बुझक चाही जे बिढ़नीक छत्ता 
के खोचारलक। 

आवेशरानी- हूँ ऐ बहिना! हिनका द' जे 
लोक कहै छनि से हमरा सत्ते बूझि पड़ैत अछि। 
(नहूँ-नहूँ) देखैत ने छथिन बजैत काल कोना 
दुनू आँखि उनटि जाइत छनि । गुनझिक्कू डाइनक 
जतेक लक्षण होइत छैक... 

लालकाकी-की करथिन, जाय देथु। 
आइ-काल्हि भीतो केँ कान होइ छैक । (ढुनमुन 
काको दिस) जाउ ऐ फुचुकरानी ! झटपट भानस 
चढ़ा लिअ'। वर्षा-विकालक समय अछि। के 
जाने कखन की होय? 

आवेशरानी-बेश बहिना! आब हमहूँ 
चलैत छी। साँझ देबाक बेरि भ' गेलैक। 


फुलमतिया एकसरिये होइति। 

लालकाकी-हिनके पर तँ आस अछि 
बहिना। जाँ ई नहि सम्हारतीह तँ सभ काज 
भण्डुले भ' जायत। 

आवेशरानी आ हे कहू तँ भला! हमरा 
लोकनि सँ जे सक लागत से किन्नहुँ उठाए 
राखब? 

ई कहि आवेशरानी ठाढ़ि भ' गेलीह। 
लालकाकी हुनका अरियातने-अरियातने दरवाजा 
पर नेबोक गाछ लग धरि नेने गेलथिन। ओहि 
ठाम दुनू गोटा ठाढ़ि भ' फेर गप्प करय लगलीह। 
पहिने नेबोक चर्चा उठल, जे एहि बाटे जे चलैत 
अछि से एक टा क' तोड़नहि जाइत अछि। तखन 
निमकोक गप्प होमय लागल जे जतेक बनल 
छलैक सभ मे फुफरी पड़ गेलैक। तदुपरान्त 
गप्प उठल जे परुकाँ लालकका पटना सँ बड़ 
दिब अँचार लायल रहथि। पटनाक नाम सुनैत 
लालकाकी फुसिए आँचर सँ नोर पोछैत बाजय 
लगलीह-जनैत छी, बड़का बौआ पटना सँ 
कहिया अबैत छथि ! भुट्टू बाबू परसू कहि गेलाह 
जे बी.ए. मे पढ़ैत छैक तकरा पलटन मे लय 
जाइत छैक । कॉलेज त बन्द भ' गेलनि, लेकिन 
ओ ओत्तहि रहि गेलाह । मास दिन बाँकी रहतनि 
तँ औताह। 

पलटनक नाम सुनैत आवेशरानीक सौसे 
देह सिहरि उठलनि। बाप रे बाप! सुनैत छिऐ 
जे पलटन मे दिनराति गोर्राक पहरा पड़त रहैत 
छैक। जहाँ क्यो बहरायल कि लगले किरिच 
भोंकि दैत छैक। पहरा द' सुनि लालकाकी कें 
मन पड्लनि जे आइ-काल्हि कोतवाल नीक जकाँ 
नहि ठहकै अछि। एहि पर चोरक गप्प उठल। 
अजगैबी नाथक घर मे सेंध पड़ल छलनि से 
एक टा फुटलो काँसा नहि रहय देलकनि। 
लालकाकी कहय लगलथिन जे राति मे हम जहाँ 
कनेक पातो खड्खड़ाइत सुनैत छिऐ कि खूब 
जोर सँ रामायण पाठ करय लगैत छी । चारे कोढ़िए 
ई तँ बुझताह जे एखन सभ जगले अछि। ताहि 
पर आवेशरानी कहथिन-हम तँ कुकुरक भुकबे 
सुनि दम साधि क' पड़ रहैत छी। उकल गौना 
मुर्दो बूझिक' तँ छोड़ि देत। 

तदन्तर दू-एक टा चोरक खिस्सा-पिहानी 
चलल। आवेशरानी कनेक और लग मे घुसुकि 
क' कहय लगलशथिन-परसुक्की राति 
फुलमतिया फुजले केबाड छोड़ि देलकैक। आधा 
राति क' देखि तँ दुनू पट्टा दुहू दिस! आब 
एतेक साहस नहि पड़य जे खाट सँ उतरि क' 
केबाड़ लगा आबी । कतहु चौकटिए लग गरदनि 
दबा दैत! भरि राति भगवान-भगवान गोहरबैत 
प्रात कैलहुँ। छन-छन डर होय जे कतहु केओ 
आबि तँ ने रहल अछि। 


फुलमतियाक असावधानी सुनि लालकाकी 
के अपन फुचुकरानी मन पड्लथिन। भरि ढाकी 
अपन दु:ख कहि सुनऔलथिन। तखन किछु 
बड़कागामवालीक समालोचना भेलनि। अन्त मे 
घुरि फिरिं क' फेर कन्यादानक ओरिआओन पर 
गप्प पहुँचि गेल। 

एवं प्रकारँँ पौन घण्टा धरि वार्त्तालापक क्रम 
बनल रहल । जखन टिप-टिपक ' फेर बुन्नी पड़य 
लगलैक तखन जाक' आवेशरानी कें मन पड़लनि 
जे आब साँझ देबाक बेरि भ' गेल। लालकाकी 
चलयकाल पुराइ कैलथिन-थम्हू, सूप लेने 
अबैत छी, ओना भीजि जायब । किन्तु आवेशरानी 
कहलथिन, ''नहि-नहि एतबहि दूर लेल कोन! 
ओहिना झटकियेक' चलि जेबैक।'' 
आवेशरानीक गेला उत्तर लालकाकी गाछ सँ दुइ 
टा पैघ नेबो तोडि आँगन ऐलीह। 

आँगन मे पैर दितहि लालकाकी बजलीह, 
“हे लोकनि! आइ चोर-डाकूक गप्प-शप्प भेलै 
अछि, खूब सतर्क भ' क' रहैत जैह'।'' 

बुचिया बाजलि-ई सभ कहबहुन तँ 
ढुनमुनकाको भरि राति सूतल मे घिघिऐथुन। 

ढुनमुनकाको भनसा असोरा पर पटुआक 
झोर करैत छलीह। बुचियाक मुँह अपन नाम 
सुनि भनभनाय लगलीह-ढुनढुनकाकी ककरा 
लोह दगलथिन अछि? की द' कहैत छैक तकर 
परि। हट्ट घड़ी सभ गोटे हमरे अदगोइ-बदगोइ 
करैत रहतीह। 

एतबहि मे झुनियाँ माय हन-हन पट-पट 
करैत पानि देबय आइलि। पाँचे मिनट मे कतेक 
बात बाजि गेलि तकर ठेकान नहि। “'घैलची, 
लग लोक पिच्छड़ बनौने रहैत अछि, कतेक 
रासे पानि उठि जाइत छैक, दोल पुरान भ' गल, 
उवहनि सड़ल जा रहल छैक?” इत्यादि। तखन 
कोनो अज्ञातनाम व्यक्ति सँ झगड़ा करय 
लागलि-सौख मे सौख मिरचाइयोक सौख ! हम 
दिन भरि बही-तरबाक तज्जी ने रहय- और 
ओम्हर निचिन्त सुतथि पद्मावती बहुरिया। ताहि 
पर कहनाइ जे मथा मे दर्द होइए। अहा हा हा! 
छवि ने छटा मसुरीक दालि बड़ खट्टा! देहो 
जरैए। 

ई कहि झुनियाँ माय चमकि क' घैल 
उठौलक और चलल दरवाजा दिस। दिन मे 
ककरो सँ झगड़ा भेल रहैक से मन पड़ गेलैक। 
बस, लागल फेर चरखा ओटए। “हूँ, आँखि 
देखौला सँ जेना झुनियाँमाय डेराइये तँ जाइत। 
हम थाना दरोगा सँ डेरबे न करी से...'' 

ई बजैत-बजैत झुनियाँ मायक नजरि सहसा 
कोनो वस्तु पर पड़ि गेलैक जाहि सँ डराय ओ 
जान ल'क' पड़ाइलि। ओतय सँ पड़ाइलि- 
पड़ाइलि ओ सोझे लालकाकोक लग आबि भरि 


पाँज हुनका ध' लेलकनि और कसकसाक' 
गरदनि पकड़ि लेलकनि। मुँह मे बकौर लागि 
गेलैक। लालकाकी बजलीह-देखै जाह लोक 
सभ। ई हमरा नीक क' बरोबरी कैने अछि एँ 
गे! तोरा भूत लगलौक अछि जे एना करैत छे? 

एके छन मे आँगन मे सभ लोक जमा भ' 
गेल। ई देखि झुनियाँ माय केँ कनेक साहसक 
संचार भेलैक। पहिने तँ ओकरा मुँह सँ बकारे 
नहि बाहर होइ। तखन लागलि ओ लटाड्म 
करय- आब नहि भरबै पानि हम ककरो आँगन। 
आरे बाप! जीउब तँ करमीक साग तोडि गुजर 
करब। उँहुँ! आब कहाँ! 

क्यो बाजथि जे एकरा साँप कटललैक 
अछि, क्यो बाजथि जे आइ दुलारमनि पिउसी 
केँ जोड्न नहि देलिएनि तकरे फल थिक। अन्त 
मे ओ बहुत पुछला पर बाजलि-गे मैया गे 
मैया! दरवाजा पर पाँच हाथक सिपाही बन्दूक 
नेने बैसल छनि। बीचे मुँह घेरि लेलकनि अछि। 
हम जौं कि घुरखुर पर लात दै छी कि झपटल 
हमरा दिस। हम घैल पटकिक' पड्एलहुँ, नहि 
तँ आइ प्राण नहि बचैत हे महतमाइन। ई कहि 
झुनियाँ माय हिचकि-हिचकि कानय लागलि। 

ई समाचार सुनितहि सभ गोटेक जी सन्न 
द' उड़ि गेल।लाल काकी थरथर कँपैत बजलीह, 
“कहाँ सँ छुच्छी सभ आबिक' गोर्रा पलटनक 
हाल कहि जाइ-ए। ई सभ तँ चर्चा करैत देरी 
लगले पहुँचि जाइत छैक ।'' 

अन्त मे ई विचार होमय लागल जे 
प्राणरक्षाक कोन उपाय करबाक चाही । लालकाको 
साहस क' कहलथिन-सभ गोटा मिलिक ' 
सुन्दरकाण्ड रामायण पाठ करैत जाह । कनियाँ 
के कहून हनुमान चालीसा पढ़्थुन। (जोर सँ) 
“महावीर विक्रम बजरंगी । सुमति निवारि कुमति 
के संगी' दुरजो। उनटे भ' गेलैक। नहि की 
लिखल अछि रे दैवा। 

मैयाँक विचार भेलनि जे सभ गोटा मिलिक 
एके बेर घोल करबह तँ ओ आबिक' सभक 
ठोंठ दबाय देतौह। से नहि, पछुआड्क मुँह सँ 
एगो टा जाक' ज्योतिषीकका केँ बजा लबहुन। 
ताहि पर झुनियाँ माय बाजलि-नहि रे बाप! 
ओहु मुँह पर क्यो ठाढ़ होयतैक । हमरा बुट्टी- 
बुट्टी काटि क' घर मे गाड़ि दिय' लेकिन हम 
आब बाहर नहि जायब। ई कहि ओ फेर घेवना 
पसारलक । 

मैयाँ कहलथिन जे पहिने गनि लइ जाह 
जे आँगन मे सभ गोटे छह की नहि? लालकाकी 
सभक देह ध'क' क' गन' लगलीह। दू-तीन 
बेरि गड़बड़ा गेलनि। चारिम बेर गनैत बजलीह-- 
जाह! फुचुकरानी की भ' गेलीह! दैवा रे दैवा! 
ल' गेलनि धिसियाक'। 

ताहि पर झुनियाँ माय कहलकनि जे ओ तँ 
पहिनहि सँ जा रन घर मे जाक' किल्ली लगा 
बैसलि छथि। मैयाँ रुद्राक्षक माला ल' भगवती 
कें गोहरबैत कबुला कर' लगलीह जे एहि बेर 
जँ प्राण बचि गेल तँ कुमारि भोजन करायब। 

ई हाल देखि बड़कागामवाली टनकिक' 
बजलीह-ई लोकनि एतेक डेराइ छथि किए? 
हमरा लोकनि की चोरी-खून कैने छी जे फाँसी 
पड़त? बुच्ची दाइ कें पुछय कहथुन जे के अछि। 
बुचिया सुरफुराक' विदा भेलि जे “तोरा लोकनि 
कें डरे बग्घा लगैत छह तैँ लैह हमही जाक' 
देखि अबैत छिएऐ । डर कथिक छैक? किछु बाघ 
तँ नहिएँ छैक जे लोक कें टप द' गीड़ि जेतैक ।' 

एतबहि मे बाहर चौकी पर लाठी पटकि 
क्यो कड़किक' बाजल-कोई है? 

मैयाँ झट द' लालकाकीक हाथ टीपि 
कहलथिन-कहि दियौ जे केओ नहि अछि। 

तावत्‌ सिपाही बाजल--पं. भोलानाथ झा 
के नाम से एक तार आया है। कोई अन्दर से 
आकर ले जाइए। 

मैयाँ कहलथिन-तार आया है तँ दरबज्जे 
पर रह' दीजिए। एकसरि आँगन मे के उठा 
आनेगा? 

एतबहि मे बाहर ज्योतिषीकाक शब्द सुनि 
सभ लोक फक द' निसास छोड़लक। 


सभागाछीक दृश्य 


जन सभागाछी पहुँचबा मे आध कोस बाँकी 
रहि गेलनि तखन घूटर झा कें बाह्मभूमि दिस 
जैबाक शंका बूझि पड़लनि। अपन नसिदानीक 
बटुआ भोलानाथ झाक हाथ मे दैत कहलथिन- 
हौ बाबू! तोरा लोकनि आगाँ बड़क गाछ तर 
बैसे जाह। हम एहि पोखरि सँ भेने अबैत छी।'' 
ई कहि घुटर झा कान पर जनउ चढ़ाय लग्गा 
सन-सन डेग दैत विदा भेलाह। 

ठकबा कें पछुआयल देखि भोलानाथ झा 
गर्द कैलथिन-चल रौ ठकबा! पैर मे जाँत 
बान्हल छौ की? एना चलबे तँ एही ठाम राति 
भ' जैतौक। ठकबा मुँह गोहछाक' कुड़बुड़ाय 
लागल-ईह ! दौड्बैत-दौड्बैत जान मारिक' 
छोड़ि देलनि। गाड़ीक टेने तँ जेना छूटल जाइ 
छनि! तदुपरान्त काँख तरक मोटरी के माथ पर 
राखि कसिक' फाँड भिड़लक और लगौलक 
दुलको चालि। 

बड़क गाछ तर पहुँचला पर ठकबा पहिने 
मोटरी कें नीचाँ पटकलक। तखन दुइ हाथ भूमि 
कें झाड़ि-फूकिक' चिककन बनौलक। ताहि पर 
अपन अंगपोछा ओछौलक । कनेक काल ठेहुन 

पर माथ राखि बैसल। फेर मोटरी पर ओठंगि 
गेल। तदुपरान्त एम्हर-ओम्हर ताकि शनैःशनैः 
दुनू पैर के लम्बायमान कैलक । थोड़बहि काल 
मे अपना महिष जकाँ फोंक काटय लागल। 
भोलानाथ झा बेचारे बड़क सोर पर बैसल अपन 
फराठी ल' एक टा पकोहा कें चिचैत रहलाह। 

अढ़ाइ दण्डक उपरान्त घूटर झा लोटा 
डोलबैत पहुँचलाह । अबैत देरी एक चुरू पानि 
ठेकबाक कान मे ढारि देलथिन। ओ कुनमुना 
क' उठल। घूटर झा बजलाह--एँ रौ! तोरा देह 
मे फुर्ती नहि छलौक तँ मधुबनी मे दू कैञ्चाक 
कीनि किए ने लेलै? परदेश मे लोक चड़फड़ 
भेल रहैत अछि और तों जतय जाइत छें तत्तहि 
पेटकुनिया देमय लगैत छें। 


आश्वासन देमय लगलथिन-की करब? 
सर्वनाशे समत्पन्ने अद्ध त्यजति पण्डितः। एके 
पबई ने गेल? गाम पर नेने चलू। यदि अहाँ 
जकाँ ककरो एक पबाइ हेरा गेल होयतैक तँ 
ओकरा सँ माँगिक' जोड़ लगा लेब। नहि तँ 
ओकरे ईहो पबाइ द' देबैक । हम तँ थाल-कीचक 
समय मे पनही रखितहि ने छी। 'नाँगट नहायब 
की गाड़ब की? ' जौं पनहिए नहि रहत तँ हेरायत 
कोना? 

एतबहि मे मटर सन-सन बूँद पड़य लागल, 
जाहि सँ तीनू गोटा भागिक' एक दलान मे 
पहुँचलाह। 


फेर भोलानाथ झाक दिस ताकिक' बाजय॒ रैनभागाछी आइ बेश जमकल बूझि पड़ैछ। 


लगलाह--हौ बाउ! ई मेघक टिक्कड़ नहि 
मानतौह । पैर झाकिक ' चलह नहि तँ भीजि जैब'। 
ई कहि घूटर झा अपन साबिक बला दनहा छाता 
बाहर कैलनि।ई छाता हुनक पिता कें मातृक मे 
भेटल रहनि। छाताक छिद्र सभ देखला उत्तर 
बूझि पड़ए जे सहस्ताक्ष शब्दक व्यञ्जनाशक्ति एही 
मे घटित भ' रहल अछि। कमानी सभ देखाबथि 
जे हम अष्टावक्र मुनिक साक्षाते मसियौत थिकहुँ । 
छाताक घोड़ा टूटि गेल रहनि तकरा स्थान मे 
घूटर झा एक टा काठी लगा देलथिन । तदनन्तर 
नसिदानी सँ नासिकानन्द चूर्ण ल', नाकक उभय 
पूरा मे कोंचि, एके बेरि पूरक श्वाँस चढ़ौलनि। 
ई क्रिया समाप्त भेलनि तखन ठाढ़ भ' विदा 
भेलाह। पाछाँ-पाछाँ भोलानाथ माथ निहुरौने 
चललाह। ठकबा तमाकू चुनौने छल, ठोर 
बिचकाक ' एक जुम्म रखलक, तखन पिच-पिच 
थूक फेकैत सभ सँ पाछाँ चलय लागल। 

थोड़ेक दूर गेला पर फूही पड़' लागल। 
भोलानाथ झा कें मन पड़लनि जे, पनही भिजैत 
होयत। हड्बड़ाक' ठकबा कें पुछलथिन, '' रौ! 
पनही देखही तँ भिजै तँ ने छौक?'' ठकबा 
मोटरीक ऊपर ससरफानी लगा क ' पनही बन्हने 
रहैक। एखन जे टोयलक तँ एके टा बूझि पड़लै। 
बाजल-एक पबाइ तँ कतहु खसि पड़ल, एक 
टा बाँचि गेल अछि से लिअ'। ई कहि पनही 
आगाँ मे फेकि देलकनि। भोलानाथ झा ओही 
पनही ल' ठकबा कें मार' हेतु उद्यत भेलाह, 
किन्तु घूटर झा रोकि देलथिन। भोलानाथ झा 
बजलाह, “नवे पनही छल। सालमसाही! एक 
रुपैया चौदह आना मे !'' एतेक दामक आइ धरि 
कहियो ने किनने छलहुँ !। चलबाक काल एड़ी 
मे कटैत छल-तैँ सार कें कहलिए जे नेने चल-- 
आब एक पबाइ ल'क' को करू? एकरो फेंकि 
दैत छिऐ। 

घूटर झा भरिगरहा चुटकी नसि लय 


पाकड्कि गाछ मौलल देखि बहूतो अनुभवी वृद्ध 
अनुमान करैत छथि जे एक लाख ब्राह्मण पूरि 
गेलाह । जतय धरि दृष्टि जाइछ पागहि पाग देखि 
पड्ैछ। एतबहि मे कनेक फूही आयल कि सभ 
पागक ऊपर मे एक-एक टा छाता तना गेल। 
श्वेत मरालपंक्ति जेना सहसा श्याम काकावली 
मे परिणत भ' गेल हो! 

पाठकवृन्द ! एक मन सूझाए-बन्दा बूझए। 
कत्तहु पर-कत्तहु पर--घूटर झा त देखा दिय '। 
वैह देखियौन, हाथ मे नसिदानी नेने हँसि-हँसिक' 
घटकराज टुन्नी झा सँ गप्प क' रहल छथि। 
टुन्नी झाक ठढ़ौका चानन, भगजगार ठोप तथा 
अष्टोत्तरशत रुद्राक्षमाला देखि बूझि पड़त जे ई 
कर्मकाण्ड मे घौतपरीक्षोत्तीर्ण हैताह, किन्तु असल 
बात पूछी तँ...किऐ देखार करबनि-जाय 
दिय'_बेचारे दोसरा दिस ताक' लगलाह। 

घूटर झा नसि लैत पूछलथिन-बालकक 
मूल को कहल? 

टुन्नी झा आँखि-भौं चमकबैत बजलाह 
मूल तँ वश मूले छनि। माने लिअ' जे शोदरिपुरिये 
शरिशब। बिकौआ वंश! मानि लिअ' जे चारि 
टा वंश छनि। एक तँ ब्राह्मण एहन पैघ। दोसर 
शुठाम परक । ई कथा करी तँ मानि लिअ' शोन 
मे शुगन्ध भेटत! 

घूटर झा-बालकक आस्था कोन तरहक 
छनि? 

टुन्नी झा-आस्था! मानि लिअ' जे कम 
आस्था नहि छनि। अपन सात बीघा ब्रह्मोत्तर 
छनि आओर सवा बीघा कलम शूदिभरना नेने 
छथि। चालीश मन तँ मरुए भेल छलनि। 

भोलानाथ झा-पढ़ल-लिखल को छनि? 

टुन्नी झा-पढ़ल कोना ने छनि? मानि 
लिअ' शीघ्रबोध पढ़ैत छथि। मंगलाचरणक 
श्लोक सम्पूर्ण कण्ठस्थ छनि। हमरा लोकनिक 
पुरुखा तँ मानि लिअ' जे चिड़चिड़ायो पाड़' 


नहि जनैत रहथि। ताहि सँ तँ संस्कार उत्तम छनि। 
घूटर झा-बालकक पिता छथिन कि नहि? 
टुन्नी झा-मानि लिअ' पिता नहिए छथिन 
तँ हर्ज की? हमरा लोकनि तँ छियनि। मानि 
लिअ' माय तँ एखन जीविते छथिन। आओर 
भाय मे सेहो एकसरे छथि। 

घूटर झा-कोन तरह सँ कथा कर' चाहैत 
छथि? 

टुन्नी झा-मानि लिअ' सवा सय टाका 
तत्काल मे अपने द' देताह । भार-दौर मानि लिअ' 
नहिए जाएत तँ हर्ज की? सोमक दिन सिद्धान्त 
लिखाक' अपना संगहि नेने जैयौन। ओतय मानि 
लिअ' एक खण्ड धोतिए पहिरा क' विदा क' 
देबनि। 

ई सभ कथा-वार्त्ता भेलाक उपरान्त घूटर 
झा और भोलानाथ झा ओहिठाम सँ हटिक' 
एकान्ती कर' गेलाह। माम केँ अनेक पसिन्दे 
जहाँ पड़लनि, किन्तु भागिन कलपिक ' 
कहलथिन- औँ मामा! बुचिया योग्य वर हमरा 
नहि बूझि पड़ैत अछि। आँगन मे भरि जन्म 
खोभाटनि दैत रहतीह। 

अन्ततोगत्वा दुहु माम-भागिन आबिक' 
टुन्नी झा कें कहलथिन जे कनियाँक प्रति टाका 
गनायब हमरा लोकनिक अभीष्ट नहि। कनेक 
नीक कथा चाहैत छी । बेसी तँ नहि, किन्तु दस- 
पाँच टाका यदि अपनो दिस सँ खर्च पड़य तँ 
ताहि सँ पाछाँ नहि हटब। 

ई सुनि टुन्नी झा मटियार खेतक दराड़ि 
जकाँ मुँह बाबि कहलथिन-आहि रौ नैयायिक! 
ई हमरा पहिनहि किऐ ने कहल? मानि लिअ' 
जे हमरा ओहिठाम तँ सभ तरहक कथा अबैये। 
एक टा खनखनौआ-जाहि मे कन्यागत खनखना 
कें टाका हॅसोथि लैत छथि। दोसर मानि लिअ' 
टनटनौआ जाहि मे वरपक्ष टनटना क' हजार- 
पाँच सौक तोड़ा गनबैत छथि ! तेसर मानि लिअ' 
जे ठनठनौआ जाहि मे वर कन्यागत दुहु ठनठन 
गोपाल भ' काज करैत छथि! हमरा तँ पहिने 
बूझि पड़ल जे अहाँ खनखनौआ कथा करब, 
किए तँ अहाँ सन मैल पाग वला कन्यागत मानि 
लिअ' जे बहुत खरनाएले अबैत छथि-तैँ ई 
कथाक उत्थान क' देल। अहाँ बेसी हिसाब रखैत 
छी-रनटनौआ कथा करब-से मानि लिअ' 
हम की जानय गेलहुँ? नहि तँ कथा तँ मानि 
लिअ' जे हमरा मुट्ठीए मे अछि। एखन चलू 
बालक पसिन्द क' लिअ' । संयोग सौं एहन 
कथा मानि लिअ' जे सभागाछी ने आबि गेछ 
अछि मानि लिअ' ई कथा जौं पटि गेल तँ कन्याक 
भाग्य बूझक चाही । 

ई सुनि माम-भागिन टुन्नी झाक संग 
चलबाक हेतु प्रस्तुत भ' गेलाह। टुन्नी झा भरि 


बाट हिनका लोकनि केँ सामयिक शिक्षा प्रदान 
करैत गेलथिन जकर मुख्य सारांश ई--हम पहिने 
बर्नी किछु कहि देने छलहँ--ओ कथा अहाँक 
योग्य नहि छल--आब जे कथा कहैत छी से 
यथार्थ मे सोन अछि-एकरा बिगाड्क हेतु बहुतो 
लोक प्रयत्न करत--तँ सतर्क रहब- अनका कथा 
पर ध्यान नहि देब--आब अहाँ अपन लोक भ' 
गेलहुँ-हम जौं सपरि क' एहि मे पड़ि जायब 
तँ कथा निश्चय भ' जायत...इत्यादि-इत्यादि। 

टुन्नी झा कें देखितहि एगोटा पाछाँ सँ 
आबिक' नमस्कार कैलथिन! टुन्नी झा बाजि 
उठलाह- नमस्कार! नमस्कार वैदिक ! छी निकै? 

तदुपरान्त टुन्नी झा घुटर झाक दिस संकेत 
कैलथिन जे अहाँ लोकनि तावत्‌ एहीठाम रहू- 
हम पहिने जाक' कथाक रंग-ढंग देखने अबै 
छी। आधा घण्टाक बाद टुन्नी झा ओही वैदिक 
कें संग नेने प्रत्यागत भेलाह। टुन्नी झा अबितहि 
बजलाह- औँ बाबू ! अहाँक कार्य तँ शूतरि गेल । 
किन्तु पुछिऔन वैदिक सँ हम अहाँक पक्ष सँ 
कतेक लड़लहुँ अछि। मानि लिअ' जे गर बाझि 
गेल। अन्त मे मानि लिअ' स्वीकार करहि 
पड्लनि। आब अपने गप्प-शप्प क' सभ टा 
फरिछा लिअ'। 

भोलानाथ झा पुछलथिन-वरक की मूल 
छनि? कत' रहै छथि? 

टुन्नी झा कानक जड़ि कुडियबैत 
बजलाह-मूल सँ अहाँ केँ कोन काज? मानि 
लिअ' शुरगणें छथि तँ की? शुद्ध मैथिल ब्राह्मण 
तँ छथि। की औ वैदिक? 

वैदिक माथ झुलाय क' अनुमोदन कैलथिन। 
तखन । घूटर झा प्रश्‍न कैलथिन-वरक घर कत' 
छनि? 

टुन्नी झा कनेक खखसिक' बजलाह-मानि 
लिअ' दक्षिणे भर छनि तँ हर्ज की? सेहो बेसी 
दूर नहि-दलसिंहसराय सँ चौदह कोस पर घर 
छनि। हमर देखले अछि। घर-द्वार परम 
सुखितगर। की औ वैदिक? 

वैदिक पुनः माथ झुलाय एहि कथाक 
समर्थन कैलथिन । तखन टुन्नी झा अपन ब्रह्मास्त्र 
रूपी वचनक प्रयोग कर' लगलाह-वर मानि 
लिअ' जे एम.ए. मे पढ़ैत छथि । कन्यागतक द्वारे 
मानि लिअ' जे दरवाजा पर एक टा बरहमसिया 
चूल्हि बनले रहैत छनि | पहिने मानि लिअ' चलै 
छल महादेव झा पाँजि, श्रीकांत झा पाँजि, आब 
चलैत अछि मानि लिअ' डिप्टी पाँजि, वकील 
मास्टर पाँजि। वरक पिता मानि लिअ' जे नाक 
पर माछिए नहि बैस' दैत छलाह जे यावत्‌ बेटा 
मानि लिअ' बी.ए, पास नहि करताह तावत्‌ मानि 
लिअ' जे माथ पर मौर नहि देबनि। तखन हम 
अपने मानि लिअ' जनउ जोड़िक' ठाढ़ भ' 


गेलियनि। तखन कहलनि जे बेस सात सय टाका 
अहाँ कहियौन-हम बेटा द' देबनि। सम्भव 
थिक जे अधिक दबौला सँ पचीस टाका आओर 
छूटि जायत। आब सुभ्यस्त शीघ्रम्‌ करबाक चाही। 
की औ वैदिक? 

वैदिक जी महादेवक बसहा जकाँ फेर माथ 
झुलाब' लगलाह। घूटर झा एवं भोलानाथ झा 
घटक पक्ष संग वरपक्ष सँ गप्प कर' गेलाह । पूरे 
अढ़ाइ घण्टा महोजरो भेला पर ई निष्कर्ष बहरायल 
जे छौ सय सँ एक कौड़ी कम पर कथा नहि भ' 
सकैछ। भोलानाथ झा बेचारे बहुत साहस क' 
पौने दू सँ टाका फाँड मे नेने आयल छलाह, 
षट्शत मुद्राक नाम सुनि प्राण सुखा गेलनि। अन्त 
मे हारि-दारिक' दुहु मामा-भागिन डेरा अबैत 
गेलाह। 


हे पर पहुँचल उत्तर घूटर झा चपकनक भूड़ी 
फोड़ैत बजलाह--हौ बाबू! आइ भरि दिन 
दाउनिक बरद जकाँ घूमितहि छी पहिने पाक- 
शाकक उद्योग करै जाह, तखन बुझल जेतैक। 

भोलानाथ झा टीक सोहरबैत बजलाह 
मामा! हम तँ भरि जन्म अपना हाथ सँ कहियो 
भूमिदान नहि कैने छी। माथ पर दू-चारि पसेरीक 
बोझ बरू राखि दी, तँ से ध? आयब। किन्तु 
भानस कैल हमरा बुते पार नहि लागत। 

घूटर झा कहलथिन-हौ बाबू! हम तँ 
आठमहि वर्ष सँ चूल्हिक मुँह मे आँच लगबै 
लगलहुँ। बिनु सिद्धान्ते कल्याण नहि। बेस, हम 
सीधा सामग्री ल' अनैत छी। तावत्‌ तों ठकबा 
सँ चौका ठीक करबौने रहिह'। 

ई कहि घूटर झा कैँञ्चा ल' हाटक दिसि 
विदा भेलाह। ओत' आँगुर सँ टनटनाक' एक 
टा छोट-छीन पातिल किनलनि । जखन डेरा पर 
प्रत्यागत भेलाह, तखन ठकबा पर तमसाय 
लगलाह- भारी धिम्मड़ अछि | हम कहैत छलहुँ 
जे चुल्हि बनाक' आँच पजारने होइत से एखन 
धरि भूमिए खड्बैत अछि। आध घण्टाक अविरल 
परिश्रमक अन्तर घूटर झाक चूल्हि तहिना धधकि 
उठल जेना कन्यागत द्वारा विशेष विदाइ नहि 
भेटला पर समधिक कोपाग्नि धधकि उठैत छनि। 

जखन घूटर झा अदहन मे दालि लगाब' 
लगलाह तखन पाछाँ सँ क्यो व्यक्ति आबिक' 
प्रणाम कैलथिन। घूटर झा पाछाँ ताकिक ' 
बजलाह-के मुकुन्द? निके रह'! हौ तों कत' 
सँ? 

मुकुन्द झा मुँह कोचियबैत बजलाह-की 
कहू मामा? भारी ठकान मे पड़ि गेलहुँ। 

घूटर झा दालि लगायब छोड़िक' पुछय 
लगलथिन-से को? से को? 

मुकुन्द कह ' लगलाह-हमरा पर 
जुड़ानपुरक वर्तुहार आयल छल | कथाक निश्चय 
भ' गेलैक चालीस टा रुपैया पर। हम अपना 
दिस सँ दू टका खर्च क' सिद्धान्तो लिखबौलहुँ। 
चलबाक काल मे हमरा कहलक जे रुपैया पहिने 
गना दिय'। हम गनाब' लगलिएऐ ताहि मे संयोग 
सँ एक टा रुपैया खराब बहरा गेलैक। दोसर 
रुपैया संग मे रहबे नहि करय। आब लाख- 
लाख कहियैक जे एक टा पाछाँ ल' लेब से 
किन्नहु मानबे नहि कैलक । अन्त मे मझौलियाक 
एक टा द्वितीय वर चालीस रुपैया गनि देलकैक । 
तकरे ल' गेल। हम मुँह तकैत रहि गेलहुँ। 

भोलानाथ झा नेत्र विस्फारित क' 
बजलाह-कहु तँ केहन भारी धरकट बाभन छल। 
हमर पिसियौत भाइ के एहिना भेल रहनि। 
' भलमानुस' के जाइत रहनि। एक्का ठीक भेल 
सभ गोटे चढत गेलाह । जखन मधुबनी पहुँचैत 
गेलाह तखन एक्कावला अठारह आना भाड़ा 
माँग' लगलनि। आब झगड़ा उठल जे किरायाक 
कैंचा के देतैक। एही पर त्वंचाहंच होइत-होइत 
मारि बजरल। छत्ता-छत्तौअलि, जूता-जूतौअलि 
सभ किछु होमय पर वृत्त भ' गेल। तावत्‌ एक 
टा दोसर बालक सभागाछी सँ फिरल जाइत रहै । 
कन्यागत परिचय-पात बूझिक' पुछलकैक- औ 
बाबू! अहाँ भाड़ा देबैक? बालक तुरन्त अठारह 
आना ढेउआ फेंकि देलकै । कन्यागत ओही बालक 
कें नेने-देने चल गेल हमर पिसियौत भाइ टूकुर- 
टुकुर तकैत रहि गेलाह। 

ई सभ कथा सुनि घूटर झा गम्भीरतापूर्वक 
बजलाह, “'हौ बाबू! तोरा लोकनि देखलहौक 
अछि? सभागाछीक डकैती ओ भोजपुरक डकैती 
दुहू नामी छल। एक बेरिक हाल कहैत छियौ। 
एक टा साठि वर्षक बूढ़--बेश लक्ष्मीपात्र तनिका 
जखन कोहा-कौड़ी जुगताबक समय ऐलनि, 
तखन जाक' विवाह करबाक' उक्खी-विक्खी 
लेलकनि। बस एक टा दीयरक छोटबभना 
परतारिक' अपना ओहिठाम ल' गेलनि। पूरे नौ 
सँ टका गनबा लेलकनि। राति मे एक टा 
निमोछिया जवान सँ विवाह करा देलकनि। कोबर 
करय गेलाह तँ विधिकरी कहलथिन जे कनियाँ 
कें कोदवा भ' गेल छैक। चतुर्थीक प्राते वर राम 
केँ विदा क' देलकनि। जकर हाथ धेलथिन तकर 
मुँहों नीक जकाँ नहि देखि सकलाह। जखन 
दुल्हा राम अपन गाम पर पहुँचलाह, तखन ससुर 
हजाम पठौलथिन जे हमर बेटी कोदवा सँ शान्त 
भ' गेलीह । कहू एकरा ठकैती कहब की डकैती? 

भोलानाथ झा मुकुन्द कें आश्वासन दैत 
बजलाह-की करबहक, मुकुन्द। रुपैया तँ बाँचि 
गेलौह ! कोन ठेकान तोरो कतहु पुरुषे सँ विवाह 
करा दितौ, तँ कोन उपाय करितह? 

घूटर झा फेर एक टा कथा पसारबाक सूर- 
सार कैलनि, तावत्‌ आँच मिझा गेलनि। ते गप्प 
छोड़ि पाक-क्रिया मे तत्पर भ' गेलाह। जखन 
चाउर पूर्ववत्‌ खदकय लगलनि, तखन मुकुन्द 
दिस ताकिक' कहलथिन-की हौ मुकुन्द ! भोजन 
तँ नहि कैने होयबह? 

मुकुन्द-नहि, की होयतैक? दोकान पर 
जाक' किछु खा लेबै। 

घूटर झा-ओह! दोकान पर असिद्ध को 
खैबह? घी मे चरबी फैँटने रहैत छैक । एहिठाम 
सिद्ध अन्न मे जे स्वाद भेटतौ, से बजारू पूड़ी 
मे कत' पैबह? 

मुकुन्द-हैँ से तँ हमरो आइ चारि साँझ सँ 
असिद्ध खाइत-खाइत जी उमठि गेल अछि। 
किन्तु... 

घूटर झा-किन्तु की? त्रयाणां पाकसम्पन्ने, 
चतुर्णामपि भोजनम्‌। तों खैबे कतेक करबह? 

मुकुन्द-हँ से तँ हम बहुत कम खाइत 
छी। ताहि मे भूखे कम्म अछि। 

घूटर झा खिचड़ीक पातिल उतारि चारि टा 
पात पर परसलनि। फेर ओहि मे सँ आलू बीछिक' 
साना कैलनि। तखन बजलाह-जे बेश, आब 
अबैत जाउ, नमोनारायण करू । दुहू गोटे पैर धोक ' 
बैसैत गेलाह । मुकुन्दक पेट तेहने रहनि जे चारू 
पात परक खीचड़ि आगाँ मे देल जैतनि तैयो 
छुछुआयले उठितथि, किन्तु करताह की? जैह 
नैवेद्य भेटलनि ताही पर सन्तोष क' उठि गेलाह । 

अचाबय काल मुकुन्द बजलाह-मामा! 
आइ दालि बड़ दिब सिद्ध भेल, स्वादिष्टो तेहने 
भेल छलैक। बूझि पड़ैत छल जेना गंगाजल मे 
बनल हो। 

घूटर झा खरिका करैत ठकबा सँ पुछलथिन 
--की रौँ! पानि कत' सँ अनने छलें? 

ठकबा गोंहछि क' बाजल एही उत्तरबारी 
पोखरि सँ अनलहुँ और कोन मे सँ आनब? 

घूटर झा-रै! लधियाही पोखरि सँ तँ ने 
अनलौ? 

ठकबा-तँ की हड़ाही पोखरि सँ नेने 
अबितहुँ ! 

घूटर झा बजलाह-हौ बाबू! आब किछु 
बाजह जुनि। फिरती बेरि सिमरिया घाट मे एक 
डूब देब' पड़ैत गेलौह। 

तदन्तर कम्बल बिछाक ' गप्प-शप्प करैत 
तीनू गोटा स्वप्न राज्य मे प्रविष्ट भेलाह। 


प्रान अने मुकुन्द उठिक' दोसरा दिस विदा 
भेलाह। दुहू माम-भागिन झटपट स्नान-भोजन 
क' सभागाछी मे प्रवेश कैलनि। थोड़बहि दूर 
पर काँख तर एक पुलिन्दा कागज नेने घटकराज 


टुन्नी झा भेटलथिन। घूटर झा पुछलथिन- औँ 
घटक! ई की थिक? 

टुन्नी झा आँखि मटकबैत कहलथिन-एही 
मास सँ एक टा मासिक पत्र चललैक अछि मानि 
लिअ' जे मिथिला सुधारिणी। तकरे विज्ञापन 
थिकैक। हमरा पचाशेक बाँटक हेतु देने छल। 
हम देखल जे मानि लिअ' एक पीठ खालिए 
छैक। उतेढ़ि लिखबा योग्य तँ भ' गेल। यैह 
कहाँक थोड़? आगि लगन्ते झोरड़ जे निकशै से 
लाभ। एक टा अहूँ ल' लिअ'। मानि लिअ' जे 
पाग मे धर' योग्य तँ होयत। 

घूटर झा एक चुटकी नसि सुरकैत 
बजलाह-हैँ, हँ हमरो मधुबनी स्टेशन पर एगो 
टा भेटल रहय। जैखन गाड़ी सँ उतरलहुँ कि 
दिक करय लागल जे अपनहुँ ग्राहक बनि जाउ। 
हम पुछलियैक जे औ बाबू! मंगनी देबैक कि 
किछु नगदो नारायण लेबैक? ताहि पर कहलक 
जे तीन टाका साल मे लागत। हम कहलियैक 
जे एहि पत्र सँ हमरा एको साँझक खर्चा चलत? 
ओ कहलक-से तँ नहि होयत। हम 
कहलियैक-बेस, चुपचाप अपन बाट धरू। सभ 
सँ बाढ़ि बुरि ढहलेल अहाँ केँ हमहाँ बूझि 
पड़लौं? तीन टाका मे हमरा दू सालक नोन 
चलत। एकबार ल'क' कि चाटब? फेर एहन 
कथा बजबै तँ लोक उकठि करय लागत। 

टुन्नी झा अपन चातुर्यक दाबी देखबैत 
बजलाह-हमर नाम तँ मानि लिअ' जे जबर्दस्ती 
ग्राहक मे लिखि लेलक। तँ की अहाँ कें बुझि 
पड़ैत अछि जे हम एको टा कैंचा देबैक? 

भोलानाथ माथ कुड्ियबैत बजलाह, 
मिथिला-सुधारिणी पुस्तक हम देखने छलियैक। 
ज्योतिषी कका अनने रहथि। ओ बजैत रहथि जे 
पत्र व्यर्थ टाँहि-राँहि क' रहल अछि। मैथिल- 
जाति मे सुधार-तुधार किछु नहि भ' सकैत छैक। 
टुन्नी झा अपन पाण्डित्यक प्रखर प्रकाश देखबैत 
बजलाह-ई पत्र तँ मानि लिअ' जे अपनहि 
आर्यसमाजी थिक। ई सुधार की करत? मानि 
लिअ' अपनहि जातिक निन्दा करैत अछि। ई 
परम अनर्गल थिक। जौं अपनहि घरक दोख 
अपने देखार करय लागब, तखन तँ दोसर जाति 
मानि लिअ' जे धूसि क' छोड़ि देत। हमरा जां 
सम्पादक सँ भेंट होइत, तँ कहितिऐन जे अपने 
कनेक ज्ञान झाक योग द' क' देखियौक। 

एहि प्रकारक समालोचना होइते छल कि 
फराक सँ टुन्नी झा कें क्यो सोर पाडलकनि। 
टुन्नी झा स्वर सँ गर्द क' कहलथिन-यैह ऐलहुँ । 
कनेक थम्हि गेल जाओ। 


धरोहर : आत्मकथ्य 


काव्य-गोष्ठीक हास्य-विनोद 


हमर जीवन अधिकांशतः काव्य-शास्त्र-विनोद 
मे बीतल। अनेको काव्य गोष्ठी मे सम्मिलित 
भय काव्य-रसक आनन्द आदान-प्रदान कैलहुँ। 

हमरा पहिले-पहिल सार्वजनिक सभामंच 
पर कविता सुनेबाक अवसर भेटल रहय अखिल 
भारतीय हिन्दी साहित्य सम्मेलनक मुजफ्फरपुर 
अधिवेशन (928 ) मे (जखन हम बीस बर्खक 
रही)। हरिऔध जीक अध्यक्षता मे कवि- 
सम्मेलन होइत रहै । ओही बीच मे एक अभ्यागत 
कवि (आराक सरदार हरिहर सिंह) मंच पर 
एलाह और ठेठ भोजपुरी मे तिरहुतिया कें 
बनाबय लगलाह-- 

अइली अइसन तिरहुत देस 

मउगा अदमी उजबुक भेस 

मन लायक भोजन ना पैली 

चूड़ा दही फेंट कर खेली (इत्यादि) । 
स्वागत समितिक लोकसभ (रामधारी बाबू, 
श्यामधारी बाबू, नटवर, मनोरंजन जी प्रभृति) 
दंग रहि गेलाह। ई की बरियातिक महफिल मे 
ऐलाह अछि जे एना सुना रहल छथि? परन्तु 
जखन ठनिए गेल तखन एम्हरो सँ जवाब भेटबाक 
चाही। परन्तु सरियाती दिस सँ एहि हेतु केओ 
तैयार नहि छलाह। 

ओहि समय हमरा आशु कविता करबाक 
अभ्यास छल | बाबूजी हमरा कान मे पुछलनि, 
“' ननकिरबु ! तों एकर जवाब द' सकैत छहुन?'' 
विकल जी सुनि लेलनि। ओ हमरा उठा क' 
मंच पर ल' गेलाह और ठाढ़ क' देलनि। हम 
धारा प्रवाह मैथिली पद्य मे सरदारजी के जवाब 
देबय लगलियनि-- 

भोजपुरिया सब केहन कठोर 

पुछथि-- तसलबा तोर की मोर 

सतुआ के मुठरा जे सानथि 

चूड़ा दहीक यर्म की जानथि (इत्यादि) । 
सभा भवन करतल ध्वनि सँ गुँजि उठल। 
हरिऔध जी आशीर्वाद स्वरूप माला पहिरा 
देलनि। बेनीपुरी जी पीठ ठोकैत बजलाह, 
“बबुआ ! खूब सुनैल' मजा आ गेल। थइथइ हो 
गेल!'' सरदारजी भरि पाँज ध' क' कहलनि, 
“आब तिरहुत कें लोहा मान गेली।'' पटना 


हरिमोहन झा 


कालेजक प्रो. अक्षयवट मिश्र ततेक प्रभावित 
भेलाह जे 'बालकवि' शीर्षक सँ हमर सचित्र 
परिचय औरंगाबादक ' श्री कृष्ण' (मासिक पत्र) 
मे छपौलनि। 

तकर बाद तँ हमर नाम सभारोशनक रूप 
मे ख्यात भ' गेल और कवि-गोष्ठी सभ सँ 
निमंत्रण आबय लागल। 930-40क बीच 
पुस्तक-भंडार (लहेरियासराय) मे खूब साहित्य- 
गोष्ठी होइत छलै जाहि मे हमर प्रमुख योगदान 
रहैत छल । 942 मे पुस्तक-भंडारक जयन्ती- 
समारोह मे वृहत्‌ कवि-गाष्ठी भेल रहै । मनोरंजन 
जी बच्चनक मुधशालाक पैरोडी सुनाक' लोकक 
खूब मनोरंजन कैलनि। दिनकर जी बजलाह, 
“हमर हिमालयक पैरोडी केओ नहि कैने छथि।'' 
(दिनकर जी हमर संगतुरिया छलाह। हुनको 
जन्म 908 सितम्बर मे भेल छलनि। भैयारी 
बला नोंक-झोंक चलैत छल।) हम चुपचाप 
हाथ मे कागज-पेन्सिल लेलहुँ और जैखन 
हुनकर कविता समाप्त भेलनि तैखन पैरोडी 
सुना देलियनि- 

मेरे गिरिवर मेरे विशाल 

उतुंग ठुम्हारा आलवाल 

मेरे यौवन के हिमकिरीट 

हे कामदेव के भव्य भाल 





किछुए शब्दक हेरफेर सँ सम्पूर्ण हिमालय 
यौवनगर्विता नायिकाक दर्पोक्ति बनि गेल छलनि। 
वीर रस पर शृंगारक रंग चढ़ि गेल छलनि। 
आचार्य शिवपूजन जी मुस्कुराय लगलाह । नेपाली 
जी मस्ती मे झूमि उठलाह। दत्त जी हँसी सँ 
लोट-पोट होइत मसनद पर ओंघड़ा गेलाह । 
दिनकर जी सरस-हदय व्यक्ति छलाह। कृत्रिम 
रोष सँ बजलाह, “बेस हरिमोहन जी! हमहूँ 
कहियो बदला लेब।'” 

948क ओरिएन्टल कानफरेन्सक दरभंगा 
अधिवेशन मे आयोजित पंडित सभा मे हम 
सहस्रो पंडितक बीच ठाढ़ भ' एक कविता 
सुनौने रही, “हे पंडित आबहु दया करू, 
जितिया पाबनि लय नहि झगडू।'' हमरा भय 
छल जे मधुमाछीक छत्ता खोंचाड़ि रहल छी। 
परन्तु मंच पर डॉ. अमरनाथ झा और महापंडित 
राहुल सांकृत्यायन छलाह । ओ सभ बहुत प्रसन्न 
भेलाह। आश्चर्य तँ ई जे राज पंडित बलदेव 
मिश्र पर्यन्त हमर अनुमोदन करैत बजलाह । 
“बात सभ टा उचिते कहलिएऐक अछि। परन्तु 
तथापि पंडित लोकनिक संतोषार्थ किछु अंगरेजियो 
बला पर कहियौक।'' तखन हम “टी पार्टी! 
सुना देलियनि। अध्यक्ष (म.म. उमेश मिश्र) 
संतुष्ट भ' घोषणा कैलनि जे महाराजक दिस सँ 
ओहन टी पार्टी नहि हैत। 

ओहि समय (950 सँ 60क बीच) 
पटना मे खूब काव्य-गोष्ठी होइत छलै। हमर 
नाम हास्य-व्यंग्यक क्षेत्र मे सुप्रसिद्ध भ' चुकल 
छल। जहाँ कतहु हिन्दी-मैथिलीक कवि- 
सम्मेलन वा उर्दूक मोशायरा होइ छलैक, हमरा 
आग्रहपूर्वक ल' जाइत छल | सभा मंच पर ठाढ़ 
होइतहि श्रोतावर्ग मे आनन्दक लहरि आबि 
जाइत छलनि। 

विनोद गोष्ठी सभ मे हमर किछु फुलझड़ी 
(व्यंग्यपूर्ण परिभाषा) बेस प्रचलित छल जेना- 
जो सर कहते हैं टीचर को 

वे अफसर हैं बहुत थोड़े 

जो सर करते हैं टीचर को उन्हें सरकार कहते हैं 
जिन्हें है कार हासिल जिन्दगी उनकी सकारथ है 
बिना जो कार के चलते उन्हें बेकार कहते हैं 

अगर है छौ बजे उठना तो फिर छुट्टी हुई कैसी 
खुमारी नौ बजे उतरे उसे एतबार कहते हैं 
क्लबों में होटलों में मेस में सब जो डालडामिलता 
जहाँ घी की मिले पूड़ी उसे ससुरार कहते हैं 

एक बेर कैंटीन मे ई सभ फुलझड़ी छुटैत 
रहैक। आख़िरी शेर सुनि लॉ कालेजक विनोदी 
प्रिन्सिपल भगवती बाबू कैंटीनवला सँ चुटकी 
लेलथिन, “सरदार जी, अब यह साइनबोर्ड 
(यहाँ शुद्ध घी की पूड़ी मिलती है) हटा 
लीजिए।'' 

स्टाफ क्लब मे खूब आमोद-प्रमोद होइत 
रहैत छलै। हम फगुआक अवसर पर सभ 
प्रोफेसर पर गुलाबी फोहारा (विनोदपूर्ण शेर) 
छोड़ैत छलियनि। 48 CD (प्रो. अनिरुद्ध झा, 
बेचन झा, चेतकर झा, दिवाकर झा) सँ लय 7 
( जैनुल अब्दिन) पर्यंत। जेना जयदेव बाबू पर 
छलनि-- 

“जे! सँ जयदेव मिसर छथि 

मिथिला संस्कृति केर ज्ञानी 

जे सूट पहिरिक' जेबी मे 

छथि रखैत नसिदानी 
स्थूलकाय प्रो. नलिन विलोचन शर्मा पर 
छलनि-- 

“एन! से हैं नलिन विलोचन 

माखन मिश्री के पाले 

जिनके डर से डरते हैं, 

पटना के रिक्शेवाले 
हम हुनकर ' नकेनवाद'क व्याख्या करैत छलियनि 
न केनचित्‌ बोद्ध शक्यते इति नकेनवाद। ओ 
मुस्कुरा क' रहि जाइ छलाह। 

एक बेर डॉ. अमरनाथ झाक ओतय एक 
गोष्ठी मे कविवर बच्चन आयल रहथिन (प्रायः 
4953 मे) । ओ अपन प्रसिद्ध कविता सुनौलनि, 
“इस पार प्रिये तुम हो मधु है, उस पार न जाने 
क्या होगा।'' ओहि समय गंगाक ओहि पार 
(उत्तर निहार मे) तेहन बाढ़ि आबि गेल रहै जे 
रेल बन्द भ' गेल रहैक। और पानि जमि गेलाक 
कारण मलेरियाक भयंकर प्रकोप भ' गेल रहै। 
डॉ. झा हमरा संकेत कैलनि जे बच्चन जी कें 
हुनकर कविताक पैरोडी बनाक' सुना दियनि। 
हम तैखन फरमाइशक पूर्ति क' देलियनि। 
(जकर दू पंक्ति मन अछि) -- 

इस पार प्रिये गाड़ी चलती 

उस पार न जाने क्या होगा 

खाकर कुनैन तेरे सुनैन का 

प्यार न जाने क्या होगा 
बच्चन जी अन्तिम पंक्ति पर झूमि उठलाह, 
“यह तो पैरोडी नहीं, सुन्दर एडप्टेशन है।'' 

एक बेर डॉ. झाक अध्यक्षता मे बज्मे 
सखुन दिस सै सीनेट हॉल मे एक मोशायरा भेल 

रहैक। ओहि मे ओ 'तरह' (समस्या) देने 
रहथिन, '' भरी बहार में क्या था जो अब खिजाँ 
में नहीं।'' हम ओहि तर्ज पर किछु शेर पढ़ने 
रहो जाहि मे आशिक माशूक पर एक 
फिलोसफरक मत व्यक्त कैल गेल रहैक-- 


पता नहीं इश्क कोई क्यों किसी से करता है 
क्या उसे काम कोई और जहाँ में नहीं 

अगर हसीन है कोर्ई तो बला से मेरी 

वो तो बरसायेगा लड्डू मेरे मकाँ में नहीं 
जरा सी आग है, धुआं है और पानी है 

क्या है आशिक में जो हुक्का के दरमियान नहीं 
कया लबे यार से कम मीठा है हलवा सोहन 
क्या है हसीना में जहाँ में जो रेस्तराँ में नहीं 


एहन-एहन मिसरा पर आनन्द विनोदक फोहारा 
छूटय लगैत छल। 

ओहि समय फगुआ आदिक अवसर पर 
हिन्दुस्तानी प्रेस मे हास्य-गोष्ठी होइत छलैक 
जकर संचालक छलाह वाचाल बाँकीपुरी और 
हीरा प्रसाद चतुर्वेदी । गिलासक गिलास ठंढइ 
शर्बतक संग-संग वाग्विलासक रस चलैत 
छलैक। ओहि मे हमर सिनेमा स्तोत्र और शेरे 
अस्पताल आदि खूब जमैत छल। 

ताहि दिन सिनेमाक अभिनेत्री सभक तेहन 
आकर्षण छलनि जे ओ देवी जकाँ बूझल जाइ 
छली। (गीता सँ बेसी गीतावाली और दुर्गा सँ 
अधिक दुर्गा खोटेक कीर्तन होइत छलनि।) ई 
देखि हम देवी स्तोत्र जकाँ फिल्म तारिका स्तोत्र 
बनौने रही (जाहि मे दोहा, कवित्त, श्लोक 
आदि छलैक) । 


पोथी पढ़ि-पढ़ि जग मुआ, पंडित हुआ न कोय 
ढाइ अक्षर फिल्म का पढ़े सो पंडित होय 


xX xX xX 

रबि को रेहाना कहो, सोम को सुरैया कहो 
मंगल को मधुबाला नाम आप जपिए 

बुध को बनमाला और गुरु को गिरिबाला कहो 
शुक्र को शशिकला नाम आप भजिए 

शनि को शकीला और रवि को रमोला कहो 
दिन में देविका और रात रेणुका सुमरिए 
संध्या में संध्या और निशा में निशा का नाम 
आठो पहर कोई नाम प्रेम सहित कहिए 

x x x 

अनेक नामरुपास्तु तारिका: भवतारिका; 
तासां स्मरण यात्रेण प्रेमानन्द: प्रजायते 


शेरे अस्पताल मे एक तेहन मरीजे इश्कक 
शायरी छलनि जिनका अस्पतालो मे रोमांसे 
सुझैत छलनि। 


इस सादगी पे कौन न मर जाय ऐ खुदा 
हैं दर्दे दिल को देख रहीं स्टेथेस्कोप से 


मेरा वो “पल्स” "फील ' करती हैं 
काश! मैं भी उनका कर पाता 


मेरी बाँह में वो सुई दे रही है 
रकीबों के दिल में वही चुभ रही है 


टानिक का काम कर गई मुस्कान उनकी एक 
दस माइल से मैं आया हूँ इस "स्माइल ' के लिए 


अटैची बन्द कर लेती गई वो 
मेरा दिल भी उसी में रह गया है 


एक बेर चित्रगुप्त पूजा (छज्जूबाग) मे राजा 
राधिका रमण सिंह एक-एक शेर पर झूमि 
उठल रहथि? 

विश्वविद्यालयक साहित्य गोष्ठी मे हमर 
किछु कविता श्रोता कें विशेष रस प्रदान करैत 
छलनि। यथा, मच्छर गौता, पूर्वोत्तर रेलवे आदि। 
(ओ सभ प्रायः 'हुंकार' वा “उत्तर बिहार' मे 
छपलो छलैक)। हमर एक टा कविता छल 
“एक चोर और पाँच दार्शनिक '। पाँच टा दार्शनिक 
एक चोरक फैसला करबाक हेतु जज नियुक्त 
होइ छथि। परन्तु शंकरक मायावाद, स्पिनोजाक 
सर्वेश्वरवाद, बर्कलेक प्रत्ययवाद, लाइब्निजक 
मनोऽणुवाद और ह्ममक संशयवाद-कोनो दर्शन 
सँ चोरीक सत्यता सिद्ध नहि भ' सकैत छनि 
और ओ चोरक निर्णय करबा मे असमर्थ रहि 
जाइत छथि। 

ई कविता मुख्य न्यायाधीश लक्ष्मीकान्त 
बाबू कें ततेक प्रिय लगैत छलनि जे ओ बारंबार 
'फरमाइश क' हमरा सँ सुनैत छलाह £ 

968 मे इंडियन फिलोसोफिकल कांग्रेसक 
अधिवेशन पटने यूनिवर्सिटी मे भेल रहैक। 
ओहि मे हम स्थानीय मंत्री रही। हमर स्वागत 
भाषण अंगरेजी पद मे भेल रहय। ओहि कविता 
मे ई विशेषता रहैक जे प्रत्येक पंक्तिक आद्यक्षर 
मिलौने ई वाक्य बनि जाइत छलैक- PATNA 
UNIVERSITY WELCOMES YOU 
AL. ! ओ पटना आकाशवाणी सँ प्रसारित भेल 
रहैक और ओहि अवसर पर प्रकाशित स्मारिका 
मे छपल रहैक। 

एक बेर नगरपालिका भवन मे आयोजित 
गोष्ठी मे हम “पटना स्तोत्र' सुनौने रहिऐक-- 

हे धन्य नगर पटना महान 

मच्छड़ करैत छथि यशोगान 


सड़कक रोड़ा अछि शोभमान 
अलगल ओलक टोॉंटी समान 


हम देखि रहल छी तेहन शान 
जे देखि ने सकला फाहियान (इत्यादि) । 


एक बेर बरहगोरिया मे मैथिली साहित्य 
परिषद मे हमरा 'बुचकुन बाबा ' सुनेबाक आग्रह 
भेल। परन्तु ओ कविता हमरा संग नहि रहय। 
एही बीच पूर्णिया जिलाक एक वयोवृद्ध कवि 
(पं. शिवानन्द चौधरी) उत्साहपूर्वक मंच पर 
आबि हमरा कहलनि, '' हमरा सम्पूर्ण कविता 
कंठस्थ अछि। आज्ञा हो तँ आद्योपांत सुना 
दी।'' और ओ सुनेने टा नहि कैलनि, बुचकुन 
बाबाक अभिनयो क'क' देखा देलनि। सभा मे 
विनोद-लहरी आबि गेल। परन्तु जहाँ ओतेक 
लोक उल्लास सँ फड़कि उठलाह, तहाँ किछु 
पंडित भड़्कियो उठलाह। हमर खट्टर ककाक 
'रामायण' सुनि एक महापंडित उठिक' सभा सँ 
ई कहैत विदा होमय लगलाह जे एहिठाम 
रामचन्द्रक निन्दा भ' रहल छनि। परन्तु पाछाँ 
जाक' लोक कहलकनि जे खट्टरकका रामजीक 
सासुर (मिथिला)क ब्राह्मण हैबाक कारणें 
परिहास कैलथिन अछि तखन जाक' हिनकर 
क्रोध शान्त भेलनि। 

एक बेर सहरसाक कवि-सम्मेलन मे हास्य 
और करुण रसक दंगल भ' गेल। कवि चूड़ामणि 
मधुपजी अपन 'घसल अठन्नी' सुनाक' श्रोता 
सभ कें कना देलथिन। हम अपन 'ढाला झा! 
सुना सभ कें हँसा देलियनि। चारि-पाँच तोड़ 
यैह क्रम चलैत रहल। अंत मे मधुप जी हँसि 
पड़लाह | दंगल बराबरी पर छूटल। ओहि बीच 
घिउ खिचड़ियाक आनन्द जे सभ नेने हैताह, 
तिनका आइयो धरि मन हैतनि। 

एक बेर पटना ट्रेनिंग कालेजक हास्यगोष्ठी 
मे हम “पंडित आ मेम' कविता सुनौने रही-- 

पंडित छथि काढ़ा, मेम छथि कॉफी 

पंडित छथि भृसबा, मेम छथि टॉफी 

पंडित छथि मन्दिर, मेम छथि क्लब 

पंडित छथि पोखरि मेम छथि 'टब' 

(इत्यादि) 

एक-एक पंक्ति पर हँसीक लहरि आबय 
लगलैक। किन्तु एक टा पंडित बिगड़ि क' 
उठय लगलाह । जखन हम हुनका बुझा देलियनि 
जे एहि उपमा सभ सँ पंडितक विशालता ज्योतित 
होइ छनि तखन ओ संतुष्ट भेलाह। 

एक बेर राँचीक कवि सम्मेलन मे 
विद्यापतिक श्रृंगार कविताक उपरान्त एक 
गलमाँछावला चकैठ जवान मंच पर आबि 
बजलाह, “अब हम एगो भोजपुरी विरह गीत 
सुनाबी ला।'' ओ जोर-जोर सँ कूदि-कूदि एक 
पंक्ति दोहराबय लगलाह-बलमुआ हमसे रूसल 
बा। हमरा सँ नहि रहल गेल। अपना दिस सँ 
दोसर पंक्ति जोडि देलियनि-तँ हमरो हाथ मे 
मूसल बा। हुनकर विरहगीत हँसीक हिलकोर मे 
बहि गेलनि। 





एक बेर आकाशवाणी मे कलाकारक चयन 
करबाक हेतु संगीत प्रतियोगिता भेल रहैक। 
जकर निर्णायक हम और कुमार गंगानन्द सिंह 
रही। एक टा गायक समदाउनि उठौलनि-बड़ 
रे जतन सँ सियाजी के पोसलहुँ सेहो रघुवर नेने 
जाय। परन्तु तेहन चलती लय मे खिसिया क' 
गाबय लगलाह जेना सियाजी कें पोसबाक खर्च 
माँगि रहल होथि। कुमार साहेब पूछलनि, 
“समदाउनि केहन लागि रहल अछि?'' हम 
कहलियनि, '' “सम ' हटाइए देल जाय, “ दाउनि' 
टा क' रहल छथि।'' 

काव्य गोष्ठीक एक और आनन्द छलैक 
सहभोजन। नवरस, षट्रस, दुहूक समागम भ' 
जाइत छलैक । 

एक बेर गयाक कवि-सम्मेलन मे हम 
“पाहुन' बला कविता सुनौने रहिऐक- छाल्हीए 
मे रसगुल्ला लपेटि एक-एक टा मुँह मे दैत 
जायब। ई सुनि संयोजक महोदय केँ गयाक 
प्रसिद्ध मधुर लपेटा मन पड़ि गेलनि, जे मलाइये 
लपेटल रहैत छैक। दोकान मे जतेक बनल 
रहैक सभ टा मँगवा लेलनि। भोजन काल 
कविगण के आनन्द आनि गेलनि। एक तँ 
लपेटा, दोसर भरि पेटा। यात्री जी, मधुप जी, 
अमर जी, गोपेश जी, आनन्द जी आदि हमरा 
ओहि कविताक हेतु धन्यवाद देबय लगलाह। 

तहिना हमर भोजनक एक सूत्र प्रसिद्ध भ' 
गेल “मामा भाइ' (माँगुर माँछ भात इत्यादि) । 
इत्यादि माने दही रसगुल्ला) । अतएव जे कवि 
सम्मेलन मे ल' जैबाक हेतु अबैत छलाह से 
अबितहि अपना ओहिठामक माँगुर माछक 
आकर्षक वर्णन करय लागि जाइत छलाह। 
आब एक टा दोसरो सूत्र बनि गेल अछि। 
'अदाम' (एकर अर्थ ई नहि जे दाम नहि 
लागय, मुदा ई जे दालदा-मरचाइ सँ रहित हो) । 

एक बेर कटिहारक ' रसधार ' मे हमर ' रस 
निमंत्रण' सँ सरिपहुँ रसक धारा बहि गेलैक। 
आधा राति धरि श्रोतागण काव्यक रसपान करैत 
रहलाह। तदुपरान्त हम सभा विसर्जित हैबाक 
घोषणा करक हेतु ठाढ़ भेलहुँ। ओही समय एक 
कवि आबिक' हमरा हाथ मे एक टा “स्लिप' 
थम्हा देलनि-केवल दू मिनट। परन्तु ओ 
अबितहि अपन मोट बस्ता टेबुल पर राखि 
पीबक हेतु पानि मँगलथिन। तैखन हमरा बुझा 
गेल जे आइ ई सभ कें पानि पिया के छोड़थिन। 
ओ बस्ता सँ अपन “हिडिम्बा वध' नामक 
महाकाव्य बाहर कय एक दिस सँ सुनाबय 
लगलाह। जेना आइ वध कराइए केँ छोड्थिन। 
श्रोतासभक धैर्य स्खलित होमय लगलनि। केओ 
पैर घसलाह, केओ जोर-जोर सँ थपड़ी पारय 
लगलाह। परन्तु कवि जीक लेखे धन सन। ओ 

पृष्ठ पर पृष्ठ उनटबैत रहलाह। जेना आइ 
कटिहारक श्रोता कें छठिहारक दूध स्मरण 
कराइएक' रहथिन। हम घंटी बजौलहुँ। कवि 
जी निर्विकार भाव सँ घंटी कें अपना जेबी मे 
राखि लेलनि और आगाँ पढ़ैत रहलाह। जखन 
संयोजक महोदय अग्रिम पंक्ति मे बैसल किछु 
व्यक्ति केँ अपन कुर्ताक आस्तीन चढ़बैत 
देखलथिन तँ भय भेलनि जे कदाचित हिडिम्बा 
वध सँ पहिने कोनो दोसरे वध नहि भ' जाय। 
ओ पाछाँ सँ कवि जी के ध'क' नेपथ्य मे ल' 
गेलथिन। तथापि अन्तिम क्षण धरि कविजी 
श्रोता सभक दिस मुँह कैने अपन कवित्त 
सुनबितहि गेलाह 'शर्व सर्व गर्व खर्व पर्व मध्य 
कय देल।' एक बेर (१963 दिसम्बर मे) 
मित्रवर डॉ. जयकान्त मिश्र दिल्ली मे मैथिली 
पुस्तक प्रदर्शनी आयोजित कयने रहथि। ओहि 
अवसर पर नेहरू जीक अध्यक्षता मे एक 
विशिष्ट साहित्यिक समारोह भेल रहैक। हम 
खट्टर ककाक 'माछ' पढ़ने रही जे नेहरू जी कें 
खूब पसन्द पड़लनि। हमर हिन्दी आ मैथिली 
शीर्षक कविता, मायानन्द जीक कोमल पदावली 
और राघवाचार्य जीक वीर रसक प्रवाह सँ ओ 
बहुत प्रभावित भेलाह और मैथिली भाषाक 
माधुर्यक भूरि-भूरि प्रशंसा कैलनि। 

कहियो काल संयोगवश हँसी-हँसी मे 
कोनो नव आविष्कार भ' जाइत छैक । एक बेर 
उज्जैन विश्वविद्यालयक कोनो समारोह मे गेल 
रही। (ओतय तेहन संस्कृत-निष्ठता देखबा मे 
आयल जे हजामक सैलून मे साइन बोर्ड लागल 
छलैक-केश कर्तन कला केन्द्र!) हम जाहि 
अतिथिशाला मे ठहरल रही तहाँ लाउडस्पीकर 
सँ फिल्‍मी गजल बजैत रहैक-या इलाही मिट 
न जाय द्दे दिल, मिटने वालों को मिटाए ददे 
दिल। हठात हमरा मन मे एक प्रश्‍न उठि गेल। 
ई उर्दूक गजल संस्कृत पिंगलशास्त्रक अनुसार 
कोन छन्दक अंतर्गत आबि सकैत अछि? हठात 
मन मे संस्कृतक ई पद आबि गेल रामचन्द्र 
कोशलेशं सुन्दरम्‌, जानको नाथं भजेऽहं सर्वदा। 
दुनूक मात्रा गनिक' देखलिऐक तँ दुनू मे बराबर 
(१9 मात्रा, अंत मे एक लघु, एक गुरु।) आरे, 
ई तँ अपन पीयूषवर्षी छन्द थिक । दुनू गाबिक' 
देखलिऐक तँ बिल्कुल एक रंग। 

ताबत दोसर गजल होमय लगलैक-ये 
जिन्दगी उसी की है जो किसी का हो गया, प्यार 
ही में खो गया। अर्थात्‌ जगण, रगण, एक लघु, 
एक गुरु । ई प्रमाणिका छन्द थिक । यथा, नमामि 
भक्तवत्सल, कृपालु शील कोमलम्‌। 

तकरा बाद तेसर गजल होमय लगलैक-- 
बड़े बेवफा होते ये हुस्नवाले, इन्हें आजमाने की 
कोशिश न करना। ई अपन भुजंग प्रयात छन्द 

मे आबि गेल। यथा, नमामीश मीशान निर्वाण 
रूपम्‌, विभुंव्यापकं ब्रह्म वेद स्वरूपम्‌। 

एही तरहेँ जे जे गजल गबैत गेलैक हम 
सभ कें संस्कृतक छन्द मे अंतर्भुक्त करैत 
गेलहुँ। एक दर्जन गजल भेलैक और सभ कें 
हम संस्कृतक छन्द मे बन्हैत गेलहुँ। रतुका 
गोष्ठी मे हम ओ गजल और श्लोकक समीकरण 
सस्वर गाबिक' सुना देलियनि तँ ओहि गंगा 
यमुनी मे पंडित और मौलाना सभ आनन्द लहरी 
मे निमग्न भ' गेलाह 

कवि सम्मेलनक नाना प्रकारक अनुभव 
अछि (जकर किछु रोचक संस्मरण मिथिला 
मिहिरक फगुआ विशेषांक 978 मे छपल 
अछि)। 

एक बेर काठमांडू मे बन्धुवर पं. जयमन्त 
मिश्रक ओतय काव्य चर्चा चलैत छल। एक 
प्रोफेसर जे अपना कें यथार्थवादी प्रयोगवादी 
प्रगतिवादी कहैत छलाह, बजलाह जे चन्द्रमा, 
कमल आदि बिम्ब बहुत पुरान पड़ गेल। 
ओहन-ओहन बुर्जुआ प्रतीक छोड़ि आब नव 
नव उपमानक प्रयोग होमक चाही जे चिर 
उपेक्षित रहल अछि, जेना धथूर, गोबरछत्ता 
इत्यादि। तावत्‌ भीतर सँ जलपान आबि गेल। 
हम कवि जी कें कहलियनि-ई सेब अंगूर 
आदि बुर्जुआ फलक स्थान मे कठजामुन, 
लसफसियाक प्रयोग हो तँ केहन? परन्तु ओ 
एहन प्रयोगक हेतु तैयार नहि भेलाह। 

950-55 मे हिन्दीकरणक प्रयोग काल 
छलैक जाहि मे एक सँ एक विलक्षण शब्दक 
निर्माण होइत छलैक। यथा चीफ एनेस्थेटिक 
ऑफिसरक हेतु महामूर्च्छक। रेलवे टिकट हेतु 
“लौह पथगामी धूम्रयान शकटारोहण शुल्क प्रमाण 
पत्र।' हम एहन-एहन विश्वामित्री सृष्टि पर 
खूब व्यंग्य करैत छलिऐक। एक बेर अफसर 
क्लबक गोष्ठी मे ओहि कृत्रिम भाषाक किछु 
नमूना सुनौने रहिऐक। 

पार्वत्य प्रदेशोत्पन्न श्यामपर्ण पर्युषित रस 
चीन देशीय धवल मृत्तिका निर्मित्त लघु पात्रियों 
में उच्छवसित रूप में परिवेशित किए जा रहे 
हैं। कुछ अतिथि मुखमार्जन वस्त्रखंड से मुँह 
पोछ घुर्णित तमाल ज्वालोत्पन्न कुंडलायित धूम 
त्याग कर रहे हैं। (अर्थात्‌ प्याली मे भफाइत 
चाह परसल जा रहल अछि। किछु गोटे रूमाल 
सँ मुँह पोछि सिगरेटक धुआँ उड़ा रहल छथि) 

एक टा मनोरंजक बात मन पडि जाइत 
अछि। एक बेर दिल्ली मे ललित बाबू (केंद्रीय 
मंत्री) फोन पर हमरा निमंत्रण देने रहथि। 
जखन हुनका आवास (9, अकबर रोड) पर 
पहुँचलहुँ तँ एक टा नव पी.ए. टोकि देलक। 
बिना प्रिवियस एप्वायंटमेंट के मिनिस्टर साहब 


से मुलाकात नहीं होगी। हम एक टा स्लिप पर 
दू पाँति लिखि कें हुनका पठा देलियनि- 

ये दावत यें भी कर रहे हैं अदावत 

जो पी.ए. हुए हैं वो पीए हुए हैं! 
मिश्र जी तुरन्त हँसैत ऐलाह और हमरा भीतर 
ल' गेलाह। 

कवि गोष्ठी मे खूब वाग्विनोद होइत छल। 
एक बेर अमर जी कें अबैत देखि केओ 
कहलथिन-आब उदास नहि रहत। अमर जी 
चोट्टे जवाब देलथिन, “जहाँ ई दास रहत, 
ओहिठाम उदास किएक रहत?'' एहन-एहन 
श्लेषक चमत्कार मे अपन कवि सभ विशेष 
प्रवीण होइ छथि। एक बेर मधुप जी कें खैबा 
काल पुछलकनि अपने शाक्त वा... । मधुप जी 
बिच्चहि मे टोकैत कहलथिन-विषाक्त नहि 
दुद्धा शाक्त छी। 

एक बेर दू टा पंडित मे अतीचार पर बजरि 
गेलनि। बारंबार मिथुने गुरुः सुनैत हमरा नहि 
रहि भेल। कहलिऐनि- जखन गुरु अपने मिथुन 
मे छथि तँ अनकर विवाह- द्विरागमन किएक 
रोकबैत छथिन? 

वाग्विलास मे अमृतक गिलास सँ कम 
आनन्द नहि छैक । ओ असमयो कें रसमय बना 
दैत अछि। तेँ कहल गेलैक अछि 

संसार विषवृक्षस्य द्वे फले अमृतोपमे 

सुभाषित रसास्वाद; संग सहृदये जने। 


संदर्भ 

. ओ विडम्बना काव्य मुद्रित भय भंडारक कोनो 
विनोद-गोष्ठी मे बाँटल गेल रहै। 

2. तहिया सँ ओ हमरा ततेक मानय लगलाह जे हमरा 
सँ रस की चाशनी नाम सँ सूक्ति संकलन करबाय 
“नई धारा' मे लगातार कइएक अंक मे छपैत रहलाह 
और अपन 'बिखरे मोती' (तृतीय खंड) मे प्रकाशित 
कैलनि। 

3. ओ कविता मुरादाबादक प्रो. जगत-प्रकाश कें ततेक 
पसंद पड़लनि जे अपन दार्शनिक त्रैमासिक पत्र 
“गवेषणा' मे (प्रायः 960क आसपास) प्रकाशित 
कैलनि। 

4. ओ गंगा यमुनी जाहि महफिल मे पढ़ल जाइ छल 
तहाँ आनन्द लहरी बहि जाइत छल। ओ ततेक 
लोकप्रिय भ' उठल जे पटना सँ कलकत्ता-दिल्लीक 
लोक आबिक' टेप क' गेलाह और आकाशवाणी सँ 
सेहो प्रसारित भेल। किछु मित्र ईहो कहलनि जे ई 
हिन्दू-मुस्लिम एकता मे सेहो सहायक होयत। 

5. एतद्विषयक हमर कतिपय लेख। “सरकारी हिन्दी का 
नमूना', 'दैनन्दिनी का एक पृष्ठ', 'सरकंडावाद' 
(सरकार कटक जी डॉ. रघुवीरक भाषा) “नई धारा' 
मे छपल रहय। 


















































(आरंभ सँ) 


धरोहर : आत्मकथ्य 


ER आग्रह कैलनि जे मिथिलाक 
लेल एक टा धारावाहिक सामाजिक उपन्यास 
दिऔक। गाम पर सोन दाइक विवाहक प्रसंग 
माय के आइमाइ सँ जेना गप्प होइत सुनने 
रहियनि, तहिना किछु अंश लिखि क' द' 
देलियनि। कनियाँ मायक ओरिआओन। ओ 
छपैत देरी पाठक-पाठिका केँ एतेक रोचक 
लगलनि जे सम्पादकक नामेँ चिट्टी पर चिट्टी 
आबय लगलनि। भोलाबाबू कहलनि, '' अहाँ 
चखना चखा देलिऐक अछि। आब ओना नहि 
मानत। पूरा भोजन देबय पड़त।'' 

जहाँ मिथिलाक अग्रिम अंक छपबाक होइ 
छलैक कि भोलाबाबू आबिक' सवार भ' जाइत 
छलाह-आब आगाँक मैटर लिखि दिऔक। 
ओही बेत्रेक फर्मा रुकल अछि। 

एही प्रकार हम मासे मास एक-एक अध्याय 
लिखिक' दैत गेलियनि जे पाछाँ जा'क' कन्यादान 
नाम सँ पुस्तकाकार प्रकाशित भेल। 

कन्यादान (933) छपैत देरी समाज मे 
क्रान्ति आनि देलक। ओहि मे युगक चेतना 
बाजि उठलैक। शिक्षित नवयुवकक आकांक्षा 
और ग्रामीण बालिकाक भावना बाजि उठलैक। 
ओ उपन्यास एतेक लोकप्रिय भ' उठल जे 
कनियाँक पौती मे सँठाय लागल। कतेक 
अमैथिली-भाषी सेहो कन्यादान पढ़बाक हेतु 
मैथिली सिखलनि। 

कन्यादान कोनो व्यक्ति विशेष पर आधारित 
नहि छल। बुच्ची दाइ और सी.सी.मिश्र प्रतीक 
मात्र छलाह । ताहि दिन घर-घर मे बुच्ची दाइ 
होइत छलीह। प्रत्येक कॉलेज मे सी.सी.मिश्र 
छलाह। कोन आँगन मे लाल काकी नहि होइत 
छलीह? कोन लाल काकी कें आवेशरानी नहि 
रहैत छलथिन? कोन गाम मे झारखंडी नहि 
भेटैत छलाह? पात्र-पात्री कें खोजक हेतु दूर 
नहि जाय पड़ल। कन्यादान समाजक आगाँ एक 
मार्मिक प्रश्‍नचिन्ह छोड़ने छलैक ' एकर उत्तरदायी 
के?' मिथिलाक सुकुमार हृदय बुच्चीदाइक 
करुण व्यथा नहि सहि सकल। भावुक पाठक- 
पाठिकाक अनुरोध होमय लागल जे वर-वधुक 
पुनर्मिलन अवश्य होमक चाही । अगत्या हमरा 


मैथिली सेवा 


हरिमोहन झा 





आ 


द्विरागमन (943) लिख' पड़ल। कन्यादान 
स्वान्तः सुखाय छल, द्विरागमन फरमाइशी छल। 
एक समस्यामूलक छल, दोसर समाधानपूरक। 
परन्तु दुनू तेना हास्यक चाशनी सँ शराबोर छल 
जे पाठक कें नोरो खसैत काल हँसा दैत छलनि। 

कन्यादान असंख्यो कन्या और 
अभिभावकक आँखि खोलि देलकनि। हमरा 
अपन जीवन-काल मे एहि बात सँ संतोष भेल 
जे कतेको अध्यापिका-चिकित्सिका हमर डेरा 
मे आबि क' पैर छूबि क' प्रणाम करैत छलीह 
और कहैत छलीह “अपने केँ हम धर्मपिता 
बुझैत छी।' हम जे स्वप्न देखने छलहुँ से 
बहुत-किछु अपना जीवन मे फलित होइत देखि 
लेलहुँ। 

एही प्रसंग मे कन्यादान फिल्मक सम्बन्ध 
मे सेहो कहि दैत छी। एक दिन (प्रायः 963 
मे) वीणा सिनेमा (पटना) क हीरा बाबू (वीरेन्द्र 
कुमार सिंह) एक टा मुंशीजीक संग हमरा डेरा 
पर अयलाह। ओ कन्यादानक फिल्म बनैबाक 
इच्छा प्रकट कैलनि। बजलाह “हम अपनेक 
' रंगशाला' पढ़ने छी। बम बाबू नहि छी। बढ़िया 
चित्र बनायब। प्रकाश स्टुडियो बम्बइ मे शूटिंग 
हैत। निर्देशक फणि मजूमदार और पटकथा 
लेखक नवेन्दू घोष रहताह। अपने स्वीकृति 


दिय'। हम स्वस्ति द' देलियनि। 

हमर विचार रहय जे एहि मे अधिक सँ 
अधिक कलाकार मैथिली भाषी होथि। पात्र 
पात्रीक चयनक हेतु इंटरव्यू भेलैक जाहि मे 
अनेक मैथिल कलाकार आयल रहथि। परन्तु 
नहि जानि कोन बम्बैया चक्र चललैक जे प्रायः 
सभ भूमिका अमैथिली भाषी कें द' देल गेलनि। 
एक मात्र अमर जी (लाल ककाक भूमिका मे) 
रहलाह। नैवेद्यक तुलसी दल जकाँ। 

हीराबाबूक अनुरोध पर हम 964 (जुलाइ) 
मे सपत्नीक मुहुरत मे बम्बइ गेलहुँ । ओतय ग्रीन 
होटल मे दस दिन रहि प्रकाश स्टुडियो मे शूटिंग 
देखैत रहलहुँ। बुच्ची दाइ (लता सिन्हा) , 
विधिकरी (चाँद उस्मानी) , लाल काकी (पद्मा 
चटर्जी) , फुचुकरानी (दुलारी दाइ) , पनिभरनी 
(टुनटुन) -- सभ तेहने छलि जे मैथिली 
बजबाक कोन कथा, सुननहु नहि छलीह। 
“छइ' बाजय लगैत छलीह तँ 'छय' भ' जाइत 
छलनि। पत्नी एक्ट्रेस लोकनि कें मैथिलानी 
जकाँ कोंचावाली साड़ी पहिरन सिखौलथिन। 
हमसभ भगीरथ प्रयत्न सँ मैथिली शब्दक 
उच्चारण सिखाबय लगलियनि। शेष भार अमर 
जी के सौंपि हमसभ वापस ऐलहुँ। 

चित्र जेहन हम चाहैत छलहुँ तेहन नहि 

बनि सकल। पटकथा लेखक और निर्देशक 
जबर्दस्ती एक टा खलनायक गढ़ि क' घुसिया 
देलथिन और ततेक रासे उठा-पटक आ 
मारिपीटक दृश्य भरि देलथिन जे विनायकम्‌ 
प्रकुर्बाणः रचयाभास वानरम्‌ भ' गेलैक। मूल 
कथाक आत्मा हनन भ' गेलैक। केवल एतबे 
संतोष रहल जे आर्थिक लाभ नहियो भेला पर 
एक टा चित्र तँ मैथिली मे बनि गेल। अकरणान 
मंदकरणं श्रेयः।' 

प्रणम्य देवता (945 )क हास्य सेहो सोद्देश्य 
छल। ओकर उद्देश्य छलैक समाज कें दर्पण मे 
अपन प्रतिबिम्ब देखाक' आत्मबोध करायब। 
“विकर पाहुन'क भीमेन्द्रनाथ, 'घरजमाय 'क 
चुल्हाइ झा, ' भदेशक नमूना'क मौजेलाल झा, 
' अंगरेजिया बाबू'क मधुकान्त झा आदि प्रतीक 
(टाइप) बनि गेलाह । प्रणम्य देवतासभ ("विकट 
पाहुन', “आदर्श कुटुम्ब? आदि) अनेको ठाम 
अभिनीत भेलाह। ओ सभ मिथिले मे सीमित 
नहि रहलाह, आनो आन प्रान्त मे पसरि गेलाह। 
वर्धाक राष्ट्रभाषा धरि पहुँचि गेलाह। ओतय 
(948 मे) सुमन वात्सायन जी आदि 'विकट 
पाहुन'क अभिनय करैत गेलाह, जकर चित्रो 
प्रकाशित भेल रहनि। तहिना एक बेर (958 
मे) जयपुर गेलहुँ तँ संस्कृत विद्यालयक एक 
पंडित द्वारा विकट पाहुनक संस्कृत मे अभिनय 
देखि प्रसन्नता भेल। क्रमशः आनो आन देवता 
सभ हिन्दी जगत मे अनूदित होमय लागि 
गेलाह। पंडित जी, ज्योतिषी जी आदि प्रयागक 
कहानीमे 'बीमाक एजेन्ट' दिल्लीक साप्ताहिक 
हिन्दुस्तान मे (22..56); "कवि जी', घर 
जमाय', ' अंगरेजिया बाबू', * भदेशक नमूना', 
बम्बइक धर्मयुग मे (27.5.58, 24.9.58, 
26..58, 22..59, 24.5.59) छपल। 

रंगशाला (949)क कथासभक रसास्वादन 
सेहो आन भाषाक पत्र अपन पाठक केँ करौलक। 
यथा, कहानी (नवंबर 54, 56, 58) मे 'रेशमी 
दुलाई', “परिचय' (धोखा) , “दारोगा जी की 
मूँछ' ; 'नोंक-झोंक' (इलाहाबाद) मे ' ससुराल 
का चिहू', “सनातन धर्म” (काशी) मे “मैं 
सनातनी कैसे हुआ' (देवी जीक संस्कार) ; 
धर्मयुग मे “आदर्श भोजन", “प्रेस की लीला", 
' रसमयी के ग्राहक' (27-60) आदि प्रकाशित 
भेलैक । बम्बइक गुजराती चित्रलेखा (7.2.59) 
मे 'धोखा'क अनुवाद छपलैक 'बुझानो दोष'। 
“महारानीक रहस्य' (गुलाबी गप्प) क हिन्दी 
अनुवाद सारिका (978) मे प्रकाशित भेल। 

खट्टर ककाक उद्भावना हमरा दुर्गापाठ 
देखि क' भेल रहय। पूजाक छुट्टी मे गाम गेल 
रही। पंडित लोकनि कें एक सुर सँ पाठ करैत 
देखलियनि-रूपं देहि जयं देहि यशो देहि द्विषो 

जहि। मन मे आयल, आन-आन देश अपन 
पराक्रम द्वारा प्रत्येक क्षेत्र मे आगाँ बढ़ि रहल 
अछि और हमसभ 'देहि देहि' करैत बैसले 
बैसल सभ किछु चाहैत छी। यैह भिक्षुक 
मनोवृत्ति देश कें पंगु बना देने अछि ।ई विचारधारा 
निःशंक रूप सँ प्रकट करबाक हेतु हम एक 
पात्र खट्टर कका कें ठाढ़ कैलियनि और हुनका 
मुंहैँ ई सभ बात कहौलियनि, सेहो भाँग पिआ 
क' (कट्टर पंडित सँ खट्टर ककाक रक्षा 
करबाक हेतु एतबा सुरक्षाक कवच लगायब 
आवश्यक छल।) एहि रूप मे खट्टर कका 
निःशंक भ' अंधविश्वास और पाखंडक खंडन 
"जाए पं >छँन्शेक ! A जले: कहैत 
छलथिन से तेना युक्ति द्वारा सिद्ध क' दैत 
छलथिन जे लोक संदेह मे पड़ि जाइत छल जे 
सरिपहुँ कहै छथि अथवा परिहास क' रहल 
छथि। हुनका मे गंगेशक तार्किकता और गोनू 
झाक विनोद-प्रियता दुहूक सम्मिश्रण छलनि। 

खट्टर ककाक किछु प्रारंभिक तरंग (चूड़ा- 
दही-चीनी आदि) सुमन जीक मासिक पत्र 
स्वदेश (दरभंगा) मे 948 मे प्रकाशित भेल 
रहनि। ओहन दुर्धर्ष पंडितक गढ़ मे रहितहुँ 
सुमन जी जे ओ छपलनि तकर एकमात्र कारण 
हुनक रसमर्मज्ञते कहल जा सकैत अछि। जहाँ 
एक दिस किछु पोंगापंथी रूढ़िवादी खट्टर 
कका कें नास्तिक कहि क' गारि देबय लगलथिन 
तहाँ दोसर दिस बड़का-बड़का विद्वान आलोचक 
हुनका सर्वत्र स्वतंत्र मौलिक चिन्तक कहि 
हुनकर भूरि-भूरि प्रशंसा करय लगलथिन। कोनो 
कोनो पाठक कें एतेक कुतुहल होइत छलनि जे 
हमरा चिट्ठी लिखैत छलाह-ई खट्टर कका 
के थिकाह? कतय रहै छथि? की करैत छथि? 
(बाद मे तँ कतेको गोटा हमरे खट्टर कका 
कहय लगलाह |) 

खट्टर ककाक तरंगक प्रथम संस्करण 
१948 मे जयनाथ बाबूक आजन्ता प्रेस सँ प्रकाशित 
भेल। ओहि मे बारह टा तरंग छलैक--दही- 
चूड़ा-चीनी, चाणक्यक जन्मभूमि, माछक महत्त्व, 
आयुर्वेद, रामायण, दुर्गापाठ, ब्राह्मण भोजन, 
सत्यदेवक कथा, ज्योतिष, महाभारत, देवताक 
चरित्र, ब्रह्मानन्द आदि । द्वितीय संस्करण (955) 
मे बारह टा और तरंग जोडि देलियनि-शास्त्रक 
वचन, प्राचीन आदर्श, भूतक मंत्र, चन्द्रग्रहण, 
पंडितक गप्प, गीताक मर्म, मोक्षक विचार, 
भगवानक चर्चा, धर्मक तत्त्व, काव्यक रस, 
पुराणक चाशनी, वेदक भेद। 967 मे खट्टर 
ककाक तृतीय संस्करण भारती भवन (पटना) 
सँ बहरैलनि। एहि मे हम तीन टा और तरंग 
जोडि देलियनि-प्राचीन सभ्यता, मिथिलाक 
संस्कृति, दर्शन शास्त्रक रहस्य। एवं प्रकार 


सत्ताइस टा तरंग प्रकाश मे आबि गेलनि। 

कन्यादान सामाजिक क्रान्ति अनने छल, 
खट्टर कका वैचारिक क्रान्ति अनलनि। खट्टर 
कका कें ल' क' मनोरंजक विवाद छिड़ल जे 
मिथिला मिहिर मे छओ मास (मइ सँ नवम्बर 
54) धरि चलैत रहल। प्रणम्य देवता हमरा 
हास्यरसाचार्यक विशेषण देऔने छलाह, खट्टर 
कका व्यंग्य-सम्राटक उपाधि देऔलनि। 

खट्टर कका केवल मिथिले मे सीमित 
नहि रहलाह। ओ देखैत देखैत आनो आन भाषा 
मे पसरि गेलाह। प्रयागक कहानी हुनका अमर 
तार्किक विशेषण दैत तरंग पर तरंग प्रकाशित 
करय लगलनि-गीता का मर्म, चंद्रग्रहण, भूत 
का मंत्र, पंडित जी की बात, आयुर्वेद, पौराणिक 
आदर्श, देवता का चरित्र, मछली का महत्त्व, 
धर्म का तत्त्व, दर्शन शास्त्र का रहस्य, (सितंबर 
959) प्राचीन सभ्यता (नवम्बर 960)। 
धर्मयुग (9.3.58, 25..59, 26.2.59 आदि 
अंक) मे फलित-ज्योतिष, मोक्ष का मार्ग, प्रभृति 
अनेक तरंग बहरैलनि। आनो आन भाषाक पत्र- 
पत्रिका मे हुनक हिलकोर आबि गेलनि; यथा 
गुजराती युगान्तर (अहमदाबाद) मे गीता जूँ 
मर्म, (2.9.59), नवनीत (बम्बई) मे रामायण 
नँ रामायण (..74) । 

हमर मैथिली कथाक अनुवाद तँ बहुत 
रासे पत्रिका मे बहरायल छल। किन्तु कोनो- 
कोनो अनुवादक तेहन अर्थक अनर्थ क' दैत 
छलाह जे देखिक' रोमांच भ' जाइ छल। जेना, 
एक टा महानुभाव नखक्षतक अनुवाद कैने 
छलाह नाखून बनवाना। अतएव किछु साहित्यिक 
मित्र विचार देलनि जे हम स्वयं खट्टर ककाक 
हिन्दी रूपान्तर क' पुस्तकाकार छपाबी। 

हम खट्टर कका पर किछु शहरू रंग चढ़ा 
देलियनि। तदनुरूप परेवेश आ कथानक मे 
कतहु-कतहु परिवर्तन क' देलिऐक | मिथिलाक 
'कका' दिल्लीबला 'काका' बनि गेलाह। 
आकारक वृद्धि तँ भेबे कैलनि, प्रकारो मे किछु 
अंतर आबि गेलनि। हम किछु क्षेत्रीय गप्प 
(जेना चाणक्यक जन्मभूमि, मिथिलाक संस्कृति, 
दही-चूड़ा-चीनी, माछ) हटाय ओकरा स्थान 
मे किछु सार्वदेशिक महत्त्वक नवीन गप्प (यथा 
“युगलहरी') देलिएक और पहिलुको तरंग सभ 
मे बहुत ठाम नव अंश जोडि देलिऐक। ओ 
हिन्दी संस्करण राजकमल प्रकाशन (दिल्ली) 
सँ 973 मे प्रकाशित भेल। 

खट्टर ककाक हिन्दी जगत मे व्यापक 
स्वागत भेलनि। समीक्षा प्रकर आदि पत्रिका मे 
हुनकर मौलिक विचारधारा और चमत्कृत शैलीक 
बहुत प्रशंसा कैल गेलनि। हरिशंकर परसाई जी 
प्रभृति मित्र सँ बधाइ भेटल। कका हाथरसी तँ 


खट्टर ककाक प्रशंसा मे एक टा कविते बना 
क' पठा देलनि। 

१950 सँ 960क अभ्यन्तर हमर अनेकानेक 
रचना विविध पत्रिका यथा वैदेही (दरभंगा), 
पल्लव (नेहरा), मिथिला दर्शन (कलकत्ता) 
आदि मे छपल छल। ओहि मे कथा, एकांकी, 
प्रहसन, छाया रूपक, गप्प, चिट्ठी आदि भिन्न- 
भिन्न विधाक वस्तु छलैक । ओही बीच एक दिन 
(प्रायः 958 वा 59) हमरा रानीघाटक डेरा मे 
कलकत्ता सँ बाबू साहेब चौधरी ऐलाह और ओ 
समस्त सामग्री पुस्तकाकार प्रकाशनार्थ ल ' गेलाह । 
ओहि दिन श्रीमतीजी माछ, कोबी, आलू, छीमी, 
भाँटा, मूर आदि द' क' स्वादिष्ट चर्चरी बनौने 
रहथि। तदनुसार ओहि संग्रहक नाम चर्चरी 
राखल गेल। बीस प्रतिशत रायल्टीक एग्रीमेंट 
लिखि चौधरी जी अपन मैथिली प्रकाशन (6/ 
१, वामनपाड़ा लेन, कलकत्ता-9) सँ चर्चरीक 
प्रथम संस्करण (960) तीन हजार प्रति मे 
छापलनि। पाँच प्रति हमरो पठा देलनि। रंगीन 
आवरण पृष्ठ पर माछक आकर्षक चित्र देखि 
प्रसन्नता भेल। ईहो ज्ञात भेल जे चचरी प्रेसक 
कड़ाही सँ उतरैत देरी लोक हथोहाथ ओकर 
रसास्वादन करय लागि गेल छथि। 

तकरा बाद की भेलैक से पता नहि। हमरा 
ने पुस्तक भेटल ने रायल्टीक हिसाब। अनेक 
वर्षक बाद संयोगवश एक समारोह मे चौधरी 
जी सँ भेंट भेल तँ कहलनि जे दफ्तरीखाना मे 
बहुत रासे छपल फर्मा नष्ट भ' गेलैक। मैथिली 
प्रकाशनक इतिहास मे ई एक तेहन दु:खद 
दुर्भाग्यपूर्ण घटना भेल जे हमरा निरूत्साहित क' 
देलक। 

चर्चरी मे संकलित रचना मे सँ अधिकांश 
सेहो हिन्दी मे आबि गेलैक। “ग्रामसेविका' (जे 
वैदेही कथा-विशेषांक 955 मे छपल छल) 
आदर्श (नागपुर) और धर्मयुग (3.2.57) मे 
प्रकाशित भेल। “पाँच पत्र' के धर्मयुग 
(7.3.60) शीर्ष स्थान मे प्रकाशित कैलक। 
' अलंकार शिक्षा’ (वैदेही-अप्रैल 959) 
छात्रबन्धु (पटना) कहानी (प्रयाग) तथा 
चित्रलेखा (बम्बइ-28..59) मे प्रकाशित 
भेल। “ब्रह्मा का शाप', कहानी मे तथा “नौ 
लाखक गप्प', उत्तर बिहार मे छपल। 

एही तरहेँ बाद मे मिथिला मिहिर 
(5..67) मे छपल “निरसन मामाक सिनेमा ', 
कहानी मे ' ठाकुर साहब का सनीमा' नाम सँ 
छपल। ' शास्त्रार्थ’, मिथिला मिहिर (8.3.62 ) 
कें धर्मयुग अपन होली विशेषांक (964) मे 
प्रकाशित कैलक। प्रगतिक पथ पर (मिथिला 
मिहिर -23.5.6]) कहानी मे “विनिमेय 'क 
नाम सँ, रामलोचन पाकेट बुक्स (दिल्ली) मे 


रेल की बात नाम सँ और 
मद्रास तमिल पत्रिका कल्कि 
(26.7.70) मे प्रकाशित 
भेल। 

रेल की बात नाम सँ 
(रामलोचन पाकेट बुक्स 
दिल्ली) सँ हमर दस टा 
मैथिली कथाक हिन्दी 
अनुवाद प्रकाशित भेल। 
ग्रंथालय प्रकाशन(दरभंगा) सँ 
एकादशी नाम सँ एगारह गोट 
मैथिलीक हमर चुनल कथाक 
संग्रह बहरायल। 

हमर रचना सँ जन-मनोरंजन तँ भेबे कैले, 
संगहि संग बहुत गोटाक जीवनो पर प्रभाव 
पड्लनि। एक बेर तँ एक अपरिचित सज्जनक 
पोस्टकार्ड आयल, ''झाजी ! हमहूँ एक बौआक 
बाप छी और पचीस हजार रुपैया गनाबय चाहैत 
छलहुँ, परन्तु अपनेक 'बौआक दाम' देखिक' 
आब संकल्प कैलहुँ अछि जे आब टका नहि 
लेब।'' 

तहिना एक बेर एक मित्र आबिक' धन्यवाद 
देलनि। हुनकर स्त्री घोर पर्दा करैत छलथि और 
दरवज्जा पर पाहुन के देखि आँगन पड़ाइत 
छलथिन। परन्तु ' मर्यादाक भंग' पढ़ि हुनका मे 
ततेक साहस आबि गेलनि जे आब समधीओक 
सोझा आबि गप्प करय लगलथिन। 

जीवन मे एहि तरहक अनेक अनुभव भेल 
अछि। एक टा घटना कहैत छी। एक दिन हम 
अपना बरामदा मे बैसल अखबार पढ़ैत रही। 
तावत एक श्वेतवसना महिला आबिक' प्रणाम 
कैलनि। हमर प्रश्नवाचक दृष्टि देखि अपन 
परिचय देलनि-हम छी ग्रामसेविका विमला 
देवी। 

हम चकित रहि गेलहुँ। कइएक वर्ष पूर्व 
वैदेही (956 कथा विशेषांक) मे हमर 
'ग्रामसेविका' नामक कथा छपल छल जकर 
नायिकाक नाम छलनि विमला देवी तखन कि 
हमर कथा नायिका साकार भ' अपन लेखक सँ 
भेंट कर' ऐलीह अछि? अथवा परिहास तँ ने 
क' रहल छथि? 

परन्तु हुनका मुखमंडल पर गाम्भीर्य छलनि। 
ओ अपन गाथा कहि सुनौलनि-विवाहक किछुए 
दिन बाद हम विधवा भ' गेलहुँ। जीवन भार 
लगैत छल। एक दिन अपनेक “ग्रामसेविका' 
पढ़लहुँ। मार्ग भेटि गेल। पटना आबि महिला 
चर्खा समिति मे रहि ट्रेनिंग लेलहुँ। आइ 
ग्रामसेविका बनि मधुबनी जा रहल छी। विचार 
भेल जे जैबा सँ पूर्व अपन धर्मपिता सँ आशीर्वाद 
नेने जाइ। 





हमर नेत्र सजल भ' उठल। कहलियनि, 
“शुभास्ते पंथान:।” बूझि पड़ल जेना हमर 
लेखनी धन्य भ' गेल। ओहि सँ एक नारीक 
जीवन बनि गेलनि। कोनो लेखक केँ एहि सँ 
बढ़ि पुरस्कार और की भ' सकैत छैक? 
हमर कतेको कथाक भविष्यवाणी आश्चर्य 
रूप सँ घटित भेल। एम्हर हाले मे (975 
जून) एक दिन हमर रानीघाट आवास मे बम्बइ 
सँ तीन टा प्रगतिशील महिला हमरा सँ भेंट 
करय ऐलीह (जाहि मे एक टा मैथिलानी सेहो 
छलीह मोहिनी झा) ओ लोकनि सौराठ सभा मे 
जाक' तिलक-दहेजक विरूद्ध आन्दोलनक करय 
चाहैत छलीह। जखन हुनका सभ कें ज्ञात 
भेलनि जे बीस वर्ष पूर्वहि हम एहि पर 'एहि 
बारै अबै छथि सुरसरि धार' छाया-रूपक मे 
कल्पना क' चुकल छी, तँ ओ सौराठ सभा मे 
अभिनय करक हेतु नेने गेलीह। परन्तु ओही 
समय “एमरजेंसी ' घोषित भ' गेलैक और हुनका 
लोकनि केँ आन्दोलन स्थगित करय पड़लनि। 
हमर साहित्य सर्जनाक एक और दिशा 
छल हास्य-व्यंग्यपूर्ण कविता। सभ कविता 
समय-समय पर मिथिला मिहिर, वैदेही मिथला 
दर्शन] चाणक्य, पल्लव आभिव्यंजना, चित्रेतना 
आदि भिन्न-भिन्न पत्र-पत्रिका मे छपल और 
आकाशवाणी सँ प्रसारित भेल। विगत पचीस 
वर्ष सँ हम चेतना समिति तथा अन्यान्य संस्थाक 
कवि-सम्मेलन मे सम्मिलित होइत आबि रहल 
छी। एहि क्रम मे अनेको ठाम (पटना, दरभंगा, 
राँची, धनबाद, भागलपुर, सहरसा, कटिहार, 
बेगूसराय, छपरा, बेतिया, आरा, गया, टाटा 
नगर, बाटा नगर, साहेबगंज, डाल्टेनगंज सँ लय 
दिल्ली, कलकत्ता, बम्बई, मद्रास) धरि मैथिली 
कविताक रसास्वादन श्रोता कें करौने छियनि। 
मैथिली सेवाक प्रसंग मे हम जहाँ-जहाँ 
गेल छी, तहाँ-तहाँ ई अनुभव भेल अछि जे 
जतेक दूर गेलहुँ अछि ततेक बेसी एकता और 
प्रेमक भाव देखबा मे आयल । एक बेर (963) 

उज्जैन गेलहुँ तँ दू टा मैथिली भाषी व्यक्ति भेंट 
करय ऐलाह। हुनका दुनू गोटा मे ततेक प्रेम 
रहनि जे एक गोटाक घर मे जे तरकारी चटनी 
बननि से दोसरोक घर पहुँचि जाइनि । परन्तु ज्ञात 
भेल जे गाम पर दुगोला छनि और हकार-तिहार 
नहि होइ छनि। गाम जाइत काल मोकामाक पुल 
पार करैत देरी नहि जानि केहन बसात लागि 
जाइ छनि जे दुनू घर मे बएन आयब-जायब 
बन्द भ' जाइ छनि। हम दुनू गोटा सँ प्रतिज्ञा 
करौलियनि जे एहि बेर गाम पर कोजागराक 
भोज मे संग बैसि भोजन करताह। 

969 मे हम सपत्नीक बम्बइ मे रही। 
विक्टोरिया टर्मिन्स लग पत्नी सहित एक होटल 
मे ठहरल रही। ई समाचार मिथिला मंडलक 
सचिव तिलकधारी झाक कान मे पड़ गेलनि। 
ओ स्वयं आबि हमरा सभ के अपना निवास- 
स्थान शारदा स्टेट बोरीबल्ली पर ल' गेलाह। 
झाजीक पत्नी, कन्या प्रभृति तेहन विन्यासपूर्वक 
भोजन करौलनि जे वोरीवल्ली केँ वल्लीपुर 
बना देलनि। एतबहि नहि हमरा सभ कें मम्बईक 
मुख्य-मुख्य स्थान घुमा-फिराक देखा देलीह। 
मंडलक अध्यक्ष विमल चंद्र दास ब्रिस्टल होटल 
मे हमरासभक स्वागत आयोजित कैलनि। ओहि 
मे उमाकान्त मिश्रजी (एक्सपोर्ट-इम्पोर्ट कंट्रोलर) 
आदि अनेक बन्धु सम्मिलित छलाह। एक 
प्रगतिशील मैथिल युवक नम्बूदरीपाद कन्या सँ 
विवाह कैने छलाह, ओहो आबिक' आशीर्वाद 
ग्रहण कैलनि। ई सत्कार हमर नहि हमर मैथिली 
सेवाक छल। 

तहिना ]970 मे मद्रास विश्वविद्यालय 





गेल रही। हम सपत्नीक अजन्ता होटल मे 
ठहरल रही। ई सुनैत देरी बिहार एसोसिएशनक 
सचिव शोभाकान्त दास आबिक' हमरा सभ कें 
अपना ओतय (चाइना बाजार, वाड़ियन स्ट्रीट, 
जहाँ हुनक जड़ी-बूटीक कारखाना छलनि) ल' 
गेलाह। हुनक पत्नी सुकन्या हमरा सभ केँ 
अपने घरक जकाँ सत्कार कैलनि। एक मैथिल 
नारीक हाथक बनाओल दक्षिणी भोजन (डोसा- 
साँभर आदि) अपूर्व लागल। एसोशिएशनक 
अध्यक्ष प्रो. राजेन्द्र चौधरी अपना ओतय ल' 
गेलाह । दासजीक भाय सत्यनारायण जीक ओतय 
स्वागत-समारोह भेल जाहि मे सैकड़ो बिहारी 
बंधु ऐलाह। ओहि अवसर पर सत्यनारायणक 
पूजा और प्रसाद-भोग सेहो भेल। 

एहि प्रसंग मे एक टा मनोरंजक घटना मन 
पड़ैत अछि। ओही आसपास मद्रासक पत्रिका 
कल्कि मे हमर एक मैथिली कथा (प्रगतिक 
पथ पर)क तमिल भाषा मे अनुवाद छपल 
रहय। ई देखि एक टा मद्रासी प्रोफेसर जे हमरा 
फिलोसफरक रूप मे जनैत छलाह, हमरा पूछि 
बैसलाह, ''ई दोसर हरिमोहन झा के थिकाह?'' 
जखन हुनका ज्ञात भेलनि जे हमहीं छी तँ हमरा 
पाँज मे लगा लेलनि। दर्शन शास्त्र माथ पर भने 
चढ़ा दौक, परन्तु हदय मे सरैबाक शक्ति साहित्य 
मे छैक। 

रानीघाट मे हमरा संग रहैत गोपाल जी 
कहिया सँ मैथिली मे लिखय लगलाह से हमरा 
ज्ञात नहि भेल। मिथिला मिहिर आदि मे राज 
मोहन झा नाम देखि होइत छल जे ई केओ 
दोसर व्यक्ति हैताह। बहुत दिन बाद जखन 


सम्बन्ध 
मैथिली कथा संग्रह 


कथाकार मानेशवर मनुजक एक अनुपम कृति 


ओझाजी हुनक कथा-संग्रह ( एक आदि : एक 
अंत) देखौलनि तखन विश्वास भेल। (आब तँ 
ओ युवा लेखकक वर्ग मे मनौवैज्ञानिक विश्लेषण 
परक कथा लिखबा मे अग्रणी बूझल जाइ 
छथि) । भुवन जी (मनमोहन) सेहो अपन 
ज्येष्ठ भ्राताक अनुसरण करैत ओही शैली मे 
कथा लिखय लगलाह अछि। आब दुनू भाइक 
मैथिली कथाक अनुवाद हिन्दियो पत्रिका मे 
छपय लगलनि अछि। 

आइ सँ साठि-सत्तरि वर्ष पूर्व हमर बाबूजी 
माँ मैथिलीक मन्दिर मे दीप जराक ' पूजा प्रारम्भ 
कैने रहथि। तदनन्तर हमहूँ हुनक चरण-चिह्न 
पर चलैत किछु और दीप राखि देलियनि। आब 
तेसरो पीढ़ी मे हमर पुत्र जमाता ओहि परम्पराक 
पालन क' रहल छथि। ई देखि प्रसन्नता भ' 
रहल अछि जे हुनका संग नव पीढ़ीक असंख्यो 
कलाकार (जिनका सभ कें हम अपने परिवार 
क'क' बुझैत छिएऐनि) मातृभाषाक मन्दिर मे 
दीपावली सजा रहल छथि। आशा होइत अछि 
जे मातृभाषाक मन्दिर मे जे दीप प्रज्वलित भ' 
रहल अछि से स्नेहक अभाव मे मिझाय नहि 
पाओत और अखंड ज्योति जगमगाइत रहत। 


१. आइ ई देखि प्रसन्नता होइछ जे जहाँ फिल्मी क्षेत्र मे 
केओ मैथिलीक नामलेवा नहि छल, तहाँ आब 
मधुश्रावणी, बाबा वैद्यनाथ, ललका पाग, ममता 
गाबय गीत आदि कय टा मैथिली चित्र बनबाक चर्च 
सुनि रहल छी। 











(आरंभ सँ) 





महत्त्वपूर्ण कथाकार मानेश्वर मनुजक 26 गोट मैथिली कथाक एक टा पठनीय संग्रह अछि सम्बन्ध। मैथिलीक गप्प 
साहित्य आ यथार्थक नाम पर अपराध साहित्य सँ एक डेग आगू बढ़ि कथा; बीमार, दृष्टि, रविकान्तक बाबू, पियाक 
घर, ढील, भीख, घटना, पूजा आ भार समकालीन भारतीय साहित्य मे एक नव डेग रखैत अछि आ तुरन्त दोसर डेग 
उठाए कथा; सुख, मनुक्खक खिस्सा, बीज, योग, गृहस्थी, दरेग, भारी, निशान, बान्ह, विकर्षण, गारि, नारी मोनक द्वारि, 
आचार, ठाढ़े-ठाढ़, एम्हर-ओम्हर, तारीख आ वर कथाक संग मैथिली साहित्य कें नव स्वाद सँ जोड़ेत अछि। मैथिलीक 
प्रबुद्ध पाठक वर्ग एहि पोथीक नीक स्वागत कयलनि अछि। 


प्रष्ठ : 

व्यक्ति-चित्र 


वंश 
मधुबनी सँ चारि पाँच मील दक्षिण: विद्वान ओ 
पंजीबद्ध मैथिल ब्राह्मणक ग्राम बिरसायर मे 
नाथ झा नामक यजुआरे भरगाम मूलक शांडिल्य 
गोत्रीय पंडित रहैत छलाह। हिनक पितामह पं. 
दुर्मिल झा कोइलख वासी छलथिन। हुनका ई 
एक रा विचित्र अभिशाप रहनि जे संतान जीवित 
नहि रहैत छलनि। तखन ओ ई उपाय कयलनि 
जे एक टा जे पुत्र भेलथिन, तिनका जनमितहि 
मातृक मे बेचि देलथिन। तैँ हिनक नाम बेचन 
झा पड़बो कयलनि। यैह बेचन झा बिरसायर 
गामक पं. नाथ झाक पिता छलाह। 

पं. नाथ झाक संग एक टा ई विचित्र 
संयोग भेलनि जे जहिना हुनक पिता अपन 
मातूक मे आबि क' बसल छलथिन, तहिना पुत्र 
सेहो अपन मातृक कुमर बाजितपुर मे जा क' 
बसलथिन। एक टा पुत्र ओ तीन कन्याक बाद 
7872 ई.क कार्तिक कृष्ण तृतीया केँ पं. नाथ 
झाक घर मे कनिष्ठ बालक जन्म लेलकनि। 
तीन कन्याक बाद जन्म लेनिहार बालक तेतर 
कहबैत अछि आ भाग्यहीन मानल जाइत अछि। 
से ई नेना जखन अढ़ाइ वर्षक भेल तखने जेठ 
भाइ प्यारेलाल झा, जे घर-गृहस्थीक सभ भार 
सम्भारने रहथिन, असमय मे दिवंगत भ' 
गेलथिन। आ पाँच वर्षक भेल, तँ पिता सेहो 
अनाथ क' गेलथिन। वैमात्रेय भाइ अबोध नेना 
आ विधवा सतमाय केँ अकारण सतबय 


चरैवेति चरैवेति 


मन मोहन झा 


लगलथिन। एहना स्थिति मे दुनू माय-पुतक 
लेल ओत' रहब कठिन भ' गेलनि। मामा पुरना 
जमींदार रहथिन आ जखन हुनका विपत्तिक 
हाल बुझल भेलनि तँ ओ हुनका सभ कें बजबा 
पठौलथिन। आ एक दिन ओ नेना मायक संग 
बिरसायर सँ अपन मातृक कुमर बाजितपुर 
(समस्तीपुर सँ दस मील दक्षिण-पश्चिम वैशाली 
जिला) आयल से ओतहि रहि गेल। वैह बालक 
कालांतरे पं. जनार्दन झा 'जनसीदन 'क नाम सँ 
प्रसिद्ध भेल। 

पं. जनार्दन झा 'जनसीदन 'क मातामह पं. 
चंद्रमणि कुमर मिथिलाक प्रसिद्ध राजवंश 
ओइनवार कुलक संपन्न जमींदार छलथिन। 
राजवंशक होयबाक कारण हुनक वंशक लोक 
'कुमर' कहबैत छथि आ ते गामोक नाम मे 
कुमर लागल छनि। स्व. राय बहादुर जयानंद 
कुमर, जे 'जनसीदन' जीक ममियौत भाइ 
छलथिन, एही कुलक भूषण छलाह। 

जाहि समय *जनसीदन ' जी कुमर बाजितपुर 
अयलाह, ता धरि मामाक पैतृक जमींदारी बहुत- 
किछु नष्ट भ' चुकल रहनि आ आर्थिक स्थिति 
कोनो मजबूत नहि रहनि। एहि स्थिति मे 
“जनसीदन' जी कें स्कूल मे नाम लिखा क' 
पढ़बाक सुविधा नहि भेटलनि। मुदा 
बाल्यावस्थहि सँ हुनक तेहन अपूर्व संस्कार 
छलनि जे थोड़बे दिन मे स्वाध्यायक बले 
काव्य-शास्त्र मे निपुण तँ भैए गेलाह, व्याकरण 


आ ज्योतिषक सेहो मर्मज्ञ भ' गेलाह। अपन 
सहज प्रतिभा सँ संस्कृत, बंगला तथा अंग्रेजीक 
निविष्ट ज्ञान प्राप्त क' लेलनि। स्वतः ब्रजभाषा 
मे कविता कर' लागि गेलाह, संगहि संस्कृत आ 
हिंदी मे समस्या पूर्त्ति। कविता मे 'जनार्दन' 
शब्दक प्रयोग ठीक-ठीक नहि बैसैत रहनि तँ 
अपन गुरु रामलोचन मिश्र सँ पुछलथिन जे 
उपनाम की राखल जाय? ताहि पर ओ 
“जनसीदन' उपनामक सुझाव देलथिन। यद्यपि 
व्याकरणक हिसाबेँ शुद्ध शब्द *जनसादन' 
होइतैक, परंतु गुरुक आदेश कें शिरोधार्य क' ई 
“जनसीदन' उपनामक प्रयोग करय लगलाह। 

कोनो डिग्री नहि रहितो संस्कृतक अपन 
ज्ञानक बल पर हिनक नियुक्ति बैरगिनिया अपर 
प्राइमरी पाठशाला मे भेलनि, मुदा तीन चारि 
मास बाद ओत' सँ जी उचटि गेलनि। तत्पश्चात 
हिनक बदली सुरसंड अपर प्राइमरी पाठशाला 
मे भेलनि, जतय दू वर्ष धरि रहलाह। तकर बाद 
धबौली पाठशाला ओ जैतपुरक महंथ रघुनाथ 
दास संस्कृत विद्यालय मे शिक्षण कार्य कयलनि। 
मुदा अध्यापनक ई काज हिनका बहुत पसिन्न 
नहि छलनि। 

नियति कें हिनका सँ विशेष काज लेबाक 
छलै। हिनका पर सरस्वतीक विशेष कृपा रहनि 
जे अवसर पाबि प्रस्फुटित भेलनि। ताहि समय 
कानपुर सँ रसिक मित्र पत्रिका बहराइत छलै 
जाहि मे ई समस्यापूर्ति पठबय लगलाह। 

श्रीनगरक राजा कमलानंद सिह रसमर्मज्ञ छलाह 
आ समस्यापूर्ति सँ प्रभावित भ' ओ पत्र लिखि 
हिनका बजबा पठौलथिन। ई 907 ई.क गप्प 
थिक। ताहि समय राजा साहेब ' अभिनव भोज! 
कहबैत छलाह । पं. अंबिका दत्त व्यास, यज्ञराज 
कवि, पं. खुद्दी झा, पं. श्रीकांत मिश्र प्रभृति 
अनेक पंडित गुणी हिनक दरबारक शोभा बढ्बैत 
रहथिन। गुणग्राही राजासाहेब हिनक प्रतिभाक 
सम्मान करेत हिनका अपन सेवा मे राखि 
लेलथिन, जत' ओ आठ वर्ष (90I-908) 
हुनक दरबार मे कवि पंडित ओ मोसाहेबक रूप 
मे रहलाह। ओहिठामक सरस साहित्यिक 
वातावरण आ कार्य हिनक रुचि ओ प्रवृत्तिक 
अनुकूल छलनि। राजा साहेबक दिस सँ 
साहित्यिक पत्राचार करबाक भार 'जनसीदन' 
जीक ऊपर छलनि। एहि क्रम मे 902 ई. मे 
सरस्वती बहरयला पर आचार्य महावीर प्रसाद 
द्विवेदी सँ संपर्क भेलनि, जे शीघ्र आत्मीय 
संबंध मे परिणत भ' गेलनि। द्विवेदी जी हिनक 
प्रतिभा सँ बड़ प्रभावित रहथिन आ सरस्वती 
लेल बराबरि हिनक सहयोग लैत रहलथिन। 
908 मे राजा साहेबक निधन भेला पर ओ 
श्रीनगर सँ गाम चलि अयलाह आ ओतहि रहि 
लेखन कार्य करय लगलाह। 


जन्म 


908 ई. “जनसीदन' जीक जीवनक निस्संदेह 
सभ सँ सुखद ओ महत्त्वपूर्ण वर्ष छलनि, कारण 
जे हुनक चिराभिलषित पुत्रजन्मक आकांक्षा 
एहि वर्ष सफल भेलनि। एहि सँ पूर्व दू टा 
संतान कन्या भ' चुकल छलनि आ अपन 
अवस्था पैंतिसक भ' गेल छलनि, ते *जनसीदन ' 
जी पुत्र प्राप्ति लेल चिंतित रहथि। 907 ई. मे 
ओ राजा साहेबक संग मुंगेर मे छलाह। ओ 
हिनक चिंता द' बूझि एहि निमित्त हिनका देवी 
भागवत आ गर्गसंहिता बाँचबाक परामर्श 
देलथिन। “जनसीदन' जी धार्मिक प्रवृत्तिक 
आस्थावान पंडित छलाह । मुंगेरक एक टा पैघ 
महात्मा स्वामी नरसिंह दास सँ हिनका भेंट 
भेलनि। ओहो हुनका यैह कहलथिन। तदनुसार 
“जनसीदन' जी नित्य प्रातः कष्टहरणी घाट पर 
जा देवीभागवत ओ गर्गसंहिता बाँचब प्रारंभ 
कयलनि। एहि धार्मिक अनुष्ठानक प्रसादात 
एक वर्षक अभ्यंतरे आश्‍विन कृष्ण अष्टमी 
(जितियाक प्रात) तदनुसार 8 सितंबर 908 
ई. के “जनसीदन' जीक ज्येष्ठ बालकक जन्म 
भेल, बाद मे जकर नाम 'हरिमोहन' राखल 
गेल। 

ओही वर्ष जनसीदन जी श्रीनगर सँ गाम 
आबि गेलाह। कालांतर मे हुनका फेर एक टा 


कन्याक बाद एक टा आर पुत्र जन्म लेलथिन 
आ अंत मे तखन एक टा कन्या भेलथिन। एहि 
तरहेँ चारि कन्या दू पुत्र-*जनसीदन' जीक 
छओ टा संतान मध्य बालक हरिमोहनक स्थान 
तेसर आ भाइ मे प्रथम छल। 


बाल्यावस्था 


दू टा कन्याक बाद भेल पहिल बालक, सेहो 
धार्मिक अनुष्ठान आदि कतेको प्रयत्तक फल सँ 
प्राप्त। स्वाभाविक छल जे बालक सभक हाथक 
खेलौना बनल रहै छल। हँसमुख, प्रसन्नचित्त 
आ चंचल ई नेना *ननकिरबू' घर सँ बाहर धरि 
सभ केँ मोहने रहैत छल । घर मे सभक दुलारक 
केंद्र पितामही मायो सँ बेसी मानथिन। हुनक 
अतिरिक्त दुलार ततेक जिद्दी बना देने छलनि जे 
दैयाक मुह सँ बिनु खिस्सा सुनने निन्न नहि 
पड्नि। दैया रखनहु रहथिन रंग-बिरंगक 
पिहानीक पेटारा । रामायण-महाभारत सँ ल 'क' 
डेढ्बितना फुलकुम्मरिक खिस्सा धरि ओ दूधक 
घोटी संग हिनका घोरि क' पिया देलथिन। 
बाल-मन पर सभ सँ गहींर आदि प्रभाव 
पितामहिएक पड्ल। 

तकरा बाद सभ सँ अधिक प्रभाव बालक 
हरिमोहनक मन पर जनिक पड़ल से छलाह 
हुनक पिता 'जनसीदन' जी। 'जनसीदन' जी 
साते-आठ वर्षक अवस्था सँ 'ननकिरबू' कें 
अपन सान्निध्य मे राख' लगलथिन आ अपना 
संग घुमब' लगलथिन-पचगछिया, श्रीनगर, 
पूर्णियाँ, गिद्धौर...। जाहि अवस्था मे नेनाक 
हाथ मे खेलौना रहैत छै, ई छंद-अलंकार सँ 
खेलाय लगलाह । घर मे पिता-पुत्र मे वार्त्तालापो 
सानुप्रास पद्य मे होइत छल। 'जनसीदन' जी 
दुलार मे कहथिन-'हरिमोहन भागत फिरत, 
क्यों न लगावत तेल?” बालक हरिमोहन लगले 
उत्तर देथिन-' मुझे खेल से मेल है, नहीं तेल से 
मेल।' 

पिताक साहचर्य शिक्षाक आदि स्रोत 
भेलनि। नियमित विद्यालयीय शिक्षा हिनका 
शुरू मे प्राप्त नहि भेलनि। ओना पचगछिया 
प्रियव्रत हाइ स्कूल मे, जत' 'जनसीदन' जी दू 
वर्ष (96-8) संस्कृत ओ हिंदीक अध्यापक 
छलाह, कक्षा मे जा क' बैसैत छलाह। मुदा 
लगले फेर 'जनसीदन' जीक संग-संग अन्य 
स्थान मे भ्रमणशील भ' जयबाक कारणेँ, आ 
संगहि “जनसीदन' जीक आर्थिक स्थिति बहुत 
अनुकूल नहि होयबाक कारणे हिनक नाम 
स्कूल मे नहि लिखाओल जा सकल। मुदा ताहि 
सँ कोनो क्षति नहि भेलनि। आदि गुरुक रूप मे 
विद्वान पिता भेटलथिन जे बाल्यावस्थाहि मे 
संस्कृतक श्लोक सभ कंठस्थ करा देलथिन आ 


ईहो “अपूर्णे पंचमेवर्ष वर्णयामि जगत्त्रयम्‌' 
चरितार्थ करय लगलाह। पिता पाचमे वर्ष सँ 
हिनका संधि, समास, छन्द आदि विषय बुझब ' 
लगलथिन। बाटो चलैत पुछैत जाथिन, 'कहह 
तँ ननकिरबू! आठो गण कोन-कोन होइन छै?' 
आई *मन भय रस तज' ओ *यमाताराजभानस- 
लगा' सूत्रक व्याख्या सुनाब' लगथिन। जन्मजात 
संस्कार रहबे करनि, पिताक प्रशिक्षण सँ ओहि 
पर आर तेज धार चढ़ि गेलनि। शीघ्रे ई अपनहु 
श्लोक बनाबय लगलाह। 

पिता 'जनसीदन' जी स्वरचित रचना 
अवकाशक समय मे डेरा पर सुनबथिन। घर मे 
साहित्यालाप बरोबरि चलिते रहैत छलैक। एहि 
साहित्यिक वातावरण मे बालक कें साहित्यक 
प्रति रुचि भेनाइ स्वभाविक छल आ उपयुक्त 
वातावरण पाबि ओ आरो पल्लवित-पुष्पित भ' 
उठल। पिताक देखा-देखी ईहो समस्यापूर्ति 
द्वारा बुद्धि-चातुर्य देखाबय लगलाह। 

बालक हरिमोहन जतय जाथि अपन आशु 
कवित्व ओ काव्य चमत्कार सँ लोक कें चकित- 
चमत्कृत क' देथि। सात वर्षक अवस्था मे पिता 
पहिल बेर श्रीनगरक दरबार मे ल' गेलथिन। ता 
राजा कमलानंद सिंहक देहावसान भ' गेल 
छलनि आ अनुज कुमार कालिकानन्द सिंह गद्दी 
पर आबि गेल रहथि । उपनयनक अवसर छलैक । 
बालक हरिमोहनक राजदरबार मे प्रवेशक ई 
पहिल अवसर छल | ओ अपन कवित्व-शक्तिक 
परिचय एक टा कविता मे देलथिन। राजा 
साहेब प्रसन्न भेलथिन, मुदा प्रायः परीक्षा लेबाक 
दृष्टिएँ तुरंत भेल गप्प पर कोनो वस्तु सुनब' 
कहलथिन। ई शीघ्र सानुप्रास बना क' सुनौने 
रहथिन- 

“सरकार को दरकार है परकार मोटर कार 
का!' 

आठ वर्षक अवस्था मे एक बेर अपन 
मायक संग बालक हरिमोहन मातृक (नदौर) 
गेल। नाना पं. नचारी झा रामचंद्रक बड़ भक्त 
रहथिन। ओ गाम मे राम मंदिर स्थापित कयने 
रहथि। हिनका कहलथिन, “नेना, भगवान पर 
किछु बना क' दिय'।' ई तुरंत बनाक' देलथिन, 

वन-वन फिराथि अयोध्यानाथ। 

आगाँ रघुवर पाछाँ लछुमन बीच मे सीता 
साथ। 

कीट मुकुट कुडल तजि देलनि जटाजूट 
छनि माथ। 

“हरिमोहन' आश्चर्य करै छथि, एना किए 
रघुनाथ ॥ 

आठ वर्षक नातिक बनाओल एहि पद कें 
प्रभातीक स्वर मे गानि नाना गद्गद भ' जाइत 
छलाह। 

ओही वर्ष अर्थात्‌ 96 ई. मे पहिले बेर 
गाम छोड़ि बालक हरिमोहन पिताक संग 
पचगछिया रहय आयल। दिन मे विद्यालय 
कक्षा मे बैसय आ राति मे डेरा पर साहित्य- 
चर्चा सुनय । 'समस्यापूर्त्ति ' नामक संस्कृत पत्रिका 
मे ईहो अपन समस्यापूर्ति पठाबय | एक श्लोक 
मे “पितृपतिस्वसा' शब्दक प्रयोग ई यमुनाक 
अर्थ मे कयने रहय, से देखि पं. खुद्दी झा हिनक 
पिता के कहने रहथिन, “ई नेना एक दिन नाम 
करत।' 

एक बेर पचगछिया मे रायबहादुर प्रियव्रत 
नारायण सिंह हिनका एक टा दोहा बनाबय 
कहलथिन। किंतु ई शर्त राखि देलथिन जे ओहि 
मे 'सरगम'क सातो अक्षरक अतिरिक्त आर 
कोनो अक्षर नहि आबय। ई हाथ मे कलम 
लेलनि आ तुरंत सभ केँ सुना देलथिन, 

राग रागिनी मधुर सुर, सुरसारि धार समान। 

सुरगन मन धुनि सुनि मगन परम सरस 

रसगान। 

एहि तरहे, पिताक संग रहने बालक 
हरिमोहन के ई लाभ भेलनि जे बहुत ठाम 
घुमलाह, कतेको पंडित गुणीक सरस वार्त्तालाप 
सुनलनि, राजा लोकनिक आमोद-प्रमोद 
देखलनि। देशाटन, पंडित-मित्रता एवं राजसभा- 
प्रवेश-एहि तीनूक पूर्ण अनुभव भेलनि। 

979 ई. मे जनसीदन जी मिथिला मिहिर 
क सम्पादक नियुक्त भ' दरभंगा आबि गेलाह, 
जतय ओ 922 धरि रहलाह। 'जनसीदन' 
जीक संग बालक हरिमोहन सेहो प्रेस जाय 
लगलाह। ओत' सरस्वती सुधा, माधुरी आदि 
रंग-बिरंगक पत्रिकाक फाइल मे डूबि जाथि। 
गाम पर दैया सँ खिस्सा-पिहानीक छूटल चस्का 
फेर सँ लागि गेलनि। शरच्चचंद्र, बंकिमचंद्र, 
रवींद्रनाथ सँ ल'क' जी.पी. श्रीवास्तव, देवकी 
नंदन खत्री धरिक जतेक जे पोथी आ पत्रिका 
सभ ओत' भेटलनि, तीन वर्ष मे-जा जनसीदन 
जी दरभंगा मे रहलाह-आओ सभ टा चारि 
गेलाह। जी.पी. श्रीवास्तवक हास्य कथा सँ 
प्रभावित भ' ईहो एक टा विनोदपूर्ण गल्प 
लिखलनि-* अजीब बंदर' जे पं. जगदीश्वरी 
प्रसाद ओझा के ततेक पसिन्न पड्लनि जे ओ 
ओकरा सुदर्शन प्रेस, दरभंगा सँ पोथी रूप मे 
छपवा देलथिन। बारहम वर्षक अवस्था मे 
लिखल ओ बाल रचना हिनक प्रथम मुद्रित 
कृति छल। कहबाक नहि काज जे ई आब 
अप्राप्य अछि। 


छात्र-जीवन 


पंद्रह वर्षक अवस्था धरि हिनक नाम कोनो 
स्कूल मे नहि लिखाओल गेल आ ई एहिना 


पिताक संग रहि ज्ञानार्जन आ साहित्यिक 
अवगाहन करैत रहलाह । दरभंगा सँ गाम अयला 
पर पिताक बाकस सँ नाना प्रकारक काव्य-ग्रंथ, 
सुभाषित रत्न भांडागार तथा शब्दकल्पद्रुम बहार 
क' उनटाबथि और स्वांतःसुखाय रसास्वादन 
करथि | एक दिन 'जनसीदन' जी अपन ममियौत 
भाइ श्री उपेंद्र नारायण कुमर, जे मुजफ्फरपुर 
जी.बी.बी. कॉलेजिएट स्कूल मे अध्यापक रहथि, 
संग शतरंज खेलाइत रहथि। हिनका स्वाध्याय 
मे लागल देखि गप्पक क्रम मे ओ जनसीदन जी 
सँ कहलथिन,*' अपने जकाँ हिनको कविए 
बनयबनि की? हमरा चार्ज मे किए नहि द' दैत 
छियनि?'' आ ओ हिनका ल' जा क' अपना 
स्कूल मे नाम लिखा देलथिन। ई घटना 923 
ई.क थिक। 

प्रधानाध्यापकक समक्ष जखन हिनका 
उपस्थित कयल गेल, तँ हुनका आगाँ ई समस्या 
ठाढ़ भेल जे हिनक नाम लिखल कोन कक्षा मे 
जाय। संस्कृत एवं हिंदीक शिक्षक कें हिनक 
लिखित परीक्षा लेबाक भार देल गेलनि। संस्कृतक 
हिनक उत्तर श्लोक मे देखि शिक्षक कें बड़ 
आश्चर्य भेलनि। ओ प्रधानाध्यापकक समक्ष 
एकरा प्रस्तुत कयलनि। प्रधानाध्यापक हिनका 
संस्कृत मे भाषण कर' कहलथिन। हिनक 
धाराप्रवाह संस्कृत मे वक्तृता सुनि प्रधानाध्यापक 
सँ ल'क' प्रत्येक शिक्षक धरि मुग्ध रहि गेलाह। 

फलस्वरूप हिनक नाम सोसझे मैट्रिक कक्षा 
मे अर्थात्‌ 'टेंथ' मे लिखि लेल गेल। यद्यपि 
एहि रूपक नियम नहि छलैक, तथापि विशिष्ट 
प्रतिभाक कारणें एक विशेष नियमक अंतर्गत 
हिनक नामांकन कयल गेल। एहि तरहेँ 923 
इ. मे ई कुमरजीक चार्ज मे आनि गेलाह आ 
मुजफ्फरपुर मे पित्तीक अनुशासन मे रहि ई 
विधिवत्‌ छात्रजीवन प्रारंभ कयलनि। 

ताहि दिन छात्र जीवनक आदर्श रहै-- 
* अध्ययनं तपः।' सादा जीवन ओ मितव्ययिताक 
पाठ पढ़ाओल जाइ। विद्यार्थी कें सुख सँ कोन 
प्रयोजन! राति मे एक टा विद्यार्थी के मसहरी 
लगा क' सूतल देखि प्रात भेने गुरुजी तेहन 
धातुरूप पूछय लगथिन जे ओकर सिट्टी-पिट्टी 
गुम्म। विद्यार्थी कें अँचार आदि खयबाक अनुमति 
नहि छलैक। हिनक दरभंगाक बहसल जीह 
मुजफ्फरपुर मे सैंता गेलनि। पित्तीक डरे ब्राह्म 
मुहूत्तें मे उठि ई स्नान क' अरिथमेटिक-अलजेब्रा 
बनाबय बैसि जाथि। कुमर जी शुरूए मे चेतावनी 
द' देने रहथिन, “देखो बच्चू । आज से कविता- 
फविता छोड़ो और हिसाब से नाता जोड़ो। नहीं 
तो देखते हो यह छड़ी!' हिनकर छंद बंद भ' 
गेलनि आ पोएट्रीक स्थान पर इ ज्योमेट्री बनाबय 
लगलाह। पढ़ैत-पढ़ैत बेसी राति भ' जाइन तँ 


पित्ती-अभिभावक आबि कय लालटेन मिझा 
देथिन। तेल महग रहै। 

ई मैट्रिक मे रहथि तखने हिनक विवाह 
भ' गेलनि। सोलह वर्षक अवस्था मे विवाह 
ताहि समय सामान्य बात रहै। पत्नी तेरह वर्षक 
लोअर पास कन्या छलथिन जे अपन कक्षा मे 
फर्स्ट भेल रहथिन। पिता पंडित सोनेलाल झा 
मुजफ्फरपुर मे कालीबाड़ी मे पंडित रहथिन आ 
तीनू बहिन, जाहि मे, सुभद्रा सभ सँ छोट 
छलीह, पित्ती पं. सुंदरलाल झाक अभिभावकत्व 
मे अपन गाम लोमा मे रहै छलीह। 

924 ई. मे एहि तरहैँ बहुत किछु अकस्मात 
रूपँ भ' गेल। विवाह सै हिनक छात्र जीवन पर 
कोनो प्रभाव नहि पड्लनि। 925 ई. मे ई 
मैट्रिकक परीक्षा पटना विश्वविद्यालय सँ प्रथम 
श्रेणी मे उत्तीर्ण भेलाह ओ छात्रवृत्ति प्राप्त 
कयलनि। ओहि समय पटना विश्वविद्यालय मे 
बिहार तथा उड़ीसा दुनू राज्य सम्मिलित छल। 

923 ई. मे जनसीदन जी जीविकोपार्जन 
हेतु कलकत्ता चल गेलाह आ ओतय इंदिरा 
देवी चौधरानी, विष-वुक्ष गोरा, नौका-डूबी 
आदि कतेको बंगला उपन्यासक हिंदी मे अनुवाद 
कार्य कयलनि। साहित्य सेवा द्वारा द्रव्योपार्जन 
सँ परिवारक भरण-पोषण होइत छलनि, मुदा 
बालक हरिमोहनक उच्च शिक्षाक भार वहन 
करबाक पर्याप्त साधन हुनका नहि रहनि। एहना 
स्थिति मे मैट्रिकक बाद सरकारी छात्रवृत्ति जे 
भेटैत गेलनि, से बालक हरिमोहन कें आगाँक 
अध्ययन लेल बड़ सहायक भेलनि। मैट्रिकक 
बाद आइ.ए. मे पढ़बाक हेतु ई जी.बी.बी. 
कॉलेज (संप्रति लंगट सिंह कॉलेज) मुजफ्फरपुर 
मे भर्ती भेलाह आ ससुरक डेरा (काली बाड़ी) 
मे रहि पढ़' लगलाह। कालीबाड़ी रमनाक 
सुप्रसिद्ध रईस महेश्वर बाबूक प्राचीन मंदिर 
छलनि जकर प्रबंधकर्तता पंडिते जी छलथिन। 
माघो मंदिर मे सभ कर्मकांडिये छलाह। पूजा 
पाठ आ भोग-रागक भार पंडित जीक भागिन 
शीतल मिश्र पर छलनि, जे जारनियो धो क' 
चूल्हि मे लगबैत छलथिन। माघो मासक राति 
मे भोजन काल गंजी उतारय पड़्नि। अन्हरोखे 
पंडित जी हिनका पढ़' लेल उठा दैत छलथिन 
आ देखैत रहैत छलथिन। जहाँ ई बाती उसकबैत 
छलथिन कि लगले ओ टोकि दैत छलथिन, 
' ओझा, अंडीक तेल अशुद्ध होइत अछि। हाथ 
मटिया लेल जाओ।' 

एक बेर पंडित जी शीतल जी पर सभ टा 
भार सौंपि गाम गेलथिन। एक दिन हिनक 
सहपाठी जगदीश अयलथिन। शीतल जी दुनू 
गोटा कें एक संग जलखइ करैत देखि लेलथिन। 
ओ पंडित जी के ढडूर लिखि पठौलथिन, 

“ओझा भठि गेलाह। एक टा कायथक छौंड़ा 
संग एक्के दोना मे जिलेबी खयलनि अछि।' 
पंडित जी गाम सँ आबि हिनका सचैल स्नान 
कराय, यज्ञोपबीत बदलबाय, 708 गायत्री जपबाय 
शुद्ध कयलथिन। 

आइ.ए. मे ई संस्कृत, तर्कशास्त्र ओ इतिहास 
विषय लेलनि आ सभ विषय मे तेहन तीक्ष्ण 
बुद्धिक परिचय देबय लगलाह जे समस्त 
अध्यापक वर्गक प्रिय पात्र बनि गेलाह । आइ.ए. 
परीक्षा मे संस्कृतक प्रत्येक प्रश्‍नक उत्तर ई 
श्लोक मे देने छलाह । बाद मे पटना कॉलेजक 
संस्कृत विभागाध्यक्ष पं. देवदत्त त्रिपाठी 
ट्यूटोरियल क्लास मे ओहि अद्भुत उत्तर 
पुस्तिकाक चर्च कयलनि, “विगत आइ.ए. परीक्षा 
मे एक टा संस्कृतक कापी आयल छल। आदि 
सँ अंत धरि सभ प्रश्‍नक उत्तर अपने बनौल 
श्लोक मे देने छल । कतहु बिंदु-विसर्गक अशुद्धि 
नहि। एहन तँ कहियो कोनो उत्तरपुस्तिका नहि 
भेटल छल। पता नहि ओ विद्यार्थी के छल।' 
ई सुनि विद्यार्थी हरिमोहन मुस्कुराय लगलाह। 
ओ पुछलथिन, “की, ओ विद्यार्थी अहाँ तँ ने 
छी?' आ संशय निवारणार्थ हिनका संस्कृत मे 
समस्यापूर्ति करबाक हेतु देलथिन, 'स एव 
छात्रो हरिमोहनोऽहम्‌।' ई तत्क्षण पाँच तरहेँ 
पूत्ति कय सुना देलथिन। पं. जी गद्गद भ' 
आशीर्वाद देलथिन, “यशस्वी भव।' 

मुजफ्फरपुर मे रमना मे बच्चाबाबू 
(उमाशंकर प्रसाद)क साहित्यिक गोष्ठी मे ई 
नियमित रूपेँ भाग लैत छलाह आ अपन 
समस्यापूर्ति सभ सँ लोक केँ चमत्कृत करैत 
छलाह। पंडित जी हिनका काव्य गोष्ठी, सभा 
आदि मे जाइत देखि आशंकित रहैत छलथिन 
जे ओझा पढ़ाइ मे पूरा समय नहि दैत छथि। 
मुदा 927 ई. मे जखन आइ.ए. क परीक्षाफल 
बहरायल, तँ विद्यार्थी हरिमोहन संपूर्ण बिहार 
आ उड़ीसा मे सर्वप्रथम स्थान पौने छलाह । से 
देखि पंडित जी संतोषपूर्वक कहलथिन, ई 
भगवतीक कृपा थिकनि। हमरा यश देऔलनि।' 

एहि सफलता सँ विद्यार्थी हरिमोहनक 
नाम और प्रसिद्ध भ' गेलनि। ओ पटना आबि 
पटना कॉलेज मे बी.ए. मे नाम लिखौलनि आ 
मिंटो होस्टल मे रहि पढ़य लगलाह। बी.ए. मे 
ई अंग्रेजी आनर्स रखलनि तथा दर्शन एवं संस्कृत 
अन्य विषय। ओहि समय पटना कॉलेजक 
प्रिंसिपल छलाह हार्न साहेब आ वार्डेन छलथिन 
आर्मर साहेब, जे अंग्रेजी विभागक अध्यक्ष 
रहथि। मिंटो होस्टलक सुपरिटेंडेंट रहथिन ए.पी. 
बनर्जी शास्त्री जे संस्कृतक प्रोफेसर होइतहु 
अंग्रेजी रंग मे रंगल छलथिन। होस्टल मे अनेक 
छात्र आत्मीय बंधु बनि गेलथिन, यथा सतीशचंद्र 

मिश्र (बाद मे मुख्य न्यायाधीश), विश्वम्भर 
चौधरी (कलक्टर), जयनारायण मल्लिक 
(मधेपुर स्कूलक प्रधानाध्यापक), रामचंद्र 
छत्रपति (मधेपुराक प्राचार्य), जगदीश कश्यप 
(बाद मे भिक्षु ओ नालंदा विद्यापीठक निदेशक), 
महेंद्र प्रसाद वर्मा (न्यायाधीश), जगदीश चंद्र 
सिन्हा (जिनका नाम पर जगदीश मेमोरियल 
कप चलाओल गेल) आदि। 

आर्मर साहेब हिनक योग्यता सँ ततेक 
प्रभावित भेलथिन जे आल इंडिया चैलेंज कपक 
वाद-विवाद प्रतियोगिता मे पटना विश्व- 
विद्यालयक प्रतिनिधित्व कर' हिनका इलाहाबाद 
पठौलशिन। ओत' ई सर्वप्रथम स्थान प्राप्त 
कयलनि आ तत्कालीन कुलपति डा. सर गंगानाथ 
झाक हाथों ट्राफी प्राप्त कयलनि। 

पटना कालेज मे एक बेर ड्रामा भेल रहैक, 
जी.पी. श्रीवास्तवक प्रहसन 'नाक में दम'। 
ओहि मे ई मौलानाक पार्ट लेने रहथि आ सफल 
अभिनयक लेल पुरस्कार स्वरूप मेडल प्राप्त 
कयने रहथि। 

अंग्रेजीक प्राध्यापक हिल साहेब एक टा 
एहन कथा लिखबाक लेल कहलथिन जाहि मे 
नायक कथाक समाप्ति मे आबय। हिनक कथा 
देखि ओ अत्यधिक प्रभावित भेलथिन ओ विशेष 
रूप सँ मानय लगलथिन। 

साहित्यिक गतिविधि हिनक मुजफ्फरपुर 
जकाँ पटनो मे चलैत रहलनि। 927 ई. मे 
मुजफ्फरपुर मे अखिल भारतीय हिंदी सम्मेलनक 
कवि-सम्मेलन होइत रहै । आराक सरदार हरिहर 
सिंह ठेठ भोजपुरी मे अपन हास्य-रचना सुनाबए 
लगलाह, 

अइली अइसन तिरहुत देस 

मउगा अदमी उजबुक भेष 

मन लायक भोजन न' पइली 

चूड़ा दही सानके खइली... 

मंच पर जनसीदन जी, शरण जी, बेनीपुरी, 
दिनकर, मनोरंजन, विकल जी आदि उपस्थित 
रहथि। ओ लोकनि हिनके उत्तर देबाक हेतु ठाढ़ 
क' देलथिन। ई सुनाब' लगलथिन, 

भोजपुरिया सभ केहन कठोर 

पुछथि तसलबा तोर कि मोर 

सतुआ के मुठरा जे सान 

चूड़ा-दहीक स्वाद की जान?... 

थपड़ी जे पड़य लागल से रुकबाक नाम 
नहि लैत छल। अध्यक्ष हरिऔध जी गद्गद भ' 
अपन ग'रक माला उतारि पहिरा देलथिन। 
सार्वजनिक सभा मे ई हिनक कैशौर्य-जीवनक 
प्रथम कीर्त्ति छल । पटना कालेजक प्रो. अक्षयवट 
मिश्र ततेक प्रभावित भेलथिन जे “श्रीकृष्ण! 
(औरंगाबादक मासिक पत्र) मे बालकवि शीर्षक 


सँ सचित्र परिचय प्रकाशित करौलथिन। 

929 मे ई बी.ए. क परीक्षा मे बैसलाह। 
अंग्रेजी साहित्यक गद्य, पद्य ओ नाटकक हिनका 
तेहन सुपुष्ट अध्ययन रहनि जे शेक्सपीयर पर 
लिखय लगलाह तँ उद्धरण दैत-दैत चारि कापी 
भरि देलथिन। घड़ी देखलनि तँ केबल एक्के 
घंटा शेष छलनि आ चारि टा प्रश्‍नक उत्तर 
बाँकिए छलनि। हिनका जतबा सामग्री छलनि 
ताहि हिसाबे सात-आठ घंटा और समय भेटितनि, 
तखन चारू उत्तर होइतनि। परंतु एत' तँ एके 
प्रश्‍नक उत्तर लिखैत-लिखैत घंटी बाजि गेलनि। 
छौओ दिन एहिना भेलनि। तथापि हिनका आनर्स 
भेटि गेलनि आ प्रायः द्वितीय स्थान भेटलनि। 
प्रथम स्थान नहि प्राप्त क' सकलाह तकर दुख 
रहि गेलनि। 

जनसीदन जी ]927 मे कलकता सँ गाम 
घुरि आयल छलाह आ घरे पर रहि लेखन-कार्य 
कर' लागल छलाह। मुदा स्वास्थ्य हुनक आब 
नीक नहि रहै छलनि आ ते *ननकिरबू'क 
बी.ए, क' गेला पर ओ निश्चिंत भ' क' आब 
गामे पर रहबाक निश्चय कयलनि। आयक 
कोनो निश्‍चित स्रोत नहि छलनि ता सभ सँ छोट 
बेटी सोनदाइक विवाहक हेतु द्रव्यक जोगाड़ 
करबाक छलनि। एहना स्थिति मे ' ननकिरबू'क 
आगाँ पढ्बाक प्रश्‍न पर सोचल नहि जा सकैत 
छल। तें 929 मे बी.ए. कयलाक बाद एक 
वर्ष लेल हिनका अध्ययन स्थगित कर' पड़लनि। 

मुदा जनसीदन जी 'ननकिरबू' के और 
आगाँ पढ्ब' चाहै छलाह, से महावीर प्रसाद 
द्विवेदी द्वारा 2 फरवरी, 930 के जनसीदन जी 
कें लिखल पत्र सँ सिद्ध होइत अछि। द्विवेदी जी 
लिखने रहथिन, “यह जानकार अत्यानंद हुआ 
कि आप अच्छी तरह हैं और अपने आत्मजों को 
उच्च शिक्षा देने के विचार में हैं। बड़े बेटे को 
जरूर एम.ए. में दाखिल कराइए।' ओहि वर्ष 
अर्थात्‌ 930 ई. मे पुस्तक भंडारक शाखा पटना 
मे खुजल। पुस्तक भंडारक अधिष्ठाता आचार्य 
रामलोचन शरण सँ जनसीदनजी के ओहि समय 
सँ मित्रता छलनि जखन ओ दरभंगा मे मिथिला 
मिहिरमे छलाह । ई निश्चय भेल जे' ' ननकिरबू' 
पटना मे पुस्तक भंडार मे रहि एम.ए. क पढ़ाइ 
करताह । पटना कालेज मे हिनक नाम लिखाओल 
गेल। बी.ए. मे दर्शन-शास्त्र मे हिनका 
“डिस्टिक्शन' आयल रहनि, तेँ विभागाध्यक्ष 
श्री चारु चंद्र सिन्हाक प्रोत्साहन पर एम.ए. मे 
ई दर्शन अपन विषय रखलनि। हिनक गुरु 
रहथिन डा. धीरेंद्र मोहन दत्त, प्रो. गंगा नाथ 
भट्टाचार्य, प्रो. यमुना प्रसाद, प्रो. निर्मल राय 
घोष आदि। जनसीदन जी कें जेना साहित्यिक 
सर्जनाक लेल श्रीनगर तथा बाद मे इंडियन प्रेस, 


प्रयाग उपयुक्त क्षेत्र तथा वातावरण भेटि गेल 
रहनि, तहिना पुस्तक भंडार हिनक प्रतिभाक 
लेल अनुकूल भेलनि आ ओत' साहित्य-सत्संगक 
संग-संग ई अपन अध्ययनक क्रम जारी रखलनि। 
932 ई. मे एम.ए.क परीक्षा मे ई. पटना 
विश्वविद्यालय मे सर्वोच्च स्थान प्राप्त क' स्वर्ण 
पदक सँ विभूषित भेलाह। 


साहित्य-क्षेत्र मे प्रवेश 
929 ई. मे बी.ए, कयलाक बाद जखन हरिमोहन 
झा अध्ययन स्थगित क' गाम आबि गेलाह, तँ 
एक दिन आचार्य रामलोचन शरणक पत्र भेटलनि, 
“छुट्टी मे घर पर व्यर्थ समय क्यों बिता रहे हो? 
कुछ दिनों के लिए यहाँ चले आओ।' 

शरणजी सँ हिनक पहिल साक्षात्कार, जे 
दरभंगा मे प्राय: 7922 मे भेल रहनि, सेहो 
मनोरंजक अछि। एक दिन ई डेरा पर बैसल 
किछु लिखि रहल छलाह | जनसीदन जी कतहु 
बूल' गेल रहथि। हुनका तकैत एक टा सज्जन 
पहुँचलाह। हुनका अबिते अपन कविताक कापी 
पर हिसाबक बही राखि हाथ मे पेंसिल ल' लेने 
रहथि बालक हरिमोहन। मुदा आगंतुक सज्जनक 
तीक्ष्ण दृष्टि सँ हिनक चलाकी नुकायल नहि 
रहल। ओ पुछलथिन, ' क्यों जी, अभी क्या 
लिख रहे थे?” ई कहलथिन, 'नहि किछु, 
चक्रवर्ती अंकगणित सँ एक रा त्रैराशिक बना 
रहल छी।' ओ हँसि क' कहलथिन, “उस 
कापी को क्यों छिपा रहो हो? लाओ तो देखें।' 
ओ कापी ल'क' हिनक बाल-रचना देख' 
लगलथिन | कहलथिन, ' क्यों जी, तुम तो अच्छा 
लिख लेते हो? कहीं से नकल तो नहीं की है; 
क्योंकि इसमें कहीं कुछ अशुद्धि नहीं है।' ई 
कहलथिन, “व्याकरण चंद्रोदय'क नियम सभ 
हम खूब ध्यानपूर्वक बुझि लेने छी, ते अशुद्धि 
नहि होइत अछि।' आगंतुक सज्जन मुस्कुराय 
लगलाह। बाद मे हिनका जनसीदन जी सँ ज्ञात 
भेलनि जे यैह सज्जन आचार्य रामलोचन शरण 
छलाह “व्याकरण चंद्रोदय'क लेखक। 

तकरा बाद शरणजी सँ कय बेर भेंट 
भेलनि। ओ हिनक प्रतिभा सँँ बड़ प्रभावित 
रहथिन। तैँ 929 मे जखन हुनक आमंत्रण 
भेटलनि, तँ जनसीदन जी सहर्ष हिनका पुस्तक 
भंडार लहेरिया-सरायक लेल विदा क' देलथिन। 

पुस्तक भंडार ओहि समय बिहारक प्रमुख 
साहित्यिक केंद्र छल आ मास्टर साहेब अर्थात 
आचार्य रामलोचन शरण वास्तविक अर्थ मे 
तत्कालीन साहित्यिक वर्गक गुरु छलाह । पुस्तक 
भंडार हरिमोहन झाक लेल शिक्षाक भंडार 
साबित भेल आ शरण जीक रूप मे हिनका 
आदर्श साहित्यिक गुरु भेटि गेलथिन। आचार्य 





कोरा मे पोती रूपाक संग 


रामलोचन शरण गुणग्राहक छलाह आ उदीयमान 
प्रतिभा कें प्रोत्साहन-प्रश्रय दैत छलथिन। पुस्तक 
भंडार मे एक सँ एक सिद्धहस्त लेखक-कवि- 

कलाकार रहैत छलाह । बालक संपादक रामवृक्ष 
बेनीपुरीक ठहाका सँ भंडार गुंजैत रहैत छल। 
आचार्य शिवपूजन सहाय, उपेंद्र महारथी, 

अच्युतानंद दत्त, पं. कपिलेश्वर मिश्र, कमल 
नारायण झा 'कमलेश', जगन्नाथ प्रसाद मिश्र, 

छविनाथ पांडेय, जटाधर शर्मा 'विकल', भोला 
लाल दास, पं. कुशेश्वर कुमर, परमानंद दत्त 
“परमार्थी', दिनकर, वियोगी, प्रिंसिपल मनोरंजन, 
नेपाली, मुक्त, द्विज, आरसी, आदि सभ गोटे 
भंडार-परिवारक सदस्य छलाह । लहेरियासराय 
मे“ भंडार'क बीचो-बीच पानक आकारक मैदान 
रहैक, जकर हरियर दूभि पर नित्य संध्याकाल 
सरस साहित्य-चर्चा होइत छल | हरिमोहन झाक 
लेल ई वातावरण आ परिवेश अत्यंत अनुकूल 
ओ गुणकारी भेलनि आ ओ साहित्य क्षेत्र मे 
जमि क' प्रवेश कयलनि। यद्यपि साहित्य रचना 
ई नेने अवस्था सँ करैत आबि रहल छलाह आ 
एहि सँ पूर्व कतेको कवि-सम्मेलन आदि मे 
भाग ल' यश प्राप्त कयने छलाह, तथापि 
साहित्यक क्षेत्र मे विधिवत आ सम्यक प्रवेश 
हिनक 929 ई. मे पुस्तक भंडार लहेरियासराय 
अयले पर भेलनि। 

930-32 मे दरभंगा गोशाला मे एक गो 
साहित्य सम्मेलनक अधिवेशन छल। ओहि मे 
समस्या छल--'समर में'। आन सभ कवि 
एकर पूर्ति वीर रस मे कयने रहथि, किंतु हिनक 
पूर्ति हास्य-रस मे छल जे सभ कें खूब नीक 
लगलै। एक गोटे 5 टाकाक पुरस्कार आ दोसर 
गोटे स्वर्णपदक देबाक घोषणा कयलथिन। 

मास्टर साहेब मिथिला-मैथिलीक अनन्य 
भक्त छलाह । अपन प्रेसक नाम विद्यापति प्रेस 
रखने छलाह। 'विद्यापति प्रेस 'मे मिथिलाक्षरक 
प्रथम टाइप बनबा क ' मँगौने छलाह । ' विद्यापति 


पंचाग' बहार करैत छलाह । ' विद्यापति पदावली ' 
प्रकाशित कयने छलाह। ओही वर्ष अर्थात्‌ 
929 ई. मे ओ मिथिला नाम सँ मैथिली 
मासिक पत्रक प्रकाशनक आरंभ कयलनि। 
संपादनक भार पं. कुशेश्वर कुमर तथा भोलालाल 
दास के देल गेलनि। हास्य-विनोद स्तंभक भार 
हरिमोहन झा के भेटलनि। मिथिलाक अंक सभ 
मे एकाधिक रचना-कविता, लेख आदि हिनक 
रहैत छलनि। मैथिलीक सर्वाधिक लोकप्रिय 
उपन्यास हिनक कन्यादानक श्रीगणेश एही पत्रिका 
सँ भेल। तकरो मनोरंजक इतिहास अछि। एक 
दिन भोलालाल दास आबि हिनक ठोंठ पर 
सवार भ' गेलथिन जे विथिलाक अंतिम फर्मा 
अहीं क लेख वेत्रेक रुकल अछि, से जल्दी सँ 
किछु लिखि क'द' दिऔ। ओहि समय हिनक 
छोट बहिन (सोनदाइ)क कन्यादानक चर्चा 
चेलैत रहनि। हिनक माय गाम पर एहि प्रसंग 
अड़ोसिन-पड़ोसिन सँ जे वार्तालाप एक दिन 
करैत रहथि, से हिनका ततेक रुचिगर लगलनि 
जे ई तकरा चुपचाप नोट क' लेने रहथि। राति 
भरि मे ओही गप्प पर रंग पालिश चढ़ा ई 
मिथिलामे छप'क हेतु द' देलथिन आ सैह भेल 
कन्यादानक श्रीगणेश। पत्रिका तँ एक वर्षक 
बाद बंद भ' गेल, मुदा कन्यादानक हेतु पाठकक 
मन मे तेहन उत्सुकता छोड़ि गेल जे पाठकक 
तगेदा पर तगेदा आब' लागल आ लेखक के ओ 
उपन्यास तँ पूरा क'क' छपाबहि पड्लनि, 
ओकर दोसरो भाग द्विरागमन हुनका बाद मे 
लिख' पड़लनि। 

ओहि समय अर्थात्‌ 929-30 मे हरिमोहन 
झाक प्रतिभा एकाधिक दिशा मे प्रवाहित भ' 
रहल छलनि। मैथिली साहित्यक अभिवृद्धि ओ 
पत्रिकाक लेल तथा कवि-गोष्ठी आदिक हेतु 
कथा, कविता, लेख आदि लिखि क' कय रहल 
छलाह, संगहि हिन्दी ओ संस्कृत मे छात्रोपयोगी 
पोथी तैयार क' रहल छलाह। एहन पोथी मे 
हिनक “तीस दिन मे संस्कृत', “तीस दिन मे 
अंग्रेजी', “संस्कृत रचना चन्द्रोदय', “संस्कृत 
अनुवाद चन्द्रिका', ' रामकथा', ' कृष्णकथा' आदि 
बड़ प्रसिद्ध भेलनि। जटिल विषय केँ रोचक 
शैली मे सुबोध तथा रम्य बना एहि पोथि सभ 
मे तेना प्रस्तुत कयल गेल, जे छात्र केँ 
सुगमतापूर्वक हृदयङ्गम भ' जाइक। व्याकरण 
ओ रचना विषयक ई पोथी सभ सर्वथा मौलिक 
एक टा नवीन पद्धतिक आविष्कार कयलक। 
'रामकथा' ओ 'कृष्णकथा' मे तहिना सरल आ 
सुगम संस्कृत मे राम ओ कृष्णक कथा बड़ 
रोचक शैली मे प्रस्तुत कयल गेल छल । 929 
सँ ल' क' 932 धरि, जा हरिमोहन झा एम.ए. 
कयलनि, एहि प्रकारक पोथी ओ लिखैत रहलाह। 

जुलाइ 933 मे हरिमोहन झाक नियुक्ति बी.एन. 
कालेज मे दर्शन-शास्त्रक व्याख्याताक पद पर 
भ' गेलनि। एहि सँ पूर्व अर्थात्‌ मइ 933 मे 
कन्यादान उपन्यास पाठक लोकनिक तगेदा पर 
पुस्तकाकार बहरा गेल रहय। नौकरी मे अयलाक 
बाद कालेजक समीपे एक टा डेरा लेलनि आ 
गामपर सँ परिवार आनि रहय लगलाह। 930 
मे जखन ई एम.ए. मे पढ़ैत छलाह, हिनक 
प्रथम सन्तान कन्या (फूलदाइ)क जन्म भ' 
चुकल छलनि। पटना मे अयलाक बाद अपन 
छोट भाय इन्द्रमोहन कें सेहो पटना आनि टी.के. 
घोष एकेडमी मे नाम लिखा देलथिन। पटना आ 
गामक दुनू बिन्दु पर जीवन सम गति सँ चलय 
लगलनि। 

जाहि समय प्रो. हरिमोहन झा बी.एन. 
कालेज ' ज्चायन' कयलनि, ताहि समय कालेज 
मे आन यशस्वी विद्वान प्राध्यापक रहथि 
अंग्रेजी मे प्रो. मोइनुल हक (जे बाद मे प्रिंसिपल 
भेलाह), हिन्दी मे डॉ. जनार्दन मिश्र (जे जर्मनी 
सँ डाक्टरेट ल' क' आयल छलाह), इतिहास 
मे प्रो. सतीश चन्द्र मिश्र (जे बाद मे मुख्य 
न्यायाधीश भेलाह) आदि। ओहि समय पटना 
मे राय बहादुर पं. जयानन्द कुमर, जे बिहारक 
पोस्टमास्टर जेनरल रहथि आ जनसीदन जीक 
छोट ममिऔत भाय छलथिन, रहैत छलाह। 
मैथिल समाज मे हुनकर ओहने आदरपूर्ण स्थान 
छलनि जेना भूमिहार समाज मे सर गणेश दत्तक 
अथवा कायस्थ-समाज मे डॉ. सच्चिदानन्द 
सिन्हाक। संध्याकालीन गोष्ठी मे कय तरहक 
लोकक जुटान होइत छल आ व्यंग्य-विनोद 
वार्त्ता होइत छल । जावत ओ छलाह, हुनक वास 
स्थान प्रमुख सामाजिक केन्द्र बनल रहल, प्रो. 
झा नियमित रूप सँ प्रत्येक छुट्टीक दिन ओतय 
जाय लगलाह। 

दर्शन शास्त्रक व्याख्याता भेलाक बाद प्रो. 
झाक बहुआयामी प्रतिभा दर्शनक ग्रन्थ प्रणयन 
दिस मुड़ल। ई आठ खंड मे “भारतीय दर्शन 
परिचय' तैयार करबाक योजना बनौलनि-(7) 
न्यायदर्शन, (2) वैशेषिक दर्शन, (3) सांख्य 
दर्शन, (4) योग दर्शन, (5) मीमांसा दर्शन, 
(6) वेदान्त दर्शन, (7) नास्तिक दर्शन तथा 
(8) दर्शन समीक्षा। उपर्युक्त आठ खंड मे सँ 
मात्र दू खंड छपि सकल । प्रो. झा तातील मे गाम 
नहि जा लहेरियासराय चल जाइत छलाह आ 
ओत' भंडार मे पोथी लिखबाक काज करथि। 
एहि तरहे न्याय दर्शन 940 मे आ वैशेषिक 
दर्शन ]943 मे छपल | पाठक आ मित्र लोकनिक 
आग्रह पर द्विरागमनो १943 मे एहिना बहरायल। 

दर्शन सन क्लिष्ट आ जटिल विषय कें ई अपन 
पोथी मे बड़ सरल आ सुबोध रीति सँ रखलनि 
अछि। ताहि समय मे हिन्दी मे दर्शन पर एहन 
पोथीक नितान्त अभाव रहैक। कहबाक काज 
नहि जे दर्शन कें आ एहि सँ पूर्व संस्कृत, 
अंग्रेजी कें सरल रूप मे प्रस्तुत करबाक एहि 
महत्‌ कार्यक पाछाँ आचार्य रामलोचन शरणक 
प्रेरणा छलनि। 

934क भूकम्प मे गाम परक भीतक घर 
धराशायी भ' गेल छलनि। तकरा स्थान पर 
टटघर छलनि, जकरा पक्का मे परिणत होइत- 
होइत छओ वर्ष लागि गेल । 940 मे ' शांतिकुं ज ' 
नामक पक्का बनिक' ठाढ़ भेल जे आइयो 
सड़क पर दने जाइत बटोहीक ध्यान आकर्षित 
करैत अछि। ई बात दोसर जे आइ उचित 
देखरेख आ मरम्मति बिना ओ पक्का ढहल जा 
रहल अछि। 

गाम पर पक्का मकान बनयबाक ई काज 
जे भ' सकलनि तकर सभ टा श्रेय चनौरक 
बड़का बहिनोय जगदीश झा कें छलनि। हुनक 
जेठ पुत्र ' चन्द्र नाना जनसीदनजीक संरक्षण मे 
रहि ओतहि पढ़' लगलथिन। बाद मे तिथराक 
दोसर नाति 'सूर्य' सेहो बाजितेपुर आबि पढ़' 
लगलथिन। किछु दिन बाद सतलखाक तेसर 
नाति 'विष्णु' सेहो आबि गेलथिन। भूकम्पेक 
वर्ष अर्थात्‌ अगस्त 934 मे प्रो. झाक ज्येष्ठ 
बालक गोपालजीक जन्म भेलनि आ तकर दू 
वर्ष बाद 936 मे दोसर पुत्र लखनजी जन्म 
लेलथिन। 940 मे अर्थात्‌ जाहि वर्ष मकान 
बनल, तेसर पुत्र रमनजीक जन्म भेलनि। 
जनसीदन जी नाती-पोता सभ सँ भरल-पुरल 
परिवार मध्य रहैत छलाह आ सभ कें संरक्षण 
दैत छलाह । 

प्रो. झा पटना-लहेरियासराय-गाम करैत 
दर्शनक संग-संग साहित्य-सेवा कर' लगलाह। 
एहि बीच ई कालेज होस्टलक सुपरेंटैंडेंट भ' 
गेलाह । छोट भाइ ' इन्द्र मैट्रिक पास क ' कॉलेज 
मे पढ़' लगलथिन। 939 मे हुनक विवाहो भ' 
गेलनि-सबौरक पं. दुर्गादत्त झाक कन्या लक्ष्मी 
देवीक संग। बी.ए. कयलाक बाद जीविकाक 
हेतु ओ किछु दिन गाम सँ तीन माइल पर पातेपुर 
हाइ स्कूल मे मास्टरक काज कयलनि, पश्चात्‌ 
कलकत्ता चलि गेलाह । जनसीदन जी कें दमाक 
रोग रहनि ।939 इ. मे ओ भीषण रूप सँ दुखित 
पड़लाह आ हुनका पटना आनल गेल। छओ 
मासक चिकित्सोपरान्त ओ आरोग्य लाभ क' 
गाम घुरलाह। ओहि समय प्रो. झा बी.एन. 
कालेजक सामने वला गली मे रहैत छलाह । 

पारिवारिक एहि सभ दायित्वक बीच प्रो. 
झाक लेखनी सतत चलैत रहलनि। आ ओ 


समान रूप सँ दर्शन आ मैथिली साहित्यक सेवा 
करैत रहलाह । 937 मे भारतीक प्रकाशन भेला 
पर ओहि मे ई नियमित रूपे लिख' लगलाह। 
940 मे न्याय दर्शन बहरयलनि। 943 मे 
द्विरागमन आ वैशेषिक दर्शन। 945 मे प्रणम्य 
देवता। 948 मे खट्टर ककाक तरंग। 949 मे 
रंगशाला। लगैत अछि ई '29सँ ल' क' '49 
धरिक समय प्रो. हरिमोहन झाक लेखकक लेल 
सभ सँ बेसी ऊर्जात्मक रहल। 

मुदा प्रो. झाक मूल प्रवृत्ति मैथिली साहित्य 
दिस रहनि से आगाँ जा क' एहि बात सँ स्पष्ट 
भ' जाइत अछि जे आगाँक पूरा समय ओ एक 
तरह सँ मैथिलिए कें देब' लगलाह आ भारतीय 
दर्शन परिचयक हुनक योजना दू खंडक बाद 
थस ल' लेलकनि। 

१940 मे ई कदमकुआँ मे डेरा ल' क' 
रह' लगलाह। इन्द्र बाबू कलकत्ता सँ घुरि 
अयलाह आ संग रहि, आर्यावर्त सह-सम्पादक 
रूप मे काज कर' लगलाह। 946 मे कन्या 
फूलदाइक विवाह भेलनि-नेहराक वकील पं. 
हरीन्द्र झाक सुपत्र शैलेन्द्र मोहन झा सँ। 947 
मे कदमकुआँ बला डेरा मे दुनू पुत्र गोपालजी- 
लखनजीक उपनयन संस्कार भेलनि। 
जनसीदनजी पटना आयल छलाह आ जेष्ठ पौत्र 
गोपाल जीक आचार्य भेल छलाह । लखन जीक 
आचार्य भेलथिन नाना पं. सुन्दरलाल झा। एहि 
बीच परिवार मे टू टा भयंकर दुर्घटना भेलनि। 
947 मे इन्द्र बाबूक जेठ सन्तान बालक ललन 
जीक पाँच वर्षक अवस्था मे आकस्मिक मृत्यु 
भ' गेलनि आ तकर बाद स्वयं इन्द्र बाबू 
दुर्घटनाग्रस्त भ' अक्तूबर 949 मे दिवंगत भ' 
गेलाह। ओहि समय इन्द्र बाबू मात्र 30 वर्षक 
रहथि। इन्द्र बाबू हँसमुख स्वभावक गीत- 
हारमोनियम-इसराज सँ ल' क' शतरंज ओ 
आन खेल मे रुचि लेनिहार एक टा सुदर्शन ओ 
सक्रिय युवक रहथि। परिवार मे ई दुनू एक- 
पर-एक वज्रपात वृद्ध जनसीदनजी कें तेना 
तोडि देलकनि जे ओ बेसी दिन तकरा बाद 
जीवित नहि रहि सकलाह। 20 जून, 957 केँ 
हुनक निधन भ' गेलनि। 

उपनयनक बाद 947 इ. मे गोपाल जी- 
लखन जीक नाम टी. के. घोष एकेडमी मे 
लिखा देल गेल रहनि। 948 मे प्रो. हरिमोहन 
झाक नियुक्ति पटना कॉलेज मे भ' गेलनि जत' 
विभागाध्यक्ष गुरु डा. धीरेन्द्र मोहन दत्तक सम्पर्क 
आर घनिष्ठ भेलनि। ओ हिनक विद्वत्ताक प्रशंसक 
रहथिन आ वैशेषिक दर्शनक भूमिका लिखने 
रहथिन। पटना कालेज अयला पर प्रो. झाक 
कार्यकलाप आर विस्तार पयलकनि। एक दिस 
दर्शन सम्बन्धी व्यस्तता सभ बेसी रह' लगलनि, 


दोसर दिस साहित्यसर्जन ई अबाध गति सँ करैत 
रहलाह। प्रायः मैथिली साहित्य कें 948 सँ 60 
धरिक अवधि मध्य प्रो. हरिमोहन झाक पोथी 
सर्वाधिक भेटल अछि। 952 मे निगमन 
तर्कशास्त्र तथा भारतीय दर्शन (अनुवाद), 953 
मे तीर्थयात्रा (पाकेट साइज), 955 मे खट्टर 
कका (दोसर परिवर्धित संस्करण), आ 960 
मे चर्चरी छपलनि। लेखक हरिमोहन झा एहि 
अवधि मे सर्वाधिक उर्वर छलाह, से तत्कालीन 
पत्रिका मिथिला-ज्योति, स्वदेश मिथिला दर्शनक 
फाइल देखला सँ बुझाइत अछि। 

दोसर दिस दर्शनक क्षेत्र मे सेहो हिनक 
उपलब्धिक संख्या बढ़ैत गेलनि। 953 मे डा. 
धीरेन्द्र मोहन दत्तक सेवा-निवृत्त भेला पर प्रो. 
हरिमोहन झा विभागाध्यक्ष पद पर अयलाह। 
बिहारक समस्त विश्वविद्यालयक अतिरिक्त आन 
कतेको विश्वविद्यालय सँ सम्पर्क भेलनि। 
दार्शनिक (जयपुर), गवेषणा (मुरादाबाद)क 
सम्पादक मंडलक सदस्य भेलाह। इंडियन 
फिलासफिकल कांग्रेस तथा अखिल भारतीय 
दर्शन परिषदक सदस्य भेलाह। 956 इ. मे 
रीडर भ' गेलाह आ १959 इ. मे यूनिवर्सिटी 
प्रोफेसर। एहि बीच कतेक गोटे हिनक मार्गदर्शन 
मे डाक्टरेट कयलनि आ कतेक सभा सम्मेलन 
मे ई अध्यक्षता आ/अथवा भाषण कयलनि तकर 
बड़का टा सूची अछि। विभिन्न अवसर पर प्रो. 
झा द्वारा पठित लेख आ भाषण सभ महत्त्वपूर्ण 
छनि, जे कतहु एकत्र नहि अछि। ' दार्शनिक ' 
त्रैमासिक मे हिनक 'परमार्थ दर्शन', 
“परामनोविद्या', आदि कय टा निबन्ध हिंदी मे 
तथा अंग्रेजी मे, “परमार्थ दर्शन' राधाकृष्णन 
सोवनियर मे तथा भारतीय नीतिशास्त्र मे अहिंसाक 
अवधारणा, अवच्छेदकता, फिलासफिकल 
क्वाटरली, दर्शन इंटरनेशनल आदि मे छपल 
छनि। 

952 इ. मे इंडियन फिलोसोफिकल 
कांग्रेसक सदस्य भेलाह आ तहिसा सँ प्रायः 
प्रत्येक अधिवेशन मे सम्मिलित होबय लगलाह। 
ओहि वर्ष वार्षिक अधिवेशन गुरुवर धीरेन्द्र 
मोहन दत्तक अध्यक्षता मे मैसूर मे भेल रहै। 
ताहि सँ हिनक दार्शनिक अभियान प्रारम्भ भेलनि। 

953 इ. मे बड़ोदा अधिवेशन तथा 954 
इ. मे लंका (पेरेडनिया) मे डेलीगेटक रूप मे 
गेलाह। 955 इ. मे नागपुर अधिवेशन मे 
हिनक निबंध कांग्रेसक मुखपत्र मे प्रकाशित 
भेलनि। 956 इ. मे चिदंबरम अधिवेशन मे पं. 
रामावतार शर्माक दर्शन पर भाषण कैलनि। 
957 इ. मे श्रीनगर अधिवेशन मे नीतिशास्त्र 
एवं समाज विज्ञानक अध्यक्षता कैलनि। 958 
इ. मे अहमदाबाद अधिवेशन मे वेदांत विषयक 


चर्चा मे भाग लेलनि। ओहि वर्ष अखिल भारतीय 
दर्शन परिषदक बीकानेर अधिवेशन मे तर्कशास्त्र 
एवं तत्व मीमांसा विभागक अध्यक्षता कैलनि। 
958 इ. मे कटक अधिवेशन मे ' कन्सेप्ट ऑफ 
निगेशन' पर अपन निबंध पढ़लनि। 

960 इ. मे भारत सरकारक अंतर्गत 
तकनीकी “पारिभाषिक शब्द निर्माण'क हेतु 
दर्शन समितिक विशेषज्ञक रूप मे बिहार सँ 
आमंत्रित कयल गेलाह । 

अपन कार्यकाल मे कतेक परीक्षण, 
परिशोधन, अंतर्वीक्षा, नियुक्ति आदि कार्यक 
हेतु ई विभिन्न विश्वविद्याल सँ संबद्ध रहलाह। 
एहि ल' क' कश्मीर सँ लंका धरि भ' अयलाह। 
भारतीय दर्शनक प्रसादात्‌ संपूर्ण भारत दर्शन भ' 
गेलनि। 

949 इ. मे इंडियन फिलॉसौफिकल 
कांग्रेसक अधिवेशन पटना मे भेल रहैक। ओहि 
मे हिनका पंडित सभाक संयोजन करबाक भार 
भेटल रहनि। 

१950 इ. मे बिहार प्रांतीय हिंदी साहित्य 
सम्मेलनक अधिवेशन गया मे भेलैक। ओहि मे 
ई दर्शन शाखाक अध्यक्षता कयलनि। 

ओहि समय बिहार दर्शन परिषद्क स्थापना 
भेल। आचार्य दत्तक प्रेरणा और प्रो. रामजी 
सिंहक अदम्य उत्साह सँ ओकर प्रथम अधिवेशन 
बेगूसराय मे भेलैक । तदुत्तर पटना, मुजफ्फरपुर 
आदि विभिन्न स्थान मे ओकर अधिवेशन होइत 
रहलैक जाहि मे प्रो. झाक प्रमुख भूमिका रहैत 
छलनि। परिषद्क एक टा महत्त्वपूर्ण कृति ई 
भेलैक जे आचार्य दत्तक एक स्मारक ग्रंथ 
“वर्ल्ड पर्सक्टिव इन फिलॉसौफी एंड रिलीजन' 
प्रस्तुत भेल जकर भूमिका प्रो. झा लिखने 
छलाह 'एट द फीट ऑफ द ग्रेट गुरु'। 952 
मे पटना विशवविद्यालयक कुलपति श्री शार्ङ्गधर 
सिंहक आग्रह पर ई निगमन तर्कशास्त्र पर हिंदी 
मे मौलिक ग्रंथ लिखलनि जे विश्वविद्यालय 
द्वारा प्रकाशित ओ पाठ्य ग्रंथ निर्धारित भेल। एहू 
पोथी मे प्रो. झा अपन रोचक ओ सरल शैली 
कें अक्षुण्ण रखलनि। 

बिहार राष्ट्रभाषा परिषद्‌ द्वारा प्रकाशित 
म.म. रामावतार शर्माक “यूरोपीय दर्शन' मे 
हेगेल धरिक वर्णन छलैक। परिषद्क अनुरोध 
पर ई समकालीन दर्शनक परिचय लिखि ओहि 
मे जोड़लनि। 

तत्कालीन राज्यपाल श्री आर.आर. 
दिवाकरक आदेश पर ई प्राचीन, मध्यकालीन 
और अर्वाचीन बिहारक दार्शनिक अवदान पर 
तीन अध्याय लिखिक' देलथिन जे ओ अपन 
संपादित ग्रंथ बिहार थ्रू द एजेज मे समाविष्ट 
कयलथिन। 


आचार्यदत्त अपन सुप्रसिद्ध कृतिइंट्रोडक्शन 
टू इंडियन फिलॉसोफीक हिंदी रूपांतर करबाक 
भार हिनका देलथिन जे ई अपन सहयोगी प्रो. 
नित्यानंद मिश्रक संग कैलनि। एहि पोथी मे प्रो. 
हरिमोहन झाक कुशल अनुवादक रूपक दर्शन 
कयल जा सकैछ। अनुवाद मूलक स्वाद दैछ। 

समस्त राज्य आ देश मे प्रो. झाक शिष्य 
परंपरा पसरल अछि ओहि मे सँ कतेको व्यक्ति 
विश्वविद्यालय मे तथा अन्यत्र नीक-नीक पद 
पर कार्यरत छथि। ओहि बीच विभिन्न 
विश्वविद्यालयक अनेको शोधकर्त्ताक निर्देशन 
ओ परीक्षण कय ई डॉक्टरेट डिग्री देऔलनि। 
किछु प्रमुख नाम जछि - 

प्रो. उमा गुप्ता (पटना विश्वविद्यालय) 
“वेद मे भौतिकवाद”, प्रो. मधुसूदन प्रसाद (पटना 
वि.वि.) 'राम मोहन राय'; मगध महिला 
कॉलेजक प्रो. इंदिराशरण ' भागवत में भक्ति 
दर्शन'; अरविंद महिला कॉलेजक प्रो. रमासेन 
“गांधी दर्शन'; आंध्रक प्रो. चिरंजीविनी * रामायण 
में समाज दर्शन'; नेपालक श्री वीरेन्द्र कुमार 
मिश्र “महाभारत में नीति तत्त्व'; सुंदरवती महिला 
कॉलेजक रेवा ऐकट “अहिंसा दर्शन'; मिथिला 
विश्वविद्यालयक प्रो. रघुवंश झा ' बृहदारण्यक 
उपनिषद्‌',; प्रो. अमर नाथ झा (मिथिला वि.वि.) 
“चंदा झा'; कलकत्ता विश्‍वविद्यालयक प्रो. 
इलारानी सिंह ' मैथिली लोकगीत '; प्रो. रामाशीष 
प्रसाद (राँची विश्वविद्यालय) 'बुद्धि और 
अंर्तदृष्टि', प्रो. श्रीकृष्ण झा (संस्कृत वि.वि.) 
सांख्य दर्शन”, प्रो. कृष्ण कुमार झा (बिहार 
वि.वि.) “वैवाहिक संस्था'; प्रो. चंद्रमोहन झा 
(बिहार वि.वि. ) * असत्‌ का प्रत्यय ', प्रो. वशिष्ट 
नारायण तिवारी (इलाहाबाद वि.वि.) “बंधन 
का विश्लेषण'; प्रो. अशोक कुमार लाल 
(जबलपुर वि.वि.) “मोक्ष का प्रत्यय’; श्री 
रा.के. पांडेय ' भारतीय दर्शन मे प्रकृति का 
स्वरूप' तथा श्रीमती मीरा मालवीय (दुनू 
इलाहाबाद विश्वविद्यालय) ' कांट दर्शन'; प्रो. 
सागर मल जैन 'जैन दर्शन'; श्री देवेन्द्र प्रसाद 
(गोरखपुर विश्वविद्यालय) “अरविन्द दर्शन'; 
श्री राजेन्द्र झा (जबलपुर वि.वि.) 'हिंदू दर्शन 
पर बौद्ध धर्म का प्रभाव', उज्जैन वि.वि. क श्री 
शिवाजी “इसाई और वैष्णव धर्म', “प्रो. श्री 
सैमुएल' (जबलपुर विश्वविद्यालय) ' सेंट 
ऐक्रिनस का दर्शन' आदि। 

जनसीदनजी गाम पर रहथिन तँ प्रो. झा 
गाम परक चिंता सँ बहुत किछु मुक्त रहै 
छलाह । जनसीदनजीक मृत्युपरांत पटनाक संग- 
संग गामोक आश्रमक संपूर्ण दायित्व हिनकहि 
माथ पर आबि गेलनि। 948 मे पटना कॉलेज 
आबि गेला पर डेरा रानीघाट मठिया मे ल' गेल 

रहथि। ओत्तहि चारिम पुत्र ( भुवन जी)क जन्म 
949 मे भेलनि। पिताक मृत्यु भेला पर माय 
आ भाभहुक संग जेठकी भतीजी (रेणु) के गाम 
पर छोड़ि पत्नी-धिया-पुताक संग दुनू छोटकी 
भतीजी (रत्ना ओ रमा) कें पटना ल' अनलथिन। 
रत्ना ओ रमा आर्य कन्या विद्यालय मे पढ़य 
लगलीह। रमनजी ओ भुवन जीक नाम सेहो 
स्कूल मे लिखाओल गेल। 957 मे गोपाल जी 
मनोविज्ञान सँ एम.ए. कयलनि आ बाद मे 
नियोजन पदाधिकारी नियुक्त भेलाह। 958 मे 
हुनक विवाह पं. रामभद्र झाक पौत्री ओ आनंद 
कुमार ओझाक पुत्री आशा झाक संग दिल्ली मे 
भेलनि। ओहि वर्ष लखनजी दर्शनशास्त्र सँ 
एम.ए. क' पहिने मधुबनी तथा बाद मे राँची 
विश्वविद्यालय मे व्याख्याता नियुक्त भेलाह। 
963 इ. मे रत्नाक विवाह स्व. विश्वम्भर 
चौधरीक सुपुत्र विनय चौधरी सँ तथा 966 इ. 
मे रमाक विवाह श्री सीताराम झा आयकर 
कमिश्नरक अनुज दयानंद झाक संग भेलनि। 
ओहि सँ पूर्व गाम पर जेठकी भतीजी रेणुक 
विवाह मढ़ेयाक धनेश्वर झा सँ भ' चुकल 
रहनि। ओ विवाहक किछु वर्ष बाद दिवंगता भ' 
गेल छलीह। 

गाम आ पटनाक एहि समस्या सभक 
अछैत जँ प्रो. हरिमोहन झा एहू अवधि मे 
मैथिली साहित्य आ दर्शन कें पुष्ट रूप सँ समृद्ध 
करैत रहलाह तँ एकर श्रेय प्रो. हरिमोहन झाक 
धर्मपत्नी सुभद्रा झा कें जाइत छनि। पत्नी 
पटनेक डेराक नहि, गामोक आश्रमक कोनो 
काज लेल हिनका कहियो चिंता नहि कर' 
देलथिन। ओ एसकरे सभ टा सम्भारने रहलीह 
आ हिनका लिखबा-पढ्बाक काज लेल स्वतंत्र 
क' देलथिन। ततबे नहि, ओ पैताबा खोजिक' 
देब' सँ ल' हिनका कंघी क' देबा धरि सभ 
हिनक काज अपना उपर लेने छलीह । प्रो. झा 
के अपना किछु नहि करबाक प्रयोजन छलनि। 
ई सुविधा प्रो. झा कें हाल धरि छलनि, अगस्त' 
82 धरि, जा सुभद्रा झा दिवंगता नहि भ' 
गेलीह। 

सुभद्रा झा सही अर्थ मे हिनक सहधर्मिणी 
छलथिन कारण जे राज्य मे वा ओहि सँ बाहर 
जतय कतहु प्रो. झा गेलाह, संग मे सहधर्मिणी 
रहथिन। एहि सँ सुभद्रा झाक ई लाभ भेलनि जे 
हुनक सामाजिक-सांस्कृतिक रुचि जगलनि। 
श्री सुमन वात्स्यायनक प्रोत्साहन पर ओ रेडियो 
वार्ता देबय लगलीह। 955 इ. मे केंद्रीय 
आकाशवाणीक अखिल भारतीय सांस्कृतिक 
समारोह मे मिथिलाक प्रतिनिधित्व करबाक हेतु 
अपन टीम (जाहि मे देयादिनी, लक्ष्मी देवीक 
अतिरिक्त आन स्त्रीगण छलथिन) क संग दिल्ली 

गेल छलीह। १958 मे चेतना समिति द्वारा 
“मंडन मिश्र' नाटक खेलयबाक रहैक। ताहि 
समय मैथिलानी लोकनि सार्वजनिक मंच पर 
उतरबा मे घबराइत रहथि। भारतीक भूमिका मे 
सुभद्रा झा साहस क' आगाँ अयलीह ओ 
सफलतापूर्वक भूमिका निभौलनि। एक मैथिल 
गृहिणी द्वारा कयल ओ प्रथम अभिनय तहिया 
एक सामाजिक प्रगति छल। 

थोड़बे दिन बाद प्रो. हरिमोहन झा रानीघाटक 
युनिवर्सिटी क्वार्टर मे आबि गेल छलाह। कय 
टा क्वार्टर बदललनि। मुदा हिनक क्वार्टर सदा 
एक टा साहित्यिक केंद्र जकाँ बनि क' रहल, 
जत' नित्य संध्याकाल क्यो ने क्यो साहित्यिक 
वा विद्वान अवश्य पहुँचि जाइत छलथिन आ 
काव्यशास्त्र विनोदक वातावरण बनि जाइत छल। 

रमनजी मैट्रिक मे पढ़ाइ छोड़ि किछु दिन 
पटना मे आ फेर गाम जा क' रह' लगलाह। 
भुवनजी संग मे रहि कॉलेज मे पढ़े छलथिन। 
भुवनो जी कें माता-पिता संग कश्मीर, नेपाल 
आदि कय ठाम घुमबाक मौका भेलनि। रमन 
जीक 7969 मे विवाह दुर्गौली (मधुबनी) क 
श्रीकृष्णानंद झाक बहिन वीणादेवीक संग भ' 
गेलनि। आ ओ गामे पर स्थायी रूप सँ रह' 
लगलाह। रमनजी कें पहिल संतान बालक 
(दमन जी) भेलथिन, जे दुइए वर्षक अवस्था 
सँ दादा-दादीक संग रह” लगलथिन। मुदा 
१976 इ. मे छओ वर्षक अवस्था मे दमन जीक 
असामयिक मृत्यु भ' गेलनि। दादा-दादीक एक 
टा बड़ पैघ संबल छूटि गेलनि। तकरा बादे दादा 
प्रो. झा बड़ भयंकर रूप सँ दुखित पड़लाह। ओ 
क्रमशः आरोग्य लाभ कयलनि, मुदा तकरा बाद 
दादी जे दुखित पड़लीह से फेर उठि नहि 
सकलीह। 

960 सँ 970 धरिक समय सेहो प्रो. 
झाक साहित्यिक आ दार्शनिक व्यस्ततादि सँ 
भरल रहलनि। मिथिला मिहिर आदि पत्रिका मे 
प्रायः नियमित रूपेँ ओ लिखैत रहलाह। तकरा 
अतिरिक्त कवि-सम्मेलनादिक लेल कविता सेहो 
लिखैत रहलाह । मैथिलीक कोनो कवि-सम्मेलन 
प्रो. हरिमोहन झाक हास्य कविताक बिना नहि 
जमैत छल। कविता पढ़बाक हिनक विशिष्ट 
भंगिमा ओ स्वर दर्शक-श्रोता कें मंत्रमुग्ध जकाँ 
क' लैत छल। प्रो. झाक मुँह सँ हिनक कविता 
'ढाला झा', “टी पार्टी' आदि अथवा खट्टरककाक 
कोनो तरंग जे लोकनि सुनने होयताह, से जनैत 
छथि जे हिनकर रचना हिनका सँ सुनब एक टा 
विशिष्ट अनुभव होइत छल। 

प्रो. झा मे पैरोडी बनयबाक अद्भुत क्षमता 
छलनि। किछुए शब्दक हेरफेर सँ ई अर्थ बदलि 
दैत छलथिन। एक बेर दिनकर जीक प्रसिद्ध 


“हिमालय' कविता 'मेरे नगपति मेरे विशाल 'मे 
किछु शब्दांतर क' वीर रसक संपूर्ण कविता कें 
श्रृंगार रसक बना देलथिन। दिनकर जी हँसैत- 
हँसैत लोट-पोट भ' गेलाह। 

तहिना एक बेर बच्चन जी कें हुनक “इस 
पार प्रिये तुम हो मधु है, उस पार न जाने क्या 
होगा'क पैरोडी बना क' सुनौलथिन - “इस पार 
प्रिये गाड़ी चलती, उस पार न जाने क्या होगा?' 
ओहि समय उत्तर बिहार मे बाढ़िक कारणें रेल 
बंद रहैक। ओहि पैरोडीक ई पंक्ति, “खाकर 
कुनैन तेरे सुनैन कितने दिन रहने पावेंगे' सुनि 
बच्चन जी हिनका अंक मे समेटि लेलथिन। 

एहि समय मे काव्य-शास्त्र-विनोदक एक 
टा और अनुपम केंद्र छल अमरनाथ बाबूक 
आवास। ओत' कविता ओ हास्यक संग मधुर 
सेहो चलैत रहैत छल। ओहि गोष्ठी मे ई नव- 
नव रचना सुनबैत छलाह । 

963 इ. मे दिल्‍ली मे पं. जवाहरलाल 
नेहरूक अध्यक्षता मे मैथिली पुस्तक प्रदर्शनी 
भेल रहै। ओहि मे हिनका सँ “माछ' शीर्षक 
“तरंग! सुनि नेहरू जी बहुत प्रसन्न भेल रहथिन 
आ बगल मे बैसल सत्यनारायण सिंह सँ जमीरी 
नेबोक अर्थ पूछ' लागल रहथिन। 

प्रो. हरिमोहन झाक साहित्य सेवाक एक 
टा प्रमुख आयाम अछि-हास्य व्यंग्यपूर्ण 
कविता। 935 इ. मे मिथिलांक मे “मिथिलाक 
मिहिर' सँ शीर्षक कविता छपल। तकर बाद 
“ढाला झा' 'बुचकुन बाबा', “निरसन बाबा', 
“पंडित ओ मेम', “पंडित सँ' आदि-आदि 
कविताक एक नम्हर सूची अछि जे विभिन्न पत्र 
पत्रिका मे प्रकाशित, रेडियो सँ प्रसारित ओ मंच 
पर प्रशंसित भेल अछि। (आब संग्रह रूप सेहो 
उपलब्ध) 

948 इ. मे ओरिएंटल कॉन्फ्रेसक दरभंगा 
अधिवेशन मे आयोजित पंडित सभा मे ई 'हे 
पंडित आबहु दया करू, जितिया पावनि लय 
नइ झगड़' कविता सुनयबाक साहस कयने 
रहथि। ` 

सहरसा मे एक बेर कवि सम्मेलन मे ई 
क्रम भ' गेल जे मधुप जी अपन करुण कविता 
सँ सभ कें कना देथि तँ प्रो. हरिमोहन झा अपन 
हास्य कविता सँ सभ कें हँसा देथि। 

प्रो. झाक बहुगामी प्रतिभा खाली मैथिली 
कवि सम्मेलन धरि सीमित नहि छलनि, हिंदी 
काव्य-गोष्ठी वा उर्दूक मुशायरा मे सेहो ओ 
ततबे लोकप्रिय छलाह । हिनक “पटना स्तोत्र ', 
“गुलाबी छींटे', “शेरे अस्पताल', 'एक चोर 
और पाँच दार्शनिक ' आदि बड़ प्रसिद्ध भेलनि। 
हिनक प्रायः तत्कालीन सभ टा हास्य-व्यंग्य 
हिंदी कविता वाचाल बाँकीपुरीक *तिकड्म' मे 


छपल छनि। ताहि दिन सभा-गोष्ठी आदिक 
रौनक दुइए गोटे बूझल जाइत छलाह-एक 
पटना लॉ कालेजक प्रिंसिपल भगवती बाबू आ 
दोसर प्रो. हरिमोहन झा, जिनका माइक धरैत 
देरी श्रोता हँस' लगैत छल आ थपड़ी पीट' 
लगैत छल | कॉलेजक पिकनिक हो, वा होस्टलक 
फाउंडेशन डे वा एहन कोनो साहित्यिक- 
सांस्कृतिक समारोह, प्रो. झा अपन महत्त्वपूर्ण 
भूमिका रखे छलाह । हिनक भाषाणो कविता सँ 
कम मनोरंजक नइँ होइत छलनि। 

तहिना नर्ई धारा मे छपल 'सरकारी हिंदी 
का नमूना' आ ' सरकंडावाद' तथा ' उत्तर बिहार 
मे ' द्वादश निदान' आ ' क्या निहार में जातीयता 
है?' आ' भाषा' मे प्रकाशित ' हिंदी के अनेकार्थक 
वाक्य ' सन कतेको हिनक रचनाक उद्धार पत्र- 
पत्रिकाक फाइल सँ कयल जा सकैत अछि। 

एहि बीच साहित्यिक उपलब्धिक संग- 
संग प्रो. झा कें दार्शनिक उपलब्धि सेहो कम 
नहि भेलनि। 963 इ. मे अखिल भारतीय 
दर्शन परिषदक लखनउ अधिवेशन मे * अर्थापत्ति' 
पर भाषण कयलनि। 964 मे ई त्रिभुवन 
विश्वविद्यालय और 965 मे विश्वभारती 
(शांतिनिकेतन)क आमंत्रण पर गेलाह। ओही 
वर्ष मद्रास मे फिलॉसफिकल कांग्रेसक अवसर 
पर आयोजित विवाद ' ट्रेडिशन एंड प्रोग्रेस' मे 
भाग लेलनि। 965 इ. सँ 69 धरि शब्दावली 
निर्माण आयोगक बैसक मे मसूरी, चिदम्बरम, 
अहमदाबाद आदि स्थान मे गेलाह । 969 इ. मे 
शांतिनिकेतनक आमंत्रण पर ओतय जा क्रिश्चन 
धर्म विषयक संगोष्ठीक अध्यक्षता कयलनि। 
968 इ. मे अखिल भारतीय दर्शन परिषद्क 
दिल्ली अधिवेशनक अध्यक्ष निर्वाचित भेलाह। 
बिहार सँ ई गौरव प्राप्त करयवला ई प्रायः 
पहिल व्यक्ति छलाह। ओही वर्ष इंडियन 
फिलोसोफिकल कांग्रेस पटना मे भेलै जकर ई 
स्थानीय सचिव रहशि। 969 इ. मे 
फिलोसोफिकल कांग्रेसक धारवाड (कर्णाटक) 
अधिवेशन मे ' धर्मदर्शन' विभागक स्थानापन्न 
अध्यक्षक कार्य कैलनि। 970 ई. मे मद्रास 
विशवविद्यालयक उच्चतर दर्शन केंद्रक निर्माण 
पर ई गाँधीक ' अहिंसा दर्शन' विषय पर आयोजित 
संगोष्ठी मे निबंध पाठ कैलनि (जे ओतुका 
स्मारिका मे प्रकाशित भेल)। 977 इ. मे 
बिहार हिंदी ग्रंथ अकादमीक तत्वावधान मे 
बोधगया मे संयोजित दार्शनिक सम्मेलन मे 
अध्यक्षता कैलनि और दर्शन पर भाषण देलनि 
जे बाद मे अकादमी सँ प्रकाशित 'दार्शनिक 
विवेचनाएँ' मे प्रकाशित भेल। ]972 ई. मे 
फिलोसोफिकल कांग्रेसक कानपुर अधिवेशन मे 
व्याख्यान देलनि। 3973 इ. मे केंद्रीय हिंदी 


निदेशालय (दिल्ली) मे अनुवाद समितिक 
अध्यक्षता कैलनि। 974 इ. मे इंडियन 
फिलोसोफिकल कांग्रेस (इलाहाबाद) मे 
अध्यक्षता कैलनि तथा सर गंगानाथ झा इंस्टीच्यूट 
मे * अवच्छेदकता ' पर भाषण देलनि। ।975 इ. 
मे अखिल भारतीय दर्शन परिषदक राँची 
अधिवेशन मे ई विशिष्ट अतिथिक रूप मे 
आमंत्रित भ' नव्यन्यायक भाषा विश्लेषण पर 
भाषण कैलनि। 

एवं प्रकारें ई अपन कार्यकालक अंतिम 
समय धरि निरंतर दार्शनिक कार्यकलाप मे 
संलग्न रहलाह तथा दर्शनक दुनू उच्चतम भारतीय 
संस्था (इंडियन फिलोसोफिकल कांग्रेस तथा 
अखिल भारतीय दर्शन परिषद्‌) द्वारा उच्चतम 
सम्मान प्राप्त क' दार्शनिक जगत मे सुप्रतिष्ठित 
भेलाह। 

बासठि वर्ष पुरला पर ]8 सितंबर 970 
इ. मे ई अवकाश प्राप्त कैलनि। तदुपरांत 
विश्वविद्यालय अनुदान आयोगक दिस सँ 
अवकाश प्राप्त शिक्षकक सेवा उपयोग 
(यूटिलाइजेशन ऑफ द सर्विसेज ऑफ रिटायर्ड 
टीचर्स) क योजनाक अंतर्गत पाँच वर्षक अवधि 
मे ' भारतीय दर्शन मे भाषा विश्लेषणक धारा' 
(ट्रेंड्स ऑफ लिंग्विस्टिक एनालिसिस इन 
इंडियन फिलॉसफी) पर मौलिक शोध प्रस्तुत 
कैलनि जे हाल मे, 987 मे, ग्रंथक रूप मे 
चौखम्बा प्रकाशन सँ प्रकाशित भेल अछि। 

एहि तरहें प्रो. झा अनवरत अंत धरि 
लिखैत रहलाह जे * जीवनयात्रा 'क संस्मरणात्मक 
आत्मकथा वा आत्मकथात्मक संस्मरण धरि 
चलैत रहल। साहित्यक ई साधक सभ टा 
झंझावात कें सहेत अंत धरि कलम धयने रहलाह । 
कलमे तँ लेखकक पूँजी होइ छै! 

975 क बाद प्रो. झाक साहित्यिक 
कार्यकलापक गति मे किछु शिथिलता आयल 
जे अवस्था जन्य थकावटिक स्वाभाविक लक्षण 
छल। ओहि वर्ष अर्थात्‌ 975 इ. मे गाम पर 
माय 92 वर्षक अवस्था मे दिवंगता भेलथिन। 
जनसीदन जीक धर्मपत्नी ओ प्रो. हरिमोहन 
झाक माय जननी देवी एक टा धर्म परायण, 
सामाजिक विधि-व्यवहार, गीत-नाद, जनउ- 
कुरी, पौती-मौनी, अरिपन ओरिआआओन ओ 
वार्तालाप आदि मे कुशल स्नेही आ आवेशी 
महिला छलीह, जाहि कारणे अपन गाम मे ओ 
बड़ व्यापक रहथि। हुनक बुनल सीकोक काज 
देखि क' डैनबी साहेब ततेक प्रसन्न भ' गेलाह 
जे जनसीदन जी कें घरक आगाँक कलमबाग 
लिखि देलथिन। नाती-पोता ओहि कलमबागक 
आम खाइत काल आइयो ई बात मोन रखै छनि। 

सभ सँ छोट पुत्र भुवन जी 972 मे 


एम.ए. क' किछु दिन गुरु गोविन्द सिंह कॉलेज, 
पटना सिटी मे मनोविज्ञानक व्याख्याता रूप मे 
काज कयलनि। १973 मे सी.एम. कॉलेज, 
दरभंगा मे हिनक नियुक्ति भ' गेलनि। 978 इ. 
मे हुनक विवाह बनगाम (सहरसा) क श्री 
सदाशिव खाँक पुत्री पुष्पा सँ भेलनि। 

पत्नी सुभद्रा झा पूर्ववत्‌ पटना-बाजितपुर 
करैत दुनू ठामक प्रबंध करैत छलथिन। 

प्रो. झा एहू बीच दत्तचित्त रूप सँ अपन 
काज मे सक्रिय रहलाह अछि। 960 मे चर्चरी 
छपलाक बाद 967 मे खट्टर ककाक तरंगक 
तेसर आ परिवर्धित संस्करण ' भारती भवन' सँ 
बहरयलनि। ]97 मे खट्टर काका हिंदी मे 
राजकमल प्रकाशन सँ बहरायल। रेल की बात 
हिंदी मे रामलोचन पाकेट बुक सिरीज मे 
निकलल जे आब अंतिका प्रकाशन सँ प्रकाशित 
भेल अछि। 'एकादशी' नाम सँ हिनक चुनल 
कथाक संग्रह ग्रंथालय दरभंगा सँ छपल। आ 
एहि बीच तमाम पत्रिका सभक लेल रचना 
लिखैत रहबाक अतिरिक्त आन पत्रिका केँ 
भाषांतर लेल अनुमति देब सेहो एक टा बड़का 
काज भ' गेल रहनि। से 945 सँ प्रणम्य देवता 
छपलाक बाद जे शुरू भेलनि से अंत धरि 
रहलनि। खट्टर ककाक तरंगक बाद तँ एहि मे 
जेना बाढ़ि आबि गेल। राष्ट्र भारती धर्मयुग सा. 
हिंदुस्तान, कहानी सारिका, नई कहानियाँ 
कोन-कोन पत्रिका नहि खट्टर कका केँ छपलकनि 
आ कोन-कोन भाषा मे नहि ओ अनूदित भेलाह। 
एत' प्रो. झाक साहित्य पर विचार करबाक 
स्थान नहि अछि, मुदा हुनक लोकप्रियताक ई 
एक टा आयाम सहजहिं ध्यान घिचि लैत अछि 
जे साहित्य कोना भाषाक देबाल कें ढाहैत अपन 
विस्तार पानि लैत अछि। से गुण प्रो. झाक 
लेखनक आदिए सँ रहलनि अछि। कन्यादान 
आ द्विरागमन मैथिलीभाषी सँँ भिन्नो लोक 
पढ़लक, पढ़बाक लेल सिखलक । अपन भाषा 
क्षेत्र सँ बहरा क' भाषा कें विस्तार दश ओकरा 
बृहत्तर परिप्रेक्ष्य मे मर्यादा देअयबाक काज जे 
प्रो. झाक साहित्य कयलकनि, से फेर आन 
कोनो ने। कन्यादान जेना एक टा सामाजिक 
क्रांति अनलक, तहिना हिनक खट्टर ककाक 
तरंग बैचारिक क्रांति उत्पन्न कयलक । कन्यादाने 
सँ जे पंडित वर्ग रुष्ट छलनि, से खट्टर ककाक 
तरंग सँ क्रुद्ध भ' गेलनि। बरहगोड़िया सम्मेलन 
मे जखन प्रो. झा खट्टर ककाक तरंग'क ' रमायण' 
पढ़ लगलाह तँ पित्तै महावैयाकरण पं. दीनबंधु 
झा उठि क' बहरा गेल छलाह । प्रणम्यय देवता 
जँ प्रो. झा के “हास्यरसाचार्य' बनौलकनि, तँ 
खट्टर ककाक तरंग, ' व्यंग्य सम्राट ' बना देलकनि। 
“लेखक” तँ हुनका कन्यादाने बना देलकनि, 


79-05, जुलाइ-सितंबर, 2008 / 5 


जिनका देखबाक उत्सुकता जनीजाति पर्यन्त केँ 
भ' गेलनि। 

पंडितवर्ग प्रो. झा सँ हुनक रचनाक कारणें 
अप्रसन्न जे भेल होथुन, पंडित ओ नारी-प्रो. 
झाक लेखनक ई दू रा प्रमुख बिंदु रहलनि 
अछि। हिनक समस्त साहित्यिक ई दू टा 
ध्रुवीकरण कयल जा सकैत अछि। निरर्थक भ' 
गेल प्राचीन परंपरा पर प्रहार आ नवता, 
नवोन्मेषताक स्वागत हिनक स्वरक ई दू छोर 
रहलनि अछि। मुदा तकर अर्थ ई नहि जे प्रो. 
झा आँखि मुनि क' नवताक पक्षधर होथु। हुनक 
व्यंग्यक केंद्र समान रूप सँ पंडित ओ मेम दुनू 
भेल छथि। मौजे लाल झा आ चुल्हाइ झा जँ 
हुनक ध्यान पर पड़लथिन अछि तँ अंगरेजिया 
बाबू सेहो दृष्टि सँ नहि बाँचि सकलथिन अछि। 
प्रो. झा कें विद्रूप वा विरोधाभास जत' कतहु 
भेटलनि-से प्राचीन मे हो वा नवीन मे 
हुनका व्यंग्यक मासाला भेटि गेलनि अछि। 
साहित्य मे हुनक दृष्टि कोनो पक्ष वा वाद सँ 
बन्हायल नहि रहि उन्मुक्त रहलनि अछि। 
साहित्य कें ओ कोनो वादक घेरा सँ उपर 
रखलनि अछि। हुनका साहित्य मे हुनकर ई 
समन्वयवादी व्यापक दृष्टि सभतरि भेटत। 

957 इ. मे लेखक सम्मेलन मे भाग लेब' 
ई कलकत्ता गेल रहथि तँ ओहिठामक मैथिल 
समाज गिरीश पार्क मे हिनक अभिनंदन कयने 
छलथिन। परंतु ई देखलनि जे ओ सभा समान 
उद्देश्य रखितहुँ दू दल मे विभक्त छल- एकक 
नेता छलथिन मिथिलेंदु जी (हरिश्चन्द्र झा) 
तथा दोसरक बाबू साहेब चौधरी। ई निर्णय 
कैलनि जे दुनू गोटा केँ मिलाइए क' एहिठाम 
सँ जायब। लगातार कइ-एक दिनक अहर्निश 
प्रयतन क' ई दुगोला कें दूर करबा मे सफल 
भेलाह। मिथिला संघ और मैथिली संघ के एक 
होयब हिनके सद्प्रयत्तक परिणाम छल। यैह 
सौमनस्य आ सौहार्दक आकांक्षा हिनक साहित्यो 
मे प्रतिफलित भेल अछि। 

एहि विशेषताक कारणे ई जत' कतहु 
गेलाह, हिनक स्वागत-अभिनंदन भेल। 
भागलपुरक प्रो. प्रेमशंकर सिंह हिनका पर 
अपन शोधग्रंथ लिखलनि। जीवित व्यक्ति पर 
लिखल मैथिलीक ई सर्वप्रथम शोध ग्रंथ छल। 

प्रो. झाक कुशल लेखक एक टा सुयोग्य 
संपादक सेहो अछि, तकर बड़ उत्कृष्ट उदाहरण 
942 इ. मे पुस्तक भंडारक “जयंती स्मारक 
ग्रंथः अछि। आचार्य शिवपूजन सहाय तथा 
अच्युतानंद दत्तक संग प्रो. हरिमोहन झा एकर 
संपादक रहथि। ई ग्रंथ अपना ढंगक एकसर 
अछि आ निहार संबंधी-विशेष क' मिथिला 
संबंधी-कोनो ज्ञानक लेल बड्का संदर्भ ग्रंथ 

अछि। मैट्रिक कक्षाक लेल तैयार कयल गेल 
“प्रवेशिका मैथिली साहित्य' जकर संपादन प्रो. 
झा श्री गंगापति सिंहक संग कयल, हिनका 
संपादकीय क्षमताक दोसर नीक प्रमाण थिक। 
संपादक मंडल मे तँ ई 'दार्शनिक त्रैमासिक' 
आदि कय टा पत्रिकाक रहलाह। बिहार ग्रंथ 
आकादमी सँ प्रकाशित 'दार्शनिक विवेचनाएँ' 
हिनका द्वारा संपादित भेल। बिहार राष्ट्रभाषा 
परिषद, ग्रंथ अकादमी तथा अन्य संस्था सभ 
द्वारा कतेक ग्रंथक संपादन, पुनरीक्षण आदि 
कयलनि, तकर एक टा बृहत सूची होयत। हिंदी 
त्रैमासिक “समीक्षा' मे कतेको हिंदी पोथीक 
हिनक समीक्षा निकलल छल जे हिनक समीक्षक 
आ आलोचकक रूप ठाढ़ करैत अछि। काव्य 
गोष्ठी मे समय-समय पर हिंदी, उदू, अंग्रेजी, 
मैथिली मे पढ़ल कविता सभक संग हिनक 
हिंदी, अंग्रेजी, मैथिलीक विभिन्न पत्र-पत्रिका 
मे छपल लेख, समीक्षा आदि कें संगृहीत 
करबाक काज समान रूप सँ महत्त्वपूर्ण अछि। 


ठहराव नहि 
97 इ. मे हिनक प्रसिद्ध उपन्यास कन्यादान 
पर फिल्म बनल। अमरजी, फणीश्वर नाथ रेणु 
आ स्वयं प्रो. झाक संबद्ध रहितहुँ कन्यादान 
नीक नहि बनल। फिल्म सँ लेखक केँ तहिना 
कोनो आर्थिक लाभ नहि भेलनि, जेना उपन्यास 
कन्यादान सँ नहि भेल रहनि। मुदा एहि 
लाभालाभ-जयाजय सँ प्रो. हरिमोहन झा दूर 
अपन साहित्य-साधना मे लागल रहलाह। 
साहित्य सदा हुनक सर्वोपरि रहलनि। कहल जा 
सकैए जे आन कोनो दिस हुनक ध्याने ने 
रहलनि। तैँ 50 वर्ष सँ बेसी पटना मे रहितहुँ, 
नोकरी करितहुँ ओ कतहु एक टा अपन छोटे- 
छीन घर नहि बनवा सकलाह। अंतिम काल 
धरि ओ भिखना पहाड़ीक किरायाक ओहि 
पुरान मकानक कोठरी मे पलंग पर पड़ल छाती 
पर गेरुआ रखने कलम हाथ मे लेने किछु ने 
किछु लिखिते रहैत छलाह- आकाशवाणीक 
लेल वार्ता, आत्मकथाक अंश, कोनो स्मारिका 
वा पोथीक भूमिका, दू शब्द। पोथी सभक 
हिनका द्वारा लिखल भूमिका वा सम्मति जँ 
एकत्र कयल जाय, तँ ईहो एक टा कम सार्थक 
काज नहि होयत। 

मुदा से सभ काज हमरा लोकनिक अछि। 
सत्य पूछी तँ एखन धरि हमरा लोकनि प्रो. झाक 
कृतित्व आ व्यक्तित्वक सम्यक आ उचित 
मूल्यांकनो कहाँ कयलियनि अछि? 

पंडितक प्रो. झा ओना जतेक खिधांस 
करथुन, अपनो ओ पंडिते थिकाह । से पांडित्यक 
अर्थ मे तँ थिकाहे, आ जेना संस्कृतक पंडित 


व्यवहार मे अपटु होइत छलाह-एते धरि जे 
अपने सँ लालटेनो लेसल नहि होइनि-तहिना 
प्रो. झा व्यावहारिकता मे नितांत अपटु रहथि 
रेडियो मे पटना कहियो ओ अपने सँ नहि लगा 
सकैत छलाह । हिनक विनोद-प्रियताक तँ अनेक 
कथा प्रचलित अछिए-जाहि मे झाजी ओ 
पाजीक अंतर कें हाथ सँ नापि क' देखयबाक 
खिस्सा सभ सँ बेसी प्रसिद्ध अछि-हिनक 
अव्यावहारिकताक सेहो कय टा किंवदंती प्रचलित 
छनि। लोक एते धरि खिस्सा बना देने छनि जे 
कहाँदन एक बेर सिनेमाक टिकट लेब' लेल ई 
रेलवे स्टेशनक लाइन मे जा क' ठाढ़ भ' गेल 
छलाह। दार्शनिक विद्वान तँ रहबे कयलाह, 
स्वभाव ओ मानसिकता सँ दार्शनिक सेहो प्रसिद्धे 
रहथि। एक बेर पटना कॉलेज मे नियुक्ति भ' 
गेलाक बाद क्लास लेब' बी.एन. कॉलेज पहुँचि 
गेल रहथि! 

प्रो. झाक कार्यकलाप मे ठहराव अंत धरि 
नहि आयल छलनि। ' परमार्थ-दर्शन' पर हुनक 
पोथी राष्ट्रभाषा परिषद्‌ पटना सँ अंते काल मे 
छपि रहल छलनि । मैथिली अकादमी सँ *जीवन- 
यात्रा' मृत्युक बादे आबि सकलनि। माने कलम 
जीवने संग रुकलनि। ओ आपादमस्तक आ 
आरंभ सँ अंत धरि लेखक रहलाह-लेखक जे 
रुकबाक नाम नहि लैत अछि, चलैत रहैत 
अछि, चलैत रहैत अछि...आ से चलिते रहलाह 
23 फरवरी 4984 धरि...जखन दरभंगा मे हुनक 
देहांत भेलनि... 
संदर्भ-संकेत 

संस्मरण 


खट्टर कका : बिंब-प्रतिबिंब 


"रिमोहन बाबूक मित्र-मंडली बड़ पैघ होयतनि। 
विश्वविद्यालयक प्राध्यापक वर्ग, देश विदेशक 
साहित्यिक एवं मनीषी लोकनि सतत हुनका सँ 
मिल' ले' साकांक्ष रहैत छथि मुदा, सागर मे 
अपार जलराशि रहितो क्यो ओतबे पानि ल' 
सकैत अछि, जतेक ओकर अपन पात्र मे अँटि 
सके छै! कतेक महान्‌ छथि ओ जे हमरो सन 
व्यक्ति के अपन मित्र-मंडली मे आनि क' धन्य 
करै छथि! 

हरिमोहन बाबूक मित्र-मंडली मे सब सँ 
पहिल नाम, जे हमरा मोन पड़ैए से छलथिन्ह 
हुनक पत्नी, स्वर्गीया श्रीमती सुभद्रा देवी। ओ 
हरिमोहनबाबूक धर्मपत्नीक संगहि मित्रो छलथिन; 
आ मात्र मित्र नहि, कालिदासक शब्द मे हम यैह 
कहय चाहब जे, ओ छलथिन हरिमोहन बाबूक 
“गृहिणी सचिव: सखी मिथः प्रियशिष्या ललिते 
कलाविधौ।'' दोसर चरण मे ओ कहै छथि- 
“करुणाविमुखेन मृत्युना हरता त्वाम्‌ वद किं ने 
मे हृतम्‌।'' सेहो हरिमोहन बाबू पर पूर्णतया 
चरितार्थ होइत छनि। 

बंकिमचंद्र चट्टोपाध्यायक प्रसंग सुनल अछि 
जे, जे कोनो साहित्यकार वा मनीषी हुनका सँ 
भेट कर' जाइत रहथिन, तनिका सँ ओ मात्र 
बाजारक भाव छोड़ि क' आन कोनो साहित्यिक 
वा राजनीतिक गप्प नहि करथिन ! हरिमोहन बाबू 
केर संबंधो मे ई चरितार्थ छनि! ओहो अपन भेट- 
कर्ता लोकनि सँ बाजारे-भाव आ खान-पानक 
गप्प करै छथि। साहित्यिक गप्प क्वचित्‌ कभार । 

जखन-गप्प सभक एके टा विषय तँ कतेक 
नवीनता लाओल जाय ! एके बात घुमा-फिरा क ' 
ओ ततेक बेर ने पुछताह, जे जवाब दैत नहि बनि 
पड्य। एक बेर एहन विषम परिस्थिति उपस्थित 
भ' गैल अछि, जे सवाल पर सवाल क' रहल 
छथि-हम जवाब पर जवाब द' रहल छियनि, 
मोने मोन खौंझैत, सोचैत, जे हहद भ' गेल, आब 
दोसर गप्प करू ! ई प्रश्‍न फेर नहि करू-की, 
हमर ई मनोभाव हरिमोहन बाबू बूझथु वा नहि, 
सुभद्रा झा के तत्काल बोध भ' जाइनि, हरिमोहन 
बाबूक दिस ताकि क' कहथिन, “कहलनि तेँ, 
एक बेर, आब को बेर-बेर एके बात घोखि रहल 


आरसी प्रसाद सिंह 


छियै।'' ई सुनिते, जेना कोनो स्कूली चटिया 
छड़ीदार गुरुजीक डाँट सुनिते सकदम भ' जाइत 
छै तहिना हरिमोहन भ' बाबू जाथि। ई छलि 
श्रीमती सुभद्रा जीक प्रभाव! 

सरिपौँ, हरिमोहन बाबूक लग मे पहुँचब 
जतबे आसान बूझल जाइत छै ताहि सँ बहुत 
कठिन अछि हुनका लग सँ मुक्त भ'क' घूरि 
आयब। एक टा कवि कें हम हुनका फाटक पर 
असकरे ठाढ़ देखि क' पूछने छलियनि तँ यैह 
कहलनि, “समय कम अछि! भेट करैत ड'र 
होइ-ए।! तें, बाहरे मे ठाढ़ छी!'' 

“ आउ, आउ, आउ'' कहि क' ओ सभ के 
नीक जकाँ स्वागत करै छथिन, मुदा जाइत काल 
“कनेक बैसू! एखन बेरे की भेले-ए!'' आदि 
कहि-कहि क' रोक' लगताह। 

हरिमोहन बाबू प्रायः समस्त भारतवर्षक 
प्रसिद्ध-प्रसिद्ध नगरक यात्रा कयलनि! यात्रा मे 
पत्नी सुभद्रो जी रहल करथिन! सुभद्रा जी कें 
प्रदेश-प्रदेशक भोजन बनैबाक लूरि सहजें प्राप्त 
भ' गेल छलनि ! खैबाक सौख तँ हरिमोहन बाबू 
के स्वयं छनि जे हुनक प्रख्यात पोथी खट्टर 
ककाक तरंगसँ परिचित छथि, से जनैत होयताह, 
जे ओहि कृति मे कतोक प्रकार केर भोजनक 
वर्णन भेल अछि! दही, चूडा, चीनी सँ तँ पोथीक 
प्रारंभे भेल अछि! 'माछक महत्त्व” पर लगले 
एक टा पूर्ण रचना अछि। 'ब्राह्मण-भोजन' 
नामक निबंध मे सेहो भोजनेक वर्णन अछि। 
एकर अतिरिक्तो, प्रायः अधिकांश लेख मे भोजन 
द्रव्यक चर्च अछि! एहि सँ हरिमोहन बाबू केर 
भोजन-संबंधी विशिष्टता नीक जकाँ उजागर 
होइत छनि! ब्रह्मानंदक परिचय करबैत खट्टर 
कका की कहैत छथि, ` दधि मधुरं मधु मधुरं 
द्राक्षा मधुरा सितापि मधुरैव । तस्यतदेव हि मधुरं 
यस्य मनो यत्र संलग्नम्‌।'' 

अतएव, हमरा सँ यदि केओ पूछय जे 
जीवनक चरम आनंद की थिक? तँ हमर उत्तर 
अछि, रसो वै सः। अर्थात्‌ रसगुल्ला। रसगुल्ला 
केँ हम साकार ब्रह्माक प्रतीक मानै छियै- 

अखण्डमण्डलाकारं श्वेत-वर्ण-रसान्वितम्‌। 

सर्वानंदकरं दिव्यं रसगोलं भजाम्यहम्‌ ॥ 


सब प्रकारक भोज्य-सामग्रीक रसास्वादन 
जहिना मौखिक रूपँ हरिमोहन बाबू कराबथि, 
तहिना जीभक चरितार्थे सुभद्रा देवी! 

हम असकरुआ लोक आ स्वयंपाकी-तेँ 
भिनसर मे खिच्चड़ि बनायल करी आ राति मे 
रोटी ! एहि बातक चर्च हमरा सँ बरोबरि तँ करिते 
रहथि, जे क्यो हमरा सोझा मे हुनका ओतय 
आबथि, तिनको कहल करथिन जे कोना आरसी 
जी सब दिन खिच्चड़ि खाइत छथि से जानि ने! 
मुदा, कहियो ईहो कहैत हुनका मुँह सँ सुनल 
जाइत छल जे ' ' हइ-औ ! हमरो खिच्चड़ि खयबाक 
मोन होइत अछि!'' पता नहि, ई उद्गार व्यंग्य 
मे निकलै छलनि की सत्ये-सत्य! परंच, हम 
मोने-मोन कही जे, बड़ नीक! खाउ ने! रोकै- 
अइ के? एहि तरहेँ हुनक बहुत रास मोनक बात 
कल्पनो मे चलैत रहैत छलनि, जकरा मूर्त्त रूप 
देबाक कोनो योजना नहि रहनि! 

एक बेरक गप्प मोन पड़ै-ए जे, चंद्रशेखर 
बाबू सँ, जे हुनक परम मित्र आ राज्य शिक्षा 
संस्थान मे नीक पदाधिकारी छथि, संबंधित 
अछि। चंद्रशेखर बाबू बड़ घुमंता लोक छथि। 
भारतक कोनो जोनक प्रसंग पूछि क' देखियौन, 
तखने अहाँ के ओ धड़ाधड़ि गाड़ीक नंबर, 
स्टेशन, टाइम सब टा कहि क' अहाँ कें चकित 
क' देताह। हरिमोहन बाबू चंद्रशेखर बाबू सँ 
हरिद्वार सँ गंगोत्री धरिक मार्ग दर्शन पुछलथिन। 
चंद्रशेखरो बाबू तेना ने मनमोहक ढंग सँ प्रस्तावित 
यात्राक वर्णन कयलथिन, जे हरिमोनह बाबू 
गद्गद भ ' गेलाह ! बूझि पड़ल जे ओ उत्तराखण्डक 
यात्रा ले' बिल्कुल तैयारे बैसल छथि आ किछुए 
सप्ताह वा दिन मे विदा भ' जैताह ! चोट्टे प्रस्ताव 
कयलनि जे आरसीजी, अहां चलू ! हमरो कल्पना 
मे बहुत दिन सँ ई बात घुरिआयल छल। मुदा, 
हम उपरका मोन सँ हरिमोहन बाबूक बात राखि 
लेलियैन आ कहि देलियनि, '' बेश'' परंच, मोन 
मे ईहो भय बैसि गेल रहय जे हरिमोहन बाबू के. 
वचन तँ द' देलयनि-किंस्यात्‌ ओ तैयार भ' 
जाथि, बहाना कैल जयतै कि चलल जयतै? 
तावत्‌ चंद्रशेखर बाबू सँ किछुए दिनक उपरांत 
भेट भेल, तँ हुनका हम पुछलयनि जे कहू, 

हरिमोहन बाबूक यात्रा-मुहूर्त कहियाक बनैत 
छनि! ओ कहलनि, '' हरिमोहन बाबू अइ बेर 
बदरी केदारक यात्रा करताह, से के कहौ।'' 

“तखन इं गाडीक समय-सारिणी आ यात्राक 
विवरणी?'' 

“ओ! ई बात तँ दस वर्ष सँ पूछि रहल 
छथि।'' ओ कहलनि। 

“आ, अहाँ?” 

“'हँ। हम दस वर्ष सँ हुनका ओहिना 
समय-सारिणी आ खर्च-बर्चक सब टा ब्यौरा 
बता रहल छियनि, जेना पहिले बेर पूछि रहल 
होथि।'' 

हरिमोहन बाबूक मित्र-मण्डलीक उमाशंकर 
वर्मा, हरिमोहनक संग गप्प-शप्प मे प्राय: हमरा 
साथे रहथि! एक समय हम हरिमोहन बाबूक 
बासाक नजदीके मे मकान ल' क' रहैत छलहुँ! 
ओ दू-तीन वर्ष तेहन सत्संग मे बीतल, जे ओकर 
स्मृति सँ मोन पुलकित भ' जाइत अछि! मुदा, 
“ते हि नो दिवसा गताः।'' 

हरिमोहन बाबू कें तेना ने हमरा सँ स्नेह 
बढ़' लगलनि, गोटेक दिन जे भेंट नहि करियनि, 
तँ कैफियत देब' पड्य! हुनक परम प्रिय सेवक 
“नहादुर' पहुँचि जाय,*“साहब बुला रहे हैं!'' 
अपन पोती के पठौथिन, नाम जकर छै“ गुड्डी ”'! 
“बाबा बजबै छथि'', ओ कहय आ हमर हाथ 
पकड़ क' खींच' लागय! तेहन बाबाक हुकुम ! 
हरिमोहन बाबू कहबो करथिन जे गुङ्डी कें 
वारण्ट एवं जब्ती-कुर्को केर आदेशक साथ 
पठबै छियै। 

ओना तँ हम एसकरो हरिमोहन बाबू सँ 
मिल' ले' चलि जाइ आ, पर्याप्त गप्प-सप्पक 
बाजार गरम होए! मुदा, उमाशंकर वर्मा जखन 
संग मे रहथि तँ गुलशन मे वसंत-बहार आबि 
जाय! वर्माजी स्वयं माधुर्यक खानि आ ओम्हर 
हरिमोहन बाबू माधुर्यावतार ! दुनू गोटे मे तेना ने 
पटरी बैसइ छनि जे आनंदक रेलगाड़ी धड़ाधड़ 
जेट विमानक स्पीड मे दौड़ ' लगइ छै! 

से, ई स्नेहासक्ति तेहन प्रगाढ़ भेल गेल 
छलय, जँ वर्माजी, असकर जाथि, तँ हरिमोहन 
बाबू पुछथिन, ''एऐँ औ, आरसीजी नहि अबइ 
छथि? कतहु बाहर तँ नहि गेल छथि?'' 

फेर तहिना जखन हम असकर हुनका लग 
मे जाइ, तँ प्रश्‍नक झड़ी लागि जाय! ““वर्माजी 
किएऐ ने अयलाह?'' 

से, ई प्रबल स्नेहासक्ति वर्मेजी धरि रहैत 
होनि, से नहि बूझल जाय ! हुनक परिचय परिवेश 
मे अयनिहार कतेको व्यक्ति कॅ ई अनुभव 
प्रत्यक्ष-गोचर होइत होयतनि! कोनो दिन ओ 
पूछि बैसथि, जे कोम्हर जायब? आ जँ हम 
कहियनि, राजकमल प्रकाशन दिस, तँ चट्टे ओ 


54 / 747, जुलाइ-सितंबर, 2008 


फरमा देथि जे** ओही ठाम सुमनो सरीन केर घर 
छै! राजकमलक बगले मे ! कनेक ओकरो सँ भेट 
क' लेबै! बहुत दिन सँ ओकर हाल-चाल नहि 
मालूम भेल-ऐ.!'' हमरा मोन मे बड़ तामस होए. 
जे देखू ने! हम ओकरा ओहि ठाम बिना 
बजाओल किऐ जयबै? ओ की बुझतै? किंतु, 

हरिमोहन बाबू के तँ सुमन सरीनक प्रति स्नेहक 
भावना छलनि! 

हमर एक कन्या चौधरी टोला मे रहैत छथि 
आ रामकुमार चौधरी, महेंद्रू प्रशिक्षण महा 
विद्यालयक प्राध्यापक, जिनकर धर्मपत्नी 
हरिमोहन बाबूक गामक थिकीह, ओही महल्लाक 
निवासी छथिन! आब ई बात जखन हरिमोहन 
बाबू केँ मालूम भेलनि, चौधरीजीक चर्च भूत 
जकाँ हमरा संग लागि गेल! ' “चौधरी टोला जाइ 
तँ कनेक रामकुमार चौधरी सँ भेंट क' लेबनि ! 
ओ बहुत दिन सँ भेंट नहि देला-ए ! कहबनि, भेंट 
कर' ले'! आ हुनक पत्नीओक कुशल बुझने 
आयब! ओ हमरे गामक बेटी थिको !'' 

आ, हम जे कैक बेर प्रयास कैल, चौधरी 
जी ओत' गेलहुँ, हुनका समाद पठाओल, मुदा, 
ओ टस-मस नहि भेलाह ! हरिमोहन बाबू सँ भेट 
कर' ले' नहिए अयलाह! आ, हम ऊधोजीक 
अभिनय करैत माधोजीक सनेस गोकुल मे 
पहुँचा-पहुँचा क' थाकि गेलहुँ, तखन हमरा 
पिण्ड छोड़बयबा ले' कह' पड़ल जे, '' हम नहि 
जायब चौधरीजीक ओहि ठाम! ओ नहि औताह ! 
नहि औताह ! तँ एते खुशामदि किएऐ?'' 

आ, हुनक मुसुकी फेर गजब छल, '* औ! 
की करू? मोन ने मानै-ऐ! अच्छा, एकबेर फेर 
कहबनि-कतौ रस्तो मे की नहि भेटताह?'' 

एक टा पोता, पाँचे छः वर्षक आयु मे, 
स्वर्गीय भ' गेलनि, तँ कैक मास धरि देखलियनि, 
हुनका किछु नीक नहि लगनि! बराबरि ओही 
सोच मे डूबल रहथि! हमरो सभ सँ वैह गप्प, 
गोष्ठियो मे ओकरे कथा ! ई मातम बहुत दिन धरि 
मनाओल गेल, तखन हुनक चित्त-वृत्ति शांत 
भेल। फेर तहिना, पत्नीओक देहांत भेला पर 
भड़भड़ायल आवाज, डबडबायल आँखिक कोर, 
उदास चेहरा; सभ के जीवन भरि हँसबैत 
रह'वला आइ अंत मे स्वयं कान' लागल छथि! 
यैह थिक विधि विडंबना! की सँ की भ' जाइत 
छै! तैँ तँ नहि की ओ आब नियतिवादी भेल 
जाइत छथि? कहियो हुनका मुँह सँ ईश्वर वा 
राम-कृष्णक नाम सुनबा मे नहि आयल छल, 
से एम्हर, विशेष रूप सँ जहिया सँ ओ अशक्त 
भेल जाइत छथि, आ अस्पताल मे मरणासन्न 
स्थिति मे रहि क' बुझू जे पुनर्जन्म पाबि क' 
अयला, तहिये सँ ओ कहय लगलाह जे '' आब 
हम नियतिवादी भेल जाइ छी! जे करइ छै से 


नियति करइ छै!'' ई हुनक उक्ति छनि! आत्मा; 
परमात्मा; शैव-शक्त; जैन-बौद्ध; वेद-उपनिषद 
जानि ने कतेक शास्त्र कॅ ओ मथंन कयने 
होयताह; घोंटि क' पीबि गेल होयताह; प्रवचन 
देने होयताह; पुस्तक लिखने होयताह; छात्र- 
प्रछात्र लोकनि केँ पढ़ौने होयताह; मुदा, ओना 
गप्प-शप्प मे वा घरेलू वातावरण मे क्यो ने 
कहियो हुनका मुँह सँ देव-पितरक चर्च सुनने 
होयताह! हुनका ले' ओ शास्त्रीय खण्डन- 
मण्डन आ तर्क-वितर्क जीविके उपार्जनक साधन 
बनल रहि गेलनि। गंभीर रूपें कहियो तेहन 
समस्या बनि क' जिनगी मे नहि उभरलनि; मुदा, 
आचार्य शंकर जेना कहने छथि, “' अंगं गलितं, 
पलितं मुण्डं दशन-विहीनं... '' आदि-आदि, से 
परिस्थिति जखन मनुक्ख कें पूर्णतया ग्रसित क' 
लैत छै, तखन ''नहि नहि रक्षित डुकृञ्‌! करणे 
सेहो वैह कहने छथि; तें, बड़-बड़ पुरुषार्थवादी 
लोकनि कें जखन सब विद्या-बुद्धि आ कला 
कौशल समेत संबर्द्धित पुरुषार्थ जवाब द' दइ छै 
तखन ओहो जँ भाग्यवादी बनि क' ' “नियति ''क 
शरणापन्न भ' जाथि तँ एहि मे आश्चर्य नहि 
करबाक चाही! एकरो प्रबल पुरुषार्थेक परिणति 
बुझबाक चाही। 

एहि विवाद-ग्रस्त भूमिकाक संग हुनक 
व्यक्तित्व मे नहि जा क' हुनक पोथी खट्टर 
ककाक तरंग देखबाक चाही! हमरा जनिते 
“खट्टर कका'' सनक उनचास हाथक अद्भुत- 
अलौकिक मनुक्खक सृष्टिए ताही लेल भेल 
अछि, जे हरिमोहन बाबूक सब टा शास्त्रीय 
विचार अपना माध्यम सँ जनताक समक्ष प्रकट 
क' सकय! एहि लेल प्रश्‍न उठैत अछि, जे की 
हरिमोहन बाबूक आगाँ मे कोनो सोझ रस्ता नहि 
छलनि? को राधाकृष्णन, दासगुप्ता आदि पारंपरिक 
दार्शनिक अध्येता-जकाँ दर्शन-विषय पर स्वतंत्र 
रूप सँ विचार करैत कोनो पैघ ग्रंथक निर्माण नहि 
क' सकैत छलाह? यदि कहल जाय, कि 
निश्चय क' सकैत छलाह; तखन फेर प्रश्‍न वैह 
उठैत अछि जे खट्टर ककाक तरंगक रचनाक की 
उद्देश्य रहल होयतनि? 

हमरा जनिते हरिमोहन बाबू दर्शन-शास्त्र 
पर पारंपरिक रूप सँ ग्रंथ लिखना मे समर्थ छथि ! 
एक दर्शन-विषयक ग्रंथ लिखि क' प्रकाशितो 
करौने छथि! मुदा, पारंपरिक ग्रंथ लिखबा मे 
विचार-स्वातंत््य तँ रहिते नहि छै ! बनल-बनाओल 
लीखपर पुरान बैलगाड़ीओ कहुना लड्खड़ाइत 
चलिये जाइत छै, जँ बहलमान सुतलो होए! तेँ 
ओकर क्षेत्र संकुचित होइत छै! अपन बात 
कहबाक गुँजाइश तँ नहिए जकाँ रहैत छै ! तखन, 
हरिमोहन बाबू सनक स्वतंत्र विचारक कोनो 
बनल-बनाओल साँचा मे कोना घुसिया सकैत 


अछि? सरिपहुँ, ओकरा कोनो दोसर रस्ता 
अख्तियार कर' पड़तय, जाहि मे ओकर पूर्ण 
स्वाधीनता बनल रहय! आ, से आबि क' घटित 
भेल खट्टर ककाक तरंग मे। 

खट्टर कका एवं हरिमोहन बाबू मे यद्यपि 
चचा-भतीजा वादक सुगंधि भेटइ अछि; आ, ई 
संबंध ग्रंथक समर्पण-पृष्ठो द्वारा अभिव्यक्ति 
होइत अछि! ग्रंथो ““खट्टरे कका'' केँ पितृव्य 
कहि क' अर्पित कैल गेल अछि! यदि थोड़ेक 
काल लेल ई बात मानि लेल जाय, जे लेखके- 
जकाँ “खट्टरो कका'' क भौतिक अस्तित्व एहि 
पृथ्वी पर छनि; तथापि, एहि मे संदेह नहि जे 
हुनक बौद्धिक चेतना हरिमोहन बाबू द्वारा हुनका 
मे प्रक्षेपित छनि ! ओ मात्र एक टा एहन प्रोजेक्टर 
यंत्र छथि, जिनका माध्यम सँ प्रकाश बहरा क' 
पर्दा पर फिल्म के देखबइ अछि! मुदा, ओ 
प्रकाश आओर फिल्म दुनू स्वयं हरिमोहने बाबू 
छथि! 

“खट्टर कका' खण्डनाचार्य छथि! ओ सिर्फ 
खंडने-खंडन करैत चलि जाइत छथि ! धोखो सँ, 
किरियो खाइ ले', कतहु कोनो बातक मण्डन 
नहि कयने छथि! भोजन, भोज आ भाँग, यैह तीन 
टा ओ जनैत छथि; एकरे समर्थन करैत छथि! 
बाँकी सब टा चूल्हि मे झोंकने चलि जाइत छथि ! 
बाथरूमक टब मे नहाइत बच्चाक संदर्भ मे, जेना 
क्यो अलेल टबक पानि फेकबा काल ओकरे संग 
बच्चो कें भसा दै छै, तहिना खट्टर ककाक तरंग 
मे को नीक, की बेजाय? किछु ने बूझि पड़इ- 
ए! हुनका आगाँ जे किछु पड़ल , दू-टूक भ' 
गेल ! रामायण, चण्डी, ज्योतिष-महाभारत, देवता, 
ब्रह्म, गीता, मोक्ष, भगवान, धर्म, काव्य, पुराण, 
दर्शन, वेद, आयुर्वेद, सत्यदेव, पंडित, प्राचीन 
सभ्यता; यैह तँ हमर संस्कृति, समाज, दर्शन 
अध्यात्म, जीवन, सबहक आधार-शिला रहल 
अछि। वैदिक काल सँ ल' क' आइ धरि भारतीय 
समाजक जे किछु विकास भेल अछि, ताहि सँ 
यदि उपरका किछु स्तंभ के खसा देल जाय, तँ 
पूरा महल भड़भड़ाक' धराशायी भ' जायत ! मुदा 
खट्टर कका तँ सब टा खम्भा कें उखाड़ि क' 
फेंक' ले' सन्नद्ध छथि! ताल ठोकि क' मैदान 
मे जुटल छथि ! अपन तर्क तीक्ष्ण प्रहार सँ सब 
विचार कें धज्जी-धज्जी उड़ा दैत छथि! आब 
कनेक ज्ञानझाक योग द' क ' विचार कैल जाय,जे 
खट्टर कका केर मस्तिष्क-रूपी तरकश सँ विषधर 
साँप जकाँ फनफनाइत एक पर एक भयंकर तीर 
सभ छूटइ अछि, से ककर? निस्संदेह, सब क्यो 
सहमत होयताह, जे एकमात्र हरिमोहन बाबूए 
केर, जे एहि पोथीक स्वनामधन्य लेखक छथि 
आ, “खट्टर कका '' रूपी महा-चरित्र के धृष्टद्युम्न 
जकाँ ठाढू क', स्वयं सव्यसाची बनि, पाछाँ सँ 


सम्पूर्ण शास्त्र श्रृंखला केर भीष्म पर प्रहार कयने 
छथि। आ, अपना जनिते, ओ एक तरहें पिमामह 
कें मारिये देने छथि। भले, पितामहे केँ इच्छा 
मृत्युक वरदान भेटल होइनि आ ओ उत्तरायणक 
प्रतीक्षा मे शर-शय्या पर पड़ल होथि! 
कहबाक प्रयोजन नहि, देखबाक योग्य 
अछि, जे खट्टर ककाक तरंग मे लेखक स्वयं 
अपने के दू भाग मे बाँटि लेने छथि! एक पक्ष 
मे तँ हुनक प्रकांड पांडित्य, अपराजेय तर्क सँ 
प्रतिष्ठित अपना आसन पर बिराजमान छनि! 
आ, दोसर पक्ष मे वैह एक टा निरीह सरल 
निष्कपट बालकक अभिनय क' रहल छथि, 
जकर काज मात्र एतबे छै, जे ओ खट्टर ककाक 
आगाँ मे कोनो तेहन बात राखि क ' चुप भ' जाय, 
जाहि सँ ककाक चोख कतरनी ओकरा कतरै 
लागय! कुट्टी काट' बला मशीन देखने हयबै, तँ 
मोन पड़त, जे किसान एक तरफ सँ मशीनक दाँत 
मे घास घुसिया दैत छै आ दोसर दिस सँ कट- 
कट करैत कुट्टी खसल जाइत छै ! बैह दृश्य एहि 
ठाम हरिमोहन बाबू खट्टर ककाक तरंग मे 
उपस्थित करैत छथि! प्रश्न कर्त्ताक जन्मे एही 
लेल भेल छनि जे ओ भतीजा बनि क' अपन 
कका ले ' विचार क्षेत्रक विराट बोन-बाध सँ सब 
तरहक घास लाबि क' हुनका मुँह मे गौं सँ राखि 
देथिन, जेकरा ओ थुर्री-थुर्री उड़ा क' थुकरि 
दैथि! ई जे प्रलयंकर प्रतिभाक दिग्दर्शन खट्टर 
कका मे देखल जाइत अछि, से प्रच्छन्न रूप मे 
की स्वयं हरिमोहन बाबू नहि क' सकैत छथि? 
कुरीति, कुप्रथा, अंधविश्वास आदि 
असामाजिक तत्व पर खाहे क्यो अनपढ़-पढ़ल 
प्रहार क 'सकइ अछि! कोनो रोक-टोक, लाँछन- 
अभियोगक प्रश्‍न नहि उठैत अछि! मुदा दर्शन, 
संप्रदाय, वेद, शास्त्र आदि शिष्ट-गंभीर विषयो 
पर खंडन-मंडन खूब भेल अछि- प्रच्छन्न रूप 
सँ नहि, एकदम खोलि क'! कतहु अपन मतक 
''खंडन-खंडखाद्य'' लिख' पड़लनि; स्वामी 
दयानंद कें सत्यार्थ प्रकाशन करय पड़लनि! आ 
कतहु, अपना दिस सँ कोनो मतामतक प्रतिष्ठापन 
ले' किछु नहि रहितहु एहन दुर्घट-दुघर्ष विद्वान 
होइ छथि, जे सिर्फ सब मत-संप्रदाय केर खंडने 
मे अपन प्रतिभा निःशेष क' दैत छथि-जेना, 
एक टा सुप्रसिद्ध उदाहरण लेल जाय-बौद्ध 
महायान केर प्रकांड पंडित नागार्जुनक ! जे, ओ 
शिकारी छथि, जकरा मांसाहारी नहि कहि सकइ 
छिए-मुदा, तइयो ओ बंदूक लैने जंगले-जंगल 
शिकार कैने फिरइ-ए! ओकरा एही मे आनंद 
भेटइ छै, तँ क्यो की क' सकइ छै? हमरा बुझि 
पड्इ-ए, खट्टर कका अपर नागार्जुने छथि! जेना 
शंकराचार्य प्रच्छन्न बौद्ध कहल जाइत छथि! 
खट्टर ककाक अपन को सिद्धांत छनि, से ओ 


कतहु प्रकट नहि करइ छथि! मुदा आनक नीक 
सँ नीक सिद्धांतो कें तेना ने काटि-कूटि क ' फेंकि 
देताह, जे लेखकेक भाषा मे कह ' पड़त--'' (१) 
खट्टर कका, अहाँक बात लुतिए सन होइत अछि ! 
(2) खट्टर कका, एना बजबै, तँ लोक नास्तिक 
कहत,(3) खट्टर कका, अहाँक तँ सभ बाते 
अद्भुत होइत अछि, (4) खट्टर कका, अहाँ 
वेदक बात कहि रहल छी कि वाममार्गक?, (5) 
शांतं पापम्‌! ई त वाममार्गो सँ टपि गेल, (6) 
खट्टर कका, एखन अहाँ तरंग मे छी, (7) खट्टर 
कका, अहाँ केँ नशा चढ़ल अछि |), (8) खट्टर 
कका, अहाँ भाँगक तरंग मे ई नहि बाजि रहल 
छियै? हँ सरिपहुँ, हमरो बूझि पड्इ-ए जे खट्टर 
कका भाँगेक तरंग मे सब टा बात कयने छथि! 
ककाक विचित्र तर्क-तरंग मे उभ-चुभ 
करैत भतीजाक जे टिप्पणी होइत छै, ताहि मे सँ 
किछु बानगी रूपें ई प्रस्तुत कैल गेल अछि! 
ओना, एहि तरहक उक्ति सँ, जे भतीजाक मुँह 
सँ अकबका क' बहार भ' जाइत छै, सम्पूर्ण 
पोथी भरल अछि! एहि सँ की व्यक्त होइत छै 
कहू तँ? पाठकवर्ग पर एहि प्रकारक टीका- 
टिप्पणी, जे प्रश्नकर्ता एवं एकमात्र श्रोता द्वारा 
कैल गेल छै, खट्टर ककाक चरित्र पर, से की 
कहि रहल अछि? की एहि सँ पाठक कें संदेह 
नहि भ' सकइ छनि, जे खट्टर कका वाममार्गी, 
अधार्मिक एवं नास्तिक छथि | चार्वाकक कलियुगी 
अवतारो जँ कहियनि, तँ अत्युक्ति ने? ई मंतव्य 
हमरे नहि, स्वयं लेखको अपन निवेदन मे स्पष्ट 
रूप सँ कहि देने छथि, “खट्टर कका के लोक 
अभिनव चार्वाक कहै छनि। कारण जे हुनको 
सिद्धांत छनि-यावत्‌ जीवेत सुखं जीवेत्‌। (ऋण 
कृत्वा घृतं पिबेत?) आब पुनः विचार कैल 
जाओ, जे पोथीक विद्वान लेखक को अपन 
कृतित्व सँ अवगत नहि होयताह? ईहो टीका- 
टिप्पणी तँ एक प्रकारें हुनके लेखनी सँ बहार भेल 
होयतनि? तखन को कखनो हुनका अपन खट्टर 
ककाक ई खट्टरत्व किंवा चार्वाकता खटकैत नहि 
होयतनि! आखिर, विचार सँ यदि किछु मतभेदो 
स्वीकार कैल जाय, तँ सामाजिक एवं सांस्कृतिक 
दृष्टिएँ तँ ओ एही माटि-देशक उपज छथि! 
अपन तर्क-वितर्कक कर्कश प्रहार सँ ओ जेकरा 
पौलनि, जे आगाँ मे पड़लनि, सनकल साँढ़ जकाँ 
उठा क' ठामहि चित्त क' देलनि, पेट मे सींघो 
घुसिया क' हुरपेटि देलनि, मुदा, अंतरात्मा तँ 
रहल होयतनि साहित्यकारे-कलाकारक ने? ते, 
ओ खट्टर ककाक हाथ मे भड़घोटना द' क' 
सदति काल भाँगेक निसा मे बुत्त देखौने छथि? 
आब, जखन ओ अपन होस मे नहि छथि, तँ 
हुनक बात केँ क्यो गंभीरता-पूर्वक नहि लियै, 
साँचे नहि मानि लियै, ई बात डँकाक चोट पर 

ललकारि क' कहि रहल छथि! अदालतो मे 
हुनका पर कोनो केस नहि चलि सकइ अछि! 
हुनका ले' एकदम सात खून माफ! ओना, ओ 
भाँगक तरंग मे आबि साते किऐ, सात सय खून 
क' चुकल होयताह! 

ओना तँ, व्यंग्य-विनोद अपनहि तेहन 
निरामिष साहित्यिक विधा छैक, जेकर अढ़ ल' 
क' हास्य-व्यंग्यकार लेखक लोकनि अपन 
निरंकुशता, आक्रोश, विचार स्वातंत्र्म आदि विषय 
ल' क' राजनीति वा लोकनीति पर तीक्ष्ण प्रहार 
करैत रहलाह अछि आ, अपन कथा-नायक पर 
कोनो तरहक दुर्बलताक आरोप नहि कर ' पड़लनि! 
से तखनहि संभव भ' सकइ अछि, जखन कथा- 
नायक यथार्थक सीमा टपि क' असीम मे पयर 
नहि धरय! हास्यो-व्यंग्यक एक निश्चित सीमा 
होइत छै! आ, एक सीमे धरि ओ लोकप्रिय एवं 
सर्व-सहिष्णु होइत छै! परंच, वैह जखन दुनू 
कातक बान्ह तोडि क' नग्न-उन्मत्त नृत्य कर' 
लगै छै, तखन ओकर तर्क मे खाहे अकाट्य बल 
होए, खाहे, ओकर प्रतिपादनशैली मे विशिष्ट 
कला होए, ओ जखन विदग्धक मर्म स्पर्श करैत 
छै, तँ तिलमिलाइए नहि दै छै, दग्धो क'क' 
छोड़इ छै! एक ठाम स्वयं खट्टर कका अपन 
परिचय मे कहि रहल छथि...हौ, हम छी 
मुँहफट्ट ! लाइ-लपटाइ जनबे नहि करइ छी। ते 
ठाइ-पठाइ बात लोक के कहि दै छियैक | संभव 
जे किछु गोटा के बेस तीख-चोख लगेन्ह, परंतु 
किछु गोटा कें तेहन झँसिगर लगतैन्ह जे आँखि- 
नाक सँ पानि बहय लगतैन्ह... जेना लौंगिया 
मरचाइक बुकनी। हास्य तँ ओकरा कहब, जे 
हँसा दियै! विनोदो एकरे दोसर नाम छै! व्यंग्यो 
द्वारा गुदगुदी लगायल जाइत छै! किंतु, खट्टर 
ककाक तरंग मे तँ कतहु तेहन ने विष भरल रहैत 
छनि जे ककरो कोनो दिन प्राणो ल' सकैत छै! 
एहि अपराध सँ बचयबे खातिर, बूझि पड्इ-ए, 
जे खट्टर कका केर हाथ मे भँगघोटना द' देल 
गेलनि! नहि तँ, पाठकक आक्रोश सँ ओ कोना 
बाँचि क' जा सकितथि? भाँगक निसा हुनका 
बचैबा ले' ब्रह्मास्त्र बनि क' आबि जाइ छनि! 

आब खट्टर कका प्रत्यक्ष मे जे होथि, हमरा 
एहि सँ कोनो विवाद नहि। मुदा, परोक्ष मे ओ 
लेखक महोदय हरिमोहन झा स्वयं अपन अन्य 
प्रतिमूर्ति मे प्रकट भेल छथि। जिनका एहि कथन 
पर विश्वास नहि जमनि, से एक बेर पोथीक 
समर्पण-पृष्ठ देखि जाथु! पुस्तक समर्पित स्वयं 
खट्टर कका के | समर्पण-वाक्य छै जे भंगक तरंग 
मे काव्य-शास्त्र धारा बहा दैत छथि। 

“ जनिक प्रवाह मे थोड़े कालक हेतु वेदपुराण, 
(थोड़े कालक हेतु' पर ध्यान देबै) धर्मशास्त्र, 
सभ टा भसिया जाइत अछि! 

जे बात-बात मे अद्भुत रस ओ चमत्कारक 
चाशनी घोरि दैत छथि। 

जे मर्मस्पर्शी व्यंग्य द्वारा लोकक अंतस्तल 
मे पहुँचि गुदगुदी (मात्र गुदगुदिये-की बिठुओ 
काटि लैत छथि?) लगा दैत छथि। 

तेहन चिर-आनंदमूर्ति, परिहास- प्रिय खट्टर 
कका कें।' 

की आबहु खट्टर कका के चीन्हबा मे कोनो 
भाडठ अछि? खट्टर कका पर आरोपित ई सब 
टा विशेषण ककरा पर जाइत छै? 

हास्य-व्यंग्यक संगमे ई अद्भुत रस कोन 
ठाम चोट करइ छै? कनेक बिचारल त॑ जाय, 
अद्‌भुत रस केकरा कहइ छै? बालक कृष्ण 
जखन माटि खा लेने छलाह, तखन यशोदा कें 
मुँह खोलि क' जे दृश्य देखौने रहथिन से कोन 
रस छलैक? गीता मे वैह कृष्ण जखन अर्जुन के 
अपन विराट रूप देखौलथिन, तखन कोन रसक 
सृष्टि भेलैक? साहित्यक नवो रस जखन फराक- 
फराक रहैत छैक, तखन एक बात भेल। मुदा, 
जखन अनेक वा सभ रसक एके ठाम परिपाक 
होइत छैक, तखन कहबै छैक अद्भुत रस! 
खट्टरो कका मे तहिना एके रस नहि, रसक पूर्ण 
संहार पाओल जाइत अछि! आ तहिना, की स्वयं 
हरिमोहन बाबूओ मे विभिन्न रसक समाहार नहि 
देखल जाइत छनि? की साहित्य, दर्शन, कविता, 
हास्य, व्यंग्य, विनोद, सभ टा हुनका मे एके संग 
ओत-प्रोत नहि छनि? कवि जयदेवक जे गर्वोक्ति 
ओ खट्टर ककाक संदर्भ मे, पोथीक निवेदन मे, 
उद्भित कयने छथि-- 


येषां कोमल काव्य कौशलकला लीलावती भारती 
तेषां कर्कश तर्क वक्र वचनोदगारेऽपि किं हीयते । 
ये ; कांताकृच मंडले कररुहा; सानंद मारोपिता: 
तै: किं मत्त करीद्र कृं भशिखरे नारोपणीया: शरा; ॥ 


मुदा, खट्टर ककाक निर्मम प्रहार सँ क्यो 
नहि बाँचल, ई मानैत हम एक टा बात कहब जे, 
एकठाम निश्चित रूप सँ खट्टर कका चूकि 
गेलाह! सभ पर हुनक तीर तुक्का चलल, परंच 
वर्तमान राजनीति अनदेखे रहि गेल! बूझि 
पड्इ-ए, एहि मामिला मे खट्टर कका बरोबरि 
होस मे रहैत छलाह! भाँगोक तरंग मे बहैत, 
जखन ओ दनादनि सभपर लाठी भाँजैत चलि 
जाइत छथि, आधुनिक व्यवस्था पर एको हाथ 
नहि चलबैत छथि! एहि ठाम जा क' हुनक सभ 
टा ' मुँहफटता' गायब भ' जाइ छनि! की हुनका 
ई बात बूझल तँ नहि छनि, जे “को जाने केहि 
वेश मे सी.आई.डी. मिलि जाहि !' फेर तँ कतहु 
भँग॒घोटनो पर सरकारक नजरि नहि पड़ जाय! 
तें, नीक अछि जे, लोकेक खेत खाइ-सरकारी 
बगीचा सँ जतेक फराक रही, कल्याणमस्तु । के 


आन्हर बिर्नीक खोता मे हाथ दिअ'? धर्म 
समाज, वेद, शास्त्र सभ टा मुइल व्यवस्था! 
मोसम्मात! क्यो बाज” आओत? को किछु 
कहत? भगवान केँ आइ धरि एते ने गारि पढ़ल 
गेल छनि, जे जँ ओ कतहु होयताह तँ गत्तर-गत्तर 
मे भूर भ' गेल होयतनि! मुदा, आइ धरि ककरा 
पर ओ कोन थाना-पुलिस मे खबरि कर' 
गेलाह? से, जे किछु हो 

एक बात मे हम खट्टर ककाक अत्यंत 
आभारी छियनि, जे ओ एक महा-पंडितक सभ 
टा शास्त्रीय भड़ाँस कँ अपन व्यक्तित्व पर 
ओढिक' साहित्य गंगा मे प्रवाहित क' देलनि ! 
नहि तँ, के जानैय-ए, जँ प्रो. हरिमोहन झाक एहि 
तर्क वितर्क के समुचित निकास नहि भेटैत, तँ 
कोन-ने-कोन गजब भ' जयतै? हुनक “खंडन 
खंड-खाद्य'क अद्‌भुत रसास्वादन ओहि मित्र- 
मंडलीएँ के भोग' पड़तय, जे हुनक घनिष्ठता 
प्राप्त करितय! आ, तखन फेर क्यो किए कहितै, 
जे हरिमोहन बाबूक मुँह सँ कखनो ज्ञान- 
विज्ञानक गप्प नहि सुनइ छी? हौ बाबू, सुनब 
कोनाक? ओ गप्प तँ सब बटोरिक' खट्टर कका 
ल' गेलनि! आब जँ ई कथा-वार्त्ता सुनबाक मोन 
होए, तँ चल जाउ लग! आ, ओ जेना अहीं सनक 
सुधी-सरस श्रोताक प्रतीक्षा मे भँगघोटना लेने 
बैसल छथि! ओ अहाँ केँ तेहन ने लंगी 
मरचाइक धुक्कनि देताह कि अहाँक सब सर्दी- 
बोखार तत्काले पड़ा जायत! आ, अहाँ फुक्कल- 
फाकल भ' जायन ! मुदा, एक बात सँ सावधान 
रहब! खट्टर ककाक तरंग मे भसिया क' अहाँ 
घोर नास्तिक ने बनि जाइ! जेकर संभावना सदैव 
बनल रहइ छै! तैँ हुनक विनोद कें विनोदार्थे 
सुनब आ, घर घुरिक' अबैत काल, ““यच्छुत्रं 
तच्छु गुरुवे नम:।'' कहि प्रणाम क' लेबनि! 

धार्मिक कृत्य कीर्तन-भजन, यज्ञ-जाप, 
पूजा-पाठ आदि विषयक संबंध मे हरिमोहन 
बाबू केँ कोनो विचार-विमर्श नहि करैत देखि 
क' लोक कें ईहो बुझना जाइत छै, ओ कतौ 
नास्तिक तँ नहि छथि! मुदा, शास्त्र मे नास्तिक 
ककरा कहल जाइत छै, ई कतहु ककरो स्पष्ट 
भ' क' विदित नहि छै-तैँ ककरो सोझे नास्तिक 
मानि लेब अपने बुद्धिक देवालियापन सिद्ध 
होयत। ओना सरस साहित्यिक व्यक्ति कखनो 
नास्तिक नहि भ' सकै अछि-कोनो अर्थ मे 
नहि! तखन ई भ' सकैत अछि जे ओकर 
आस्तिकता ततेक गंभीर होए, जे * आधा-मात्र 
गगरी' जकाँ ओहिना राह-बाट मे निरर्थक 
छलकैत नहि रहैत होए! एहि संदर्भ मे एक टा 
महिला छथिन, * अहल्या ओ आनंद-मार्गी 
छथिन। बाबा मे पूर्ण श्रद्धा रखैत छथिन ! बाबाक 
प्रति भक्ति प्रकट करय-बला आत्म निवेदन- 


परक स्वर मे गाबि क' सुनबैत छथिन--ओ 
“अहल्या' जी सँ भक्ति परक गीत सुनि आनंद 
मे मगन भ' क' झूमि उठैत रहथिन! जखन 
आनंदमा्गी * बाबा ' क स्तुति गान सँ हुनका एतेक 
प्रेम भ' सकइ छनि, तँ आन धार्मिक विषय-वस्तु 
सँ उपराग किए, होयतनि! ओना, अंधविश्वास, 
रूढि, धार्मिक मदांधता, जादू-टोना चमत्कार, 
तंत्र-मंत्र आदि केँ ओ कोनो खास महत्त्व नहि 
दै छथिन, आ सब कें एके लाठी सँ हाँकि क' 
खेत सँ निकाल-बाहर क' दै छथिन, तैँ यदि 
हुनका नास्तिक मानल जाय, तँ सर्व-साधारणक 
दृष्टिएँ उचिते थिक! कारण जे ओकर पहुँचब 
ताही ठाम धरि अछि! 

समाज-सुधारो सँ हुनका दिलचस्पी रहैत 
छनि, आ मौका भेटनि तँ (लेखनी द्वारा जे कयने 
छथि, से सर्व-विदिते छै) प्रत्यक्षो किछु करबा 
ले! तत्पर भ' जाइत छथि! एक बेर तेहने संयोग 
लागि गेलनि तँ स्वयं अगुवा बनि दू-टा कायस्थ 
परिवारक लड़िका-लड़िकी केँ दोसर परिवारक 
तेहने योग्य लड्कि-लड्किक संग, गोलट 
विवाह करा देलथिन-नाम मात्रेक खर्च मे, 
जाहि सँ दुनू परिवार मे खुशीक लहरि उठि गेल! 
कतौ कोनो युवक-युवतीक विवाह जँ बिना 
दहेजक होइत सुनैत छथिन, तँ बहुत प्रसन्न भ' 
आशीर्वादक मंगल-वर्षा करय लगइ छथिन! 

हुनका संग मे हमर बहुत रास खेल भेल 
अछि! गुल्ली-डंडा आ चित्त-कबड़ी सँ ल' क' 
फुटबाल-क्रिकेट धरि! यद्यपि ई सभ खेल 
मनोराज्य मे भेल अछि, मुदा, शतरंज तँ वास्तविक 
रूप ध' लेने छलय! शतरंजक अपूर्व महिमा 
छैक! शतरंजक, माने सय प्रकारक रंज, अर्थात्‌ 
ठेठ भाषा मे, क्रोध, आवेश, रूसा-फूली ! से सब 
तँ भेले छै, शतरंजक खेलो भेल छै! एक दिन 
हुनका ओहि ठाम शतरंजक गोटी देखलयनि आ 
हमर नजरि पड़िते पूछि देलनि-अहाँ शतरंज 
खेलाइ छी? 

बस, ओहि दिन जे शतरंज पसरि गेल, से 
संध्या काल प्रायः रोज चलय लागल। जाड़क 
राति मे नौ-दस बजे ठिठुरल घर जाइत रही! 
ओम्हर सँ उमाशंकर वर्मा सेहो आनि जायल 
करथि। सब सँ बढ़ि क' मजा तँ तखन आबय, 
जखन शतरंजक चैंपियन एक टा पंडित जी 
महाराज कतहु सँ घूमैत-फिरैत पटना आबि 
जाथि आ हरिमोहन बाबूक अतिथि बनथि! 

बहुत दिन धरि ई खेल चलैत रहल । कखनो 
हम हारि जाइ, तँ तखनो हुनको हार' पड़नि। 
तावत धरि खेल चालू रहय, जावत धरि ओ हारि 
ने जाथि ! जीत पर हुनका उत्साह बढ़ल जाइनि। 
हारले पर कहथि, '' आब छोड़ि दिअ'!'' 

एहि बीच मे एक दिन पटना मे आयोजित 


शतरंजक एक टा चैंपियनशिप प्रतियोगिता देखलहुँ, 
जे इंजीनियरिंग कॉलेजक हाल मे भेल छलय! 

प्रतियोगिता मे महाराष्ट्र सँ आयलि “रोहिणी' 

नामक एक टा महिला खिलाड़ी आ ओकर छोट 

बहिन बहुत दिन धरि हमर सभक गोष्ठी मे 

चर्चक विषय बनलि रहलि । हरिमोहन बाबू बड़े 

मनोयोगपूर्वक ओहि दुनू बहीनक खेल देखलनि 

आ बहुत दिन धरि ओ स्मरण कैल गेलि! 

ई हुनका मे विशेष गुण छनि, जे कोनो 
प्रतिभाशाली, गुणज्ञ, होनहार कलाकार होथि आ 
हुनकर संपर्क मे आबि जाथि, तँ हुनका आसमान 
पर चढ्यबा मे कनेको विलंब नहि करथिन! 
एहने एक टा कलाकार रहथिन, समस्तीपुरवाली 
शारदा सिन्हा। 

हम शतरंजक गप्प कहैत छलहुँ । एकदिन 
हरिमोहन बाबू हमरा आगू शतरंज पसारि देने 
रहथि, ' डॉक्टर कहलक अछि जे कहुना मोन 
के खेल मे रमौने रहू जे चिंता-फिकिर फराक 
रहय !''तहिना एकदिन स्वयं कहै छथि, '' डॉक्टर 
मना करय-ए जे शतरंज नहि खेलू। दिमाग पर 
जोर पड़इ छै !'' आ हठात्‌ उसरि गेल शतरंजक 
खेल ! 

ओना शतरंज सँ हमर विरक्ति प्रारंभे सँ 
छल! किंतु, हरिमोहन बाबूक रोच राखइ लै 
शतरंज खेल ' लगलौं, तँ मुइल गाछ जेना पनकि 
गेल ! एक बेर, फेर ओहि सँ पुराने आसक्ति पैदा 
भ'गेल आ जमैत-जमैत जमि गेल, तँ साँझ होइते 
मोन कछमछ कर' लागय जे कौखन हरिमोहन 
बाबूक ओहि ठाम पहुँची आ शतरंजक बाजी 
शुरू होए! तँ एकाएक हरिमोहन बाबू जे खेल 
उसारि देलनि, ताहि सँ साँचे-साँच कहू, बड़ 
मोन केनादन भ' गेल! सोच मे पाड गेलहुँ, जे 
देखू! गाछ पर चढ़ा क' खसायब एकरे तँ नहि 
कहै छै, जे आइ हरिमोहन बाबू कयलनि-ए।! 

मुदा, हरिमोहन बाबू स्वयं जखन गाँज घर 
कयलनि, तखन कपार ठोकि क' हमहूँ बैसि 
रहलहुँ। 

हैँ, कहियो-कहियो किछु साहित्यिको गप्प 
चलैत रहय। ताहि मे, पुरान साहित्यकार तँ कम्मे 
होइत रहथि ! जँ चर्च मे आबैत रहथि तँ दू-चारि 
स्तुति-परक वाक्य अथवा संस्मृति-संस्मरण सँ 
विदा क' देल जाइत रहथि! बेर-बेर आबथि तँ 
नवीन मुक्तबोधी साहित्यकार आ कवि जिनका 
प्रति हरिमोहन बाबूक नितांत प्रतिपक्षी विचार 
रहैत छनि ।नव कविताक रचनाकार कवि लोकनि 
भेलाह स्वयंसिद्ध, स्वनामधन्य, सर्वतंत्र, स्वतंत्र, 
स्वच्छंद; छंद, रस, अलंकार सभक टाँग 
तोड़ 'बला-हरिमोहन के से एकदम पसिन्न ने! 

“एँ-औ? ओ कवि-लोकनि की लिखैत 
छथि, अहाँ कें अर्थ लगइ-ए? बूझइ छी?'' 


हरिमोहन बाबू विकट सवाल करइ छथि! हम 
मुश्किल मे पडि जाइ छी! 

मुदा ओ दिन आ ओ वृंदावन कोना बिसरल 
जा सकैत अछि, जाहि ठाम जानि ने कतेक रास- 
लीला भेल छलय ! विद्यापतिक समस्त पदावलीक 
सभ टा भाव-भंगी जेना रूपायित भ' क' साकार- 
सदेह ठाढ़ भ' गेल होए । नोंक-झोंक, मान-दान, 
रूसब-मनायब। कुँज-बिहार। हम कतेक बेर 
बिगड़ क' चलि आबी, जे आब फेर ओहिठाम 
पयर नहि धरब। मुदा, बिहाने भ' क' पुनः 
ओहिठाम अपने आप पयर पहुँचि जाय-कोना, 
से ने जानि। ओ कहथि, '“ हमरा सँ खिसिया गेल 
छलियै?'? 

भला, अहुना कतहु होइ छै? हमरा चाह 
पीब'क नहि मोन होइत अछि। अहाँ बलजोरी 
कहैत छियै, ' एक घोंट पीबि लिअ'! लाओ जी 
बहादुर ! जल्दी लाओ !'' हमरा खैबाक मोन नहि 
अछि, अहाँ आगू मे की ने की राखि दै छियै। 
हमरा कतौ जयबाक नहि मोन होइ-ए, अहाँ 
अपना गर्जे कहै छी “चलू, घूम' ले! -हे 
असकर हमरा साहस नहि होइ-ए! अहाँ संग मे 
रहब, तँ सहारा भेटत! जानि ने, कत' खसि 
पड़ी!'' मुदा, हमरा की बुझइ-छियै? हम 
साधारण लोक- आ, अहाँ महा-पुरुष! कहाँ- 
कहाँ हम अहाँ के सम्हारने फिरब? ''हे कनेक 
फलाँठाम हमर ई समाद लेने जाउ! जाइते छी 
ओम्हर, तँ हुनका कहि देबनि!'' हौ जी, हम की 
कोनो समदिया छी! कोनो आन कें पठा नहि 
होइ-ए ! एकबेर, जखन, शतरंज खेल ओ अपनहि 
ई कहि क' उसारि देलनि, जे डॉक्टर मना कयने 
अछि, हमरा मोन मे परम विरक्तिक भावना भरि 
देलनि! मोन मसोसि क' रहि गेल छलहुँ ओहि 
दिन। आ, तकरो छ मासक बाद फेर कोना ने 
कोना कहैत छथि, शतरंज खेलू | हमरा बिसरल 
नहि ओहि उसरल दिनक बात | कहलियनि, जोर 
द' क' कएक बेर कहलयनि, नहि, नहि! हम 
नहि खेलायब! नहि नहि... 

आ, ओ अपन जिद मे शतरंज लाब' ले' 
कमराक अंदर गेलाह। पहिने बाहरे बरामदा मे 
बैसल छलहुँ कि हम आँखि मूनि क' पड्यलहुँ 
ओत' सँ, यैह ले, वैह ले !... ओ शतरंज ल' क' 
बाहर आयल होयताह, तखन हमरा नहि देखि 
क' मोन मे हमरा प्रति केहन भावना कयने 
होयताह, से तँ वैह जानथि, की भगवाने। मुदा, 
दोसर दिन फेर ओहिठाम पहुँचइ छी, तँ वैह 
“मधुर गीतम्‌'' क रेकार्ड बाजि रहल अछि | वैह 
चाह, वैह जलपान! वैह गाओल गीत फेर 
गाओल जा रहल अछि। 

संस्मरण 


¢ 
हे लिअ घोड़ा...आऽ55ब... आब की 
करब?'' 

“' देखि क' नहि चलैत छिऐक ।...प्यादा सँ 
घोड़ा कटि गेल | अच्छा तँ किश्ती चलैत छी ।... '' 

“ अरे, पहिने शह छोड़ाउ। प्यादा सँ घोड़ा 
कटल आ शह लागि गेल।'' 

“एँ, शह लागि गेल!'' हरिमोहन बाबू 
चौंकलाह, “अरे हम बुझलिऐक नहि !'' 
फर्जी उठौलनि, बादशाह दिस नजर दौड़ोलनि, 
फर्जी रखलनि आ बजलाह, '' आब कोन 
उपाय? 

“उपाय की? ईहो बाजी हारि गेलहुँ।'' 
हाँजीपुर सँ एक गोटे आयल रहथिन तनिके संगे 
साँझ मे हरिमोहन बाबू शतरंज खेलाइत रहथि। 
हुनका बिसात समटैत देखिक' कहलथिन, “' हाँ, 
हाँ, ई की करैत छी?'' फेर हमरा दिस इंगित 
करैत कहलथिन, '*ईहो छथि! हिनको शतरंज 
मे रस भेटैत छनि ।...एक बाजी और भ' जाय।'' 

मुदा ओ थम्हलाह नहि । बजलाह, “जाइ 
छी आब भौजी लग। देखबनि जे की सभ 
भोजन मे बना रहल छथि। ई किश्ती, फर्जी सँ 
थोड़े पेट भरत छैक।'' बैसल छलाह से उठलाह 
आ भीतर चलि गेलाह। हरिमोहन बाबू 
कहलकनि, “किछु सपना एहन होइत छैक जे 
देखू की घटित भ' जायत। परसू देखलिऐक जे 
गाम सँ एक टा पाहुन आयल छथि आ साँझ 
होइत-होइत ई झोड़ा-झपटा लेने पहुँचि गेलाह ।'' 
ई कहैत-कहैत चुप भ' गेलाह । जेना किछु मोन 
पड्लनि। बजलाह, '*' आइ कने काल पहिने ई 
को कहलनि से बुझलिएऐक ।'' 

हम उत्सुक होइत पुछलियनि, “की 
कहलनि?'' 

अरे हमरा की कहता? हमर पत्नी कें 
कहलथिन, “ भौजी एहि सुव्खा-सुक्खी भोजन 
सँ काज नहि चलत। दूध, दही, घी खुआउ। 
अरे, पुट्ठा मजबूत होयत तखने ने हिनका 
उठाक' गुल्ली घाट (शमशान घाट) द' 
अयबनि।'' 

ई कहैत-कहैत हरिमोहन बाबू गुम्म भ' 
गेलाह । किंचित रुकिक' बजलाह, विकट पाहुन ' 

आखर सात 


अमरनाथ 


लिखलाक उपरान्त होइत छल जे एहि सँ 
अधिक आब की होयत। मुदा हिनकर मनोरथ 
ने देखू !'' एतबे मे बहादुर दू. कप चाह द' गेल। 
चाह पीबैत हरिमोहन बाबू बजलाह, ''मुदा 
कहलनि यथार्थ | आब मृत्युक घण्टा टनाक्‌... 
टनाक्‌ सुना पड़ैत अछि। '' मृत्युमेवाऽपवर्गम... 
मृत्युए तँ मोक्ष थिक!'' हम टुकुर-टुकुर ताकए 
लगलहुँ। प्रायः हमर आँखि मे संशयक रेखा 
देखलनि। पुछलनि, “तँ की अहाँ कर्म फल 
मानैत छी? ...से मानैत होयब तँ पुनर्जन्म सेहो 
मानब आ पुनर्जन्म मानव तँ बन्धन-मोक्षक 
खिस्सा-पिहानी ल'क' बैसि जायब...पुनर्जन्म 
न विद्यते!'' एहि बीच मे सुमन सरीन अयलीह 
आ हमर बगल मे बैसि रहलीह। पटना 
विश्वविद्यालय सँ एम.ए. (दर्शनशास्त्र) मे परीक्षा 
देने रहथि आ कविता बनबैत रहथि। हम 
एम.ए. (दर्शन) मे प्रवेश लेने रही। सुमन सरीन 
सुनरि रहथि। बेस नमहरि-छरहरि। तहिया कोनो 
युवती कें देखिक' सकुचा जाइत रही। कुर्सी पर 
कोचिआय लगलहुँ। हठात्‌ हरिमोहन बाबू 
पुछलनि, “* अहाँ कोन दर्शन सँ प्रभावित भेल 
छी?'' 

हम, “* अद्वैत वेदान्त! शंकराचार्यक अद्वैत 
वेदान्त !'' 

हरिमोहन बाबू, “से किएक?'' 

“असल मे शंकराचार्यक दर्शन मे संसारक 
रहस्य पर सँ परदा उठि जाइत छैक ।...'' 

“सुमन, तुम कहो पर्दा उठता है?'' 

सुमन कें कविताक चस्का लागल रहैक। 
कविताक एक टा डायरी हाथ मे रखने छलि। 
चुप रहलि। हरिमोहन बाबू पुछलनि, “की 
परदा उठैत छैक?'' 

हम कहलियनि, '' ब्रह्म सत्यम्‌ जगन्नमिथ्या, 
जीवो ब्रह्मैव नापरः।'' 

असल मे एक मात्र ब्रह्म सत्य अछि, ई 
संसार मिथ्या थिक। जीव आ ब्रह्म मे कोनो भेद 
नहि छैक। अविद्याक कारण नानात्मक संसार 
परिलक्षित होइत छैक । यथार्थ ज्ञान प्राप्त भेला 
पर ज्ञानी मे अभेद दृष्टि उत्पन्न होइत छैक, 
“ब्रह्मविद्‌ ब्रह्मैव भवति ।...'' 


हरिमोहन बाबू किछु क्षण लेल गुम्म भ' 
गेलाह । फेर बजलाह, '' शंकराचार्य मनुष्य छलाह 
कि अलौकिक पुरुष?'' 

हम, “केरल प्रान्तक कलमादी मे जन्म 
भेल छलनि। छलाह तँ मनुष्ये मुदा साधना सँ 
ब्रह्मज्ञानी भ' गेल रहथि।'' 

एहि गप्प पर हरिमोहन बाबू हँस' लगलाह। 
कहलनि, ''ओ संसारे कें नहि मिथ्या कहैत 
छलाह, अपने सेहो मिथ्या बजैत छलाह । मनुष्य 
कतहु संसारक रहस्यक वर्णन करय। ओ तँ 
स्वयं अपूर्ण होइत अछि। हमरा जनैत सम्पूर्ण 
भारतीय दर्शन मे एक मात्र दार्शनिक सत्य बजैत 
छथि।...'' 

“कोन दार्शनिक?...'' 

“चार्वाक! चार्वाक सत्यवादी छथि !... '' 

“एँ चार्वाक! ओ तँ भौतिकतावादी छथि। 
भोगवाद कें प्रश्रय दैत छथि।'' 

“से कोना?'' हरिमोहन बाबू पुछलनि। 

हम, '' देखल जाओ-- 

"यावज्जीवेत्‌ सुखं जीवेत्‌, ऋणं कृत्वा घृतं 
पीबेत्‌ । 

भस्मीभूतस्य देहस्य पुनरागमनं कुत:? 

हरिमोहन बाबू, ''तँ एहि मे गड़बड़ कत' 
छैक? चार्वाक थोड़बे कहैत छथि जे बलंकृत्वा 
घृतं पीबेत्‌ आ कि छलं कृत्वा घृतं पीबेत्‌। ओ 
कहैत छथि, ऋणं कृत्वा घृतं पीबेत्‌। ई तँ 
अर्थशास्त्रक नियम छैक। बड़का-बड़का 
उद्योगपति ऋण ल'क' व्यवसाय करैत छथि आ 
लक्ष्मीबंत होइत छथि। वास्तव मे चार्वाक जे 
करैत छथि से बजैत छथि। जे फील करैत छथि 
से बजैत छथि।'' 

“आ तेँ सत्यवादी छथि।...तुम्हारा क्या 
विचार है सुमन?'' 

सुमन डायरीक पन्ना फड्फड्बैत रहय। 
कविता सुनाबय लेल उताहुल भ' रहल छलि। 
बाजलि, “जरा, मेरी कुछ कविताएँ सुन 
लीजिए।'' 

हरिमोहन बाबू कहलथिन, '' सुनेंगे, कविता 
भी सुनेंगे...'' फेर हमरा दिस उन्मुख होइत 
कहलनि, “तखन, सुनू हमर एक टा अनुभव। 


काशी मे एक टा अत्यन्त सुन्दरी श्वेतवसना 
साध्वी प्रवचन दैत रहथि। वयस रहल होयतनि 
पच्चीस-छब्बीस। उत्सुकतावश प्रवचन सुनबा 
लेल हमहूँ गेलहुँ। लगभग आधा घण्टा प्रवचन 
देलाक उपरान्त ओ साध्वी ध्यानस्थ भ' गेलीह। 
दस-पंद्रह मिनटक पश्चात्‌ साध्वीक ध्यान भंग 
भेलनि। श्रोता लोकनि दिस नजरि घुमौलनि आ 
तखन पुछलथिन, ““जब मैं ध्यानस्थ थीं, उस 
समय आप लोग क्या सोच रहे थे?'' 

एक टा श्रोता कहलथिन, “मैं ईश्वर के 
विषय में सोच रहा था।'' 

दोसर बजलाह, “'मैं ब्रह्म-चिन्तन में लीन 
हो गया था।'' 

तेसर बजलाह, ''मैं सोच रहा था कि ज्ञान 
श्रेष्ठ है या भक्ति?'' 

हम पुछलियनि, '* अपने को कहलियनि?'' 

हरिमोहन बाबू कहलनि हमर जखन बारी 
आयल तँ कहलियनि, “मैं तो आपका उन्नत 
उरोज ही देख रहा था।...'' 

श्रोता लोकनि मे हमर उत्तर सूनिक' 
खलबली मचि गेलैक। सभ हमरा दिस आग्नेय 
नेत्र सँ ताकए लागल । मुदा साध्वी शान्त स्वर 
मे बजलीह, “आप सत्यवादी हैं ।'' 

कने रुकिक' हरिमोहन बाबू बजलाह, 
“'तँँ हम कहैत छी जे चार्वाक सत्य बजैत 
छथि।'' सुमन सरीन अपन उरोज दिस देखलक । 
हमहूँ देखिलिऐक उन्नत रहैक।'' 

सुमन बाजलि, “तो क्या चार्वाक के 
भोगवाद को स्वीकार कर लिया जाय? क्या 
काम को ही जीवन का लक्ष्य घोषित कर दिया 
जाय? कया काम और अर्थ ही पुरुषार्थ है? 
अर्थकामो पुरुषार्थः?'' 

“यह तुम कया कहती हो सुमन?'' 
हरिमोहन बाबू बुझबैत कहलथिन, '' पलायनवादी 
को छोड़कर हर मनुष्य अर्थ और काम से 
परिचालित हो रहा है। यही बात क्रमशः मार्क्स 
और फ्रायड कहते हैं तो क्रान्तिकारी कहते हैं 
और सैकड़ों वर्ष पूर्व चार्वाक कहते हैं तो उसे 
नास्तिक कहकर भर्त्सना करते हैं।'' 

सुमन कें दरभंगा हाउसक बरामदा पर 
ठाढ़ि भ'क' गंगाक जलधारा पर दृष्टिपात करैत 
गम्भीर तर्क-वितर्क करैत देखने रहियैक। 
बाजलि, “परन्तु मनुष्य पशु तो नहीं है। काम 
ही यदि लक्ष्य हो जाय तो अराजकता फैल 
जाएगी।'' 

हरिमोहन बाबू कहलथिन, “देखो सुमन, 
किंवदन्ति पर चार्वाक का मूल्यांकन नहीं करो। 
वृहस्पति सूत्र और वात्स्यायन का कामसूत्र 
पढ़ो। ये ऋषिगण प्रबुद्ध चार्वाक माने जाते हैं। 
वात्स्यायन अर्थ और काम के साथ-साथ धर्म 





को भी पुरुषार्थ मानते हैं। “परन्तु धर्म का 
तात्पर्य क्या है?...'' 

हम आ सुमन चुप रहलहुँ। हमरा दिस 
उन्मुख होइत कहलनि, “' धर्मक तात्पर्य नियम 
सँ छैक, कर्मकाण्ड जन्य मिथ्या आङम्बर सँ 
नहि । ?? 

सुमन बाजलि, “आप ठीक कहते हैं सर, 
नियम से परिचालित होने पर अराजकता नहीं 
फैलेगी ।'' 

हरिमोहन बाबू आनन्दित होइत सुमन कें 
कहलथिन,'' हाँ ठीक है, अब सुनाओ कविता... '' 

सुमन उत्साहित होइत कविता पढ़य 
लगलीह। कविता ओ विलक्षण लिखैत छलीह, 
मन्त्रमुग्ध भ' जाइत छलहुँ, मुदा कखनो क' 
जेना लगैत छल जे कतहु-ने-कतहु आहत भेल 
छथि, कोनो दंश कोनो चुभन कविता मे 
प्रतिध्वनित होइत रहैत छनि! बीच-बीच मे 
किछु आनो कविक पाँती सभ प्रसंगवश पढ़ैत 
छलीह । ओहि साँझ मे छिड़िआयल किछु शब्द 
सभ कखनो क' गुँजि उठैत अछि 

मूर्त्ति की पूजा इसलिए नहीं करते 

कि वह ईश्वर है। 

हम पूजा करते हैँ 

क्योंकि उसने तरासे जाने का दर्द सहा है। 

ओहि साँझ कविताक धारा तेहन चलल जे 
पता नहि लागल जे कखन रातुक नौ बाजि गेल। 
हठात्‌ सुमन सरीन घड़ी देखलनि आ उठलीह। 
हरिमोहन बाबू कहलनि, '' अमरनाथ, कने अहाँ 
हिनका डेरा धरि पहुँचा दियौनि। ...असल मे 
बाट मे किछु छौंड़ा सभ हिनका देखिक' गाना 
गाब' लगैत छनि ।... '' 

टिकिया टोलीक गली सँ बहराक' सड़क 
पर अयलहुँ आ सुमन सरीनक डेरा दिस विदा 
भेलहुँ । 


(दू) 
ओहि दिन हरिमोहन बाबू के आकाशवाणी मे 
कविता पढ़बाक रहनि। कुर्ताक एक जेबी मे 


आकाशवाणी सँ आयल पत्र रखलनि आ दोसर 
जेबी मे कविता । जेबी सँ कविता बहार कयलनि। 
उलटा-पुलरा क' देखलथिन। स्वगत बजलाह, 
“हूँ, ठीक अछि ।...यैह कविता पढ्बैक।'' फेर 
हमरा दिस उन्मुख होइत कहलनि, “सन्देह भ' 
गेल छल। भेल जे कदाचित दोसर कविता ने 
जेबी मे राखि लेने होइ। आकाशवाणी पहुँचब 
आ तखन पता चलत जे दोसर कविता अछि तँ 
तखन कोन परिमार्जन।'' हम पुछलियनि '* कोना 
चलबैक? रिक्सा क' लैत छी ।...'' 

“हूँ, हैँ, रिक्सा क' लिय'।'' 

एक टा रिक्सावला लग गेलहुँ । कहलियनि, 
“कहैत अछि जे गांधी मैदाने धरि जायब।'' 

“ओह, रेल मे बदली होइत छैक। ई 
रिक्सो पर बदली क'क' जायब।... दोसर कें 
पुछियौक ।...'' 

दोसर कें पुछलियैक । सबा टका माँगलक । 
कहलियनि, “सवा टाका मँगैत अछि।'' 

“'ठीके छैक। चलू। कोन बेजाय! सवा 
टाका दक्षिणा तँ प्रशस्ते छैक !'' 

रिक्सा पर चढ़िक' आकाशवाणी दिस 
विदा भेलहुँ। रवि रहैक। मैथिली कार्यक्रम 
भारती मे काव्य पाठ करबाक रहनि। कविता 
पाठ कय डेरा पर सुनौने रहथि। कविता लय मे 
पढ़थि। कखनो-कखनो गीत सेहो गाबथि। 
हरिमोहन बाबूक मनोमुग्धकारी स्वर, संगीतात्मक 
लय, सहज बोधगम्य शब्द आ व्यंग्य श्रोता पर 
जादूक असर करैत छलैक। रिक्सा पर बैसल- 
बैसल कहलनि, “कविता अथवा कथा पाठ मे 
उच्चारणक बड़ महत्त्व होइत छैक। उच्चारण 
मात्र सँ शब्दक अर्थ बदलि जाइत छैक । जेना- 
हैँ, एकर मात्र उच्चारण भेद सँ अनेक अर्थक 
निष्पत्ति होइत छैक । हॅ-स्वस्ति सूचक, हँ555 
अच्छा एहन बात ! हैँ, हैँ, खूब जनैत छी आदि। 
तहिना लोक के कथा पढ़िक' सुनयबा काल 
उच्चारण पर तँ ध्यान देबहि पड़ैत छैक, 
अभिनयक सेहो प्रयोजन होइत छैक। जखन 
जेहन भाव तेहन शब्दक उच्चारण आ तहिना 

चेहराक भंगिमा सेहो होयबाक चाही ।... '' 

“की भेलैक? कथीक आवाज भेलैक? 

रिक्सावला सीट पर सँ उतंरैत बाजल, 
“'रिक्सा पंचर हो गया।'' 

रिक्सा पर सँ पहिने हम कुदलहुँ आ तखन 
हरिमोहन बाबू उतरलाह। पुछलनि, “कतेक 
दिऐक?'' हम कहलियनि, “ई ते बिस्कोमान 
भवने लग थस ल' लेलक।'' फेर रिक्सावला 
दिस तकलिऐक कहलक, ''एक टाका।'' 
हरिमोन बाबू एक टाका देलथिन आ ओत' सँ 
विदा भेलहुँ। हरिमोहन बाबू कहलनि, '' अहाँ 
डेरा पर कहैत छलहुँ जे व्यर्थ हड़बड़ाइत छी। 
एखन बहुत समय अछि। मुदा आब देखियौक 
जे की भेल?'' पुनः हमरा बुझबैत कहलनि, 
“कतहु समय पर पहुँचबाक रहय तँ किछु 
समय हाथ मे राखिक' चलबाक चाही ।...'' 
आकाशवाणीक द्वारि लग पहुँचलहुँ। मन मे 
होइत रहय जे छत्रानन्द जी गेट पर होयताह। 
मुदा केओ नहि। भीतर गेलहुँ तँ अंग्रेजी मे 
क्रिकेट कमेंट्रीक आवाज अबैत रहैक। 
आकाशवाणीक अधिकांश कर्मचारी लोकनि 
कमेन्ट्री सुनबा मे मशगुल रहथि। एक गोटे सँ 
पुछलिएऐक, '' छत्रानन्द जी... ।'' 

एतबे मे जोर सँ उछलल '*सिक्स 
सिक्स...नो...नो...फोर...फोर...।' 

'' छत्रानन्द जी कत' छथि?...'' 

““च555...च555...क्या हुआ कैच... 
आउट...ओह... '' 

''छत्रानन्द जी... ?'' 

“' क्या रट लगा रखी है छत्रानन्द, छत्रानन्द... 
आज शाम तक कोइ शिड्यूल नहीं होगा। 
कामेन्ट्री बस क्रिकेट कमेन्ट्री...समझे...'' हम 


चिन्तित होइत कहलियैक, ' “तो फिर ' भारती ' ?... 
मैथिली कार्यक्रम भारती का क्या होगा?! 

ओ लोहछैत बाजल, ''आज भारती का 
कार्यक्रम शाम साढ़े पाँच बजे चला गया है।'' 

ई गप्प सूनिक' हरिमोहन बाबू बेचैन भ' 
उठलाह। पैघ अधिकारीक कक्ष मे प्रवेश 
कयलनि। हमहुँ संग लागल गेलहुँ। एक टा 
वरिष्ठ अधिकारी बैसल रहथि। हरिमोहन बाबू 
कहलथिन, “अभी दो बजे से भारती कार्यक्रम 
मे मेरा काव्य-पाठ है। यह देखिये पत्र! तिथि 
और समय अंकित है।'' 

ओ अधिकारी बिना पत्र देखने कहलकनि, 
“वह सब ठीक है। आप अभी घर चले जाइये 
और शाम को पाँच बजे पुनः चले आइएगा। 
आज भारती का कार्यक्रम शिफ्ट कर गया है। 
अब उसका प्रसारण शाम साढ़े पाँच बजे निर्धारित 
है। उसी समय सीधा प्रसारण होगा। चेक भी 
ले लीजिएगा... ।'' 

हरिमोहन बाबूक चेहराक रंग बदल' 
लगलनि। माथक शिरा तनाय लगलनि आ 
जोर-जोर सँ ओहि अधिकारी कें अंगरेजी मे 
डाँट' लगलथिन जकर तात्पर्य रहैकजे अहाँ कें 
एतबो शिष्टाचार नहि अछि जे एक टा सत्तरि 
वर्ष सँ अधिक वयसक लेखक संगे कोना 
व्यवहार करी। अहाँक हम कलाकार छी, नोकर 
नहि छी जे आदेश पर आदेश देने चल जा रहल 
छी।..' 

आकाशवाणी परिसर मे हरिमोहन बाबूक 
गर्जन सूनिक' हरबिड्रो मचि गेलैक । पाँच-दस 
गोटे दौगल अयलाह। एक गोटे अनुनयक स्वर 
मे कहलथिन, '* अच्छा, तँ डेरा नहि जाउ। पाँच 
बजे धरि एही कक्ष मे आराम कयल जाओ। 

साढ़े पाँच बजे सीधा प्रसारण भ' जायत।'' एहि 
गप्प पर हरिमोहन बाबू के आरो क्रोध चढ़ि 
गेलनि। पुनः अंग्रेजी मे डाँटय लगलथिन जकर 
आशय रहैक जे अहाँक 'प्रोग्राम' 'शिफ्ट' 
कयलक तँ तकर पूर्व सूचना हमरा भेटबाक 
चाहै छल आ से सूचना नहि देलहुँ तँ एखने 
कोनो व्यवस्था कर' पड़त ।...'' 

एहि गप्प पर ओ सभ चुप्प भ' गेलाह । ई 
देखिक' हरिमोहन बाबू अतिशय क्रुद्ध होइत 
हमरा कहलनि, “हमरा ओतेक फाजिल समय 
नहि अछि जे हिनकर कक्ष मे आराम करब! 
अमरनाथ, चलू डेरा... ।'' 

हम धड़फड़ाक ' विदा भेलहुँ मुदा एतबे मे 
एक गोटे हरिमोहन बाबू के रोकलथिन मुदा 
ताहि पर ओ गरजैत कहलथिन, '*ई की हमरा 
कहल गेल जे साँझ मे चेको भेटि जायत। एक 
टा बूझि लिय' जे हमरा लेल लेखकक प्रतिष्ठा 
सर्वोपरि अछि।...' 

आगाँ बढ़िक' एक टा अधिकारी कहलथिन, 
“ क्षमा कयल जाओ। हमरा लोकनि सँ गलती 
भेल अछि। एखने रेकार्डिंगक व्यवस्था करबैत 
छी।'' हरिमोहन बाबू क्रोध आ आवेग मे ठाढ़ 
रहथि से कुर्सी पर बैसलाह। एम्हर हम उठलहुँ 
आ एक टा चपरासी कें जल अनबाक लेल 
कहलिएक। किछु कालक उपरान्त चपरासी दू 
ग्लास जल रखलकैक। हरिमोहन बाबू एक 
ग्लास जल पीलनि। एहि बीच मे दू कप चाह 
आबि गेल। चाह पीबय लगलहुँ। चाह पीयल 
भ' गेल तखन रेकार्डिग रूम दिस विदा भेलहुँ। 
हरिमोहन बाबू कविताक पन्ना रखने बैसल 
रहथि आ हम दोसर दिस सँ देखैत रहियनि। 
किछु कालक उपरान्त आकाशवाणीक रेकार्डिंग 
रूम सँ स्वर लहरी गुँज' लगलैक-- 

जे छक्का पंजा जनै-ए से सत्ता पबै-ए 

से सत्ता पबै-ए, हे... हे... सत्ता पबै-ए 

सोझमतिया सभ बेसिक” 

झाम गुड़ै-ए हे... हे, झाम गुड़ै-ए 

हे... हे... झाम गुड़ै-ए। 


तीन 


ओहि दिन सांध्य भ्रमण लेल चलल रहथि। 
अधिककाल घुमबा काल हरिमोहन बाबू संग 
क' लेथि। कखनो गोविन्द मित्र रोड दिस 
चलथि। किछु काल पुस्तक भण्डार मे मास्टर 
साहेब (रामलोचन शरण )क बेटा सभ सँ गप्प 
करथि, अमला सभ सँ ओकर घर-परिवारक 
हाल-चाल पुछथिन आ डेरा वापस भ' जाथि। 
तहिना कहियो डॉ. उमा गुप्ता तँ कहियो वर्मा 
जीक डेरा पर जाथि। मुदा अधिककाल परना 
इंजीनियरिंग कॉलेजक मैदान मे घूमथि आ 


किछु क्षण गांधी घाट पर बैसिक' गंगा कें 
निहारथि। ओहि दिन गांधी घाट दिस चलल 
रहथि मुदा पोस्ट ऑफिस मे एक टा लिफाफ 
खसेबाक रहनि। कने काल महेन्द्र पोस्ट ऑफिस 
मे रुकलहुँ। ढोल मे लिफाफ खसौलनि आ 
तखन ओत' सँ विदा भेलहुँ। बाद मे कहलनि 
जे महेन्द्र पोस्ट ऑफिस मे एक बेर विचित्र 
घटना घटि गेल। एक टा लिफाफ ढोल मे 
खसेबाक रहय। संयोग सँ जे कुर्ता पहिरने रही 
ताहि मे जेबी नहि रहय। एक हाथ मे लिफाफ 
रखने रही आ एक हाथ मे पर्स, मन मे गुनधुन 
होबय लागल। कदाचित्‌ लिफाफक बदला पर्से 
ने खसि पड़य ढोल मे। अहूँ तँ बूझिते छिएक 
दर्शनशास्त्र पढ़निहारक मनोदशा! ई कहैत- 
कहैत हँस' लगलाह। कहलनि नित्से खूब 
कहने छथिन, '* What i understand by 
philospher; a terrible axplosive in the 
presence of which everything is in 
4१९०7. (अर्थात्‌ दार्शनिक भयानक विस्फोटक 
थिक, जकर उपस्थिति मे सभ वस्तु खतरा मे 
रहैत अछि।...) एक टा बात कहू।... ओ 
अनका लेल खतरा उत्पन्न करओ अथवा नहि 
मुदा अपना लेल डेग-डेग पर खतरा उत्पन्न 
करैत रहैत अछि। से भेल जे एक हाथ मे पर्स 
अछि आ एक हाथ मे लिफाफ से कोनो खतरा 
ने उत्पन्न भ' जाय। पर्स दिस देखलहुँ तँ ओ 
दहिना हाथ मे छल आ लिफाफ वामा हाथ मे। 
भेल जे ढोल मे खसेबा काल तँ साधारणतः 
दहिने हाथ सक्रिय होइत छैक । तत्काले बदलि 
लेलहुँ। अर्थात्‌ दहिना हाथ मे लिफाफ रखलहुँ 
आ वामा हाथ मे पर्स। मुदा फेर भेल जे पहिने 
तँ टिकट खरीदबाक अछि। पहिने तँ पर्सेक 
काज पड़त। आब फेर पर्स दहिना हाथ मे 
लेलहुँ आ लिफाफ वामा हाथ मे। एहिना वामा 
सँ दहिना आ दहिना सँ वामा करैत पर्स ढोल 
मे खसा देलियैक।'' अरे ई की कयना गेल। 
धड़फड़ायल पोस्टमास्टर लग गेलहुँ। ओ कहलनि 
जे चारि बजे पोस्ट ऑफिसक भैन (बड़का 
गाड़ी) आओत आ तखने ढोल खूजत। बजैत 
रहैत तीन। अगत्या ओतहि छाहरि मे ढोल कें 
ओगड़ने बैंच पर बैसि रहलहुँ। मन कने स्थिर 
भेल तँ हाथ मे झूलैत लिफाफ ढोल मे खसा 
अयलहुँ। चारि बजे ठीक समय पर गाड़ी 
अयलैक। ओहि मे सँ एक आदमी कुंजी लेने 
उतरल आ ढोल खोललकैक | कहलियैक, ' “हम 
लिफाफक बदला मे पर्स खसा देलिऐक। से 
हमर पर्स द' दिय'।...'' 

एहि गप्प पर चश्माक तर सँ देखलक आ 
चिट्ठी सभ कें बटोर' लागल। बीच मे पर्स 
देखिक' कहलिऐक, “' हँ, यैह रहल हमर पर्स। 


प्लास्टिकक नीचाँ मे लिखल अछि, हरिमोहन 
झा। ओ मुदा, कहलक, “आब अहाँ कें ई पर्स 
लिखा-पढ़ी भेलाक पश्चात मुख्यालय मे भेटत। 
हँ, हम एतबे क' सकैत छी जे अहाँ कें एहि 
गाड़ी पर बैसा क' ल' चलब। शहरक ढोल 
सभ सँ चिट्ठी लोढ़ैत एक-दू घंटा मे मुख्यालय 
पहुँचब। 

हरिमोहन बाबू कहलनि जे ओ तँ सोचने 
रहथि जे ढोल खुजतैक आ हुनका उग्रास भेटि 
जयतनि मुदा ई तँ अवग्रह मे पड़ि गेलाह। आन 
कोनो उपाय नहि देखि गाड़ी पर बैसिक' विदा 
भ' गेलाह । संयोग सँ हरिमोहन बाबूक एक टा 
परिचित व्यक्ति डाक तार विभाग मे उच्च 
अधिकारी रहथिन। हुनकर सहयोग सँ मुख्य 
डाकघर मे पर्स भेटि गेलनि आ ओ गाड़ी सँ 
डेरा पर सेहो पहुँचबा देलथिन। गप्प करैत 
हमरा लोकनि इंजीनियरिंग कॉलेजक मोड़ लग 
पहुँचि गेल रही । हठात्‌ हरिमोहन बाबू कहलनि, 
“चलू पोस्ट ऑफिस। ...बिना टिकट सटनहि 
आइ लिफाफ ढोल मे खसा देलिऐक । ...चलू 
पोस्ट ऑफिस! ढोल खुजबाक समय भ' रहल 
छैक। टिकट साटि देबैक !...कहू तँ बेरंग भ' 
गेलैक । बेचारा केँ अदंडक दण्ड देबय पड़तैक । 
हमरा पर फुफकार छोड़त से अलग।...'' 

हम कहलियनि, '' मुदा चिट्ठी सभ ढोल 
सँ बहार करैवला टिकट साट' देत? अपनेक 
लिफाफ थिक कि दोसरक लिफाफ थिक से 
मुख्य डाके घर मे तय होयत।...'' 

“हूँ, से भ' सकैत अछि। फेर ने मुख्य 
डाकघर जाय पड़य। आब तँ ओत' परिचितो 
नहि छथि।...'' 

“की करबैक?'' हम कहलियनि, 
““'लिखतिमपि ललाटः प्रोञ्झलम्‌ कः समर्थः?'' 

ताहि पर हरिमोहन बाबू कहलनि, ' ककर 
ललाट? हुनकर ललाट मे दण्ड आ कि हमर 
ललाट मे फज्झति!'' 

एहि बीच सरोज कुमार मिश्र सहटिक' 
चल अयलाह। सरोज जी ओहि समय गायकक 
रूप मे प्रसिद्ध भ' गेल रहथि। विद्यापतिक गीत 
हुनका सँ सुनबा लेल लोक व्यग्र रहैत छल। 
विद्यापति पर्वक अवसर पर गीत गबैत छलाह 
तँ लड़की सभ आटोग्राफ लेबा ले' नुड्िआय 
लगैत छलै। रानीघाट होस्टल मे हमर रूम मे 
दस बजे राति मे जखन ओ विद्यापतिक गीत 
अथवा कोनो गजल गाब' लगैत छलाह, तँ 
विद्यार्थीक धरोहि लागि जाइत छल। हरिमोहन 
बाबू के परिचय देलियनि तँ अत्यन्त आनन्दित 
भेलाह। उत्साहित होइत कहलनि, '* वाह, तखन 
गाँधी घाट पर बैसिक ' सरोज जी सँ विद्यापतिक 
गीत सूनब ।... '' 


हमरा लोकनि गांधी घाट दिस बढ़' लगलहुँ। 
गांधी घाटक समीप पहुँचलहुँ कि जहाजक 
सीटी सुनबा मे आयल। गांधी घाट पर बैसैत 
गेलहुँ। सामने गंगाक कल-कल करैत निर्मल 
जल धारा, अस्तंगत सूर्यक क्रमिक मद्धिम पड़ैत 
लाल चक्का, दूर-बहुत दूर गंगा मे पाल तनने 
नाविक नाह कें खेबैत, अपन-अपन खोंता मे 
जयबा लेल व्यग्र चिड़ै चुनमुनीक उड़ैत दल, 
मन्द-मन्द हवा सिहकैत, कजरायल जाइत साँझ 
आ चुपचाप मुग्ध भेल बैसल हरिमोहन बाबू। 
हठात्‌ हमर ध्यान भंग भेल। सरोज जी कान मे 
फुसफुसाक' पुछैत रहथि, '' भक्तिवला गीत 
आकि श्ृंगारवला, केहन गीत गाउ?'' हम धीरे 
सँ कहलियनि शृंगारवला।'' सरोज जी 
विद्यापतिक गीत गाब' लगलाह-- 

कुसमित कानन कुंजे बसी नयनक काजर 
घोरि मसी॥ 

नख सँ लिखल नलिनि दल पात। लीखि 
पठाओल आखर सात॥ 

प्रथमाहि लिखलानि पहिल बसंत। दोसरे 
लिखलनि वेसरक अन्त। 

लिखि नहि सकलीह अनुज बस॑त। 
पहिलहि पद अछि जीवक अंत॥ 

भनइट विद्यापति आखर लेख। बुध-जन 
होथि से कहत बिसेख॥ 


हरिमोहन बाबू सरोज जीक प्रशंसा कयलथिन 
आ तखन हमरा दिस उन्मुख होइत कहलनि, 
“ औजी, विद्यापतिक एहि गीत सँ एक टा गप्प 
मन पड़ि गेल अछि। ...एक बेर हमरा बिहार 
लोक सेवा आयोग मैथिली प्राध्यापकक इन्टरव्यू 
मे विशेषज्ञक रूप मे आमन्त्रित कयलक। जेना 
होइत छैक। लोक सभ अपन-अपन पैरबी 
ल'क' दौग' लगलाह। हम सभ कें एके टा बात 
कहलियनि, ''' क्वेश्चन' आउट अछि। 
विद्यापतिक गीत 'नख सँ लिखल नलिनि दल 
पात। लीखि पठाओल आखर सात' से ई आखर 
सात मे कोन-कोन आखर छल?'' 

हम पुछलियनि, '“केओ जवाब देलनि?'' 

हरिमोहन बाबू कहलनि, ''एखन धरि 
जवाब नहि भेटल अछि।'' 

से जखन-जखन ई दृश्य मोन पड़ैत अछि 
तँ मन मे घुरिआय लगैत अछि 'आखर सात' 
आ गुनगुनाब' लगैत छी-- 

कुसुमित कानन कुंजे बसी नयनक काजर 
घोरि मसी॥ 


संपर्क : मैथिली रचना मंच 
शुभंकर पुर, दरभंगा-846 006 
मोबाइल : 09430996736 

मूल्यांकन : उपन्यास 


कन्यादान-द्विरागमनक विचार-पक्ष 


मेले साहित्य मे कन्यादान तथा द्रियगमन 
उपन्यास की स्थान रखैत अछि, कहबाक प्रयोजन 
नहि। जँ मैथिलीक सर्वाधिक चर्चित आ प्रसिद्ध 
उपन्यासक नाम पूछल जाय तँ एही उपन्यासक 
नाम लेल जायत, जे वस्तुतः दू नहि एके उपन्यास 
अछि अथवा एके उपन्यासक दू भाग अछि। 

मुदा एकर चर्चित आ प्रसिद्ध होयबाक जत' 
कतहु जे कारण कहल गेल होय, विचार पक्षक 
कतहु चर्च नहि कयल गेल अछि; जखनकि 
एकर यैह पक्ष, हमरा जनैत, सभ सँ बेसी ध्यान 
देबा योग्य छैक । एहि बात कें, जकरा देखले नहि 
गेल अछि, कने लग सँ देखल जयबाक चाही। 

बेकरक ई मत बहुत प्रसिद्ध अछि जे 
उपन्यास ओहि युग मे पल्लवित-पुष्पित होइत 
अछि जखन लोकक बुद्धि आ तर्कशक्ति सभ सँ 
अधिक सक्रिय रहैत अछि; कल्पना-शक्त प्रसुप्तो 
रहओ, मुदा आलोचना-शक्ति खूबे जाग्रत ।बेकरक 
एहि कथन कें मैथिली साहित्यक इतिहास मे डा. 
जयकान्त मिश्र द्वारा हरिमोहन झाक विषय मे 
व्यक्त कयल गेल एहि कथन संग जोड़िक ' 
देखल जाय, “ई उपन्यास लेखन के एक 
लाभकर व्यवसाय बनौलनि और एकरा 
कलात्मकताक ओहि ऊँचाइ पर पहुँचओलनि 
जतए मैथिली मे कोनो कृति ताधरि नहि पहुँचल 
छल। हरिमोहन झा मैथिलीक उपन्यास कें, 
अपन आरम्भिक अवस्थाहि मे, ओही साहित्यक 
धरातल पर लय गेलाह जतए विद्यापति गीतिकाव्य 
के आओर उमापति दृश्य काव्य कें पहुँचओने 
छलाह।'' (पृ. 230) 

एहि सँ की ई तथ्य स्पष्ट नहि होइत अछि 
जे जाहि युग मे हरिमोहन झा ई उपन्यास 
लिखलनि से युग बौद्धिकता, तार्किकता तथा 
सक्रिय आलोचनाक युग छल? आ जँ छल, तँ 
वैचारिकताक उन्मेष एहि उपन्यास मे होयब 
सर्वथा स्वाभाविक छल। से कोना आ कत'- 
कत' भेल अछि ताहि दिस आश्चर्य जे आलोचक 
लोकनिक ध्यान नहि गेलनि अछि। सत्य पूछी 
तँ जाहि वस्तु ल'क' कन्यादान- द्विरागयनक 
महत्त्व सर्वाधिक प्रतिपादित होयबाक चाही, से 
यैह विचार-तत्व अछि। यैह वैचारिकता मैथिली 
मे उपन्यास-विधा कें विकसित कयलक, जकरा 

राज मोहन झा 


आरम्भहि मे उत्कर्ष पर ल' गेल कन्यादान, जेना 
कि डा. जयकान्त मिश्र कहने छथि। 
कन्यादानक प्राकथ्थन मे लेखक कहैत 
छथि, '* हम पुस्तकक विषय मे को कहू? पुस्तक 
स्वयं अपन विषय मे कहत।'' पुस्तक अवश्य 
अपना विषय मे स्वयं कहैत अछि, मुदा अफसोस 
एहि बातक जे पुस्तक जे कहैत अछि तकरा 
मैथिली आलोचक तथा इतिहासकार लोकनि 
एखन धरि सुनलनि नहि अछि अथवा जे सुनलनि 
अछि से बहुत सही नहि सुनलनि अछि। असल 
मे उपन्यास जेना लोकक बौद्धिक विकास संगे 
घनिष्ठ रूपेँ जुड़ल रहल अछि, तेना दुर्भाग्यवश 
मैथिली मे आलोचना बौद्धिक विकासक संग 
नहि जुड़ि सकल। कोनो पश्चिमी लेखकक ई 
कथन छनि जे लेखक सँ एहि बातक आशा 
कयल जाइत छैक जे ओ जाहि वस्तुक विषय मे 
लिखैत अछि, तकरा नीक जकाँ जनैत होय । मुदा 
को एहने अपेक्षा आलोचक सँ नहि कयल 
जयबाक चाही? प्रसिद्ध आलोचक लीविसक 
शब्द मे सत्य धरि अथवा सही निर्णय धरि 
पहुँचबाक सम्मिलित खोज होयबाक चाही, नहि 
की सत्यक मार्गक सम्मिलित बाधा अथवा 
धाँधली । मैथिली आलोचना एहन धाँधली सँ 
भरल रहल अछि। मैथिलीक दुर्भाग्य! 
उपन्यासक बारे मे कहल गेल अछि जे ओ 
रुचिक संस्कार करैत अछि। मुदा कोना करैत 
अछि? स्पष्ट जे अपन वैचारिकता सँ। जँ 
कन्यादानक लोक-मानस पर प्रभाव पड़लै--आ 
पड़लै से निर्विवाद रूपँ सभक समक्ष अछि 
तँ एकर वैचारिक पक्ष कें कोना बिसरा द' सकैत 
छिऐ? पी.एच.न्यूबी कहैत छथि, '* कोनो कथा- 
साहित्यक कृतिक गुणवत्ता ओहि समयक विचारक 
गुणवत्ता पर निर्भर करैत अछि, जाहि समय मे 
ओ लिखल जाइत अछि।'' एहि आधार पर ई 
निस्सन्देह मानल जा सकैत अछि जे कन्यादान- 
द्विरागमन मे जे वैचारिकता अछि, से ओहि 
समयक वैचारिकताक स्वर अछि। ओहि 
वैचारिकताक गुणवत्ता आलोचक आइतिहासकार 
लोकनि भनहि नहि बुझने होथु, मुदा लोक 
बुझलक आ तकर प्रमाण कन्यादान- द्विरागयनसँ 
भेल सामाजिक क्रान्ति वा परिवर्तन अछि। 


कतेको नवयुवक छथि जिनका कन्यादान बिना 
काटरक पढ़लि-लिखलि स्त्री सँ विवाह करबाक 
प्रेरणा देलकनि आ लोक स्त्री-शिक्षाक महत्त्व कें 
बुझय लगलाह । साहित्य क्रान्ति नहि करैछ, ओ 
लोकक मानस कें परिवर्तित करैत अछि आ 
ओकरा क्रान्तिक आवश्यकताक प्रति जागरूक 
बनबैत अछि । यदि साहित्य वा कोनो कलाकृतिक 
कोनो मूल्य अछि, तँ ई जे ओ मनुष्यक बोध कें 
जगबैत अछि, खाली ओकर अनुभूति कें नहि। 
हरिमोहन झाक संपूर्ण साहित्य सप्रयोजन लेखन 
अछि। ओ आरम्भ सँ अंत धरि परिवर्तनक पक्ष 
मे यथास्थितिवादक विरूद्ध लड़ाइ लड़ेत अछि। 
ओ ओहि संस्कार आ रूढ़ि सभ पर जमिक' 
प्रहार करैत छथि जे वर्तमानक तिरस्कार क'क ' 
लोक के जीवन आ वास्तविकता सँ पलायन 
करबा लेल विवश करैत छैक । हुनक सम्पूर्ण 
साहित्य ओहि वैचारिकता कें प्रकट करबाक 
माध्यम अछि, हुनक उपन्यास आ कथा हुनक 
बौद्धिक चेतनाक संवाहिका अछि, आ यदि 
ओहि मे कथा-साहित्यक सहज रोचकता तथा 
आकर्षण एवं व्यंग्य-विनोद-हास्यक पुट भेटैत 
रहैत अछि तँ ई हुनक व्यक्तित्व मे सन्निहित 
विचारक तथा सहज कलाकार आ हास्य- 
व्यंग्यकारक विलक्षण पारस्परिक सन्तुलनक एक 
टा अद्भुत संयोगहि बूझक चाही। सामाजिक 
परिवर्तनक प्रक्रियाक प्रति अपन जागरूकताक 
प्रमाण ओ बरोबरि दैत चलैत छथि । परिवर्तनक 
ई प्रक्रिया त्वरित नहि होइछ आ सोझे नहि होइछ, 
से सर्वविदित अछि ।ई कालक्रमें होइत अछि आ 
लोक-मानस केँ क्रमशः प्रभावित करैत रहैत 
अछि, से बात जानल अछि। 

उपन्यासक विषय मे एरा बोलफोर्टक कथन 
छनि जे ओ मानवक जिबैत जिनगीक भाषा मे 
विचारक गद्यात्मक अनुवाद थिक । हैँ, ई अनुवाद 
एतेक विशुद्धताक संग होयबाक चाही जे पाठक 
के अपना जीवनक ज्ञान कें बढ़बयवला होइनि। 
हृदय आ मस्तिष्क-ई दू टा वस्तु थिक जे 
सर्जनाक क्षण मे सक्रिय रहैत अछि। एहि दुनूक 
संयुक्त आ संतुलित उपयोग एक टा महान 
रचनाक सृष्टि करैत अछि। बुद्धि स्वभावतः तर्क 
आ विचार दिस आकर्षित होइत अछि आ हृदय 


कल्पना तथा संवेदना दिस दौड़ैत अछि। बुद्धिक 
अतिरेक सँ व्यक्तिगत वैचारिक अराजकता कें 
प्रोत्साहन भेटैत छैक आ हृदयक भावप्रवणता 
भावुकता विलगित क्षेत्र मे जयबा लेल उद्यत 
बुझाइत अछि। हरिमोहन झा एहि दुनू अतिक 
प्रति साकांक्ष छथि आ हुनक उपन्यास अथवा 
कोनो रचना एहि दुनू तत्वक बीच सुन्दर समन्वय 
तथा संतुलन स्थापित करैत अछि। 

विचार-तत्वक बारे मे बी.जी. बेलिस्कीक 
कहब छनि, “विचार तत्व आब कलातत्व धरि 
मे प्रविष्ट भ' गेल अछि। यदि कोनो कलाकृति 
मात्र चित्रणहिक लेल जीवनक चित्रण करैत 
अछि, यदि ओहि मे ओ आत्मगत शक्तिशाली 
प्रेरणा नहि अछि जे युग मे व्याप्त भावना सँ 
निःसृत होइत अछि, यदि ओ कोनो प्रश्‍न अथवा 
कोनो उत्तर नहि दैत अछि, तँ ओ निर्जीव 
अछि ।'' एहि दृष्टिक समर्थन एन.ए. दोब्रोल्युबोय 
करेत छथि जखन ओ कहैत छथि, ' “कला और 
दर्शनक सम्पूर्ण सार्थकता जनताक सुषुप्त शक्ति 
कें जाग्रत करबा मे छैक । कलाक उद्देश्य जनता 
के शिक्षित करब छैक, ओकरा लेल जीवनक 
पाठ्य-पुस्तक बनब छैक, समग्र समाजक आँखि- 
कान बनब छैक।'' 

कन्यादान- द्विरागमनसमाजक लेल आँखि- 
कान बनबाक भूमिकाक कतेक सफलतापूर्वक 
निर्वाह कयल अछि से प्रत्यक्षे अछि। ओना तँ 
कन्यादान समग्र रूप मे अपन कथानक, चरित्र 
वातावरण आ स्थिति सभ मे हास्य-विनोदक 
संग-संग वैचारिकताक समावेश यथास्थान सहज 
रूप सँ करैत गेल अछि, मुदा मिस्टर सी.सी. मिश्रा 
शीर्षक परिच्छेद मे सोनपुरक रेस्टौरेन्ट मे अपन 
भावी पलीक संबंध मे जे विचार सी.सी. मिश्र 
रेवती रमणक संग वार्त्तालापक क्रम मे रखैत 
छथि, ताहि मे पढ़ल-लिखल युवकक युगीन 
आकांक्षा झलकि उठल अछि। तहिना ' जटिल 
समस्या' मे रेवतीरमण द्वारा सी.सी. मिश्रक 
पृष्ठभूमि तथा बनारस हिन्दू यूनिवर्सिटीक बोर्डिंगक 
वातावरण आ ताहि सँ जनमल तत्कालीन शिक्षित 
नवयुवकक वैचारिकता कें सहज रूपें रेखांकित 
कयल गेल अछि। फेर ' कौतुक ' शीर्षक परिच्छेद 
मे बड़कागामवाली परिहास-परिहास मे जेना 
मनोरंजक ढंगैँ पुरुष-नारी सम्बन्ध मे सी.सी. 
मिश्र कें जे सभ कहैत छथिन, ओतहु वैचारिकताक 
दिग्दर्शन भेल अछि। मुदा सभ सँ प्रखर रूप मे 
वैचारिकताक दर्शन होइछ *कन्यादान' शीर्षक 
परिच्छेद मे, जत' वैवाहिक सम्बन्धक व्याख्या 
भेल अछि। एत' उपन्यास मे लोक कें निबन्धक 
आभास भ' सकैत छै । परन्तु एहि सम्बन्ध मे तीन 
रा बात कें ध्यान मे राखक चाही। एक तँ ई जे 
जाहि युगक ई कृति अछि, से मैथिली उपन्यासक 


प्रारम्भिके अवस्था छल, जेना डॉ. जयकान्त मिश्र 
कहने छथि, ““आ तखन ई उपन्यास विधा कें 
ओहि उच्च धरातल पर प्रतिष्ठित कयलक। 
दोसर, जे आधुनिक काल मे एखन आनि क' 
कथा, उपन्यास, कविता आदि सभ सर्जनात्मक 
विधा अपन सीमा कें तोड़ेत बेसी व्यापकता दिस 
अग्रसर भ' रहल अछि। कथा मे कविता आ 
रिपोर्ताज, उपन्यास मे संस्मरण आ निबन्ध और 
कविता मे गद्यक प्रवेश आब कोनो नव वस्तु नहि 
रहलैक अछि। विधा सभक बीच दूरी आ 
अलगाओ आब कम भेल जा रहल छै। तेहन 
स्थिति मे उपन्यास मे निबन्धात्मक आभास यत्र- 
तत्र भेटब कोनो दोष नहि मानल जा सकैत अछि। 
तेसर, जे 'कन्यादान' परिच्छेद मे आयल ई 
विवेचना कतहुँ सँ थोपल वा जबर्दस्ती ठूसल 
नहि लागि प्रसंगानुकूल आ कथानकक आवश्यक 
अंग भ'क' आयल अछि, जाहि मे वैवाहिक 
मंत्रक महत्त्व, साम्प्रतिक स्थिति और नारी- 
मनोविज्ञानक रहस्यक कुशल विवेचना करैत 
भविष्यक लेल दिशा-निर्देश देबाक प्रयास कयल 
गेल अछि | उपन्यास मे वैचारिकताक एत' बहुत 
सटीक आ सार्थक समावेश भेल अछि। ओहि 
पावन प्रतिज्ञाक अर्थ सँ वर-कन्या कें ततबहि 
सम्पर्क रहैत छनि जतेक आधुनिक ग्रैजुएट 
लोकनि केँ मिथिलाक्षर सँ।'' एहि वाक्य मे जे 
वास्तविक यथार्थ, संस्कृतिक प्रति अपनत्व आ 
आधुनिकताक प्रति व्यंग्यात्मक संकेतक भाव 
भरल अछि, ताहि दिस सँ आलोचक लोकनि 
स्वाभाविके आँखि मुनने छथि । साहित्य आ कला 
कें बुझबाक लेल आँखि-कान होयबाक प्रयोजनक 
गप्प पूर्व मे कहल जा चुकल अछि।सी.सी.मिश्रक 
रेवतीरमणक नाम लिखल चिट्ठी मे सेहो 
उपन्यासक विचार-पक्ष मूर्त्त भेल अछि। 
“ प्रश्‍नवाचक चिहूर शीर्षक अन्तिम अध्यायक 
अन्तिम वाक्य'* एकर उत्तरदायी के?'' उपन्यासक 
अंत बैचारिकतेक बिन्दु पर आबिक ' करैत अछि 
आ पाठक कें ई प्रश्नवाचक चिह्न उपन्यास 
समाप्त कयलो पर दूर धरि सोचैत रहबाक लेल 
छोड़ि दैत अछि। 

तहिना द्विरागमन मे मिस बिजलीक भाषण 
मे वाद-विवादक पूर्व-पक्ष आ उत्तर-पक्ष दुनू 
अंश मे विचारपक्षक तार्किकता, बौद्धिकता आ 
युक्तिसंगतिकता अकाट्य रूप सँ द्रष्टव्य अछि 
आ मननशील पाठकक लेल यथेष्ट चिन्तनक 
सामग्री प्रदान करैत अछि । हास्य-व्यंग्यक उत्थर 
सतह पर बहैत चल जायवला सामान्य बुद्धिवला 
पाठकोक लेल एहि प्रकरण मे ठाम-ठाम अंतर्निहित 
व्यंग्योक्ति पर ध्यान नहि देब सर्वथा संभव नहि 
छैक । हैँ, आलोचक लोकनिक गप्प नहि होय- 
जनिका विचार पक्ष पर विचार करबाक अवगति 


एखनहुँ नहि भेलनि अछि। 'रोमांसक अंत' 
शीर्षक अध्याय मे पुरुष-मनोविज्ञानक मिस 
बिजली जे सारगर्भित व्याख्या सी.सी. मिश्र कें 
सुनबैत छथिन से वैचारिकताक सुन्दर व सरस 
उदाहरण अछि। सभ सँ पैघ बात जे ई वैचारिकता 
औपन्यासिक कथा-वस्तु सँ तेना अविच्छिन्न 
रूपे घुलल अछि जे कतहु पाठक कें ई भान नहि 
होइत छैक जे विचार ओकरा पर लादल जा रहल 
छै। कथा-प्रवाह मे विचार स्वतः बहैत आबि 
रहल छै। अन्तिम अध्याय 'समदाउनि' मे 
महात्माजीक उपदेश आ सी.सी.मिश्रक चिन्तन 
विचार-पक्षक फेर अवसर अनैत अछि जत' 
पाठक प्राच्य आ पाश्चात्य विचार-धाराक 
द्वन्द्वात्मक स्थिति पर सोचबा लेल विवश होइत 
अछि। ई बात नहि छैक जे पाठकक ध्यान एहि 
सभ वैचारिक स्थल पर नहि विलमल होइक, 
कारण जे तखन जे समग्र वैचारिक प्रभाव 
पाठक-समुदाय पर कन्यादान द्विरागमन 
पड्लैक, जे कि निर्विवाद अछि, से नहि पड्तिक। 
मुदा दुर्भाग्यक बात मात्र ई जे मैथिलीक पारम्परिक 
आलोचक एहि दिस सँ आँखि मुनने रहलाह। 
मुनताह की, आँखि रहितनि तखन ने? 

प्रायः सर्वसम्मति सँ आलोचक लोकनि ई 
मानि लेलनि अछि जे द्रिरगयन कन्यादानक 
अपेक्षा कम सफल उपन्यास सिद्ध भेल अछि। 
एहि भ्रान्त धारणाक, हमरा जनैत, तीन टा कारण 
रहल अछि। एक तँ प्रथम अखिल भारतीय 
लेखक सम्मेलन मे कथा-विभागक अध्यक्षीय 
भाषण मे लेखकक अपन वक्तव्य जे, '' द्विरागमन 
फरमाइशी छल आई हमर मनोनुकूल नहि 
भेल।'' लेखकक ई कथन निश्चय तत्कालीन 
कतिपय निर्बुद्धि आलोचनाक प्रतिफल छल, 
जकरा बादक आलोचक लोकनि लेखकक 
विनम्रताक रूप मे नहि ल' आप्त वाक्यक रूप मे 
ग्रहण करब सुविधाजनक बुझलनि । दोसर जे बिनु 
सम्यक परीक्षण कयने ओ लोकनि ई मानि लेलनि 
जे द्विरागमनमे हास्य-व्यंग्यक स्थितिकन्यादानक 
अपेक्षा कम छैक | ई धारणा कतेक निर्मूल अछि 
से दुनू उपन्यासक तद्विषयक स्थल सभक 
मिलान क'क' देखल जा सकैत अछि, जेना 
अन्यत्र देखाओलो गेल अछि। तेसर ई जे ईहो 
भ्रान्त धारणा बना लेल गेल अछि जे द्विरागमन मे 
कन्यादानक अपेक्षा विचार-पक्ष बेसी प्रबल 
अछि। एहू भ्रान्त धारणाक खण्डन ओही लेख मे 
क देल गेल अछि ।ई एक टा अंतर कन्यादानआ 
द्विरागमन मे अवश्य भेल अछि जे जत' कन्यादान 
मे आरंभिक किछु परिच्छेद हास्य-व्यंग्य प्रधान 
रहलाक बाद मिस्टर सी.सी.मिश्राक, जटिल 
समस्या', ' कन्यादान ' आ प्रश्‍नवाचक परिच्छेद मे 
विचार-पक्ष आयल अछि। तत' द्विरागमन मे 

“मिस बिजलीक भाषण' आ 'समदाउनि' मे 
विचार पक्ष सँ हास्य व्यंग्य प्रधान प्रकरण कें संपुट 
कयल गेल अछि। मुदा ताही आधार पर जँ 
द्विरागमन के कन्यादानक अपेक्षा असफल घोषित 
क' देल जाय, तँ एकरा आलोचक लोकनिक 
बुद्धिक बलिहारी छोड़ि आर की कहल जा सकैत 
अछि? किछु गोटा कें द्विरागमनक मिस बिजलीक 
भाषण आ' समदाउनि 'मे महात्माजीक प्रवचन मे 
निबन्धक आभास भेटैत छनि, मुदा आश्चर्य जे 
कन्यादान मे “कन्यादानक' शीर्षक मे हुनका 
लोकनि कें से आभास नहि भेटैत छनि, जखनकि 
कन्यादानकओ प्रकरण ततबे दीर्घ आ प्राय: ओहू 
सँ बेसी निबन्थात्मक अछि जतेक द्विरागमनक ई 
दुनू प्रकरण। वास्तव मे देखल जाय तँ कन्यादान 
आ द्विरागमन दुनूक ई प्रकरण सभ सप्रयोजन 
लेखन थिक। ओ आरंभ सँ अंत धरि परिवर्तनक 
पक्ष मे यथास्थितिवादक विरूद्ध संघर्ष थिक। ओ 
ओहि संस्कार तथा रूढि पर जमिक' चोट करैत 
अछि जे वर्तमानक तिरस्कार क ' मनुष्य केँ अपन 
जीवन आ वास्तविकता सँ पलायन कर' लेल 
बाध्य करैत छैक। हरिमोहन झाक लेखन ओहि 
वैचारिकता कें प्रकट करबाक माध्यम बनैत अछि 
जे हुनक बौद्धिक चेतनाक संवाहक अछि। आजे 
ओहि मे कथा-साहित्यक सहज रोचकता आ 
विलक्षण आकर्षण अछि, हास्य-व्यंग्यक अद्भुत 
समावेश अछि; तँ ओकरा हरिमोहन झाक चुम्बकीय 
लेखन मे सन्निहित विचारपक्ष तथा सहज 
कलात्मकताक पारस्परिक संतुलनक अनुपम 
संयोग मानबाक चाही । अपन कलात्मताक प्रति 
सचेष्ट रहैत ओ सामाजिक परिवर्तनक प्रति अपन 
जागरूकताक प्रमाण सदैव अपन उपन्यास मे दैत 
चललाह अछि। तैँ वैचारिकता कतहु सँ हुनक 
उपन्यास मे थोपल नहि लगैत अछि, सदैव ओ 
उपन्यासक आन्तरिक संरचना संग सहज 
स्वाभाविक रूपेँ जुड़ल आयल अछि। ई बात 
कन्यादान आ द्विरागमन दुनू मे समान रूप सँ 
विद्यमान अछि। 

रचना मे विचारधाराक संबंध कें ल'क' 
एक टा और बात महत्त्वपूर्ण अछि, जे विचारधारा 
के सोझे-सोझ आरोपित कयला सँ रचनाक 
स्वरूप भँगठि जाइत छै, ओकर कलात्मकता 
खंडित भ' जाइत छैक। ओकर संवेदना सेहो 
क्षतिग्रस्त भ' जाइत छैक । रचना नाराबाजी भ' 
जाइत अछि। कन्यादान-द्वियगमनजँ वैचारिकताक 
अछैत से नहि भेल अछि-आ के कहत जे से 
भेल अछि--तँ तकर कारण जे वैचारिकता एत' 
जीवन-दृष्टिक रूप मे उभरि क' आयल अछि, 
जाहि सँ रचनाक स्वरूप निखरैत छैक, ओकरा 
और अधिक सशक्त और जीवन्त बनबैत छैक । 

द्विरागमन पर एक टा आक्षेप ईहो बहुधा 


भेल अछि जे ओहि मे जे समाधान देखाओल गेल 
अछि से वैयक्तिक थिक, सार्वजनीन वा सामाजिक 
नहि। एहि सम्बन्ध मे दू टा बात विचारणीय 
अछि। एक तँ ई जे वैयक्तिके स्तर पर जँ सभ 
केओ समस्याक समाधान करबाक प्रयास करय, 
तँ वैह समाधान सार्वजनीन आ सामाजिक बनि 
जाइत छैक, जेना बहुत-किछु भेबो कयलै। 
व्यक्तिए सँ आखिर समाजो बनैत छैक । दोसर जे 
कने काल लेल जँ मानि लेल जाय, जे सी.सी. मिश्र 
बुच्ची दाइक शिक्षाक प्रोग्राम नहि बना गाम-गाम 
मे कन्या-पाठशाला खोल' लगितथि वा स्त्री- 
शिक्षा पर घुरि-घुमिक' भाषण देब ' लगितथि, तँ 
की ओ समाधान पाठक कें बेसी ग्राह्य होइतैक? 
तखन की यथार्थवादी सामाजिक उपन्यासक 
स्थान पर द्विरागमन नाराबाजी आ प्रचारात्मक 
साहित्य नहि बनि जाइत जाहि दिस संकेत पूर्व 
मे कयल गेल अछि? आ तखन की यैह 
आलोचक लोकनि जे एखन असंतुष्ट छथि, 
ओहि अवस्था मे बेसी संतुष्ट होइतथि? सत्य 
पूछी तँ सर्जनात्मक साहित्यकार कें आलोचक 
लोकनिक संतुष्टि-असंतुष्टिक परवाहि करबोक 
ने चाही । से कयने साहित्यक कोनो उपकार नहि 
भ' सकैत छै, अपकार भनहि भ' जाउक। 

अन्य साहित्यिक विधाक अपेक्षा उपन्यास 
एहि मामला मे अवश्य उदार होइत अछि जे एहि 
मे लेखक के अपन बात सोझ-सोझ कहबा मे 
सुविधा रहैत छैक। तैँ विचार-पक्ष कें जाहि 
सरलता आ सहजता सँ उपन्यास मे समाविष्ट 
कयल जा सकैत अछि, से आन विधा मे संभव 
नहि होइत छैक। कन्यादान- द्विगयमन मे एहि 
सुविधाक लेखक भरपूर उपयोग कयलनि अछि 
आ नीक जकाँ कौशलपूर्वक उपयोग कयलनि 
अछि।एहि वैचारिकता सँ उपन्यासक कथात्मकता 
मे कतहु सँ कोनो व्यतिक्रम वा व्यवधान नहि 
आयल अछि, अपितु जत' कतहु एकर समावेश 
भेल अछि से कथानक कें सबल आ सुपुष्ट 
करहिक लेल भेल अछि। तँ कतहु-कतहु 
वैचारिकतावला प्रकरण दीर्घ होइतो नीरस वा 
उबाउ कतहु नहि भेल अछि। ई बात दोसर जे 
ओहन-ओहन प्रकरण कें उपन्यास सँ फराक 
क'क' ओकरा स्वतंत्र निबन्धोक रूप देल जा 
सकैत अछि, जेना एक-आध ठाम कयलो गेल 
अछि। मुदा एकरा उपन्यासक दोष रूप मे नहि 
ल' गुणेक रूप मे लेल जयबाक चाही। कथा- 
प्रवाह मे जा वैचारिकता बाधक बनिक' नहि 
आबय, ता ओकरा दोष किन्नहु नहि कहल जा 
सकैत अछि आकन्यादान- द्वियगयनमे वैचारिकता 
कथा-प्रवाह मे कतहु बाधक भेल अछि, से एकर 
कोनो विरोधी हमरा जनैत एखन धरि नहि बाजल 
छथि। 


हॅँ, डॉ. अमरेश पाठक एक ठाम ई बात तँ 
नहि दोसर तरहक बात बाजल छथि आ जेना 
अधिककाल बजैत काल ओ हास्यास्पद भ' 
जाइत छथि, तहिना एहू ठाम भ' गेलाह अछि। 
मैथिली उपन्यासक आलोचनात्मक अध्ययन 
शीर्षक अपन ग्रन्थक पृष्ठ 46 पर ओ कहैत छथि, 
“उपन्यास मे कथा कहैत काल बीच-बीच मे 
जतय लेख स्वयं किछु कहय लगैत छथि ओतए 
कथानकक प्रवाह मे अवरोध आबि जाइछ। 
द्विरागमनक प्रारम्भ मे मिस बिजलीक भाषण 
कथावस्तुक प्रवाह केँ अवरूद्ध करैत अछि।'' 
एत' पहिल बात तँ डॉ. पाठक कें ई बुझबाक 
आवश्यकता छनि जे मिस बिजलीक भाषण मे 
जे किछु कहैत छथि से मिस बिजली कहैत छथि, 
लेखक नहि कहैत छथि। जँ हुनक तात्पर्य छनि 
जे मिस बिजलीक मुँह सँ लेखक स्वयं अपन 
बात कहलनि अछि, तँ पूर्ववक्ता महोदयक मुँह 
सँ जे बात सभ कहाओल गेल अछि सेहो 
लेखकेक बात छनि। ततबे किए, लालकका, 
झारखण्डी नाथ, रेवतीरमण, बटुक जी, सी.सी. 
मिश्र आदि जतेक जे पात्र बजै छथि से सभ 
लेखकेक बात छनि असल मे कत' लेखक स्वयं 
किछु कहैत छथि आ कत' अन्य पात्रक द्वारा 
अपन बात कहैत छथि, तकर अंतर करबाक 
स्थूल अवगति डॉ. पाठक कें नहि भ' सकलनि 
अछि आ एहि दयनीय स्थितिक दिग्दर्शन बड़ 
अकुण्ठ रूपे ओ एहि वाक्य मे क' बैसलाह 
अछि। 

कन्यादान- द्विरागमन मे कय ठाम बीच- 
बीच मे लेखक स्वयं आबि जाइत छथि आ 
पाठक सँ अपन सोझ सम्वाद स्थापित करैत 
छथि। कने ओहि स्थलसभक निरीक्षण कयल 
जाय। कन्यादानक सभागाछीक दृश्य मे घूटर 
झाक प्रवेश लेखक एना करैत छथि, ' "पाठकवृन्द ! 
एक मन सूझय-वन्दा बूझय। कतहु पर घूटर झा 
तँ देखा दिय'। वैह देखियौन हाथ मे नसिदानी 
नेने हँसि-हँसि कय घटकराज टुन्नी झा सै गप्प 
कय रहल छथि।'' डॉ. अमरेश पाठक अपन 
पोथी मे एहि प्रकरणक उल्लेख कयने छथि मुदा 
ओ लेखक द्वारा पाठक सँ स्वयं गप्प कर' 
लगबाक उदाहरणस्वरूप एकरा उद्धूत कयलनि 
अछि आ पाठक केँ सम्बोधित कय लेखक द्वारा 
किछु कहबाक शैलीक उदाहरण मे एकरा गनौलनि 
अछि। हुनक ध्यान एहि सूक्ष्मता पर नहि गेलनि 
अछि जे कोना घनिष्ठ आत्मीयतापूर्वक लेखक 
पाठक के अपन संग कथानक मे पैसा लैत छथि 
आ विलक्षण कौशलक संग घूटर झाक प्रवेश 
कथानक मे करबैत छथि। घटकराज टुन्नी झाक 
प्रथम परिचय सेहो एही प्रकारे होइत अछि। 
“कन्यादान' शीर्षक परिच्छेद मे वैवाहिक मंत्रक 

महत्त्व आ साम्प्रतिक स्थिति पर लेखक अपन 
बात कहबाक अवसर नीक जकाँ निकाललनि 
अछि, मुदा ताहि पर डॉ. पाठकक ध्यान नहि 
गेलनि अछि। किए नहि गेलनि अछि, तकर 
कारण छैक जे आगाँ जाक' कहब। एत' हम 
ध्यान फेर लेखक-पाठकक मध्य आत्मीयताक 
सम्बन्ध दिस ल' जाय चाहब जाहि प्रति लेखक 
पहिनहि जकाँ साकांक्ष छथि जखन ओ कहैत 
छथि,“ पाठक-पाठिकागण ! हमरा लोकनि प्रस्तुत 
घटना सँ बहुत दूर बहकि ऐलहुँ। आब देखू, 
लाबा छिड़िऐबाक बेरि पहुँचि गेल।'' सी.सी. 
मिश्र के कोबर घर मे पहुँचयलाक बाद एही 
परिच्छेद मे लेखक कहैत छथि, ` एहना स्थिति 
मे हमरा लोकनि आब एहि ठामक दृश्य नुका 
कय देखी से उचित नहि । ता चलू, देखू जे बड़का 
गामवाली की क' रहल छथि। प्रायः ओ दोसरा 
घरमे ककरो संग किछु एकान्ती कय रहल छथि। 
यदि कोनटा लगबा मे कोनो विशेष अधर्म नहि 
होइत होइ तँ सुनू जे की सभ गप्प-शप्प भय रहल 
अछि।'' तदन्तर रेवतीरमण आ बड़कागामवालीक 
बीच वार्तालाप होइत अछि । अंत मे एही परिच्छेद 
मे फेर लेखक कहैत छथि, '*ई सरस प्रश्नोत्तर 
शनै-शनैः मृदुल हास्य ओ नुपूरक झंकार मे 
परिणत होबय लागल। एहि रसिक दम्पत्तिक 
एकान्त विहार मे आब हमरा लोकनि केँ बाधा 
देब उचित नहि। अतएव आब एहू ठाम सँ 
हटबाक चाही।'' 

उपर्युक्त प्रकरण सभ सँ ई ज्ञात होइत अछि 
जे कन्यादानमे बीचक बहुत रास अनावश्यक वा 
गैर-जरूरी 'डिटेल्स' वा विवरण छोड़ल गेल 
अछि आ तकरा बड़ कौशल सँ आगाँक बात सँ 
मिलाओल गेल अछि। आ प्राय: एही कारणें, 
जेना आलोचक सभ कहलनि अछि, '* कन्यादानक 
कथानक छोट भ' गेलैक अछि आ तेँ कथानकक 
गति सेहो मन्द भ' गेल छैक । परन्तु जँ से भेलैक 
अछि तँ हमरा जनैत से नीके बात भेलैक अछि, 
कारण जे एही द्वारे कथानक वा घटनाक्रम मे बेसी 
रचाब व कसाब आबि गेल छैक। शरतचंद्र सँ 
एक टा नवोदित लेखक जखन पुछलथिन जे 
सफल उपन्यास लिखबाक रहस्य की छैक, तँ 
ओ कहलथिन जे नीक लेखक लेल जतेक ई 
जानब जरूरी छैक जे उपन्यास मे की लिखल 
जयबाक चाही ताहि सँ बेसी ई जानब जरूरी छैक 
जे उपन्यास मे को नहि लिखल जयबाक चाही ।'' 
हमरा जनैत हरिमोहन झाई बात नीक जकाँ जनैत 
छलाह जे उपन्यास मे की नहि लिखल जयबाक 
चाही। यैह बात विमल मित्र सेहो कहैत छथि 
जखन ओ कहै छथि जे ग्रहण करबाक आ वर्जन 
करबाक, पकड्बाक आ छोड़बाक सम्मन्वये 
सम्पूर्ण शिल्प-कौशल थिक। कोन वस्तु कतेक 


आ कखन मुँह खोलि क' कहबाक अछि आ 
कोन कतेक मात्रा मे कहबाक अछि, चुप साधि 
लेबाक अछि, यैह कौशल कहबाक आ नहि 
कहबाक वजन जँ ठीक-ठाक रहय, तँ ओ वस्तु 
पाठक कें अन्तिम क्षण धरि पकड़ि क' राखि 
सकैत छै । कन्यादानक एहि विशेषताक पाछाँ आ 
ओकर कथानक छोट आ ते गति मन्द होयबाक 
पाछाँ सेहो-हमरा जनैत यैह कारण अछि। 
तहिना द्विरागमन मे सेहो ई देखब जरूरी 
अछि जे लेखक कत' आ कोना पाठक सँ आबि 
सोझे संपर्क कयलनि अछि। सर्वप्रथम मिस 
बिजलीक भाषणक अंत मे लेखक कहैत छथि, 
“सभ सँ अधिक प्रभावित भेलाह एक नवयुवक 
जे एकाग्र चित्त सँ तन्मय भेल बिजलीक एक- 
एक छरा कें नेत्र-पथ सँ अपना हृदय मे उतारने 
जाइत छलाह ।ई छलाह पाठक लोकनिक सुपरिचित 
सी.सी.मिश्र।'' एकरा अतिरिक्त द्विरागमन मे 
एहन कोनो स्थल नहि अछि जत' लेखक स्वयं 
बीच मे कतहु आबि पाठक सँ सोझे संवाद 
स्थापित कयने होथि, ओहिठाम तँ नहिए जत' 
डॉ. पाठकक दिव्य दृष्टि पहुँचि गेलनि अछि। 
ई बात अवश्य छैक जे जेना-जेना-उपन्यास 
कलाक क्रमिक विकास होइत गेल छै, उपन्यास 
उपन्यासकारक छाया सँ फराक होइत गेल अछि 
आ विधाक रूप मे अपन स्वायत्ता कायम करैत 
गेल अछि। ई अंतर कन्यादान आ द्विरागमनक 
बीच सेहो देखल जा सकैत अछि। एहि सम्बन्ध 
मे मुदा हम तीन टा बात दिस ध्यान आकृष्ट कर' 
चाहब। प्रथम तँ ई जे लेखकक पहिल अथवा 
आरंभिक रचना होइतो जाहि प्रौढृताक शिखर 
धरि ई पहुँचल, तकरा ध्यान मे रखैत ईहो 
बिसरबाक वस्तु नहि थिक जे उपन्यास-यात्राक 
कोन चरणक ई रचना थिक। दोसर, ईहो ध्यान 
देबा योग्य बात थिक जे ओहि युग मे जखन आब 
हम पाठक कें एत' सँ उठा ओत' ल' चलैत 
छी-सन शैलीक प्रचलन छल, कन्यादान मे 
केहन चमत्कारपूर्ण कौशल आ आत्मीयतापूर्ण 
सूहयताक संग एहि शैलीक प्रयोग कयल गेल 
अछि, जे कथा-वस्तु मे कतहु लेखकक प्रवेश 
अवरोधक नहि बनैत छैक अपितु कथा-वस्तु कें 
भ'र आ सहारा दैत चलैत छैक, ओकर सहायक 
भ'क' अबैत छैक | दोष आ गुणक निर्णय कोनो 
परिभाषा वा शास्त्रीय मापदण्डक आधार पर नहि 
भ' सकैत छैक, ओकर निर्णय व्यावहारिक 
प्रतिफलन सँ होइत छैक | तेसर बात ई जे आइ 
जकरा दोष बुझल जाइ छै, काल्हि ओ गुण भ' 
जा सकैत छै । अजुका पुरना वस्तु काल्हि नव भ' 
जाइत छै। जेना जीवनक प्रायः सभ क्षेत्र मे-- 
मनुष्यता आ नैतिकताक मूल अवधारणा कें 
छोड़िक '--सभ ठाम भेल छै। कथा-विधा मे तँ 


कथाकारक सोझ-सोझ प्रवेश आब बहुत ठाम 
प्रचलित भ' गेल छै आ एहि पुरना बात कें लोक 
आब नव बात बुझ' लगलैक अछि। तहिना जँ 
उपन्यासो मे आब फेर सँ होब' लगै, तँ कोन 
आश्चर्यक बात? तेँ जेना कहलहुँ, अन्तिम 
निर्णायक ' फलेन परिचीयते' होइत छैक, माने 
कृति वा रचना स्वयं निर्णय करैत छैक, कोनो 
शास्त्रीय कसौटी नहि, कोनो आप्त-वाक्य नहि, 
कोनो परिभाषा नहि, कोनो लक्षण नहि, कोनो 
आलोचकोय मापदण्ड नहि । 

डॉ. अमरेश पाठकक वाक्यक उत्तरार्ध हम 
बिसरल नहि छी जाहि मे कहने छथि जे, 
“ द्विरागमनक प्रारम्भ मे मिस बिजलीक भाषण 
कथावस्तुक प्रवाह केँ अवरूद्ध करैत अछि।'' 
सोचबाक बात थिक जे डॉ. पाठक वा हुनका- 
सन और बहुतो गोटे कें से किए लगैत छनि। एही 
अध्याय मे पूर्ववक्ता पुरुषक भाषण जे नारीक 
प्रति प्राच्य दृष्टिकोण रखैत अछि, ओहि मे तँ 
हुनका सभ कें एना नहि लगैत छनि। आ ने 
महात्माजीक प्रवचन, जाहि आगाँ सी.सी.मिश्र 
चुप भ' जाइत छथि, मे एना लगैत छनि। आ ने 
वैवाहिक प्रकरण मे लेखकक ओतेक पैघ वक्तव्य 
मे तेना लगैत छनि। वैचारिकता तँ अहू सभ ठाम 
आयल छैक। 

असल मे एहि प्रश्‍नक उत्तर द्विरागमनक 
' रोमांसक उदय ' शीर्षक परिच्छेद मे मिस बिजली 
स्वयं द' देने छथि जत' ओ सी.सी.मिश्र कें कहैत 
छथिन, ओहि मे कतेक तँ हमरा गरियैबो 
करतीह, स्त्रीक बात जाय दिय”, देहाती पंडितो 
अग्निश्च वायुश्च भ' जयताह। जवाब नहि 
फुरतनि तँ लगताह हमरा गारि पढ्य। किएक जे 
प्राचीन विचारक पंडित जँ नवीन विचारक पुरुष 
वा स्त्री सँ परास्त भ' जाथु, तँ खिसियाक' ओहि 
पुरुष कें नास्तिक आ स्त्री कें कुलटा कह ' लगै 
छथिन।'' 

असल बात से छैक । विचार सँ हुनका सभ 
के कोनो मतलब नहि छनि। से जँ रहितनि तँ 
कन्यादान- द्विरागमनक एतेक रास-विचार-पक्ष 
पर एको टा आलोचकक ध्यान नहि जइतनि? 
असल मे हुनका लोकनि केँ मतलब छनि एहि 
बात सँ जे विचार के द' रहल अछि । स्त्री? शूद्र? 
शान्तं पापं ! कहू तँ भला ! मौगी भ'क' ई सधोरि? 
तैँ मिस बिजलीक विचार पर हुनका एतेक 
आपत्ति छनि। नहि तँ विचार पर विचार करबाक 
मैथिली आलोचक केँ किए विचार होयतनि? 
जत' विचार महत्त्वपूर्ण नहि भ'क' ई बात 
महत्त्वपूर्ण होअय जे विचार के द' रहल अछि, 
तत' विचारक की मूल्य? 

मूल्यांकन : उपन्यास 


कन्यादान-द्विरागमन आ प्रासंगिकताक प्रश्‍न 


प्राङगिकताक प्रश्‍न एम्हर आबिक' एक टा 
फैशनक अंतर्गत उठाओल जाय लागल अछि। 
एहि बलधिंगरो मे ककरो लेहाज नहि कयल 
गेल अछि। विद्यापति पर्यन्त के नहि बकसल 
गेल छनि! तखन अपर विद्यापति एहि सँ कोना 
बाँचल रहि सकैत छथि? 

रहरहाँ सुन' मे आओत जे युग बदलि 
गेलै, ने आब ओ बुच्ची दाइ कतहु भेटतीह ने 
ओ सी.सी.मिश्रा भेटताह। माने, कन्यादान- 
द्विरागमन अपन उपयोगिता समाप्त क' चुकल। 
पोथीक रूप मे ओकर ऐतिहासिक महत्त्व जे 
रहौक, ओना आब ओकर कोनो मोल नहि। 

मैथिलीक मान्यता-प्राप्त समालोचक प्रो. 
श्रीकृष्ण मिश्र तँ घोषित कैयो चुकल छथि, 
“ कन्यादान- द्विरागमन मे जाहि समाजक चित्रण 
अछि ओ समाज आब नहि अछि! कन्यादानक 
समस्या आब समाज मे एक नव भीषण रूप मे 
उपस्थित अछि। आजुक सी.सी.मिश्रा 
ए.बी.सी.डी. मात्रक ज्ञान रखैत, अवैध रूप सँ 
बी.ए.क डिग्री प्राप्त कय कतेक निरपराध 
सुशिक्षित, बुच्चीदाइक जीवन नष्ट करैत छथिन 
केवल एहि लेल जे हुनक ससुर अपन सम्पत्ति 
बेचि, जान सँ ऊपर कर्ज मे पडि अपन समस्त 
परिवारक भविष्योन्नतिक डाँड़ तोड़ैत हुनक 
पिता कें काटरक रुपैया देला उत्तर हुनक 
फरमाइशी विदाइ नहि द' सकलथिन। अतः 
कन्यादान- द्विरागमन सामयिक उपन्यास अछि, 
स्थायी महत्त्वक नहि। सामाजिक परिस्थितिक 
बदलि गेला सँ ओकर महत्त्व घटि गेल।'' (प्रो. 
हरिमोहन झा अभिनन्दन ग्रन्थ-पृ.65) 

उपर्युक्त उद्धरण मे संयोजक शब्द अंतक 
बाद जे निष्कर्ष निकालल गेल अछि ताहि सँ ई 
ध्वनित होइत अछि जे उपयुक्त सभ टा दुरवस्थाक 
लेल दोषी कन्येदान-द्विरागमन होय! मुदा से 
आलोचकीय भाषाक कारणेँ। जहाँ धरि 
आलोचकक मन्तव्यक प्रश्‍न अछि, तँ से एक टा 
भयंकर निष्पत्ति दिस ल' जाइत अछि। युग 
बदलैत रहैत छैक । आ युगक संग समाजो बदलैत 
रहैत छैक । काल-प्रवाह कें केओ रोकि दय आ 
परिवर्तनक गति कें केओ बान्हि राखय, से 

राज मोहन झा 


सामर्थ्य ककरा छैक? आ युग बदलला सँ 
सामाजिक स्थिति मे परिवर्त्तन भेला जँ साहित्य 
सामयिक भ' जाइत होय, तखन तँ प्रत्येक युगक 
साहित्य सामयिक साहित्य कहाओत, ओकर 
उपयोगिता वा प्रासंगिकता ओही युग धरि सीमित 
रहत, सामाजिक परिस्थितिक बदलि गेला सँ 
प्रत्येक युगक साहित्यक महत्त्व अगिला युग मे 
आबिक' घटि जायत। एहि सिद्धान्तक अनुसार 
तँ भारतवर्षक लेल तुलसीदास, इंग्लैंडक लेल 
शेक्सपीयर आ सोवियत रूसक लेल टाल्सटाय- 
सभक साहित्य सामयिक भ' जायत, सभक 
महत्त्व घटि जायत, कारण जे जाहि स्थिति आ 
समस्या सभक अभिव्यक्ति हिनका लोकनिक 
साहित्य मे भेटैत अछि, तकरा सँ ओहि देश 
सभक समाज कें एखन कोनो सम्बन्ध नहि छैक । 
अपन अबोधपना मे आलोचक कतेक भयंकर 
बात कहि गेलाह अछि, तकर कनेको आभास 
हुनका नहि छनि। 

आलोचकक उपर्युक्त कथन मे, स्थायी 
महत्त्व शब्द आयल अछि। स्थायी महत्त्व सँ 
हुनक तात्पर्य प्रायः शाश्वत प्रकृति सँ छनि । सत्य 
पूछी तँ कला-साहित्य मे शाश्वत किछु नहि 
होइत अछि । अन्तिम सम्पूर्णता नामक कोनो वस्तु 
कला-साहित्य मे भैए नहि सकैत अछि। कारण 
जे कला-साहित्य एक टा निरंतर खोजक नाम 
थिक, एक टा अनवरत जिज्ञासा आ आकांक्षाक 
नाम थिक। कला-साहित्य मे जँ कोनो वस्तु 
शाश्वत अछि, स्थायी महत्त्वक अछि, तँ ओ 
कोनो सत्य नहि अछि जकरा प्राप्त क' अहाँ 
कालातीत भ' जा सकैत छी। ओ शाश्वत वस्तु 
वा स्थायी महत्त्वक बात यैह अहाँक आकांक्षा 
अछि जे कला-साहित्यक माध्यम सँ अभिव्यक्त 
होइत रहैत अछि ।ईहो एक टा भ्रान्त धारणा अछि 
जे कोनो कृतिक शाश्वत प्रकृतिए ओकरा सभ 
समय आ युगक लेल प्रासंगिक बना दैत छैक । 
यदि कोनो कलाकृति अपन ऐतिहासिक समयक 
अतिक्रमण क' लैत अछि तँ एकर ई अर्थ नहि 
जे ओ समयक चिरन्तनता कें कोनो शाश्वत सत्य 
कें उपलब्ध क ' लैत अछि । एकर अर्थ एतबे छैक 
जे देश और कालक सीमाक उल्लंघन करैत हम 


अपना कें एक टा एहन संसार मे पबैत छी जे 
अपना मे पूर्ण आत्मलीन अछि, स्वायत्त अछि। 
आ हमरा उद्वेलित करैत अछि, किन्तु हमर कोनो 
पूर्वाग्रह सँ अनुशासित नहि होइत अछि। कला 
साहित्यक यैह विलक्षण विडंबना छैक जे विशिष्ट 
सामाजिक सन्दर्भ मे उत्पन्न भैयो क' ओ मनुष्य 
द्वारा सृजित भेलो पर ओ मानवीय स्थितिक 
गुलाम वा ऐतिहासिक सीमा मे आबद्ध भ' क' 
नहि रहैत अछि। कोनो साहित्य वा कलाक कृति 
जँ अपना मे एतेक शक्ति, सामर्थ्य, सम्पन्नता 
रखैत अछि जे अपन समयक विशिष्ट परिस्थिति 
सँ ऊपर उठिक' छलाँग लगाक ' हमरा समय लग 
पहुँचि जाइत अछि आ हमरा आनन्दित क ' दैत 
अछि, तँ यैह ओकर चरम सार्थकता छैक, यैह 
प्रासंगिकता छैक | महान साहित्य वा कला-कृति 
पढ़ैत-देखैत बिसरि जाइत छी जे कोन सामाजिक 
परिस्थिति मे आ कोन ऐतिहासिक क्षण मे ओकर 
सृजन भेल छलैक | ओ बात हमरा लेल महत्त्वपूर्ण 
नहि होइत अछि, महत्त्वपूर्ण होइत अछि हमरा 
पर ओकर तात्कालिक प्रभाव, से चाहे हम कतबो 
दिन बाद ओकरा पढ़ी, देखी। 

एतेक तँ स्पष्ट अछि जे विद्वान आलोचक 
प्रो. श्रीकृष्ण मिश्र सामयिक आ सनातन दू टा 
भिन्न आ प्रायः परस्पर विरोधी अवधारणा मानिक ' 
चलल छथि। ऊपरे ऊपर देखिक' एना लगितहु 
छैक। परन्तु अमृत रायक शब्द मे, ''सामयिक 
और सनातन दो काल-कोठरियाँ नहीं, काल की 
एकही अनादि-अनन्त धारा हैं ।जिसे हम सामयिक 
कहकर जानते-पहचानते हैं, बह सनातन काल 
का ही अंश है, एक बूँद काल-महासागर की।'' 
आगाँ अमृत राय कहैत छथि, “तथ्य का आत्मा 
का सत्य बनना ही सामयिक का सनातन बनना 
भी है। और उस आत्मा के सत्य का तदाकार- 
तदनुरूप साहित्य के सत्य मे ढल जाना ही अमर 
साहित्य की सृष्टि है।”' फेर ओ कहैत छथि, 
“हर समय हम तथ्यों से घिरे हैं । जब जिस समय 
उन असंख्य तत्वों में से कोई एक तथ्य हमरी 
आत्मा का सत्य बन जाता है, तब उस क्षण वह 
सामयिकता या क्षणिकता के घेरे को तोड़कर 
आपाततः हमारे लिए एक सनातन सत्य बन जाता 


है। और हमारे पास अगर कला की वह संपदा 
है जो हमारे मन के सत्य को दूसरे या दूसरों के 
मन में ज्यों को त्यों उतार सके तो उस दूसरे या 
उन दूसरों के लिए भी वह एक सनातन सत्य बन 
जाता और किसी रूप में नहीं तो कला के एक 
अपूर्व, अविस्मरणीय आस्वाद के रूप में | यही 
साहित्य की वह कीमियागरी है जो ठंडे लोहे को 
सोना बना देती है | मिट्टी में जान डाल देती है, 
मृण्मय को चिन्मय बना देती है । उसी की महिमा 
है कि हम जाने-माने काल्पनिक पात्रों के साथ 
खिलखिला कर हँसते।'' जेना कन्यादान- 
द्विरागमन मे हमसभ हँसैत छी। अंत मे निष्कर्ष 
रूप मे अमृत राय कहैत छथि, “' श्रेष्ठ साहित्य 
वह है जो एक साथ ही सामयिक भी होता है 
और सनातन भी। वह रूप देता है, वाणी देता है, 
सामयिक और सनातन के संगम के उस पुलकित 
क्षण को जब सामयिक को सनातन की आत्मा 
और सनातन को सामयिक की देह मिल जाती 
है, या दूसरे शब्दों में, सामयिक और सनातन की 
लय और सनातन को सामयिक के स्वर मिल 
जाते हैं या और भी दूसरे शब्दों में, सामयिक को 
सनातन का परिप्रेक्ष्य और सनातन को सामयिक 
को रेखाएँ और रंग मिल जाते हैं।'' 

सामयिक और सनातन पर एतेक स्थान 
लेब एहि लेल जरूरी भ' गेल जे प्रो. मिश्र 
सामयिक कहि कन्यादान- द्विरागमन कें एकदम 
सँ खारिज क' देलथिन अछि। आब प्रासंगिकताक 
प्रश्‍न पर आबी | अहुना कन्यादान- द्विरागमन कें 
सामयिक कहबाक अर्थ हुनक एकरा अप्रासंगिके 
कहब थिक। प्रासंगिकताक सोझ-सोझ अर्थ 
थिक उपादेयता । उपादेयता शब्द सँ कने प्राचीनता 
आ शास्त्रीयताक गन्ध अबैत अछि, तँ एकरा 
स्थान पर सार्थकता वा प्रासंगिकता सन नव 
शब्द चलि पड़ल अछि। ककरो प्रासंगिकता पर 
प्रश्‍न उठयबाक अर्थ अछि ई पूछब-जानब जे 
ओ हमरा लेल, आबक बदलल संदर्भ मे, 
कतेक उपयोगी रहि गेल अछि। 

जहाँ धरि हरिमोहन झा आ हुनक साहित्यक 
उपयोगिताक प्रश्‍न अछि, एकर उत्तर कोनो 
आलोचक नहि, ओ विशाल पाठक वर्ग देत, 
जकरा कतहु भीतर धरि जाक' हरिमोहन झा 
स्पर्श कयने छथिन। आ ओ ओकरा स्पर्श क' 
सकलथिन, सैह हमरासभ लेल बुझबा, सोचबा- 
विचारबाक वस्तु थिक। एखनहु जत' कतहु 
विद्यापति पर्व वा एहन कोनो अवसर पर मैथिली- 
पोथीक विक्रयक अस्थायी प्रबन्ध होइत अछि 
(स्थायी प्रबन्ध तँ कतहु अछिए नहि) तँ सभ 
सँँ बेसी वा कहु जे एक मात्र जे माँग होइत 
अछि, से अछि कन्यादान- द्विरागमन समेत 
हरिमोहन झाक पोथीक। जत' कतहु सभ सँ 


बेसी जाहि पोथीक एखनहु बिक्री होइत अछि, 
से थिक कन्यादान- द्विरागमन समेत हरिमोहन 
झाक पोथीक। मिथिला वा ओहि सँ बाहरोक 
सामान्य जनक संग जे लेखक सभ सँ अधिक 
जुड़ि सकल आ एखनो धरि जुड़ल अछि, से 
थिकाह हरिमोहन झा। सामान्य जनक संग एहन 
योगायोग कतेक लेखक स्थापित करैत छथि-- 
आनो-आन भाषा कें मिलाक'? एतेक जनप्रिय 
(लोकप्रिय शब्दक प्रयोग जानि-बूझि क' नहि 
क' रहल छी कारण जे रेलवे-बुक स्टॉल पर 
आ आब तँ गोटेक प्रतिष्ठित विक्रय-केन्द्र कें 
छोडि आन सभ बुक-स्टॉल पर सस्तौआ साहित्य 
भेटि रहल अछि जकरा लोकप्रिय साहित्य 
कहल जाइत छै।) लेखक ओ एतेक प्रानप्रिय 
साहित्य आनो-आन भाषा कें मिला क' कतेक 
भेल अछि? आ हुनक जन-प्रियता घटबाक 
बदला दिनानुदिन बढ़ले जाइत अछि, जकर एक 
टा प्रमाण ई बात अछि जे नहि केवल हुनक 
पोथीक माँग दिनानुदिन बढ़ि रहल अछि, अपितु 
हुनक पोथी द' जकरा पुछबै से कहत, जे 
औजी, छल तँ हमरा पास अवश्य, मुदा पता 
नहि के ल' गेल। माने हुनक पोथी ककरो पास 
टिकैत नहि छै जँ ओ अतिरिक्त रूप सँ एहि 
मामला मे सतर्क नहि रहय। ई बात कोना छै? 
की पोथीक बिनु प्रासंगिके भेने? 

और एक-टा बात लिय '। जे केओ जहिया- 
जखन जैयम बेर ई पोथी हाथ मे लैत अछि, 
बिनु फेर सँ पढ्ने रहैत नहि अछि आ पढ़िक' 
हँसने बिना रहैत नहि अछि। ओना पढ़बाक 
गप्प जाय दिय”, प्रूफ देखैत काल (हरिमोहन 
झा रचनवालीक प्रथम भाग छपि रहल छल, 
जाहि मे ई दुनू उपन्यास अछि) कय बेर कय 
रा स्थल आयल अछि, जत' 'हँसने बिना 
कल्याण नहि' क स्थिति भ' गेल अछि। हम 
जनैत छी जे एहन बात नहि अछि, जे खाली 
हमरे संग भेल हो। से किए छै जे जय बेर ई 
पोथी पढ़ब, तय बेर हँसब? की पोथीक 
प्रासंगिकता बिना? 

ओना तँ साहित्यिक उपयोगिता समाज 
लेल आ मनुष्य लेल ता धरि रहत जा धरि, 
समाज जीवित अछि, मनुष्यता आ सामाजिकता 
जीवित अछि। मुदा एहि दुनू पोथीक उपयोगिता 
तँ सद्यः सोझा मे अछि। प्रासंगिकताक प्रश्‍न एहि 
दुनू पोथीक प्रसंग मे कतेक निरर्थक भ' जाइत 
अछि, सेहो साक्षाते अछि। 

लोकप्रिय साहित्यक खाता मे कन्यादान- 
द्विरागमन के खतिया देला सँ सेहो काज नहि 
चलत। कारण जे रेल मे आ बस मे पढ़'वला 
लोकप्रिय साहित्य ई नहि अछि। साहित्यक 
समझ आ परख रखनिहार साहित्यानुरागी 


बुद्धिजीवि लोकनिक ई साहित्य अछि। एहि 
ठाम साहित्यिक मूल्यवत्ता आ लोकप्रियता आबि 
दू फराक-फराक वस्तु नहि रहल अछि, दुनू 
मिलिक' एकाकार भ' गेल अछि । प्रासंगिकताक 
प्रश्‍न उठओनिहार लोकनि लेल ई एक टा 
समस्या उत्पन्न कर'वला बात भ' जाइ छनि। 
सत्य पूछी तँ प्रासंगिकताक प्रश्‍न उठयबाक 
अपन एकान्त कक्ष मे बैसिक' सोचनिहार 
(अथवा सोचबाक नाटक कयनिहार?) 
आलोचक लोकनि केँ अधिकार होइतो नहि 
छनि। ई अधिकार पाठकक छै। आ से पाठक 
एखन पढ़' मे लागल अछि। ओकरा लेल 
प्रासंगिकताक प्रश्‍न निरर्थक छै, जा धरि ओ 
पढ़' चाहै अछि, पढ़ि रहल अछि। 

ई वैह पाठक अछि जकर निर्माण यैह दुनू 
पोथी कयने अछि। एहिठाम पाठक शब्द कें 
कने व्यापक अर्थ मे लेबाक अछि। लोक जनैत 
अछि जे कन्यादान- द्विरगमनक पाठक मे बहुत 
निरक्षरो लोक अबैत छल, प्रायः आबो अबैत 
होय। एक टा साक्षर व्यक्ति पढ़्य, आ बहुत 
रास निरक्षर लोक आनन्द लय। स्त्रिगणो मे 
तहिना होय। तेँ वस्तुतः पाठक शब्द एत' जनता 
शब्दक पर्यायवाची भ' गेल अछि। स्त्री हो वा 
पुरुष, जे कन्यादान- द्विरागमन नहियो पढ़लक, 
नहि पढ़ि सकैत रहय-सेहो पोथीक रस आ 
आनन्द वा संदेश वा अर्थ वा उपादेयता जे किछु 
कहियौ तकर सहभोक्ता भेल, सहचर भेल, 
सहयोगी भेल, सहयात्री भेल-जे किछु कहियौ। 
सार्त्र कतहु लिखने छनि, '*वी हैव रीडर्स, बट 
नो पब्लिक ।'' से हरिमोहन झाक पाठक जनता 
छनि। तहिना जेना तुलसीदासक पाठक जनता 
भेलनि, कबीरक पाठक जनता छलनि (शाब्दिक 
अर्थ मे तँ हुनक पाठक रहबे नहि करनि) , 
विद्यापतिक पाठक जनता भ' गेलनि। शरतचन्द्र 
आ प्रेमचन्दक पाठक जनता छनि। जाहि 
साहित्यक पाठक जनता भ' जाइ, से कतहु 
अप्रासंगिक होय? 

कहल जा सकैत अछि जे एहि सभ 
साहित्यक जनप्रियताक आधार एकर क्लासिक 
भ' गेनाइ छैक। कन्यादान- द्विरागमन सेहो मैथिली 
मे क्लासिकक दर्जा पाबनि गेल अछि आ तेँ 
जन-प्रिय अछि। मुदा क्लासिक तँ मृत सेहो 
होइत अछि, जेना संस्कृतक। हमसभ ओहिसभ 
क्लासिक कें श्रद्धाक दृष्टि सँ देखैत छी, बहुतोक 
पूजो करैत छी, शोधार्थी ओहि पर शोध करैत 
छथि, मुदा जनता ओकरा ओना पढ़ैत नहि अछि 
जेना हरिमोहन झा के अथवा प्रेमचन्द के वा 
शरतचन्द्र कें। तुलसी, कबीर, वा विद्यापतिक 
पाछाँ तँ धार्मिको कारण भ' सकैत अछि। मुदा 
शरतचन्द्र के आ प्रेमचन्द के आ हरिमोहन झा 

के एखनो लोक किए पढ़ैत अछि? एहि द्वारे जे 
जीवन्ते क्लासिक जनसाधारणक बीच लगातार 
पढ़ल जाइत अछि। 

एक टा दोसर दृष्टि सँ सेहो हमसभ 
कन्यादान- द्विरागमनक प्रासंगिकता देखी । मानि 
लेलहुँ जे बुच्ची दाइ आब बुच्ची दाइ नहि 
रहलीह, सी.सी.मिश्र आब सी.सी.मिश्र नहि 
रहलाह। मुदा मिथिलाक समाज जे कन्यादान- 
द्विरागमन मे मूलतः अछि, से को एखनो ओहने 
नहि अछि? कन्याक विवाह को एखनो ओहने 
अथवा ओहू सँ बेसी दुष्कर नहि अछि? की 
विवाह मे एखनो छल-प्रपंच सँ काज नहि लेल 
जाइत अछि? की वरक फरमाइस मे सकब 
एखनो ओतबे वा ओहू सँ बेसी कठिन नहि 
अछि? घर परिवार वा गामक लोक मे अंतर्निहित 
राग-स्याख वा इर्ष्या-द्वेष एखनहु ओहिना नहि 
अछि? 

कन्यादान- द्विरागमनक किछु प्रसंग-विशेष 
पर ध्यान द'क' देखब एत' लाभकर होयत। 
कन्यादानक ' सभागाछीक दृश्य ' शीर्षक परिच्छेद 
मे “मिथिला सुधारिणी' नामक एक टा मासिक 
पत्रक चर्च भेल अछि। ताहि प्रसंग टुन्नी झाक 
मन्तव्य छनि, ''एही मास सँ एक टा मासिक 
पत्र चललैक अछि, मानि लिय' जे “मिथिला 
सुधारिणी।' तकरे विज्ञापन थिकैक। हमरा 
पचाशेक बाँटक हेतु देने छल। हम देखल जे 
मानि लिय' एक पीठ खालिए छैक। उतेढ़ि 
लिखबाक योग्य तँँ भ' गेल। यैह कहाँक थोड़? 
आगि लगन्ते झोपड़ा जे निकशै शे लाभ। एक 
टा अहूँ ल' लिय'। मानि लिय' जे पाग मे धर' 
योग्य तँ होयत?'' ताहि पर घूटर झा की कहैत 
छथिन से सुनू-''हॅ-हँँ। हमरो मधुबनी स्टेशन 
पर एगोटा भेटल रहय। जैखन गाड़ी सँ उतरलहुँ 
कि दिक करय लागल जे अपनहुँ ग्राहक बनि 
जाउ। हम पुछलियेक जे औ बाबू ! मँगनी देबैक 
कि किछु नगदो नारायण लेब्रैक? ताहि पर 
कहलक जे तीन टाका साल मे लागत। हम 
कहलियेक जे एहि पत्र सँ हमरा एको साँझक 
खर्चा चलत? ओ कहलक, ''से तँ नहि होयत।'' 
हम कहलिऐक, ''बेस, चुपचाप अपन बाट 
धरू। सभ सँ बाढि बुढ़ि-ढहलेल अहाँ कें 
हमही बूझि पड्लौंह? तीन टाका मे हमरा दू 
सालक नोन चलत। एकबार ल'क' को चाटब? 
फेरि एहन कथा बजबैक तँ लोक उकठि करय 
लागत।'' ततः पर टुन्नी झा कहैत छथिन हमर 
नाम तँ मानि लिय' जे जबर्दस्ती ग्राहक मे 
लिखि लेलक। तँ की आहाँ कें बुझि पड़ैत अछि 
जे हम एकोटा कैंचा देबैक?'' 

मैथिली मे पत्रिकाक सम्बन्ध मे आइ सँ 
पैंसठि वर्ष पूर्व जे लोकक मानसिकता रहैक, 

ताहि मे कोनो परिवर्तन भेलैक अछि? हम 
किछु साहित्यानुरागी व्यक्तिक बारे मे नहि कहि 
रहल छी। से ओहू जमाना मे रहल होयताह। 
एही अध्याय मे एही प्रसंग मे टुन्नी झा 
कहैत छथि, ''ई शुधार की करत? मानि लिय' 
अपनहि जातिक निन्दा करैत अछि। ई परम 
अनर्गल थिक। जौं अपनहि घरक दोख अपने 
देखार कर' लागब, तखन तँ दोसर जाति मानि 
लिय' जे धूसि क' छोड़ि देत।'' 
की एखनो 'टिपिकल ' मैथिल-मानसिकता 
यैह नहि थिक? कत' परिवर्तन भेल अछि? 
कन्यादानक ' कन्यादान' शीर्षक परिच्छेद 
मे लेखक कहैत छथि, '' ओहि पावन प्रतिज्ञाक 
अर्थ सँ वर-कन्या कें ततबहि सम्पर्क रहैत छनि 
जतेक आधुनिक ग्रैजुएट लोकनि कें मिथिलाक्षर 
सँ। पुरोहित महाराजक आँखि रहैत छनि पद्धति 
पर, मन रहैत छनि “रजतम चन्द्रदैवत्म' पर। 
यजमान चाहैत छथि जे कोनहुना झट द' छुतका 
छोड़ाक' पाक भ' जाइ। रहि गेलाह वर-कन्या। 
से वरक मन मे रहै छनि जे कखन विधि- 
बाधक बखेड़ा सँ पिंड छूटय और फालतू 
लोकसभ घसकय जे कोबरक आनन्द लूटी। 
और बेचारी कन्या बलिदानक छाग जकाँ बैसलि 
भीतरहि भीतर औनाइत रहैत अछि।'' की एहि 
स्थिति मे मिसियो भरि परिवर्तन भेल अछि? 
वर-कन्या तथा पुरोहित-यजमानक जाहि 
मानसिकताक वर्णन भेल अछि, से की एखनो 
ओहिना नहि अछि? आ को आगुओ एहिना 
नहि रहत? वैवाहिक मन्त्रक उपमा मिथिलाक्षर 
सँ देन एखनहु ओतबे वा ओहि सँ बेसी सटीक 
नहि अछि? वर-कन्याक मनोविज्ञान, जकर 
एत' चित्रण अछि, से की बदलि गेल छै? आगाँ 
लेखक एही ठाम कहैत छथि, ''समाज कें 
सरोकार छनि दहनहीक आँकुरी सँ, भारक बायन 
सँ, चतुर्थीक भोज सँ और घसकट्टीक सुपारी 
सँ। समाजक ई स्थिति, सम्बन्ध वा सरोकार की 
बदलि गेल अछि? को बदलल अछि?” 
द्विरागमन मे रोमांसक उदय शीर्षक परिच्छेद 
मे जखन सी.सी.मिश्रमिस बिजलीक भाषण द' 
कहै छथिन जे ओहि भाषण कें तँ छपा क' 
अशिक्षित समाज मे वितरण करक चाही। अहाँ 
देश-विदेश घूमने छी, तेँ एहन व्यापक दृष्टिकोण 
अछि। किन्तु “बाबा वाक्यं प्रमाणम्‌’ मानयवाली 
देहातक स्त्री वर्ग कें तँ ई सभ 'आइडिया' नबे 


बुझि पड़तनि। ताहि पर बिजली कहै छथिन, 
“ओहि मे कतेक तँ हमरा गरियैबो करतीह। 
स्त्रीक बात जाय दिय”, देहाती पंडितो अग्निश्च 
वायुश्च भ' जयताह। जवाब नहि फुरतनि तँ 
लगताह हमरा गारि पढ़' किएक जे प्राचीन 
विचारक पंडित जी नवीन विचारक पुरुष वा 
स्त्री सूँ परास्त भ' जाथु तँ खिसियाक' ओहि 
पुरुष कें नास्तिक और स्त्री कें कुलटा कह' लगै 
छथिन।'' हरिमोहन झा कें अपना समय मे तँ 
सद्यः अनुभव भेलनि, मुदा की आइयो मैथिल 
लोकनि ओही संस्कार मे नहि जीबि रहल 
छथि? पुरुष मनोविज्ञानक जे उदाहरण सभ 
मिस बिजली सी.सी. मिश्र कें रोमांसक अंत 
शीर्षक परिच्छेद मे दैत छथिन, से की शत- 
प्रतिशत एखनो सही नहि अछि? आ कि आगाँ 
आब'वला समय मे नहि रहत? 'तीर्थयात्रा' हो 
वा 'ग्रहण-स्नान', दुनूक यथार्थ को आइयो 
ओतबे यथार्थ नहि अछि? गाम मे पतिया, 
दुगोला, रूसा-फुल्ली आ भोज-भात की आइयो 
ओहिना नहि अछि जेना द्विरागमन मे भेल 
अछि? को बदलि गेल अछि? 

आ मानि लिय' कनेकाल लेल जे सभ 
किछु बदलि गेल अछि, एकदम आदर्श स्थिति 
भ' गेल अछि। तँ तँ की कन्यादान- द्विरागमन 
अप्रासंगिक भ' जायत? जेना गुरुदेव रवीन्द्रनाथ 
ठाकुर कहने छथि, मात्र सामाजिक स्थिति 
बदलि गेला सँ लेखकक प्रासंगिकता खतम नहि 
भ' जाइत छैक। वस्तुतः पैघ सँ पैघ लेखकक 
पहिचान यैह होइत छै जे ओ काल कें अवक्रमित 
करैत अछि। तत्कालीन अन्याय और शोषणक 
विरुद्ध संघर्ष करब तँ ओकर धर्मे होइत छैक। 
जेना प्रेमचन्द पहिल प्रगतिशील लेखक संघ मे 
अपन भाषण मे कहने छथि जे अपन अनुभूतिक 
तीक्ष्णताक कारण ओकर सौंदर्य-बोध मे एतेक 
तीब्रता आबि जाइत छैक जे कि किछु असुन्दर 
छैक, अभद्र छैक, मनुष्यता सँ रहित अछि, ओ 
ओकरा लेल असह्य भ' जाइत छैक, ओहि पर 
ओ शब्द और भाषाक समस्त शक्ति सँ आक्रमण 
करैत अछि। मुदा तकरा अतिरिक्त ओकर भाषा 
आ शिल्प मे बहुत किछु एहन रहैत छै जे 
स्थायी बनल रहैत छै। एतबे नहि, मानव- 
स्वभावक रहस्यमयताक संग-संग ओ प्राकृतिक 
सौंदर्य तथा चराचर जगत सँ अपन जुड़ाव कें 
अपन कृति मे एहि तरहेँ गुम्फित कएने रहैत 
अछि जे स्थिति बदलियो गेला पर ओहि सँ 
पाठकक लगाव बनल रहैत छैक। 

जकरा समकालीनता कहल जाइत छैक, 
से वस्तुतः कालजीविताक दोसर नाम अछि। ई 
समयक अनुभव नहि थिक, समकालीनता केवल 
समय मे होयब नहि थिक, अत्युत समय कें 


गढ़बाक व्याकुल प्रचेष्टा सेहो अछि।ई अतीतक 
जीवित आलोचना, वर्तमानक सूचना और 
भविष्यक प्रति निर्देश अछि। ई संभावित समाज 
कें उचित समाज मे ढारबाक यथार्थ सामाजिक 
कलापरक चिन्ता अछि। कनन्‍्यादान- द्विरागयन 
के एहि कोण सँ देखल जयबाक चाही। 

सत्य पूछी तँ प्रासंगिकताक जे अवधारणा 
सामान्यतः हमसभ आगा मे राखि ओहि पर 
विचार करैत छी, से साहित्यक लेल एक टा 
निरर्थक वस्तु अछि । प्रासंगिकता शब्दे सँ समयक 
बोध होइत अछि। मुदा समयक तात्पर्य ओहि 
समयक सामाजिक परिस्थिति सँ नहि होयबाक 
चाही। एकर तात्पर्य समयक प्रवहमान निरंतर 
आ अनंत धारा सँ होयबाक चाही। साहित्यक 
सामाजिक उपादेयताक अर्थ कोनो साहित्य कें 
ओहि समयक तात्कालिक सामाजिक 
आवश्यकता वा अपेक्षाक खुट्टा सँ बान्हि क' 
देखब नहि थिक। एहि तरहेँ साहित्य केँ समय 
आ समाजक फराक-फराक कोला मे बाँटिक ' 
नहि देखल जा सकैत अछि। ते निर्मल वर्मा 
कहैत छथि जे प्रासंगिकताक अर्थ एहि प्रश्‍नक 
उत्तर देब होयत जे कोनो कृति नितान्त विभिन्न 
सामाजिक व्यवस्था, फराक-फराक युगक 
प्रतिकूल नैतिकता, मूल्य आ विश्वासक अछैत 
ओकर बीच अपन प्रासंगिकता कायम राखि 
सकैत अछि कि नहि। ओ कहैत छथि-समय 
जे आइ अछि, आइ जे हम छी, हम जे आइ छी, 
अहाँ जे किछु कहि ली, कोनो कलाकृति, चाहे 
ओ कतबो पुरान किए नहि हो, समयक अनन्त 
धारा मे एहि क्षण अटकल हमरा कतेक आलोकित 
क' पबैत अछि, ओकर प्रासंगिकता एहि कसौटी 
पर आँकल जाइत छै । 

''एक महान उपन्यास बहैत समय कें 
अपन पन्नासभ पर रोकि लैत अछि आ जखन 
पचास-साठि वर्ष बाद हम ओहि उपन्यास कें 
पढ़ैत छी तँ रुकल समय फेर बह' लगैत 
अछि'', फाकनरक एहि कथन कें उद्धृत करैत 
निर्मल वर्मा कहैत छथि जे एक कलाकृति 
अपना मे आत्मलीन, स्वायत्त एकाइ भैयो क' 
कोनो स्थिर वा रुकल सत्ता नहि थिक- समयक 
खाना मे बाँटल-बन्हायल नहि अछि। ओ प्रत्येक 
पीढ़ीक दृष्टि मे, एते धरि जे एकहि पीढ़ीक 
भिन्न-भिन्न व्यक्तिक लेल अपन अर्थ बदलैत 
रहैत अछि। हम कोनो कलाकृति मे की आ 
कतेक-किछु पबैत छी, से ओहि कलाकृतिक 
सर्वागीन अर्थवत्ता पर तँ निर्भर करितहि अछि, 
किन्तु एहू बात पर निर्भर करैत अछि जे प्रत्येक 
पीढ़ीक मनुष्य कतेक आ केहन अनुभव ल'क' 
ओहि कलाकृति लग जाइत अछि। 

किछु एहने बात आज्ञेय एहि तरहेँ कहैत 


छथि, ““ प्रासंगिकता के काल-सापेक्ष रहते हुए 
भी हम प्रश्‍न और उत्तर के ऐसे निरुपण तक 
पहुँच जाते हैं जो एक तरह से काल-सापेक्षता 
के बन्धन से मुक्त हो जाता है-काल-सापेक्षता 
को ही ऐसे चौखटे मे रख देता है जो कालातीत 
माना जा सकता है।'' 

तेँ जखन कन्यादान-द्विरगमनक सन्दर्भ मे 
प्रासंगिकताक प्रश्‍न उठैत अछि तँ हमरा लगैत 
अछि स्वयं प्रासंगिकताक प्रश्‍न एत' आबि 
हास्यास्पद भ' जाइत अछि। प्रत्येक युग मे एहन 
किछु पोथी लिखल जाइत अछि जे कलाकृति 
होइछ । ओहि पोथी के हम कोनो विशेष अभिप्राय 
सँ शिक्षा ग्रहण करबा लेल वा अपन मानसिक 
विकास लेल नहि पढ़ैत छी। ओ हम तहिना 
पढ़ैत छी जेना कोनो संगीतक कार्यक्रम सुनै छी 
अथवा कोनो कला-दीर्घा मे जाइ छी, किए जे 
ओ पोथी पढ़ब स्वयं अपना मे एक संतुष्टिदायक 
अनुभव होइत अछि। कन्यादान- द्विरागमन ताही 
कोटीक पोथी अछि। चाहे जतेक बेर एकरा पढ़ 
ओ अहाँ के नव-सन लागत छन्यादान- द्विरागमन 
पूरा मैथिल जातिक पोथी कहल जा सकैत 
अछि। एक व्यक्ति परिवारक कथा ई अछियो 
नहि, पूरा मैथिल जातिक कथा अछि। आ तेँ 
हरिमोहन झा एतेक पाठक धरि पहुँचबो कयलाह ! 
महाश्वेता देवी कहनहु छथि जे एक खास 
व्यक्ति वा परिवार पर नहि लिखि पूरा जातिक 
बारे मे लिखिनिहार व्यक्ति अधिकतम पाठक 
धरि आसानी सँ पहुँचि सकैत अछि। कन्यादान- 
द्विरागमन मे एक टा आन्तरिक मैथिलत्व छैक, 
जे मैथिल-मन पर बड़ घनीभूत प्रभाव छोड़ैत 
छैक। 

लेखन सँ जुड़ल कोनो व्यक्तिक एहि सँ 
पैघ सार्थकता की भ' सकैत छै जे ओकर रचना 
साहित्यक पन्ना धरि सीमित नहि रहि जीवनक 
दृष्टान्त बनि जाय? से कन्यादान- द्विरागमन 
बहुतोक लेल दृष्टान्त बनल अछि आ बहुत गोटे 
एकर दृष्टान्त बनलाह अछि। उपन्यास मे आयल 
कतेको प्रसंग दैनन्दिन जीवनक सम्भाषण मे 
घुलि-मिलि क' प्रचलित भ' गेल अछि, जेना 
किनको पानि ल'क' लघुशंका दिस जाय कहबनि 
तँ बाजि उठताह, “से की हमरा आगि बहराइत 
अछि?'' 

द्विरगमनक निवेदन मे लेखक लिखैत 
छथि, “'व्यंग्य-विनोदक पुट दैत एहन-एहन 
दूश्यक फोटो उतारल गेल अछि, जाहि सँ 
यथेष्ट हँसि चुकलाक अनन्तर मननशील पाठकक 
ध्यान गंभीर सामाजिक प्रश्‍नक दिस आकर्षित 
होइत जैतनि।'' एहि कथनक पूर्वारद्ध तँ शत- 
प्रतिशत सत्य सिद्ध भेल, लोक यथेष्ट हँसलक, 
मुदा मननशील पाठक संभव जे लेखक कें 


तत्काल नहि भेटल होथिन। मुदा जेना जेना 
समय बीति रहल छैक, लेखकक अपेक्षाक 
अनुरूप मननशील पाठकक संख्या मे वृद्धि भेल 
छैक आ आगाँ प्रायः और होयतैक। एहन 
गतिशील लेखक जकर पाठकक संख्याक वृद्धिक 
संग-संग प्रकारो मे भिन्नता होइत जाइ आ ओ 
कालक अनन्त विस्तार मे दूर-दूर धरि टिकल 
रहि जाय, तकर प्रासंगिकताक प्रश्‍न कतेक 
निरर्थक सन वस्तु भ' जाइत छै? 

लोलिताक प्रसिद्ध लेखक नोबोकोबक 
कहब छनि जे तीन दृष्टिकोण सँ कोनो लेखक 
कें जाँचल जा सकैत अछि, कथावाचक, शिक्षक 
तथा जादूगर । कोनो पैघ लेखक मे ई तीनू तत्व 
रहैत छै, किन्तु जादूक तत्व जे छैक सैह ओकरा 
महान बनबैत छैक। कलाक जादू सँ स्नात 
होयबाक लेल एक टा बुद्धिमान पाठक केवल 
हृदय सँ नहि, केवल मस्तिष्क सँ नहि, अपितु 
अपन रीढ़ सँ छुबैत अछि, किएक तँ कलाक 
आनन्द एत्तहि स्पन्दित होइ छै। 

हरिमोहन झाक लेखन मे ई जादू तत्व 
सर्वोपरि छनि, ताहि मे सन्देह नहि। तकर साक्षी 
छथि पाठक, जे एखनो हुनक पोथी तकने फिरै 
छथि। कन्यादान- द्विरागमन सम्बन्धी जतेक जे 
आपत्ति आलोचक लोकनिक रहलनि अछि वा 
छनि, से अकादमिक प्रश्‍न बनिक' आलोचक 
लोकनिक पोथिए मे बन्द रहि गेलनि। पाठक 
ओहि सभ आपत्ति कें साफे नकारि देलकनि। 
लेखकक स्वाभाविक प्रवृत्ति उपन्यास लेखन 
लेल अनुकूल नहि छनि, अपन सभ्यता-संस्कृति 
पर कुठाराघात करैत छथि, पाश्चात्य-सभ्यताक 
पोषक आ पक्षधर छथि, अपन समाजक दोष 
देखार करै छथि, कन्यादानक कथानक बड़ 
छोट आ गति बड़ मन्द अछि, द्विंरागमनक 
समाधान कृत्रिम व अस्वाभाविक अछि, द्विरागमन 
असफल भेल, कन्यादान मे जीवनक विविध 
पक्ष नहि आयल, चारित्रिक विकास नहि 
देखाओल गेल, द्विरागमन मे हास्य-व्यंग्यक 
प्रसंग कम अछि, सी.सी.मिश्रक पूरा चरित्र नहि 
आयल अछि। एहि सभ पर पाठक कोनो कान- 
बात नहि देलकनि, ने कनडेरियो आँखिए 
तकलकनि। आलोचक लोकनिक एहि बतकुटनी 
सूँ मिसियो भरि ने पोथी प्रभावित भेल, ने 
पाठक। अज्ञेयक कथन, “महान रचना का 
यथार्थ वह है जो वह रचना करती है, वह नहीं 
जो आप समझते हैं।'' चरितार्थ भेल, आब 
आलोचक लोकनि एकर प्रासंगिकता ल'क' 
अपस्याँत होइत रहथु ! 

मूल्यांकन : कथा 


मेल कथा अपना अवस्था मे अखनो बड़ 
छोट अछि। ई कथा भिन्न जे संस्कृत-परंपराक 
आख्यान, उपदेशात्मक आ सुधारात्मक कथा सँ 
प्रगति क' मैथिली कथाक साम्प्रतिक बोध 
समकालीन कथा-बोधक सहगामी भ' गेल 
अछि। मैथिली कथा जखन अपन भाषा, वस्तु- 
बोध, शिल्प आ समन्वित अभिव्यक्ति लेल कोनो 
पथबनौनिहार आपथ देखौनिहार कृती रचनाकारक 
प्रतीक्षा मे रहय, प्रो. हरिमोनह झा अपन क्रांतिकारी 
भाषा-दृष्टि आ धीपल युगबोधक संग, मैथिली 
कथाक अव्यवस्थित क्षेत्र मे प्रवेश कयलनि। 
हुनक युगांतकारी कृति कन्यादान (उपन्यास) सँ 
मैथिली कथा-विधा केँ व्यवस्थित आ समर्थ 
बहैत भाषा आ सशक्त अभिव्यंजना-शैली भेटलै। 
प्रो. झा मैथिली कथा-विधाक प्रथम समर्थ 
उन्नायके टा नहि, बहुतो अर्थ मे एकर स्वर आ 
भंगिमाक निर्धारको छथि। प्रो. झाक रचना- 
दृष्टिक पष्ठभूमि मे निश्चित रूप सँ मैथिली 
कथाक विकास तीव्रतर भेलै। मैथिली-कथाक ई 
अवधूत व्यक्तित्व बहुतो दूर धरिक यात्रा जल्दीये 
पार लगा देलनि। ओ मैथिली कथाक भाषा आ 
दृष्टिक विकासक संग-संग एक टा पाठक तैयार 
कयलनि आ ओहि पाठक-वर्ग के नव-रसज्ञताक 
अवगति सेहो प्रदान कयलनि। 

मैथिल-समाज अखनो धरि मुख्यतः सामंती 
संस्कारक जकड्न मे अछि। मैथिली कथा-क्षेत्र 
मे प्रो. झाक पदार्पणक समयई समाज आर भीषण 
रूप सँ एकर प्रभाव मे रहय। स्वतंत्रता-पूर्वक 
जागरण-संस्कार आ अंग्रेजी शिक्षाक पश्चिमी 
प्रभाव सँ परंपराक सड़ल-गलल अंगक प्रति 
विरोध-भाव अलबत्त आरंभ भ' गेल रहय । हास्य 
आ व्यंग्यक अनुपान संग प्रतिगामी संस्कार आ 
जीवन-शैलीक प्रति तीव्र आ कटु आलोचना- 
दृष्टि लेने प्रो. झा मैथिली कथा मे तखने अपन 
योगदान-हेतु प्रस्तुत भेलाह। हुनक योगदान 
निश्चित रूप सँ प्रभावशाली छनि-मैथिली 
कथा-जगतक कोनो कथाकार सँ प्राय: अधिक 
महत्त्वपूर्ण । 

प्रो. झाक प्रायः सभ कथा मे, खाहे ओकर 
वर्ण्यविषय किछु हो, हास्य आ व्यंग्यक (अनेक 
स्तर पर) अंतर्भाव भेटत। अधिकांश कथाक 
शिल्प विषय सँ बहुत दूर धरि नियंत्रित रहितहुँ 
एक टा खास अव्यवस्था मे पड्ल भेटैछ-मैथिल 
संस्कारक बहुत ध्यान नहि देब'बला मन:स्थिति 

“पाँच पत्र' के पढ़ेत 
कुलानंद मिश्र 


मे गढ़ल। देखार रूप सँ फराक पड़ जाइछ ' पाँच 
पत्र'- अपन शिल्प, भाषाक गतिमयता, 
अभिव्यक्तिक आर्द्रता आ स्पंदन, सूक्ष्मता आ 
संक्षिप्ता एवं कोमल मानवीय विषयवस्तु ल 'क 
“पाँच पत्र' प्रो. झाक प्रायः सर्वोत्तम कथा-रचना 
कहा सकैछ । पति-पत्नीक पारस्परिक जीवनक 
राग-वृत्ति आ समय-चक्र सँ तकरा पाछु धरैत 
जीवनक करुण बोध एक टा अद्भुत विरोधाभास 
आ दुखद एवं क्षोभजनक मनःस्थिति कें जन्म 
दैछ।* पाँच पत्र 'क तीव्र बोध प्रो. झाक कथाकारक 
नव आ फराक मृल्यांकन आ विश्लेषणक 
आवश्यकता के रेखांकित करैछ। 

“पाँच पत्र' क कथा-वस्तु प्रो. झाक कथा- 
भूमि मे नव क्षितिज जोड़ैत अछि। एकर कथा- 
वस्तु ओना छैक बड़ कम-कथा कहबा लेल 
मात्र बोध के फरीछ करबा लेल | मात्र पाँच छोटे- 
छोट पत्रक माध्यम सँ व्यक्त होइत एक टा 
मध्यवर्गीय मैथिल पत्नीक प्रति कालक्रम सँ 
बदलैत मैथिल पतिक मन: स्थितिक फरीछ चित्र 
एहि मे देखल जा सकैछ। एहि कथा मे तीव्र 
यथार्थ-बोध छैक, सत्यक करुण स्वीकार छैक 
आ एहि सभ कें बन्हैत एक टा आत्मीय संगीत 
छैक । एहि मे सामाजिक यथार्थक उपस्थिति एक 
टा फराक सँ पैघ बात अछि। एकर वस्तु कम 
होइतहुँ, प्रभावात्मकता मे महाकाव्यीय विस्तार, 
गरिमा आ शालीनता सँ मंडित अछि। 

आब संक्षेप मे कथावस्तुक रेखा-चित्र पर 
कने ध्यान देब संगत होयत--' पाँच पत्र' मे पाँच 
पत्रक माध्यम सँ विवाहित जीवनक रागवृत्ति आ 
त्रासदीक संग-संग पारिवारिकता केँ बड़ सूक्ष्म 
ढंग सँ चित्रित कयल गेल अछि। एहि पाँचो पत्र 
मे आरंभ सँ चारि पत्र एक पति (देवकृष्ण) द्वारा 
पत्नी केँ संबोधित अछि आ पाँचम पत्र पिता 
(देवकृष्ण) द्वारा पुत्र कें संबोधित अछि | विशेष 
बात ई जे ई पाँचो पत्र दस-दस वर्षक अंतर पर 
लिखल गेल अछि आ पति-पत्नीक संबंध मे 
बोधक स्तर पर प्रायः दशकीय अंतर दिस संकेत 
करैछ। एहि कालमान सँ कथाकारके की अभीष्ट 
छनि से खूब स्पष्ट नहि, तखन अवस्था-वृद्धिक 
संग संबंध-बोध मे अंतर वा तकर रूपांतरण तँ 
होइतहि छैक। 

पहिल पत्र मे एक टा नवविवाहित पतिक 
पलीक प्रति मांसल प्रेम-भाव के अभिव्यक्ति 
भेटलैक अछि। कोनो विद्यालय वा महाविद्यालये 


मे पढ़ैत पति बड़ स्नेह-विगलित स्वर मे अपन 
विरह-व्यथाक करुण-गान करैछ ।मिलनक लेल 
आतुरता सँ भरल ओ पति पत्नीक बाप-पित्ती पर 
खौंझ प्रकट करैछ जे ओकारा दू मासक बाद 
अयबाक बात लिखने छथिन। ओ भेंटक लेल 
पत्नी कें उचित मंत्रणा दैछ, चंद्रहारक प्रलोभन 
दैछ। प्रो. झाक विनोदी स्वर पतिक प्रत्येक 
अभिव्यक्ति मे तँ स्पष्ट अछि, मुदा अंततः तकर 
रूपांतरण एक टा बड़ मधुर बिंब आ संवेदना मे 
होइछ। 

दोसर पत्र शहरवासी अध्यापक पति द्वारा 
ग्रामवासिनी पत्नी के संबोधित अछि।ई वैह छात्र 
देवकृष्ण छथि जे आब अध्यापक देवकृष्ण भ' 
गेल छथि। देवकृष्ण एक टा सामान्य संस्कृत 
विद्यालयक अध्यापक छथि। कम-सँ-कम एक 
टा छँटगरि ननकिरबी आ एक टा ननकिरबाक 
बाप भ'गेल छथि।नव अवस्थाक उन्माद समाप्त 
भ' गेल छनि। पारिवारिक ओझरा मे पड़ल जा 
रहल छथि | ननकिरबीक तुसारी पुजबाक बात, 
बेटा (बंगट)क स्कूल जयबाक प्रति जिज्ञासा, 
पत्नीक स्वास्थ्यक प्रति चिंता आ पत्नीक प्रति 
राग-बोधक संग-संग परिस्थिति-शासित 
व्यावहारिकताक चित्र एहि पत्र मे भेटैछ। पतिक 
काम-भाव आब अनुशासित भ' गेल छैक, 
आतुरता मे लगाम लागि गेल छैक आ गार्हस्थ्यक 
विवेक देखार होमय लागल छैक। 

तेसर पत्र एक टा प्रौढ़ निम्न-मध्यवर्गीय 
प्रवासी आ गृहस्थ पतिक पत्नीक नाम संबोधित 
पत्र अछि। स्पष्टे ई पत्रो देवकृष्ण द्वारा पत्नी के 
लिखल गेल अछि। गामक अकाल सँ नोकरिहा 
पतिक गड़बड़ होइत अर्थव्यवस्था आ तकरा 
पृष्ठभूमि मे बेटाक परीक्षा-फोस, अपन हथ- 
पैंच, खेतक मालगुजारी, चिल्हकाउर बेटीक 
सासुर सँ गाम अयबाक प्रस्ताव, तेसर संतानक 
(दोसर बेटीक) विवाहक चिंता आदिक बात 
एहि पत्र मे वर्णित अछि। पतिक अवस्था बढ़ि 
रहल छैक आ ओकर मोन मे जीवनक समस्या 
सभक समक्ष असहायता-बोध बढ़ल जाइत छैक । 
एहि ठाम अबैत-अबैत पत्नीक प्रति कोनो राग 
रहियो गेलैक अछि तँ ओ महिसक विसुखब सन 
छोट बातक अ'ढ़मे नुका जाइत छैक । निम्न- 
मध्य-वर्गक प्रौढ़ पतिक समस्या-संकुल जीवन 
मे पत्नीक प्रति राग- वृत्तिक एना क्रमश: सुखा 
जायब बड़ स्वाभाविक बात होइत छैक । 


चारिमो पत्र अही वय-दुर्बल पति देवकृष्ण 
द्वारा पली कें संबोधित अछि । आब ई पति जीवन 
सँ आर हारि गेल लगैछ। बेटाक व्यवहार सँ 
खौंझायल, पुतहुक व्यवहार सँ असंतुष्ट, बेटा द्वारा 
पुतहु के अपना काजक जगह पर ल' जयबाक 
बात सँ अप्रसन्न, पत्र द्वारा अपना कमाई सँ कोनो 
सहयोग नहि करबाक प्रवृत्ति सँ निराश देवकृष्णक 
संघर्ष-शक्ति चूकैत सन लगैछ। ओ तथापि 
बेटाक सुमत्तिक हेतु शुभकामना करैत छथि आ 
पत्नीक प्रबोधन करैत छथि जे माय कुमाता 
कहियो नहि होथि। देवकृष्णक पत्नीक प्रति 
पति-रूप मे आब सभ राग-चेतना शिथिल भ' 
गेल छनि। आब मात्र संबंधक संचेतना आ 
कर्ततव्य-बोध सँ व्यवहार नियंत्रित होइत छनि, 
कोनो भौतिक आधार लग नहि रहि गेल छनि। 

पाँचम पत्र काशीवासी वृद्ध आ अशक्त 
देवकृष्ण द्वारा अपन बेटा के संबोधित अछि।एहि 
वृद्ध देवकृष्ण के अपन शेष जीवनक सामान्य 
सुविधा आ पत्नीक जेहन-तेहन गतिओक लेल 
कुपुत्र पुत्र आ कुलच्छनि पुतहुक करुण भाव सँ 
अभ्यर्थना करब आवश्यक लगैत छनि। 

एहि पत्र मे पहिने देवकृष्ण अपन कष्ट आ 
दीन अवस्थाक वर्णन कय बेटाक हदय मे अपना 
प्रति दया उत्पन्न करैत छथि। बूढ़ि ग्रामवासिनी 
पत्नीक लेल किछु जिज्ञासा अवश्य छनि, मुदा 
ताहि लेल अपने यात्रोक कष्ट उठायब आवश्यक 
नहि बुझैत छथि। हुनका (देवकृष्णक) सेवा 
जोगर जखन ओ नहि छथिन त फेर विशेष बाते 
कोन | कहुना गति भ' जाइन सैह एक लाख । फेर 
पत्र मे पुतहुक प्रशंसा आ पत्नीक कुचेष्टा सेहो 
बूढ़ देवकृष्ण के लिखब आवश्यक लगैत छनि। 
बेटा के प्रसन्न करबाक ई करुण आ अमोघ मंत्र 
एहि वर्गक प्रायः सभ बूढ़ पढ़ैत अछि जे 
वृद्धावस्थाक असहायावस्था मे आर्थिक रूप सँ 
बेटा पर अवलंबित होइछ । 

एहि पत्रक अंत मे बूढ़ देवकृष्ण प्रचलित 
' कुपुत्रो ' जायते क्वचिदपि कुमाता न भवति'क 
पैरोडी “कुमाता जायते क्वचिदपि कुपुत्रो न 
भवति' अपना बेटाक अतिरिक्त खुशामद मे 
लिखैत छथि। ई कने कान आ मोन मे खटकैत 
अछि, मुदा बूढ़ बापक असहाय मोनक थरथरी 
अहू मे देखल जा सकैछ। 

एहि पाँचो पत्रक माध्यमे एक टा निम्न- 
मध्यमवर्गीय पति-पत्नीक संबंधक ई शोक-गीत 
यथार्थक स्वर तँ रखिते अछि, अपन प्रभाव मे 
अतिशय द्रावक सेहो अछि। प्रो. झा स्वयं एक टा 
सामान्य मध्य-वर्गीय जीवन सँ आयल लोक 
छथि। कथाक स्वर, विषय-वस्तु, प्रस्तुति, 
प्रभान्विति-सभ ओहि जीवन के अनेक स्तर पर 
उद्घाटित करैत अछि। एहि जीवन मे पति- 
पत्नीक रागात्मक संबंधक करुण परिणति बड़ 
तथ्य-सम्मत आ स्वाभाविक थिक। एहि पाँचो 
पत्रक माध्यमे मात्र सामान्य मध्यवर्गीय मैथिल 


पति-पत्नीक कालक्रम सँ बदलैत संबंधे टाक 
करुण उद्घाटन नहि होइछ, तत्कालीन संस्कृत 
मध्यवर्गीय मैथिल समाजक फरीछ चित्र सेहो 
उपलब्ध होइछ । 

छठम दशक मे मिथिला मे जमींदारी प्रथा 
समाप्त भ' गेल छल। स्वतंत्रता आ पश्चिमी 
जागरणक प्रभाव सँ सुगबुगाइत मिथिला मे परंपरा 
सँ लड़ाइ तँ नहि, मुदा परंपराक गलित अंगक प्रति 
तीव्र विरोध अवश्य देखबा मे आबय लागल रहै। 
लग-पासक वा दूरोक साहित्य सँ आयल बोध आ 
चेतना मैथिली कथा-कविता के नव संस्कार 
देमय लागल रहै । एहि काल मे कविता मे मधुप, 
सुमन, यात्रीक बाद राजकमलक प्रवेश भेल रहनि 
आ कथा-क्षेत्र मे प्रो. झा, उपेंद्र नाथ झा 'व्यास' 
आ मनमोहन झाक बाद ललित, राजकमल आ 
प्रो. मायानंद मिश्र अवतरित भेलाह। प्रो. झा 
प्राचीनता सँ अनुशासित नवताक प्रतिनिधि 
कथाकारक रूप मे मैथिली कथाक श्रीवृद्धि 
कयलनि। ओ मैथिली कथाक भीष्म पितामह 
छथि, अपन अनुशासन सँ आबद्ध । एहि कथाकारक 
प्रौढि आ दृष्टि-संपन्नताक अन्यतम उदाहरणक 
रूप मे वर्ष 7959 मे प्रकाशित “पाँच पत्र' छठम 
दशकक मैथिली कथाक प्रायः प्रतिनिधि कथा 
सेहो कहल जा सकैछ। 

प्रो. झा अपन भाषा मे सहजता तथा अपन 
ग्रामीण क्षेत्रक विशेष बान्ह आ सुगंधि ल'क' 
सहजहि चिन्हार होइत छथि। एहि पाँचो पत्र मे 
चारि पत्र एक सामान्य संस्कृत-शिक्षित पति द्वारा 
सामान्य शिक्षिता पत्नी केँ संबोधित अछि। 
संबोधनक विशेष भंगिमा सँ पतिक संस्कृत 
मनःस्थितिक परिचय भेटैछ। एकर भाषा 
मध्यवर्गीय मैथिल संस्कृत-समाजक भाषा थिक 
जाहि मे संस्कृत भाषाक भंगिमा छैक, आलंकारिक 
छटा सेहो छैक, सहजता छैक, लोक-सम्मत 
प्रयोग छैक आ विषयक प्रति आत्मीय अनुभूतिक 
सुगंधि छैक। किछु पाँती रसानुभूति लेल प्रस्तुत 
अछि। 

() अहाँक लिखल चारि पाँती चारि सय 
बेर पढ़लहुँ । 

(2) परंतु हमरा ओ अहाँक बीच मे भारी 
भदवा छथि अहाँक बाप-पित्ती जे दू मासक बाद 
फगुआ मे हमरा आबक हेतु लिखैत छथि। 60 
वर्षक बूढ़ कें की बूझि पड़तनि जे 60 दिनक 
विरह केहन होइ छैक । 

(3) से आइ काल्हिक बेटा-पुतहु जेहन 
नालायक होइ छैक से तँ जनले अछि | हम हुनका 
खातिर की-की ने कयल । कोन तरहे बी.ए. पास 
करौलियनि से हमहीं जनैत छी। तकर आब 
प्रतिफल द' रहल छथि। हम तँ ओहि दिन हुनक 
आस छोड़ल जहिया ओ हमरा जिबितेँ मोंछ 
कटाब' लगलाह। 

(4) जे हमरा (पति-पत्नी) लोकनि 30 
वर्ष मे नहि कयलह से ई (बेटा-पुतहु) लोकनि 


तीन मास मे क' देखौलनि। 

(5) आब काशी विश्वनाथ कहिया उठबैत 
छथि से नहि जानि। संग्रहणी सेहो नहि छुटैत 
अछि | आब हमरा लोकनिक दबाइए की? औषधं 
जाह्नवी तोयं वैद्यो नारायणो हरिः। 

(6) चि. पुतहु के हमर शुभ आशीर्वाद 
कहि देबनि। ओ गृह-लक्ष्मी थिकीह। अहाँक 
माय जे हुनका सँ झगड़ा करैत छथिन से परम 
अनर्गल करै छथि। परंतु अहाँ कें तँ बूढीक 
स्वभाव जनले अछि। ओ भरि जन्म हमरा दुःखे 
दैत रहलीह। 

एहि पाँती सभ मे मैथिल संस्कार आ 
विशेष-विशेष संवेदना के बड़ सूक्ष्मता आ 
सहजता सँ पकड्बाक प्रयास भेटत । बोधक स्तर 
पर आतुरतो मे अनुशासन छैक तँ भाषाक स्तरपर 
तीव्र अभिव्यक्तियो मे अनुशासनक छाप फरीछ 
छैक। एहि कथाक भाषा पर तथा एहि भाषाक 
भंगिमा पर संस्कृतेतर कोनो भाषाक दूरस्थो प्रभाव 
नहि छैक। ई एक टा सुखद तथ्य जकाँ लागत। 

ई कथा पाँच पत्रक माध्यमे अपन आकार आ 
अभिव्यक्ति पबैछ। एहि पाँचो पत्रक विषय 
अपना मे सेहो पूर्ण अछि आ सभ मिलिक' एक 
टा पूर्ण बोध फराक सेहो बनबैछ । शरीरक भिन्न- 
भिन्न अंगक क्लोजप आ फेर तखन संपूर्ण शरीरक 
संपूर्ण चित्र-एक-एक पत्र मे पूर्ण होइत खाश- 
खाश बोध, ओहि बोध सभ सँ स्पष्ट होइत एक 
टा खाश जीवन-बोध जे अंतिम परिणति जहाँ 
वस्तु-निष्ठ थिक। 

एहि कथाक शिल्प मैथिली कथा लेल 
तहिया एकदम नवीन जकों छल। कथाक वस्तु- 
बोध व्यापक आ गंभीर होइतहुँ संश्लिष्ट नहि छैक 
आ ते एकर शिल्पो मे एक टा सहज सौंदर्य 
छैक-किछु संक्षिप्त, मुदा तरासल, किछु ठोस, 
मुदा मधुर। 

“पाँच पत्र मैथिलीक किछु आँगुर पर गनबा 
जोगर कथा मे अबैत अछि। प्रकाशन-काल सँ 
आइ धरि एकर मूल्यांकन धनात्मके होइत अयलैक 
अछि।' पाँच पत्र' अखनो धरि एक टा कोमल आ 
धड्कैत आ मधुर चेतना तथा करुणा आ उदास 
नियति-बोधक कथाक रूप मे मैथिलीक अन्यतम 
सफल कथा थिक। एकर अंतिम पत्रक अंत मे 
'पुनश्चः' कहिक' जोड़ल पोती जे (देवकृष्ण 
पत्नी केँ इंगित कय बेटा के लिखने छथि) 
अद्‌भुत करुणा आ व्यंग्यक बोध मोन मे उत्पन्न 
करैछ, “यदि कोनो दिन बूढ़ी कें किछु भ' जाइन 
तँ अहाँ लोकनिक बदौलति सद्गति होयबे 
करतनि। जाहि दिन ई सौभाग्य होइन ताहि दिन 
एक काठी हमरो दिस से ध' देबनि।'' 

कथा कें समाप्त करैतई दुनू पाँती पाठक के | 
एक बेर पति-पत्नीक टिमटिमाइत राग-संबंधक 
बात मोन पाड़ैछ आ नियतिक करुणा आ तकर 
अनुभूति संग, मोन कें उदास आनंद सँ भरि दैछ। 

मूल्यांकन : कथा 


'पाँच-पत्र के औपन्यासिक पसार 


सु अछि जे एक बेर सहरसा कवि सम्मेलन 
मे घ्री. हरिमोहन झा अपन कविता सँ श्रोता 
लोकनि कें हँसबैत लोट-पोट क' देने रहथिन 
तँ मधुप’ जी अपन कविता सँ ओही श्रोता 
लोकनि के दहो-बहो नोर बहयबा लय बाध्य 
क' देने रहथिन। फेर प्रो. झा हँसा देथिन तँ 
मधुप जी कना देथिन। लोक एक बेर हँसय तँ 
दोसर बेर कानय। ई ' दंगल' कहाँदन राति भरि 
चललै। कहबाक तात्पर्य जे ओ लोकनि वर्गीकृत 
भ' गेलाह आ हुनकर सीमा निर्धारित क' देल 
गेल रहनि । हरिमोहन बाबू हास्य-व्यंग्य लिखताह 
आ से छोडि आर किछु नइँ लिखताह, तँ मधुप 
जी मर्मस्पर्शी कारुणिक रचने टा करताह । हुनका 
लोकनि पर एक टा 'लेबुल' लगा देल गेलनि 
आ लोक हुनका सँ ओही तरहक (हिट) 
रचनाक माँग आ अपेक्षा करय लागल छल। 
माने ओ 'टाइप्ड' भ' गेलाह। 

मधुप जी मूलतःशृंगार ओ भक्ति रसक 
कवि रहितहुँ करुण-रसावतारक ठप्पा हुनका 
पर लगा देल गेल । तहिना हरिमोहन बाबूक एक 
रा तेहन ' हास्य-व्यंग्य सम्राट' बला इमेज बनि 
गेलनि जे आन कोनो तरहक रचना कतिआयल 
जाइते रहि गेल। एहि लेल कते हद धरि 
समीक्षक दोषी आ कतेक लेखक से भिन्न गप्प! 
मुदा एहि सँ नोकसान लेखके कें भेल। हुनक 
समुचित आ समग्रता मे मूल्यांकन नहि भ' 
सकल। कुलानंद मिश्र उचिते लिखने छथि, 
“पाँच पत्र'क तीव्र बोध, प्रो. झाक कथाकारक 
नव आ फराक मूल्यांकन आ विश्लेषणक 
आवश्यकता के रेखिंकित करैछ।' 

हमरा तँ लगैत अछि जे प्रो. झा 'टाइप्ड' 
हैबा सँ बचबाक लेल, इमेजक जाल सँ बहराबहि 
लेल जेना ओ “पाँच पत्र' लिखलनि...ओहि 
समय मे जखन कि लेखक प्रतिष्ठित भ' गेल 
छलाह आ हुनकर नाम घर-घर पसरि चुकल 
छल। “पाँच पत्र' सन विशिष्ट रचनाक बहुत 
आवश्यकता नइँ छल । परंतु लगभग तीस सालक 
प्रसिद्धिक बाद श्रेष्ठतम रचना देब असाधारण 
लेखकीय क्षमताक परिचय दैछ जकर उदाहरण 
तकले पर भेटि सकैछ। 


i त) | 
eg ॥॥' 


मन मोहन झा 





राज मोहन झा, प्रो. झाक समस्त कथा कें 
चारि कोटि मे बाँटिक' देखलनि अछि। पहिल 
कोटि मे हास्य-व्यंग्यक चाशनीबला, दोसर मे 
व्यंग्य-प्रधान कथा-सभ, तेसर मे विशुद्ध हास्य 
मूलक आ चारिम कोटि मे करुणाक संवेदना 
बला कथा-सभ रखलनि अछि। हमरा दृष्टि मे 
प्रो.झा सभ तरहक रचनाक बानगी देलनि अछि 
आ सेहो 'एक्सट्रीम'बला। सामाजिक विसंगति 
वा चारित्रिक दौर्बल्य पर हँसैत प्रहार करयबला 
रचना मे ओ आशातीत सफलता प्राप्त कैलनि। 
दोसर तरहक रचना मे लेखकक बौद्धिक विन्यास 
“विट'क चरमोत्कर्ष रूप मे भेटैछ। आ एही 
“ एंटीईमेज'क रूप मे तेसर कोटिक रचना जकर 
सर्वश्रेष्ठ नमूना अछि “पाँच पत्र'। 

“पाँच पत्र'क संबंध मे राज मोहन झाक 
कहब छनि, “पाँच पत्र' मे पाँच टा छोट-छोट 
पत्रक शिल्प मे चालिस वर्षक सम्पूर्ण जीवन 
जाहि तरहेँ कलात्मक ढंगे समेटि लेल गेल 
अछि से एहि कथा के औपन्यासिक आयाम दैत 
छैक । दाम्पत्य जीवनक आरंभिक रस कोना 
समयक प्रभाव सँ क्रमशः पतराइत अंततः शुष्कता 
मे परिवर्तित भ' जाइछ आ जीवनक विभिन्न 
पड़ाव पर यथार्थ सँ संघर्ष करैत लोकक संबंध 
कोना स्वाभाविक रूपेँ शनैः शनै: उष्माविहीन 
भ' सेरा जाइछ, एहि शाश्वत सत्य केँ कथा बड़ 
प्रभावकारी ढंग सँ प्रस्तुत करैत अछि।' 

तहिना कुलानन्द मिश्र एहि प्रसंगे लिखैत 
छथि, “मात्र पाँच छोट-छोट पत्रक माध्यम सँ 
व्यक्त होइत एक टा मध्वर्गीय मैथिल पत्नीक 
प्रति, कालक्रम सँ बदलैत मैथिल पतिक 
मनःस्थितिक फरीछ चित्र एहि मे देखल जा 
सकैछ। एहि कथा मे तीव्र यथार्थ-बोध छैक, 
सत्यक करुण स्वीकार छैक आ एहि सभ कें 
बन्हैत एक टा आत्मीय संगीत छैक। एहि मे 
सामाजिक यथार्थक उपस्थिति एक टा फराक सँ 
पैघ बात अछि।'' ...हमरा जनैत फराक सँ बनैत 
पैघ बाते “पाँच पत्र' के उपन्यासक विस्तार दैत 
छै। सामाजिक यथार्थ ने केवल अविच्छिन्न रूप 
सँ सम्बद्ध रहैत छैक अपितु कथा-साहित्यक 
ओ मुख्य उपजीव्य सेहो होइछ। प्रो. झा अपन 

समयक सामाजिक यथार्थ के समस्या ओ पात्रक 
माध्यम सँ चित्रित कैलनि अछि जे कोनो 
समय मे अप्रासंगिक नइँ होयत। जेना जीवन 
चिरंतन अछि तहिना सामान्य जनक विवशता 
आ संघर्ष सेहो चिरंतन अछि। निम्न-मध्य 
वर्गक संघर्ष ओकरा आर्थिके पक्ष टा पर नहूँ 
तोड़ैत अछि, संबंध मे सेहो जड़ताक जन्म दैत 
अछि, जतय व्यक्ति बहुत चाहितो किछु नइँ क ' 
पैबा लेल विवश अछि। मानव व्यवहारक 
जटिलता संबंध के एक रूप मे नइँ रहय दैत 
अछि। निरंतर बदलैत सामाजिक-आर्थिक 
दबावक संग समझौता करबाक क्रम मे व्यक्तिक 
सोच आ कार्यप्रणाली मे लगातार परिवर्तन 
अबैत रहैत छै। ई ओकर व्यवहार कें सेहो 
प्रभावित करैछ आ संबंधहु मे चिप्पी लगा 
ओकरा लेल नव धरातल आ नव-संवेदनाक 
खोज करैत अछि। 

प्रो. अमरेश पाठकक कहब अछि जे 'पाँच 
पत्र' शिल्प आ कथ्य दुनू दृष्टिएँ मैथिलीक 
सर्वोत्तम कथा मे सँ अछि। पाँच टा छोट-छोट 
पत्रक कलेवर मे चालीस वर्षक संपूर्ण जीवन 
जाहि तरहैँ समेटि लेल गेल अछि से लेखकीय 
सामर्थ्यक द्योतक तँ अछिए, जीवनक विभिन्न 
पड़ाव पर संबंधक जतेक पर्त कथा मे उघरैत 
अछि से मोन कें भीतर धरि छूबि जाइत 
छैक। 

“पाँच पत्र' मे सभ पत्रक बीच एक-एक 
दशकक अंतराल छैक आ काल परिवर्तन तेना 
सहज ओ स्वाभाविक ढंगे उकेरल गेल अछि जे 
पाठक ओहि मे सन्हिआइत जाइत अछि | चालिस 
वर्षक व्यथा पाठक कें अवसाद सँ भरि दैत छै। 

पहिल पत्रक स्थान अछि दड़िभंगा जे कि 
मिथिलांचलक एक मात्र शिक्षण-केन्द्र छल 
जतय कथानायक आचार्यक परीक्षाक तैयारी मे 
लागल रहथि, मुदा ध्यान नवविवाहिता पत्नी पर 
टाँगल रहनि। दोसर, तेसर आ चारिम पत्र 
“ हथुआ संस्कृत विद्यालय' सँ (जतय ओ शिक्षक 
छलाह आ आर्थिक संकट ओ बूढ़ि मायक 
परिचर्या दुआरे गृहिणी कें गाम पर रखबा लेल 
बाध्य छलाह) पतली कें लिखल गेल अछि। 
अपन सुख कें कर्तव्यक बलिवेदी पर चढ़ायब 
ओहि समयक माँग रहै... लचारी रहै। अंतिम 
पत्र काशी सँ गंगा-लाभेच्छु देवकृष्ण अपन पुत्र 
कें संबोधित करैत लिखलनि अछि। 

एहिठाम कने बिलमि हम हुनकर *विट'क 
अपूर्व बानगी “दरोगा जीक मोंछ' सँ “पाँच 
पत्र 'क तुलना करय चाहब। ' दरोगा जीक मोंछ ' 
मे पत्रक एक अंश (टुकड़ी) अर्थक अनर्थ क' 
दैत छै आ सम्पूर्णता मे ओ दोसरे बात कहैत छै। 
किंतु ' पाँच पत्र'क कोनो अंश-खाहे ओ संबोधन 


हो अथवा अंत आकि पुनश्च मे जोड़ल वाक्य 
ओ संपूर्ण कथा कहि जाइत छै। गजल जकाँ 
एकर एक-एक अंश (पत्र) अपना आप मे सेहो 
पूर्ण अछि, आ सभ मीलिक' एक टा सम्पूर्ण 
प्रभाव फराक सँ बनबैत अछि। कुलानंद मिश्रक 
शब्द मे, '* शरीरक भिन्न-भिन्न अंगक क्लोजप 
आ फेर तखन सम्पूर्ण शरीरक सम्पूर्ण चित्र, 
एक-एक पत्र मे पूर्ण होइत खाश-खाश बोध, 
ओहि बोध सभ सँ स्पष्ट होइत एक टा खाश 
जीवन-बोध जे अंतिम परिणति जकाँ वस्तु- 
निष्ठ थिक।'' 

पहिल पत्रक संबोधन “प्रियतमे? अछि। 
'सभ सँ प्रिय' सँ कम ओहि गदहपचीसी 
अवस्था मे की होइतै! दस साल बाद प्रेमक 
ज्वार कम भ' 'प्रिये' रहि जाइत छै। कहबी छै 
'सेवेन इयर्स इच', साते सालक बाद उतार 
आबय लगैत छै आ दस साल बाद आटा- 
दालिक भाव बुझा पड़ब स्वाभाविके । तेसर पत्र 
मे कर्तव्य-बोध करबैत ' शुभाशीर्वाद ' देल जाइत 
छै तँ चारिम मे “शुभ' सेहो हटि जाइत छै आ 
सोझे ' आशीर्वाद” पर उतरि जाइत छै। तहिना 
पहिल पत्र मे * अहींक कृष्ण' सँ अंत होइत छै। 
“ अहाँक कृष्ण' वा ' अहूँक कृष्ण' नहि, ' अहींक 
कृष्ण'। अपन बापोक कृष्ण नइँ, *अहींक कृष्ण! 
आ सेहो राधाक कृष्ण। दस साल बाद संबंध 
औपचारिक भ' जाइत छै आ अंत 'अहाँक 
देवकृष्ण' सँ होइत छै । तेसर पत्र मे “शुभाभिलाषी 
देवकृष्ण' लिखल गेल छैक तँ चारिम मे सोझे 
“देवकृष्ण'। अंतिम पत्र मे अवस्थानुकूल अंत 
कैल गेल छै, “इति देवकृष्णस्य'। संबोधन आ 
अंत मात्र सँ पत्रक मजमून बुझा जाइत छै। 

आब पत्र-सभक प्रारंभिक पाँति देखल 
जाय। पहिल पत्र प्रेम-रस सँ पगायल अछि 
जाहि मे मिलनक आतुरता छै । वैवाहिक जीवनक 
प्रारंभ मे प्रेम छोड़ि आर कथू मे मन नइँ लगैत 
छै, आ तैयो तृप्ति नइँ होइत छै। एहि मनस्थितिक 
अभिव्यक्ति पहिले पाँती सँ होइछ, * अहाँक 
लिखल चारि पाँति चारि सय बेर पढ्लहुँ।' 
दोसर पत्रक प्रथम पंक्ति अछि, “बहुत दिन पर 
अहाँक पत्र पानि आनन्द भेल।' दस वर्षक बाद 
प्रेमक वेग कम भ' गेल अछि आ आब पत्र 
बेसी दिन पर आबय लगलैक अछि... तथापि 
ओ आनन्द दिअबैत छै। प्रेमोन्माद यथार्थक 
धरातल पर आबि परिस्थिति-नियंत्रित भ' गेल 
अछि। दस वर्षक बाद तेसर पत्रक प्रारंभ भेल 
अछि, “ अहाँक चिट्ठी पाबि हम अथाह चिंता 
मे पड़ गेलहुँ।' रागात्मक संबंध जीवनक 
समस्या-सभक बीच दबा-पिचा दम तोड़य 
लगैत छै। चारिम पत्रक आरंभ होइछ, 'हम दू 
मास सँ बड्ड जोर दुःखित छलहुँ। तैँ चिट्ठी 


नइँ द' सकलहुँ।' ई अपन विलगित संबंधक 
युक्तिकरण ( 7a।०॥१॥५१४।००॥) बुझाइत अछि। 
आ पाँचम पत्र बूढ़ पिता पारंपरिक ढंगे पुत्र कें 
लिखैत छथिन, स्वस्ति श्री बंगट बाबू केँ हमर 
शुभाशिषः सन्तु।' 

सभ पत्र मे छोट-सरल वाक्य छै जकर 
संख्या सेहो लगभग समाने छै। पहिल पत्र 
सत्ताइस वाक्यक अछि आ तीन वाक्य पुनश्च 
मे जोड़ल अछि। दोसर पत्रक वाक्य संख्या 
छब्बीस अछि तँ तेसरक चौबीस आ पुनश्च 
लगा क' सत्ताइस। चारिम पत्र मे सेहो सत्ताइस 
वाक्य अछि आ पुनश्च मे दू टा वाक्य जोडल 
गेल अछि। पाँचम पत्र तैंतीस वाक्यक अछि आ 
दू टा पुनश्च मे जोड़ल अछि। पहिल पत्र मे 
पुनश्च मे जोड़ल छै, '* चिट्ठी दोसरा कें छोड़क 
हेतु नइँ देबैक । अपने हाथ सँ लगायब । रतिगरे 
आँचर मे नुकौने जायब और जखन केओ नइँ 
रहैक तँ लेटरबक्स मे खसा देबैक।'' उधियाइत 
प्रेम पर सामाजिकताक बन्हन नइँ रहै तँ ओ सभ 
बान्ह तोडि भासि जेतै। तेँ नायक-नायिका 
नुका-चोरा ई खेल खेलाइत अछि आ साकांक्ष 
रहैछ। तेसर पत्रक पुनश्च अछि, '' जारन निघटि 
गेल अछि तँ उतरबरिया हत्ताक सीसो पँगबा 
लेब। हम किछु दिनक हेतु गाम अबितहुँ। किंतु 
जखन महिसिए बिसुकि गेल अछि तखन 
आबिक' को करब'?'' गृहस्थीक झंझटि मे 
प्रेमक पन्हायब एकदमे बन्न भ' गेलै। चारिम 
पत्रक पुनश्च मे कहल गेल छै, ''जौं खर्चक 
तकलीफ हो तँ छौ कट्ठा डीह जे अहाँक नाम 
पर अछि से भरना ध'क' काज चलायब। 
अहाँक चन्द्रहार जे बंधक पड़ल अछि से 
जहिया भगवानक कृपा हैतनि तहिया छुटबे 
करत।'' आर्थिक विवशताक भेंट चढ़ल प्रेमक 
निशानी के भगवान भरोसे छोड़ि डीह तक 
भरना दय काज चलयबाक गप्प कैल गेल 
अछि। पाँचम पत्रक पुनश्च त संपूर्ण कथे 
कहैछ, “यदि कोनो दिन बूढ़ी के किछु भ' 
जाइनि तँ अहाँ लोकनिक बदौलति सद्गति हैबे 
करतनि। जाहि दिन ई सौभाग्य होइनि ताहि दिन 
एक काठी हमरो दिस सँ ध' देबनि।'' 

आत्मसमर्पणक हद धरि पहुँचल विवशता, 
अपन चिल्हकाउर संतानक अयबाक गप्प सँ 
हर्षक साँती ओकरा चिंताक सागर मे डुमा दैत 
छैक। संबंध फोंक भ' जाइत छै, जीवन-रस 
सुखा जाइत छै...आ चरम बिंदु तँ भेटैछ जखन 
चारिम पत्र मे ' कुपुत्रो जायते क्वचिदपि कुमाता 
न भवति' लिखयवला केँ पाँचम पत्र मे लिखय 
पड़ैत छनि, “कुमाता जायते क्वचिदपि कुपुत्रो न 
भवति।' एहि ठाम अबैत-अबैत जीवनक यथार्थ 
ततेक व्यापक भ' जाइछ जे ओ मानवीय सत्यक 

सीमा छूमय लगैत अछि आ वेदनाक घनत्व 
उपस्थित करैछ। यथार्थक एहन आर-पार-दर्शी 
रचना विरले अछि। 

“पाँच पत्र' मे दू स्तर पर विवशता उद्घाटित 
भेल अछि। एक तँ उदात्त रूप सँ आर्थिक 
विवशता जे सामान्यतः सभ पत्र मे आ विशेषक ' 
तेसर पत्र मे भरल भेटैछ । दोसर तरहक विवशता 
देखार रूप मे नहि अछि मुदा बेसी गंभीर, 
चिन्त्य आ द्रावक अछि... सही के सही नहि 
कहि पयबाक विवशता...नहि चाहितो गलतक 
संग भ' जयबाक विवशता । एहि रूपक विवशता 
समस्त हिंदू पिताक विवशता छै जे कुपुत्रो कें 
मोक्षक साधनक रूप मे देखैत अछि आ देखैत 
रहत। मन की नारी को कहे तन की नाड़ी संग 
न जाय! तनक नाड़ीक बचयबाक ब्योँत मे ओ 
मनक नारी कें त्यागि दैत छथि, जे कहियो 
हुनक प्रियतमे राधा-रानी रहथिन। एहि लेल 
ओ पत्नी सँ विमुखता देखबैत छथि...ओकरा 
“डिसओन' करैत छथि। फूसि बजैत छथि जे 
ओ भरि जन्म हमरा दुःखे दैत रहलीह। आ 
कुपुत्र सँ मोहभंग होइतहुँ ओकरे दिस भ' जाइत 
छथि। कथाक अंतिम पाँति तँ साफे गोहार करैछ 
कर्त्ता-पुत्र केँ बूढ़ा-बूढ़ी दुनू कें पार-घाट 
लगयबाक। 

कथा-नायकक अयबाक गप्प करीब-करीब 
सभ पत्र मे आयल अछि, अलग भाव-बोधक 
संग। पहिल पत्र मे दू मास बाद फगुआ तक 
रुकबाक धैर्य नहि छैक आ सिमरिया मे गुप्त 
रूप सँ फोटो घिचयबाक गप्प कैल गेल छै। 
प्रतीक्षा मे आतुर नायक केँ एक-एक क्षण पहाड़ 
सन बीति रहल छै। दस वर्ष बादक दोसर पत्र 
मे फगुआ मे गाम अयबाक यत्न करबाक गप्प 
आ नहि तँ मनीऑर्डर पठा देबाक गप्प कैल 
गेल छै। पहिलुका उष्णता सेरा-बसिया गेलैक 
अछि। तेसर पत्र मे कहल गेल छै, ''किछु 
दिनक हेतु गाम अबितहुँ, किंतु जखन महिसिए 
बिसुकि गेल अछि तखन आबिक' कौ करब?'' 
माने गामक आकर्षण पत्नी नहि महीस भ' गेल 
अछि। चारिम पत्र मे ऐबाक गप्प के कहय, 
दुःखित रहबाक कारणे चिट्ठियो नहि लीखि 
सकबाक गप्प कहल गेल अछि। आ पाँचम पत्र 
मे तँ बूढ़ीक अवस्थोक गप्प सूनि नहि ऐबाक 
लाथ लगाओल गेल अछि--'हम आबिक' 
देखितियनि, परंच ऐबा-जेबा मे 30-40 टाका 
व्यर्थ खर्च भ' जायत। दोसर जे आब हमरो 
यात्रा मे परम क्लेश होइ अछि। अहाँ लिखै छी 
जे ओहो काशीवास करय चाहैत छथि। परंतु 
एहिठाम बूढ़ी कें बड्ड तकलीफ हैतनि। अप्पन 
परिचर्या करबा योग्य तँ छथिए नहि, हमर सेवा 
की करतीह?' माने बूढ़ी जपाल भ' गेलथिन 

अछि जिनका संगो राखब हुनका स्वीकार्य नहि 
छनि। उमेरक एहि पड़ाव पर लोक सहजहि 
आत्मकेन्द्रित ओ स्वार्थी भ' जाइत अछि। 

एतेक 'कन्डेंस्ड' रूप मे एतेक पैघ बात 
कहब नावकक तीर जकाँ गंभीर घाव जँ करैत 
अछि तँ ई लेखकक अतिरिक्त सजगता ओ 
परिंश्रमक नमूना अछि । प्रो. झा पर अतिरंजनाक 
आरोप लगाओल जाइत छनि किंतु ई कथा 
कनेको 'लाउड' नहि भेल अछि। ' अंडरटोन' 
सेहो नहि भेल अछि किएक तँ कथा खुजिक' 
बजैत अछि। लेखकीय कौशल सँ सभ दृष्टिएँ, 
चाहे ओ संबोधन हो कि अंत, पत्रक प्रारंभ हो 
अथवा पुनश्च मे जोड़ल वाक्य, चुनि-चुनिक' 
तेहन समरूपता ओ समन्वयता राखल गेल 
अछि जे ओ अयनाक चित्र बनि गेल अछि। 
एक-एक शब्दक चयन क' सावधानीपूर्वक 
कुशल “कम्पोजिंग' जकाँ कैल गेल अछि। पत्र 
मे भाषा तक अवस्थानुकूल राखल गेल अछि। 
पहिल पत्र मे युवा-प्रेमी-मन विकल भ' बजैत 
अछि, “राधारानी |! मन होइत अछि जे अहाँक 
गाम वृन्दावन बनि जाइत जाहि मे केवल अहाँ 
ओ हम राधा-कृष्ण जकाँ अनन्तकाल धरि 
विहार करैत रहितहुँ।'' दोसर पत्र मे कर्तव्यनिष्ठ 
पति बजैत अछि, '*हम किछु दिनक हेतु अहाँ 
कें एहीठाम मँगा लितहुँ। परंतु एहिठाम डेराक 
बडु असोकर्य। दोसर जे विद्यालय सँ कुल 
मिलाक' साठि टाका मात्र भेटैत अछि। ताहि मे 
एहिठाम पाँच गोटाक निर्वाह हैन कठिन । तेसर 
ई जे फेर बूढ़ी लग के रहतनि। यैह सभ विचारि 
क' रहि जाइ छी।'' तेसर पत्र मे गृहस्थीक नाना 
जंजाल मे पिसायल लोकक आर्त्तनाद सुना 
पड़ैछ तँ चारिम पत्र मे थाकल मनक ठेही व्यक्त 
होइत छै। पाँचम पत्रक भाषा पारंपरिक 
संस्कृतनिष्ठ राखल गेल छै जाहि मे अवस्थाजन्य 
टुटैत स्वरक कंपन अछि। 

“पाँच पत्र' जीवनक विभिन्न अवस्था... 
चारू आश्रमक कथा अछि। पहिल पत्र ब्रह्मचर्य 
अवस्थाक प्रतिनिधित्व करैछ, एहि अर्थ मे जे 
कथानायक नवविवाहिता सँ अलग भ' शहर मे 
विद्याध्ययन क' रहल अछि। ब्रह्मचर्य कें 
विद्याध्ययन-प्रारंभक अवस्था मानल गेल अछि। 
दोसर आ तेसर पत्र गार्हस्थ जीवनक कथा 
कहैत अछि | जुआनीक जोशोन्माद पर पारिवारिक 
दायित्वक जुआ लदा गेलैक अछि। चारिम पत्र 
वाणप्रस्थ अवस्था कें इंगित करैत अछि। बेटा 
सँ मोहभंग भ' जाइत छनि। व्यथित मने पत्नी 
कें (आ अपनहुँ के) भरोस दैत छथिन, ''जे 
हमरा लोकनि तीस वर्ष मे नहि कैल से ई 
लोकनि द्विरागमन सँ तीन मासक भीतर क' 
देखौलनि। अस्तु। की करब?'' पाँचम पत्र 


सन्यासक सूचक अछि। वृद्ध देवकृष्ण घर 
छोड़ि काशीवास करय लगलाह आ अंतिम 
गतिक प्रतीक्षा क' रहलाह अछि। जीवन सँ 
हारल-झमारल ओ स्थित-प्रज्ञ भ' गेलाह अछि। 

“पाँच पत्र' मे भूत, वर्तमान आ भविष्यक 
कुशल फ्यूजन अछि। देवकृष्ण जीवनक ओहि 
तेराहा पर ठाढ़ छथि जतय सँ ओ आगाँ, पाछाँ 
आ सोझाँ तकैत छथि। भूत मे ओ बाप सँ 
नुकाक' चन्द्रहार दैत छथिन से बड़ बढ़िया आ 
वर्तमान मे वैह काज बेटा गोरलग्गीक पाइ 
नुकाक' करैत अछि तँ अखरैत छनि...ओकर 
दुर्बुद्धि मानैत छथि। भविष्यक गति लेल तैयो 
ओ ओही कुपुत्र पर आश्रित छथि। इतिहास 
अपना आप कें दोहरबैत अछि आ 'ई जेनरेशन 
गैप' आगूओ एहिना चलैत रहतै। एहि शाश्वत 
सत्य कें लेखक बड़ स्वाभाविक ढंगे रखलनि 
अछि। 

लेखकक सूक्ष्म यथार्थक सजीव चित्रण, 
जाहि लेल प्रो. झा विख्यात छथि, “पाँच पत्र' 
मे सेहो ठाम-ठाम भेटैछ | किछु उदाहरण दष्टव्य 
अछि 

--साठि वर्षक बूढ़ के की बूझि पड़तनि 
जे साठि दिनक विरह केहन होइ छैक। 

हमरा बाप कें (चन्द्रहार दिअ) पता 
लगतनि तँ खर्चे बन्द क' देताह। 

--बड़की ननकिरबी किछु और छेटगर 
भ' जाय तँ ओकरा बूढ़ीक परिचर्या मे राखि 
किछु दिनक हेतु अहाँ एतय आबि सकैत छी। 

किंतु जखन महिसिए बिसुकि गेल अछि 
तखन आबिक' को करब? 

“हम तँ ओही दिन हुनक आस छोड़ल 
जहिया ओ हमरा जिबिते मोंछ छटाबय लगलाह । 

आब हमरा लोकनिक दबाइए को? 
आदि-आदि। 

प्रो. हरिमोहन झा एहन एकसर आ बेजोड़ 
उदाहरण छथि जे एक हाथक लेखनी सँ हास्य- 
व्यंग्य केँ चोटी पर ल' जयबाक क्षमता रखैत 
छथि। तँ दोसर हाथक लेखनी सँ करुण-रस कें 
तहिना शीर्षत्व प्रदान क' सकैत छथि।ई अद्भुत 
लेखन सामर्थ्य आ गँँहीर पकड़क गप्प छै। 
“पाँच पत्र'क कैक टा स्थल एहन लेखकीय 
बूता आ अवसादक उत्कर्ष देखबैत अछि। 
पहिल पत्र मे चुपेचाप जाहि चन्द्रहार केँ भेट 
देबाक गप्प भेल छै, चारिम पत्र मे बंधक पड़ल 
वैह चन्द्रहार कें नहि छोड़ा पयबाक विवशताक 
उल्लेख भेल छै। 

दोसर पत्र मे जे ननकिरबी तुसारी पूजैत 
अछि, जाहि लेल अठहत्थी नूआ पठयबाक 
उल्लेख भेल छैक सैह ननकिरबी दस वर्षक 
बाद चिल्हकाउर अछि आ दू टा नेना के ल' 


सासुर सँ दू मास लेल आबि घर डेबबाक संकट 
उत्पन्न करैत अछि। 

एक पत्र मे पत्नी कें दुर्बल देखि पति 
जीरकादि पाक बनाक' सेवन करबाक, पाव 
भरि दूध नित्य पीबाक सलाह दैत छथिन तँ अंत 
मे आबि वैह सहधर्मिणी ततेक दूर भ' जाइत 
छथिन जे हुनक मृत्युओ विचलित नहि क' 
सौभाग्यसूचक लगैत छनि। ई निरपेक्षता वा 
तटस्थता नहि, बेइमानी अछि...लाचार विवशता 
अछि, बूढ़ बापक असहाय प्रार्थना अछि। कुलानंद 
मिश्रक अनुसार, “' एहि वृद्ध देवकृष्ण कें अपन 
शेष जीवनक सामान्य सुविधा आ पत्नीक जेहन- 
तेहन गतिओक लेल कुपुत्र पुत्र आ कुलच्छनि 
पुतहुक करुण भाव सँ अभ्यर्थना करब आवश्यक 
लगैत छनि।... बेटा कें प्रसन्न करबाक ई करुण 
आ अमोघ मंत्र एहि वर्गक प्राय: सभ बूढ़ पढ़ैत 
अछि जे वृद्धावस्थाक असहयावस्था मे आर्थिक 
रूप सँ बेटा पर अवलम्बित होइछ।'' हमरा 
जनैत ई एहि सँ आगुओक कथा कहैछ। बेटा 
सँ प्रतिफलक उमेद तँ वृद्धक लचारी अछिए, 
संगहि कर्त्ता-पुत्र सँ पितृ-ऋण चुकयबाक 
अभ्यर्थना सेहो रहैछ। ई महज च्यवनप्राशक 
जोगारक स्वार्थे टा नहि अछि, सद्गति प्राप्त 
करयबाक गोहार सेहो अछि, जाहि लेल ओ 
अपन पत्नीक संग छोड़ि बेटा-पुतहु दिस भ' 
जयबा लेल विवश अछि। 

बंगट स्कूल जाय लागल अछि आ पिताक 
जिज्ञासा छनि जे ओ बदमाशी तँ नहि करैत 
अछि। (माने पढ़ैत अछि कि नहि?) दस 
वर्षक बादक चिंता छनि, “'दू मास मे बंगटक 
इम्तिहान हैतनि। करीब पचासो टाका फीस 
लगतनि। जौँ कदाचित्‌ पास क' गेलाह तँ 
पुस्तको मे पचास टाका लागिए जेतनि। हम 
ताही चिंता मे पड़ल छी।'' ई चिंता हरेक 
निम्न-मध्यवर्गीय पिताक चिंता छै, जे अपन 
इच्छित स्वप्न बेटा मे देखैत अछि। मुदा, दस 
वर्षक बादे! '' अहाँ लिखै छी जे बंगट बहु कें 
ल'क' कलकत्ता गेलाह। से आइ-काल्हिक 
बेटा-पुतोहु जेहन नालायक होइ छैक से तँ 
जनले अछि। हम हुनका खातिर की-को ने 
कैल। कोन तरहेँ बी.ए. पास करौलियनि से 
हमहीं जानैत छी। तकर आव प्रतिफल दए 
रहल छथि।'' ई त्रासदी कोनो नव नहि छैक। 
हरेक बूढ़ जाइत-जाइत ई पीढ़ीक अंतर भोगैत 
अछि। ' क्लाइमेक्स' तँ दसे वर्ष बाद ओही 
बेटाक नामे पत्र मे अबैत छैक जाहि मे पिता 
लिखैत छथिन-अहाँक माय जे हुनका सँ (पुतहु 
सँ) झगड़ा करै छथिन से परम अनर्गल करै 
छथि। परंतु अहाँ कें तँ बूढ़ीक स्वभाव जनले 
अछि। ओ भरि जन्म हमरा दु:खे दैत रहलीह। 


आ पुनश्च ओ लिखैत छथिन, “यदि कोनो दिन 
बूढ़ी कें किछु भ' जाइनि तँ अहाँ लोकनिक 
बदौलति सद्गति हैबे करतनि। जाहि दिन ई 
सौभाग्य होइनि ताहि दिन एक काठी हमरो दिस 
सँ ध' देबनि।'' विवश-व्यथाक ई ' हाइट' प्रो. 
झा कें प्रेमचन्दक समीप ल' जाइत छनि। 

प्रेमचन्द युग-युगान्तरक इतिहासक एक 
टा विषम विषय एवं मानवीय रूप समक्ष राखि 
देलनि 'कफन' मे। शोषणक एहन वीभत्स 
बानगी जाहि मे रैअत कें मरय देल जाइत छैक 
किएक तँ ओकर अस्तित्व पैघक पैघत्व कायम 
रखबा लेल जरूरी छै। ताहू मे एक टा निफिकिर 
अलमस्तता छै किएक तँ ओ बुझैत अछि जे 
जीवित मे भनहि देह पर वस्त्र नहि भेटौक मुदा 
मुइला पर कफन भेटबे करतै... जाने हिंदुत्व 
रहते ताबे बेर-बेर भेटतै। तहिना “पाँच पत्र'क 
विषय सेहो सार्वभौम अछि जे कोनो भाषा, देश 
वा कालक रचना नहि अपितु एहन रचना अछि 
जाहि मे संपूर्ण मानवता के शाब्दिक अभिव्यक्ति 
देल गेल छैक। 

आब कने “पाँच पत्र 'क औपन्यासिक पसार 
पर कन्यादानक संदर्भ मे विचार कयल जाय। 
शाब्दिक अर्थ मे उप+न्यासक अभिप्राय निकट 
राखब अछि। कन्यादान सँठबाक वस्तु बनल, 
आ “पाँच पत्र' एक न एक दिन मैथिली साहित्यक 
धरोहर बनि उपन्यासक अर्थ कें सार्थक करत से 
बहुतोक विशवास अछि। 

कन्यादान मे सामाजिक परिवर्तनक उद्देश्य 
सँ विशेष बात राखल गेल छै। “पाँच पत्र' मे 
तेहन कोनो विशेष बात नहि कहल गेल छै... 
आम बात राखल गेल छै, जकर व्यापक दायरा 
मे संपूर्ण जीवन आबि जाइत छै। 

कन्यादानक लोकप्रियताक प्रसंगे राज मोहन 
झाक कहब छनि, सभ वर्गक लोकक हेतु 
समान रूप सँ रोचक होयबाक कारणहिकन्यादान 
बच्चा सँ ल'क' बूढ़ धरि, निरक्षर सँ ल' क' 
विद्वान धरि आ पुरना विचार बला सँ ल'क 
अंग्रेजी पढल-लिखल लोक धरि पसरि सकल ।'' 
कन्यादान मे मनोरंजनक आकर्षण, आ तकर जे 
लाभ भेटल होउक, “पाँच पत्र'क तिक्ख यथार्थ 
तिक्त होइतहुँ मानसिक रूप सँ उद्वेलित करैत 
छै । अपन 'सैडटोन' सँ ओ ततबे व्यापक प्रभाव 
छोड़ैत अछि। 

कन्यादाने जकाँ पाँच पत्रोक कथानक छोट 
अछि मुदा बोधक स्तर पर एकर ऊँचाइ आकास 
छूबैत अछि। कुलानंद मिश्रक अनुसार, '' एकर 
वस्तु कम होइतहुँ, प्रभावात्मकता मे महाकाव्यीय 
विस्तार, गरिमा आ शालीनता सँ मंडित अछि।'' 

“पाँच पत्र' मे कन्यादान जकाँ टिपिकल 
चरित्र-सभ तँ नहि अछि, मुदा जे चरित्र अछि 


से मिथिला-मैथिल सँ बाइली नहि... तेहन जे 
पाठक लगले ओकरा सँ *आइडेंटीफाइ' क' 
लय... अपना कें देवकृष्ण सँ अलग नहि बूझय। 
कोनो विशिष्ट व्यक्ति नहि, सामान्य जन, जे 
ओहू समय मे, एखनहुँ, आ आगूओ, ओही 
स्थिति मे रहबा लेल अभिशप्त अछि। 

प्रो. झाक विषय मे रमानाथ बाबू एक ठाम 
लिखने छथि, ''हिनक रचना मे ठाम-ठाम 
अतिरंजन रहैत अछि, ठाम-ठाम उपहास रहैत 
अछि। ठाम-ठाम अश्लीलता सेहो चलि अबैत 
अछि। प्रो. झाक बहुतो रचना अतिरिक्त रूप सँ 
सजाओल लगैत अछि... जेना रचना कैलाक 
बाद ओहि पर चमत्कारी कौशल सँ चमकाओल 
गेल हो। किंतु “पाँच पत्र' मे लेखकक कोनो 
कमजोरी नहि आयल अछि। नवीन शिल्प ओ 
शैली मे लिखल ई कथा हमरा जनतबे दोसर 
ढंगे लिखले नहि जा सकैत छल, एतेक प्रभावी 
ढंगे। जाहि तरहेँ पश्चिमी कथा-साहित्य मे 
चेखव कथा-शिल्प मे एक नव मोड़ अनलनि 
तहिना मैथिली मे “पाँच पत्र' एक टा अभिनव 
प्रयोग अछि। कथा ततेक 'कम्पैक्ट' जे एक- 
एक शब्द जेना ' फ्रेम ' मे कसल होइक। एक्कहु 
शब्द हटा देने वा बदलि देने रेफ्फू जकाँ 
लगतैक ।'' 

“पाँच पत्र' कालजयी रचना अछि। घटना 
सभक कुशल संयोजन मात्र कोनो कथा कें 
प्रभावशाली नहि बनबैछ आ ने ओकरा स्थायित्व 
प्रदान करेत अछि। कथा मे एहि तरहक विशिष्टता 
आनय मे कथाकारक संवेदनशीलता ओ मानवीय 
अनुभव कें सम्प्रेष्य बनयबाक क्षमता महत्त्वपूर्ण 
होइछ | तखने लेखकक सामान्यीकरण पाठकक 
हृदय मे सोझे-सोझ उतरि जाइत छैक आ दुनूक 
' ट्यूनिंग' एक भ' जाइत छै। एहन कालजयी 
रचनाक प्रासंगिकता कहियो समाप्त नहि होइछ, 
ओकरा बेर-बेर पढ़ला सँ नव-नव स्वाद भेटैछ। 

किछु गोटेक मानब छनि जे लेखक जँ 
खाली कन्यादान लिखने रहितथि, तैयो ओ 
साहित्य मे अमर भ' जैतथि। यैह बात किछु 
गोटे खट्टर ककाक तरंगक विषय मे सेहो 
कहैत छथि। आ हमर मानब अछि जे मात्र 
“पाँच पत्र' हिनका गुलेरीक स्थान दिअयबा 
लेल पर्याप्त छल। प्रो. झा जाहि विधा मे रचना 
कैलनि से 'सुपरलेटिभ' डिग्री वला। चारिम 
डिग्री जँ रहितै तँ निस्संदेह * पाँच पत्र' के ओहि 
मे राखल जा सकैत छल। 

संपर्क : 77-टीचर्स क्वार्टर, किला घाट, 


शुभंकर पुर, दरभंगा-846004 
फोन : 9807076929 

अभिजन मैथिल समाज आ संस्कारक अध्येता कथाकार 


`क था शिल्पी प्रो. हरिमोहन झाक मैथिली मे 
प्रादुर्भाव झंझावात जकाँ भेल। शांत-जड़ कही 
तँ अतिशयोक्ति नहि-मैथिली जगत कें ओ 
अबितहि उनटि-पुनटि देलनि। तहिया मैथिली 
गद्य--कथा साहित्य-मैथिल प्रकृति जकाँ घोर 
अव्यवस्थित और शास्त्रीय संस्कृत भावना सँ 
दबल बहुत हद तक उबाऊ जकाँ रहै जकरा 
अपन समकालीन भारतीय साहित्य सँ दूर-दूर 
धरि कोनो लाग-लगाव नहि रहै। एहन गुमकी 
भरल वातावरण मे कन्यादानक प्रकाशन बिहाड़ि- 
सदूश छल जे मैथिली कथा साहित्यक सम्पूर्ण 
दिशे बदलि देलक । कन्यादानक अंतरंग तँ नहि, 
परंच बहिरंग निश्चित रूप सँ अगिला दू दशक 
धरि मैथिली कथा साहित्यक मोटामोटी मूलाधार 
बनल रहल। एतबहि नहि, प्रो. हरिमोहन झाक 
आनो कृति ( प्रणम्य देवता किंवा रंगशाला किंवा 
आन किछु कृति)एक ढब विशेषक लेखकक 
हेंज तैयार कयलक। एहि हेंजक लेखन हुनक 
रचना शिल्पक बहिरंगक अनुकृति तँ छल, मुदा 
ओकर अंतरंग फोंक रहै आ कालक मारि 
सहबाक क्षमता जँ कि ओकरा मे नहि रहै 
आ समाज मे ओकर कोनो भूमिका तय नहि 
हेबाक रहै ते ओ स्वतः समाप्त भ' गेल। हमरा 
लगै-ए एहि स्थितिक अनुभूति प्रो. हरिमोहन 
झा कें सेहो गंभीरता पूर्वक भेल हेतनि। 
कन्यादानक प्रकाशनक बाद 950 ई. कें लागति 
हुनक लेखन मे फेर एक टा विशिष्ट तेवर जन्म 
लइए जे सोझा-सोझी कन्यादान सँ जुड़ैत अछि। 
आ तें, चर्चरीक कथा साहित्य अपन मूल मे 
प्रणम्य देवता किंवा रंगशालाक अपेक्षा बेसी 
दमगर, बेसी तिक्ख अछि आ एहि मे हुनक 
समाज सचेतनता बेसी फरीछ ओ अकृत्रिम एवं 
अकुंठ अछि। 

प्रो. हरिमोहन झाक समस्त कथा कृति 
(आनो लेखन केँ मानि सकैत छी) मिथिलाक 
सामाजिक समस्याक भित्ति पर ठाढ़ अछि। भने, 
ई समस्या अभिजन मैथिल समाज आ संस्कारेक 
किऐ ने होउक। ओना, समाज विकासक सिद्धान्तो 
तँ सैह कहैत अछि जे जागरण-नवजागरणक 
बसातक पहिल सिहकी ओही वर्ग-वर्ण कें 

लगैत छै, जे अभिजन किंवा प्रभु वर्ग होइत 
अछि, विचार कें आत्मसात करबाक शिक्षा सँ 
प्राप्त जाग्रत चेतना बोध एहि वर्गक जिम्मा सब 
सूँ पैघ उपकरणक रूप मे उपलब्ध रहैत छै। 
हरिमोहन बाबूक कथा पात्र ओ कथा भूमि 
मिथिलाक सभ सँ उन्नत सामाजिक वर्ग अछि। 
ई वर्ग थिक एहि विशाल भूखंडक नेतृत्वकारी 
सामाजिक समूह ब्राह्मण ओ कर्ण कायस्थ। 
बाबू (ब्राह्मण) भैया (कायस्थ)क यैह समाज 
हरिमोहन बाबूक कथा पात्र अछि, कथा भूमि 
अछि। आ एही समाजक ढोंग-पाखंड किंवा 
हास-परिहास किंवा सुख-दुख एक्के ठाम कही 
तँ एहि समुदायक सम्पूर्ण कार्य-व्यबहार हुनक 
लेखकक मूल आधार थिक। सनगर चासनी मे 
उब-डूब करैत हुनक कथाकृति मिथिलाक एही 
अभिजन ओ प्रभु वर्गक ढोंग ओ आडङम्बर कें 
तार-तार करै-ए। से “ग्रेजुएट पुतहु'क संग 
पारंपरिक आ घोर रूढिग्रस्त पंडित वर्गक व्यबहार 
हो किंवा 'तीर्थयात्रा'क कथा नायक संग ओकर 
कथित शिक्षित गोआँ-घरुआक | दुनू पात्र एकहि 
मानसिकताक डाँग सँ मारल अछि। आ प्रो. 
हरिमोहन झाक कथा साहित्य मे एहन डाँग 
खायबला आ मार'वलाक संख्या प्रचुर अछि। 

चर्चरी मे प्रो. हरिमोहन झाक तेरह गोट 
कथा संकलित अछि। 'महारानीक रहस्य” आ 
“अलंकार शिक्षा' सन कथा कें जँ अपवाद मानि 
ली तँ कहल जा सकैत अछि, ई कथा सभ 
हुनक समाज सचेतन भाव-बोधक किछु बानगी 
थिक। एहि मे “ग्रेजुएट पुतहु', 'मर्यादाक भंग', 
“ग्राम सेविका', “ तिरहुताम' आदि कथाक संग- 
संग “पाँच पत्र' सन कालजयी कथा सेहो अछि 
जकरा कतोक आलोचक हुनक सर्वोत्तम कथा 
मानलनि अछि । फेर, एही मे ' परिवर्तन', *युगक 
धर्म’, 'ब्रह्माक शाप', आ 'सातरंग देवी' सन 
कथा सेहो अछि। एही संग्रह मे “नौ लाखक 
गप्प', “महारानीक रहस्य' आ ' अलंकार शिक्षा' 
सन कथा सेहो अछि जे सोझे रंगशाला किंवा 
प्रणम्य देवताक बेसी निकट जाइए। “पाँच पत्र' 
एक टा अनुपम कृति थिक। पाँच गोट पत्रक 
माध्यमे एक टा सामान्य व्यक्तिक पारंपरिक 


रागवृत्ति आ कालचक्रक दबाव सँ ओकर भटरंग 
होइत जयबाक प्रक्रिया सूक्ष्मता सँ सहज आ 
कोमल भावें व्यक्त कयल गेल-ए। कथाक अंत 
तँ अद्भुत करुणराग मे होइत अछि जे अंततः 
रागवृत्ति कें छूबैत अछि | पचास वर्षक कालखंड 
मे लिखल पाँच गोट पत्रक माध्यमे कथाकार 
नवविवाहित नवयुवक सँ ल'क' नौकरीपेशा 
आ गृहस्थ पति-पिता-पति आ फेर मृत्युक 
अपेक्षा मे काशीवास करैत पिताक पारंपरिक 
मानस कें तह-दर-तह मे उद्घाटित करै-ए। आ 
सभ सँ पैघ बात जे एहने अवस्था मे, जहन ओ 
पुत्र सँ अतिरिक्त सदाशयताक कामना रखैत 
अछि आ ताहि लेल अपन पल्ली केँ कुमाता 
धरिक संज्ञा दैत अछि। अपन विवाहिताक प्रति 
अनुरागक भाव तँ छन्हिए। ई कथा वस्तुतः 
संस्कृत शिक्षित (मिथिला मे संस्कृत जहिया 
जीविकाक माध्यम रहै) मध्यवर्गीय अभिजन 
मैथिल समाजक पारिवारिक सम्बन्ध गाथाक 
शोकगीत थिक आ पुरुष मानस कें बड़े कोशल 
सँ अभिव्यक्त करै-ए। ई पुरुष मानस नारीक 
प्रति घोर उपयोगितावादी दृष्टिकोण सँ परिचालित 
होइए। मुदा से होइतहुँ, निरन्तर जीवन-संघर्ष मे 
संग-संग चलैत रहला सँ उष्म हार्दिकता तँ जन्म 
लैत छै। आ तें देवकृष्ण अपन अंतिम पत्र मे 
पुत्र स अनुरोध करैत छथि, ““यदि कोनो दिन 
बूढ़ी केँ किछु भ' जाइनि तँ अहाँ लोकनिक 
बदौलति सद्गति हेबे करतनि। जाहि दिन ई 
सौभाग्य होइनि ताहि दिन एक काठी हमरो दिस 
सँ ध' देबनि।'' ध्यान देबाक थिक जे ई 
अनुरोध पत्र समाप्त भेलाक बाद पुनश्च मे 
कयल गेल अछि।ई सभ किछु प्रतिकूल होइतहुँ 
रागवृत्तिक बाँचल रहबाक प्रमाण थिक जे बड़े 
करुण भावें व्यक्त भेलए। 

मिथिला सामन्ती संस्कार सँ एखनो गंभीर 
रूप सँ पीड़ित अछि। ओना तँ सामन्त-श्रीमन्त 
लोकनिक संख्या कम छल। जमींदारी उन्मूलन 
अधिनियम लागू होयबाक बाद आरो कम होइत 
गेल। आब तँ सामन्त- श्रीमन्त लोकनिक संख्या 
आँगुर पर गनल जा सकैए। मुदा, कट्टर धार्मिक 
रूढ़ि सँ परिवेष्ठित मैथिल समाज एखनो 


शताब्दीक अन्तिम वर्षहूँ मे, सामन्ती संस्कारक 
गादि सँ भरल भूखंडक अनुपम उदाहरण अछि। 
बाबू भैया लोकनिक, जे जन्मा बाबू-भेया छथि, 
संकेते पर एहिठाम सामाजिक कार्य व्यापार 
चलैत अछि। मोटा मोटी यैह वर्ग एहि भूखंडक 
भाग्य विधाता छथि। एहि भूखंडक एहि मैथिल 
समाज मे सामन्ती संस्कार एखनो एतेक बद्धमूल 
किऐ अछि, से फराक सँ चर्चाक विषय थिक। 
मुदा सामन्तवादक मूल अवधारणा लोको केँ 
“वस्तु' मानब सँ जुड़ल अछि आ तेँ एहि 
मैथिल समाज मे नारीक स्वतंत्र अस्तित्व एखनो 
बहसक विषय अछि | प्रो. हरिमोहन झाक साहित्य 
अपन सम्पूर्ण ऊर्जाक संग एही मानसिकता सँ 
संघर्ष करै-ए। हुनक ई संघर्ष कन्यादान सँ 
आरंभ भेल रहनि आ चर्चरीकिंवा तकरा बादहुँ 
चलैत रहलनि। चर्चरी अधिकांश कथा एही 
सामन्ती मानस सँ संघर्ष करै-ए। “ग्रेजुएट 
पुतोहु'क कनिया होथि किंवा “तीर्थ यात्रा'क 
फुच्चन माय किंवा ढढियावाली किंवा 
जगदम्बा-सभक नियति लेख पुरुष मानसक 
दबाव तर पिसायब मात्र छनि। हरिमोहन बाबू 
अपन कथा सभक माध्यमे एही नियति लेख कें 
बदलबाक प्रयास मे लागल छथि। अपस्याँत 
छथि। 'ग्रेजुएट पुतहु'क नवीनता पारंपरिक पंडित 
कका कें कनियो पसिन्न नहि छनि, तँ मात्र एहि 
लेल जे ओ श्रीकान्तक संग हुनक अंग बनि 
जीवन के भोग' चाहैत छथि। अपन संसार मे 
अपनो एक टा स्वतंत्र सत्ता बनब' चाहैत छथि। 
अपन निजताक प्रति कनियाक ई लालसा 
रूढ़िग्रस्त मैथिल पंडित समाज कें कोना अरघतै? 
एहि समाज लेल तँ एहन “स्त्री गरक घेघ' 
मानल जाइत अछि जकर 'टरि' गेने लोक 
आफियत सँ साँस लैत अछि। ई पंडित समाज 
कर्णपुरवाली सन सभ सँ बेसी सम्मत कें झनकाहि 
मानि लैत अछि आ विमला देवी सन आधुनिक 
विचार संपन्न ग्राम सेविका कें ग्राम शोधिकाक 
संज्ञा सँ अभिहित करैत अछि। 

प्रो. हरिमोहन झाक एहि संग्रहक 
(चर्चरीक) कथा सभ एक टा विशेष उत्कर्ष 
बिन्दु दिस अनवरत बढ़त रहैत अछि। मैथिल 
वातावरण मे मैथिल मानसक खोंइचा छोड्बैत 
कथा स्वतः ओहि बिन्दु पर पहुँचि जाइत अछि। 
“ग्रेजुएट पुतहु ' मे कथा आरंभ कनियाक स्वागतक 
तैयारी सँ होइत अछि। कनिया अबैत छथि। 
हुनक स्वागत होइत अछि । कनियाक मादे गामक 
माइ-धीक प्रतिक्रिया कथाकार प्रस्तुत करैत 
छथि। तकरा बाद कथा कनियाक दिनचर्या आ 
पंडित जीक प्रतिक्रिया रेखांकित करै-ए। आ 
कनियाक साँप कटला सँ अकाल मृत्यु और 
पंडितजी ओ पंडिताइनक प्रतिक्रियाक संग कथाक 

अंत होइए--एक टा विडम्बनापूर्ण टिप्पणीक 
संग। “ओ फुलकुम्मरि एहि घरक योग्य नहि 
छलि। मड्आक खेत मे कतहुँ केसर लगलैक 
अछि? भगवानो केँ अनकच्छल लगलनि तेँ 
उठा लेलथिन।'' पुतहुक मृत्युक उपरान्त पंडित 
जीक टिप्पणी पर पंडिताइनक उक्त प्रतिक्रिया 
सम्पूर्ण कथा केँ वर्गीय बोधक नवीन ऊर्जा सँ 
भरि दैत अछि। एहिना 'मर्यादाक भंग' मे 
कर्णपुरवालीक व्यवहार सँ क्षुब्ध पंडित जी कें 
चौधरी जीक प्रतिक्रिया विचारक नव धरातल 
पर पटकि दैत अछि। चौधरी जीक विचार 
हुनका विस्मय संसार मे ल' जयबा लेल पर्याप्त 
अछि। पंडितजीक परिवारक पाहुन चौधरी जी 
कें भोजन कराब' मे कर्णपुरवाली कनियाक 
अनौपचारिक व्यवहार केँ जत' पंडितजी 
अपमानक पराकाष्ठा ओ नाक कटाब' वला 
मानैत छथि ओतहि चौधरीक प्रतिक्रिया छनि, 
“हमरा तँ एहि घर मे सभ सँ बेसी सम्मत वैह 


बूझि पड़ैत छथि। बूझि पड़ल जेना हमर अपने 
कन्या होथि। यैह चाही। आइ हमरो आँखि 
फूजि गेल। यदि प्रत्येक घर मे एहने तेजस्विनी 
बेटी-पुतोहु बहराथि तँ फेर मिथिला कें शिथिला 
के कहि सकैत अछि।'' एहि प्रतिक्रिया पर 
पंडित जीक मुँह बायब आ अवाक्‌ होयब 
स्वाभाविक। ई उक्ति सामन्ती पुरुष संस्कार पर 
समधानल चोट थिकै आ सेहो पुरुषे दिस सँ। 
सोच मे ई अग्रगामी दिशा 'परिवर्तन' कथा मे 
आरो बेसी फरीछ होइत अछि। कथानायक 
पंडित जीक अपन पत्नी कें मात्र एहि अपराध 
मे घर सँ निकलि जयबाक आदेश दैत छथि जे 
ओ आन कोनो स्त्रीगण संगे अपन टिकट कटाक ' 
सिनेमा किए चलि गेलीह। पंडित जी कें अपन 
विचार कें पछुआयल होयबाक आभास तखन 
होइत छनि जखन हुनकहि मित्र पंडिताइन कें 
उदाहरण मानि अपन पत्नी के असकरे सिनेमा 
नहि जयबाक कारणें हुथै छथि आ पंडित जीक 

भाग्य पर ईर्ष्या करैत छथि। “ग्राम सेविका', तँ 
आरो आगूक कथा थिक। कथा नायिका विमला 
देवी नारी जागरणक प्रतीक बनि गेल छथि। 
सरकारी नौकरीक क्रम मे ओ गाम अबैत छथि 
आ सामान्य आचार-व्यवहार ओ दैनन्दिन जीवन 
शैलीक पाठ पढ्बैत मैथिल ललना मे जागृति 
आनबाक प्रयास करैत छथि। नव बसात लेल 
आकुल नारी समाज हुनक अनुगमन करैए। 
विमला देवीक प्रयासैँ सामान्य जीवन संचालन 
ओ शिक्षा, स्वास्थ्य आ सामान्य सामाजिक 
सामंजस्य मे महिला समाजक भूमिका निर्दिष्ट 
होइए। मुदा, तिरहुता मे फँसल मैथिल समाज 
के सम्मत बनायब एतेक सहज नहि छै। से जँ 
रहितै तँ *तीर्थयात्रा'क नायक कें परदेस मे 
अपने गौआँ-घरुआ मात्र एहि लेल प्रताड़ित 
नहि करितथिन जे ओ स्त्री-पुरुष मे भेद बिनु 
कयने सहभोजक आयोजन किए कयलनि। 
मिथ्या आङम्बर मे फँसल कटिहारक ओ चौधरी 
जी छथि जिनकर अति आतिथ्य सँ “तिरहुताम 'क 
नायक मानसिक ओ शारीरिक रूपैँ अति प्रताड़ित 
अनुभव करैत छथि आ एहि अतिआतिथ्यक 
कारणें दुनू गोटाक सम्बन्ध सूत्र छहोछित्त भ' 
जाइत छनि। चर्चरीक (आ आनो संग्रह सभक) 
ई आ एहने कथा सभ प्रो. हरिमोहन झाक 
कथाकार केँ एक टा विशिष्ट व्यक्तित्व प्रदान 
कयलकनि। जे व्यक्तित्व मिथिलाक माटि- 
पानि सँ गढ़ल अछि। मिथिलाक विशिष्ट 
संस्कृतिक परंपरा जकरा रंग-टीप देलकै आ 
नव शिक्षा पद्धति ओ ज्ञान-विज्ञानक नव 
क्षितिजक प्रति हुनक जिज्ञासा एवं भारतीय नव 
जागरणक समझदारी हुनक व्यक्तित्व कें बेसी 
सँ बेसी निस्सन बनौलक। * धीपल युगबोध' आ 
परंपराक गंभीर जानकारी हुनक कथा व्यक्तित्व 
के एक टा विशिष्ट ऊर्जा सँ भरि देलकनि आ 
तें बहिरंग फार्मूला सन लगितो हुनक कथा 
साहित्य अपन अंतरंग मे बड़ विविध ओ व्यापक 
अछि। अभिजन मैथिल समाज आ संस्कारक 
मादे एतेक गंभीर जानकारीवला हरिमोहन बाबू 
एहि शताब्दीक पहिल आ अंतिम कथाकार 
छथि--ई पूजी हुनक कथा मे सदैव संवेदनाक 
नव-नव द्वार खोलैत अछि। 

प्रो. हरिमोहन झाक मिथिला अभिजन 
मैथिलक होइतहुँ अभिजात्य मिथिला नहि थिक 
आ ते हुनक साहित्य सेहो प्रभु वर्गक नहि, 
सामान्य मैथिलक थिक। हरिमोहन बाबूक 
मिथिला 'बाबू भैया'क ओहि वर्गक मिथिला 
थिक जे मजूरक सीमा धरि पहुँचल सामान्य 
लोकक संज्ञा सँ अभिहित होयबाक सभ टा शर्त 
तँ पूरा करैए, मुदा से कहाब' नहि चाहैत अछि। 
आ ताहि लेल रूढ़िक अंतिम छोर धरि पहुँचल 

मरणशील संस्कार कें अपन ' सामाजिक वैशिष्टय 
आ उज्ज्वल सांस्कृतिक परंपराक सर्वोत्कृष्ट 
अंग' मानैए। तेँ पुतहुक शिक्षाक लालसा आ 
आर्थिक स्तर पर आत्मनिर्भर बनि पतिक 
वास्तविक जीवन संगिनी बनबाक आकांक्षा हो 
(ग्रेजुएट पुतहु) किंवा आँगन मे अनायास बजा 
लेल चौधरी जीक समक्ष बेटीक भूमिका मे 
आबि जयबाक तत्परता हो (मर्यादाक भंग) 
किंवा नव सामाजिक जीवन शैलीक अनुपम 
उपकरण सहभोजक आयोजन मे स्त्री समाजक 
सक्रिय भागीदारीक लालसा हो (तीर्थयात्रा) 
किंवा स्वयं टिकट कटा सिनेमा देखबाक जोखिम 
मोल लेबाक साहस हो (परिवर्तन) एहि समाज 
कें अरघबे नहि करैत छै। बौद्धिक वाग्विलास 
सँ पसारल भ्रम जाल कें तोड़ 'वला कोनो उपकरण 
आ अभिजन मैथिल समाजक सब सँ दलित 
वर्ग नारी समूहक कोनो टा प्रगतिकामी डेग एहि 
पंडित समाज कें स्वीकारक बात तँ दूर सह्य 
सेहो नहि होइत छै। मिथ्या अभिमान आ 
आडम्बरक अथाह सागर मे उब-डूब करैत एहि 
समाजक नव चेतनशील प्राणीक विडम्बना आ 
त्रासदीक व्यंग्यात्मक अभिव्यक्ति चर्चरीक् कथा 
सभ थिक। चर्चरी क आ बादक अनेक कथा 
सभ (जे किछु संकलित अछि आ किछु 
असंकलित) अभिजन मैथिल समाजक त्रासदी 
आ विडम्बना कें रेखांकित करै-ए। एहि कथा 
सभ मे जीवनक सामान्य स्थिति के ओकर 
सहज रूप मे स्वीकार करबाक बाट कें 
सामन्तवादी मानस डेगे-डेगे रोकै-ए। ई 
सामन्तवादी मानस-जकर खोल सेहो आब 
जर्जर भ' गेल छै--मानवीय विकासक समस्त 
मार्ग कें बंद करबाक अभियान मे अपन संपूर्ण 
बौद्धिक ऊर्जाक क्षय क' रहल अछि। ई कथा 
सभ क्षयशील मानस सँ लबालब भरल समाजक 
अधोपतनक गाथा थिक जकरा पढ़ि दयाक भाव 
टा आबि सकै-ए, जकरा पर मात्र कानल जा 
सकै-ए, हँसल नहि। आ ते, ई कथा सभ 
प्रणम्य देवता किंवा रंगशाला सँ फराक अछि 
आ सोझ कन्यादानक परम्परा सँ जुड़ैत अछि 
जाहि मे हास्य मात्र उपकरण बनिक' आयल 
अछि आ अभिजन मैथिल समाजक आ संस्कारक 
त्रासद जीवनशैली एवं विडंबनापूर्ण जीवन सृष्टि 
जकर मूल कथ्य अछि, हरिमोहन बाबूक 
व्यंग्यबाण सँ विद्ध। 

प्रो. हरिमोहन झा खाँटी मैथिल कथाकार 
छथि। अभिजन मैथिल समाज आ संस्कारक 
एहि सँ पैघ अध्येता हुनका सँ पहिने मैथिली मे 
नहि भेल। ओ एहू अर्थ मे मैथिल कथाकार 
छथि जे हुनक कथा संस्कृत साहित्य धारा किंवा 
पाश्चात्य कथा धारा सँ अपना कें फराक रखैत 


मैथिल जगतक सृष्टि करै-ए-अपन खाँटी 
स्वरूप मे मिथिला, मैथिली आ मैथिल अछि। 
हुनक कथा वस्तु, कथा पात्र, कथा भूमि, कथा 
शिल्प सभ टा देशज मैथिलीक अछि। हुनक 
कथाक आम पात्र “पंडित जी' होइत छथि। ई 
पंडित जी के थिकाह, पंडित जीक अन्वेषण आ 
विश्लेषण हरिमोहन बाबूक कथा चिन्ता कें 
रेखांकित करबाक हैत। आ एहि प्रयास मे 
अनिवार्य रूप सँ कतहु पंडिताइनक तँ कतहु 
चौधरी जीक, कतहु कविराजक तँ कतहु 
ढढ़ियावाली किंवा जगदम्बाक, कतहु विमला 
देवीक तँ कतहु देवकृष्णक सहयोग अनिवार्य 
रूप सँ लेबहि पड़त, किए तँ यैह सभ आ एहने 
पात्र सभ मिलिक' हरिमोहन बाबूक कथा 
संसारक सृजन करैत अछि। 

ई एक टा विशिष्ट संयोग छै जे जाहि 
काल खंड मे मैथिली साहित्य मे प्रो. हरिमोहन 
झाक प्रादुर्भाव भेलनि, सैह कालखंड मैथिल 
जागरणक सेहो रहै मैथिल समाज मे मातृभाषाक 
प्रति नव ढंगे अनुराग जनमैबाक अभियान 
चलाओल जाइत रहै, नव चेतनाक प्रसार आ 
जागृतिक नव बसात बहबाक गीत गाओल 
जाइत रहै, सामाजिक कुरीती सँ मुवितक अभियान 
चलाओल जाइत रहै, धार्मिक रूढि आ 
अंधविशवासक विरोध मे लेख लिखल आ 
प्रकाशित कयल जाइत रहै। मोटामोटी नव 
चेतनाक सभ उपकरणक उपयोग विभिन्न स्तर 
पर विभिन्न श्रेणी सँ भ' रहल रहै। ई नव 
जागरणक प्रयास कतेक सफल भेल आ समाज 
ओकरा कोन सीमा धरि अपन दैनंदिन जीवन मे 
आत्समात कयलक, से फराक सँ चर्चा आ 
व्याख्याक विषय थिकै। मुदा, एही दौर मे प्रो. 
हरिमोहन झा अपना स्तर पर, अपन संपूर्ण 
सामाजिक आ वैयक्तिक जीवनगत सीमा कें 
स्वीकार करैत जे प्रयास आरंभ कयने छलाह 
तकरे परिणति थिक जे हुनक लेखकक एकमात्र 
चिन्ता मैथिल समाज रहलनि आ ओहू मे 
कखनो धर्म, कखनो अर्थ, कखनो काम आ 
कखनो ठामक नाम पर एहि भूखण्डक सभ सँ 
जीवन्त आबादी मैथिल नारीक मानसिक आ 
सामाजिक शोषण, आ एहि स्तर पर देखल जाय 
तँ मिथिला मे एखनो जागरणक बसात बहब तँ 
बाकिए छै। आ जाई बेगरता रहते प्रो. हरिमोहन 
झाक कथा साहित्य, हुनक पंडित जी, हुनक 
विमला देवी, हुनक कर्णपुर वाली आ पंडितजीक 
पुतोहु, पंडिताइन कें बारंबार ताकल जायत। 

संपर्क : संपादक 'हिंदुस्तान' 
सरैयागंज, मुजफ्फरपुर-842007 ( बिहार ) 
मो. : 943045053 


मूल्यांकन : कथा 


करुणा सँ उपजल व्यंग्य 


क्लाश्नक साहित्यक परिभाषा कतेको 
विद्वान कयने छथि, मुदा ओ सभ गरिष्ठ 
अछि। जे वस्तु अथवा विचार गरिष्ठ होइत 
अछि ओकरा विशवविद्यालयक विद्वान 
लोकनि लपकि लैत छथि। ओ विचार 
विश्वविद्यालयक पाठ्यक्रम मे बिला जाइत 
अछि। एहन विद्वानक विचार मे सर्वश्रेष्ठ 
एवं क्लासिक साहित्य वैह होइत अछि जे 
विद्यार्थी मजबूरी मे पढ़य तथा शेष जनता 
ओकरा बिसरि जाय। 

क्लासिकक एक टा परिभाषा आरो 
छै जे रचना एहन विषय पर लिखल जाय 
जे प्राचीन, सड़ल-गलल व्यवस्था, परंपरा, 
अंधविश्वास, अंधआस्था कें कनेको हानि 
नहि पहुँचाबय। वो फिजिकल अर्थात 
भौतिक नहि होअय। मेटाफिजिकल अर्थात 
पराभौतिक होअय। एक टा उदाहरण लिय'। 
पहिने वर्षाक देवता इन्द्र छलाह। वेदकालीन 
समाज मे हुनक खूब प्रतिष्ठा छलनि। ओहि काल 
मे मनुष्य के जकरा सँ बेसी भय लगैत छल 
ओकरा ओ प्रकृति देवता मानि लैत छल। 
वेदकालीन समाज जतय बसल छल ओत' 
(आजुक पाकिस्तान भारतक पंजाब-हरियाणा, 
राजस्थान, पश्चिमी उत्तर) प्रदेश अति वृष्टिक 
स्थिति कहियो नहि रहल। अनावृष्टि, अकाल 
बेर-बेर, आक्रमण करैत छल। एहि लेल वर्षाक 
भारी महत्त्व। एहि वर्षाक महत्त्व भेल, तँ ओकर 
देवता इंद्रोक महत्त्व भेल। अनावृष्टि आ अकाल 
सँ तंग आबिक' हरियरी खोजैत ओ सब आबि 
गेलाह गंगाक नदी-घाटी मे। एत' चारू दिस 
हरियरी भेटलनि। अनावृष्टिक स्थान पर अतिवृष्टि 
सँ भेट भेलनि। स्वाभाविक रूपेँ इंद्रक महत्त्व 
कम भ' गेल। इंद्रक लोभ, लालच, इर्ष्या, द्वेष, 
वासनाक कथा एहि उपनिषद्काल मे लिखल 
गेल। समय बितलाक संग-संग इंद्रक स्मरण 
तखने होबय लागल जखन वर्षाक अभाव मनुष्य 
कें भेल। खेत मे जाक ' नेना-भुटका गबैत छल, 
“हालि-हालि बरसू इन्नर देवता।'' पंपिंग सेट 
आबि गेल तँ लोक 'इन्नर देवता' केँ एकदम्मे 
बिसरि गेल | इंद्र पहिनहुँ मेटाफिजिकल छलाह, 


अरुण प्रकाश 





मुदा मनुष्यक आवश्यकतावश ओ संकट- 
निवारणक देवताक रूप मे लोक-स्मृति और 
उपासना-परंपरा मे छलाह। पंपिंग सेट हुनका 
ओतहु सँ अपदस्थ क' देलकनि। आ ओ 
अप्रासंगिक भ' गेलाह। ई सभ पुरान बात 
लिखबाक तात्पर्य ई अछि जे एहि समय मे केओ 
इन्द्र सन मेटाफिजिकल विषय पर रचना करय 
तँ ओकरा के पढ़त? ओ पाठ्यक्रमक अनुरूप 
क्लासिकल कहा सकैए, मुदा ओकरा असली 
क्लासिकल कहनाइ अनुचित हैत। 

एक टा पुरान उपमा एखनो प्रचलित अछि, 
“साहित्य समाजक दर्पण अछि।'' दर्पण मे को 
देखा पड़त अछि? खाली फोटो। ई अर्थक अनर्थ 
छै। साहित्य मे समाजक विचार, वैज्ञानिक सोच, 
तार्किकता, विकासक प्रयत्न आ बाधा सब किछु 
देखाइ देबाक चाही । समाजक ऊर्जा आ विडंबना 
सेहो आबाक चाही | समाजक मुँह टेढ़ अछि, तँ 
सेहो देखाइ पड़बाक चाही। 

हरिमोहन बाबूक सब टा कृति मे साहित्यक 
पुरना उपमाक आधुनिक विस्तार देखल जा सकैत 
अछि। जिनका दर्पणक पुरान उपमा सँ संतोष 
भेटैत अछि, ओ निर्जीव फोटो देखिक' संतुष्ट 
भ' सकैत छथि । जिनका पुरान उपमाक आधुनिक 
विस्तार नीक लगैत अछि, हुनको लेल कलात्मक 


संतुष्टिक पूर्ण व्यवस्था अछि। कोनो कृति 
कालातीत तखने भ' सकैछ अछि जखन 
ओकरा मे अतीत, वर्तमान आ भविष्य 
तीनूक तत्व विद्यमान रहै। 
कतेक लेखक विगतवादी छथि। 

हुनका लेखेँ जे अतीतक गर्वक वस्तु 
(झार-झंखार समेत) अछि, सैह सत्य 
थिक। वर्तमान कें ओ ओहि अतीतक 
परिप्रेक्ष्य मे देखैत छथि। जखन कि 
होयबाक चाही उनटा। जे समाज अतीत 
कें वर्तमान संदर्भ मे नहि देखत, ओ 
अतीतक पिछड़ल अवस्था मे पहुँचि 
जायत। कतेक लेखक वर्तमान सँ बाहर 
झाँक 'क प्रयत्न बेकार बुझैत छथि। हुनका 
लेल वर्तमान सभ दिन बुझौबल बनल 
रहत। किछु एहनो छथि (जेना उत्तर- 
आधुनिकतावादी) जे अतीत वर्तमान मटियाक' 
भविष्य मे रहैत छथि। 

हरिमोहन बाबूक रचना मे अतीतक 
पुनरीक्षण वर्तमानक संदर्भ मे भेटत। वर्तमान तँ 
अछिये। संगहि-संग आगत अछि। आगत आ 
भविष्य मे अंतर करबाक चाही। भविष्य दूरस्थ 
होइत अछि तँ आगत-आसन्न निकट । दोसर तरहेँ 
कहल जायत तँ वर्तमान सँ एके डेग आगू। ई 
जे आगतवला तत्व छै, ई नहि केवल रचनाक 
काल विस्तार मे सहायक होइत अछि बल्कि 
रचना कें सम्पूर्ण बनबैत अछि । रचना कलात्मक 
बनैत अछि। अखनो हुनक रचनाक लोकप्रियता 
आ सम्मान एकर प्रमाण थिक। 

मिथिलाक टेढ़-बाँकुर मुख देखबाक अछि 
तँ हरिमोहन बाबू सँ बेसी नीक आ पैघ दर्पण 
नहि भेटत। हुनक साहित्य कें हास्य तक सीमित 
कयनाइ पैघ अन्याय हैत। हरिमोहन बाबू गोनू 
झा नहि छलाह । ओ विदूषक नहि छलाह ! हुनका 
लेल सटीक विशेषण हैबाक चाही-अप्रतिम 
व्यंग्यकार । व्यंग्यक लेल ओ कथा, लेख, नाटक 
आदि विधाक सहारा लेने छलाह। मुदा व्यंग्य 
सँ कखनो हुनक दृष्टि नहि हटलनि। 

इतिहास मे सूक्ष्म आ वृहद्‌ (माइक्रो आ 
मैक्रो) दुनू पक्ष होइत अछि । एम्हर सूक्ष्मता दिस 

ध्यान देनाइ शुरू भेल अछि। समाजशास्त्र सेहो 
सूक्ष्मता पर जोर द' रहल अछि। ओ तँ साहित्यक 
स्रोत सामग्रीवला मान्यता सेहो द' देने अछि। 
किएक जे जीवनक सूरक्ष्मताक साहित्य सँ बेसी 
नीक चित्रण कतहुँ नहि भेटैत अछि। एहि परिप्रेक्ष्य 
मे देखला सँ हरिमोहन बाबूक महत्ता अप्रतिम 
लागत। 

मिथिलाक जनजीवनक ओहन खाँटी चित्रण 
यात्रीजीक अतिरिक्त किछु राजकमल चौधरीक 
कथा साहित्य मे भेटैत अछि। मुदा जे कलात्मक 
सहजता हरिमोहन बाबू मे अछि, ओ ते दुर्लभे 
अछि। हुनक प्रणम्य देवता मे एक टा कथा छै, 
“ भदेशक नमूना'। एकर पाठालोचन समाजक 
संदर्भ मे कयल जाय। टेक्स्टक विश्लेषण लेल 
कनटेक्स्ट अनिवार्य होइत अछि। पाठ संदर्भक 
बिना अधूरे रहत । शीर्षक छै, ' भदेशक नमूना '। 
मिथिलाक संदर्भ मे भदेशक सामाजिक अर्थ भेल 
पंचकोसी सँ बाहरक समाज। एकर नायिका 
“सरस्वती ' पंचकोसीक छथि। पंचकोसी भेल 
मिथिलाक ब्राह्मण समाजक गर्व-शिखर। 
पंचकोसी सँ बाहरक ब्राह्मण ' दछिनाहा' भ' 
गेलाह। दछिनाहा सामाजिक-सांस्कृतिक- 
हीनताक अर्थ मे प्रयुक्त होइत अछि। श्रेष्ठक 
गर्व हीन देखिक ' जागि उठैत अछि। सरस्वतीक 
विवाह मौजेलाल झा “दछिनाहा' सँ भ' गेलनि। 
दछिनाहाक भाषा शुद्ध मैथिली नहि अछि। ओकरा 
मे मागधी सेहो छै, पुरान अवहट्टक झलक सेहो 
भेटत। ओना ओकर बज्जिका नाम देब'वला 
विद्वान सेहो छथि। भाषा तँ आदान-प्रदान, संचार 
तत्व एवं संवादक माध्यम छै । आदान-प्रदान भेला 
सँ भाषा मे परिवर्तन आबिये सकैत अछि। मुदा 
भाषाक श्रेष्ठता आ सांस्कृतिक श्रेष्ठताक दंभ जँ 
बनल रहत तँ मैथिली पंचकोसी तक सीमित 
मानि लेबाक चाही । हरिमोहन बाबू एहि दुराग्रहक 
क्षुद्रताक उपहास कयने छथि। सरस्वती दाइ अपन 
पति मौजेलाल झा कें 'कदुआ'क स्थान पर 
“साजमैनि' बजबाक अभ्यास करा रहल छथि। 
हुनक दृष्टि मे मौजेलाल झा *निपट्ट गमार', 
“वज्र बनिहार', ' प्रचंड पठियार', 'निठट्ठ 
महिषबार', उपाधि सँ विभूषित छथि ओ अखनो 
अपन नैहरक श्रेष्ठता मे डूबल छथि। जखन कि 
नैहर तँ छुटि गेलनि। वास्तविकता की छियै? 
विवाह मौजेलाल झा सन ' असंस्कृत ' सँ भेलनि, 
तखनि रहहु ओतहि पड्तनि। क्रोध मे आनिक ' 
“ब्रह्मचारिणी ' बनि गेलीह। पति खाट पर ओर 
ओ कुश चटाइ पर। जखन सामाजिक आदान- 
प्रदान रुकत तँ नुकसान ककर होयत? जे समाज 


कूपमड्कता मे डूबल रहनाइ कोन बुद्धिमता 
थिक?*दछिनाहा' आइयो एक तरह सँ सामाजिक 
अछूते अछि। हरिमोहन बाबूक पहिने दछिनाहा 
सन मुद्दा पर साहित्य मे चर्चा तक विरल छल। 
एहन प्रश्न कें उठाक' ओ समाज सँ पुछैत छथि। 
ई असत्य गौरव कतेक दिन रहत? 

हुनक मानस प्रश्‍नाकुल छल । जेम्हर-जेम्हर 
दृष्टि गेलनि आ जत' कतहु विडम्बना भेटलनि 
ओकरा ओ नहि क्षमा कयलनि । मिथिला मे न्याय 
(प्राचीन संस्कृत मे एकर अर्थ तर्क छल) शास्त्रक 
पठन-पाठनक सुदीर्घ परम्परा छल । तर्क कोम्हर 
सँ उपजैत अछि? प्रश्‍नक भूमि सँ। हरिमोहन 
बाबू आधुनिक तर्कशास्त्री, शास्त्रार्थ निपुण 
छलाह। जँ अतिशयोक्ति नहि मानल जाय तँ 
कहू जे ओ' पक्षधर मिश्र' जकाँ धुरंधर, अपराजेय 
तर्क शास्त्री छलाह । जीवन ओ साहित्यक 
तर्कशास्त्री । मुदा नैयायिक जकाँ निष्क्रिय नहि, 
सक्रिय | टेढ़-बाँकुड़ जत' देखलनि ओत' हथौड़ा 
चला देलनि। 

“विकट पाहुन'क पाहुन विदा नइँ हैबाक 
बहाना की बनबैत छथि तँ बृहस्पति दिन दक्षिण 
मुँह जयबा सँ दिशाशूल होइत अछि। ज्योतिष 
शास्त्र नहि अछि। ओकरा अद्ध-शास्त्र कहनाइ 
सेहो अनुचित हैत। ओ अनुमान थिक। 
दिशाशूलक वैज्ञानिकता पर कतेक ज्योतिष 
शास्त्रियो के संदेह छनि। विकट पाहुन बनबाक 
कुसंस्कार दरिद्रताक उप-उत्पाद अछि । दरिद्रता 
जखन संस्कृति के ढाल बनबैत अछि, 
अंधविश्वासक खोल मे मुँह नुकबैत अछि। 
दछिनाहा समाज मे “तिरहुतिया पाहुन' शब्द- 
युग्म उपहासक अर्थ मे प्रयुक्त होइत अछि। 
हरिमोहन बाबूक दृष्टि सँ ई ओझल नहि रहल। 

हुनक दृष्टि व्यापक छल । ओ मिथिला केँ 
मिथिलाक दृष्टि सँ नहि देखैत छलाह। विश्व- 
दृष्टि सँ मिथिला कें देखैत छलाह। पंचकोसी 
सँ बाहर बिहारक व्यापक मैथिल समाज सँ हुनक 
परिचय छल। आ ओ समाज आधुनिकताक 
आग्रही रहल अछि। एहि लेल हुनक रचना मे 
संकीर्णता, कूपमड़कता, असत्य गौरव, सांस्कृतिक 
दंभ पर प्रहार लाक्षित होइत अछि। 

“आदर्श कुटुम्ब'क ससुर जमाय केँ नव 
कपड़ा सियाबय लहेरियासराय जाइत अछि। 
कुप्रथा की छै से जमाय कपड़ा पसंद करथिन। 
कपड़ा तँ उपहारे भेल। उपहार तँ देब'वलाक 
इच्छानुसार हैबाक चाही । मुदा कुप्रथा छै जे जमाय 
उपहार पसंद करताह । जमाय ढीठ छल आ ससुर 
एक-एक पाइ खर्च क' दैत अछि। ओ बेचारा 


आदान-प्रदान रोकतै ओकरे होयतै। मिथिला कोनो ससुर बीच बाजार मे बेइज्जत भ' जाइत अछि। 


शिवजीक त्रिशूल पर बसल काशी नगरी नहि 
अछि। सांस्कृतिक व्याप्ति केँ छोड़िक !' 


80 / 7547, जुलाइ-सितंबर, 2008 


अंत मे हरिमोहन बाबू एक टा श्लोक लिखैत 
छथि-- 


असाध्यः छुद्र जामाता असाध्यः श्वसुरः शठ:। 
उभयोर्यदि संयोग: दर्शकानां पराभवः॥ 
हुनक रचनाक एक टा पैघ विशेषता थिक 
विश्वसनीयता। ई लोकप्रियताक रहस्यो थिक। 
पाठक जाहि वस्तु पर विश्वास नहि करैत अछि, 
ओकरा पसंदो नहि करैत अछि। ओ रचना 
लोकप्रिय सेहो नहि भ' सकैत अछि। 
“ज्योतिषाचार्य' के पढ़ला सँ ई बात स्पष्ट भ' 
जाइत अछि। एहि मे 'ज्योतिषशास्त्र'क ततेक 
उदाहरण आ श्लोक भरल अछि जे एतबा उद्धरण 
देबा मे ज्योतिषियो मात भ' जायत। एतबे नहि, 
“ज्योतिष शास्त्रक एक सँ एक कुतर्कक उद्घाटन 
एहि मे भेटैत अछि।'' 
मिथिलाक समाज मे धर्मशास्त्राचार्य, घटक, 
घरजमाय, ज्योतिष, पंडित सन चरित्र आम छै। 
कुरीति आ कूपमंडूकता कें स्थायित्व प्रदान कर ' 
मे हिनके सभक सब सँ पैघ हाथ छनि। शास्त्रक 
अजीर्ण सँ मिथिलाक समाज पीडित रहल अछि। 
शास्त्र-अजीर्णताक दर्शन ' धर्मशास्त्राचार्य' कथा 
मे अद्भुत रूप सँ भेल अछि। पूड़ी-जिलेबी 
शूद्र बनौने अछि कोना खायब। मनुस्मृतिक 
व्यवस्था। शूद्रक चूड़ाक विरोध ब्रह्मवैवर्तत पुराण 
मे छै। महिषक दूध-दही ब्राह्मणक लेल 
ब्रह्मवैवर्तपुराणक अनुसार त्याज्य । तुरहिन केराक 
दाम कहैत काल कहलकै, '“ पैसा मे अढ़ाई गो।'' 
'गो' कहला सँ वाग्दुष्ट भ' गेल। निषेधक भंग 
आ व्यवस्था ततेक छै जे धर्मशास्त्राचार्य सिमरिया 
घाट मे भूखले सुतैत छथि। 
अपन आत्मकथा मे प्रसिद्ध कलाकार चार्ली 
चैप्लिन लिखने छथि जे श्रेष्ठ व्यंग्य गहींर करुणा 
सँ उपजैत अछि । हरिमोहन बाबूक प्रत्यक्ष व्यंग्यक 
निशाना ब्राह्मण विरुद्ध अछि। मुदा ई व्यंग्य गहींर 
करुणा सँ निकलल अछि। एहि कारणे हुनक 
रचनाक लोकप्रियता ब्राह्मण समाज मे सेहो अछि। 
परोक्ष सहानुभूति गैर ब्राह्मण कें ओ दैत छथि। 
प्रगतिशीलता तार्किक विचारक परिप्रेक्ष्य मे ओ 
रखैत छथि। 
जे अल्पकालिक रचना होइये ओकरा एकहि 
बेर परीक्षा देब' पड़ैत छैक, मुदा क्लासिक रचना 
कें तँ प्रत्येक युग मे परीक्षा मे उत्तीर्ण होब' पड़ैत 
छै। हरिमोहन बाबूक रचना-संसार कतेक पीढ़ीक 
समक्ष परीक्षा मे उत्तीर्ण भेल अछि और भविष्य 
मे सेहो उत्तीर्ण हैत। जावत धरि मिथिला समाज 
मे विडम्बना रहत, हुनक सर्जित चरित्र आ कथा 
उदाहरण, उपमा आ सूक्तिक रूप मे सभ सँ 
पहिने स्मरण कयल जायत। 
संपर्क : Id फ्लोर, एक्स.-42, 
ग्रीन पार्क मैन, नई दिल्ली-6 
मो. : 990753903 


मूल्यांकन : व्यंग्य-तरंग 


गप्प-साहित्यक आचार्य हरिमोहन बाबू 


हैश्मोहन बाबू साहित्य-जगत मे जाहि वस्तु 
ल' क', जीवित छथि आ चिरकालक हेतु अमर 
रहताह से थिक हुनक गप्प-साहित्य। आइ सँ 
करीब 28-30 वर्ष पूर्व, प्रायः सन्‌ 52-55क 
बीच मे, वैदेहीक कथा-अंक मे जे मैथिलीक 
पत्र-पत्रिका-जगत मे प्राय: पहिल प्रयास छल, 
हम एहि सत्य-तथ्यक चर्च कयने रही, मुदा ओ 
चर्च मात्रे छल आ आइयो धरि एहि गप्प पर चर्चे 
मात्र होइत आयल अछि, कोनो विशद विश्लेषण 
प्रस्तुत नहि कयल जा सकल अछि। मैथिलीक 
आलोचक लोकनि बरमहल हुनका व्यंग्य-सम्राट 
अथवा उपन्यास-सम्राट घोषित करैत आयल 
छथि, आ बेसी तँ एहि बातक चर्वित-चर्वण 
करैत अयलाह अछि जे ओ प्रथम कोटिक 
व्यंग्यकार छथि, ओ लोक केँ हँसबैत हँसबैत 
सामाजिक रूढ़ि सँ ग्रस्त लोक पर तेहन प्रहार क 
दैत छथि जे प्रहारक चोट बनि व्यक्ति अकसमात्‌ 
कछमछा उठैत अछि, छटपटा उठैत अछि आ 
आक्रोशक आवेग मे चोटक शिकार व्यक्ति 
तामसे हुनका नास्तिक कहि बैसैत अछि। एहि 
तरहक सीमित समालोचना हुनक प्रतिभाक 
विशिष्ट मूल्यवत्ताक अंकन करबा मे नितांत 
असफल रहल अछि। तैँ हमर आग्रह अछि 
वर्तमान पीढ़ीक जाग्रत आ निष्ठावान समालोचक 
सँ, जे निश्चित रूप सँ पूर्वक आलोचकक अपेक्षा 
गंभीर अध्येता छथि, हरिमोहन बाबूक गप्प- 
साहित्यक सही मूल्यांकन करथि आ ई प्रकाश 
मे आनथि जे हरिमोहन बाबू गप्प-साहित्य मे 
कत' छथि, हुनक गप्प-साहित्य को थिक अथवा 
हुनक गप्प-साहित्य नितांत गप्पे टा थिक, निरुद्देश्ये 
टा थिक। 

हरिमोहन बाबूक गप्प-साहित्यक चरमोत्कर्ष 
थिक खट्टर ककाक तरंग जाहि मे गप्पक शैली 
ओ प्रकारताक निदर्शन भेटत । मुदा हमरा पोथीक 
अंतरंग आवरण-पृष्ठ किछु भ्रम मे द' देलक 
अछि। हमरा पहिने हुनक ' तरंग 'क प्रथम संस्करण 
परि लागल छल आ तखने हम उद्घोषित कयने 
रही जे ओ गप्प-साहित्य मे बेजोड़ छथि, ओ 
अपन उदाहरण अपने टा छथि, हुनक जोड़ नहि 
अछि। मुदा दोसर संस्करण मे जे अंतरंग आवरण 


सुधांशु 'शेखर' चौधरी 





ककाक विनोद-वार्ता उल्लिखित अछि । निश्चित 
रूप सँ एहि ठाम 'वार्ता' शब्दक प्रयोग रेडियोक 
वार्ता (आलेख)क अर्थ मे नहि कयल गेल 
अछि। लगैत अछि, एहिठाम वार्ताक अर्थ गप्पे 
थिक आ एहिठाम विनोद अर्थ मैथिलीक थिक 
जकर अभिप्राय होइत अछि हास्य वा हँसीठट्ठा। 
मुदा ठामहि तकर नीचाँ छपल अछि-'काव्य- 
शास्त्र विनोदेन कालो गच्छति धीमताम्‌'। को 
एहि नीति-श्लोकक चरण मैथिलीक विनोदक 
अर्थ मे थिक? काव्य-शास्त्र सँ जे विनोद होइत 
अछि से व्यापक अर्थ थिक आ काव्य-शास्त्रक 
सीमा हास्ये रस धरि मे सीमित नहि अछि, 
काव्य-शास्त्र सँ विनोद उठयबा लेल वा आनंद 
पयबा लेल नवो रसक अपेक्षा होइत अछि। 
शास्त्रक हिसाब करुणा केँ महिमान्वित कयल 
गेल अछि। करुण एव रसः। तखन एहि ठाम 
नीति-श्लोकक उद्धरण छपबाक कोन नीतिमत्ता? 
जे-से, अंतरंग आवरण सँ जे हम भ्रम मे पड़ल 
होइ, मुदा ताहि सँ हमर गप्प-साहित्यक कल्पना 
तकर स्थापना मे कोनो अंतर नहि पड़ल अछि। 
अपितु दोसर संस्करण मे जे परिशिष्ट छापल गेल 
अछि आजे पहिल संस्करणक भूमिका मे छापल 
गेल छल सैह स्पष्ट क' दैत अछि जे गप्प- 
साहित्य मैथिलीक एक विधा थिक ओ ओहि 
विधाक जन्मदाता हरिमोहने बाबू थिकाह । खट्टर 
कका बजैत छथि, “हमरा ओहि ठाम केओ काज 
सँ नहि अबैत अछि। हूँ, गप्प करबाक हो तँ 
आबह।' अर्थात्‌ ओ गप्पे टाक आचार्य छथि, 
दोसर कोनो काज सँ हुनका कोनो प्रयोजन नहि 
रहैत छनि। 


गप्प करब एक कला थिक आ गप्प गढ़ब 
महान कला | निरुद्देश्य गप्प गढ़ब समय के नष्टे 
टा नहि करब थिक, अपितु अपन व्यक्तित्वक 
फूहड़पनीक प्रदर्शन थिक। निरुद्देश्य गप्प 
कयनिहार व्यक्ति कें लोक मे अधलाह बूझल 
जाइत अछि आ कलात्मक गप्प मे शिल्पक प्रयोग 
कयल जाय तँ ओ वस्तु साहित्य भ' जाइत अछि। 
हरिमोहन बाबूक गप्प मे तर्क थिक, दर्शन थिक, 
आ संग लागल दुनू शास्त्र-शुष्कता कें हुनक 
विनोद तेहन सरस क' दैत अछि जे ओ 
उच्चकोटिक साहित्य भ' जाइत अछि आ जे 
अनका सँ प्रायः कोनो भाषा मे नैयायिक वा 
दार्शनिक सँ संभव नहि भ' सकल अछि, ते हम 
कहैत छी, गप्प-साहित्यक जहिना ओ जन्मदाता 
थिकाह तहिना ओ एहि विधाक आविष्कारको 
थिकाह। जतेक हमरा देखल आ पढ़ल अछि, 
हम कहि सकैत छी जे भारतीय साहित्य मे ओ 
एकसर छथि। हमर अपन विशवास अछि जे जा 
धरि खट्टर कका जीवित रहताह, हमरा लोकनिक 
हरिमोहन बाबू मरि नहि सकैत छथि। 

हरिमोहन बाबू दार्शनिक होयबाक कारण 
व्यक्तिगत जीवन मे अलौकिक भ' उठैत छथि 
कौखन-कौखन, जेना आप्त सँ आप्त लोक कें 
चिन्हबे नहि कयलहुँ आ परिचय दैत बाँहि मे 
समेटि लेलहुँ आ कौखन अनायासे ओहि व्यक्ति 
कें खेहाड़िक' धयलहुँ आ आपकताक संग गप्प 
कर' लगलहुँ। जेना मुगले आजमक टिकट 
कटयबा लेल जहाज घाटक काउंटर पर सिनेमाक 
टिकट माङिबैसलहुँ । एहन-एहन अनेको घटना 
हुनक जीवन मे घटित भ' चुकल अछि। मुदा 
खट्टर ककाक स्वरूप मे जखन ओ गप्पक मुद्रा 
मे उतरि अबैत छथि तँ विनोदक गप्प मे हुनक 
तार्किकता अत्यंत सजग भ' उठैत छनि। बिना 
कार्य-कारणक संबंध धयने हुनक खट्टर कका 
गप्प के ने लाड़ैत छथि, ने आगाँ बढ्बैत छथि। 
हुनक यैह विशिष्टता हुनक हास्य-व्यंग्यक प्राण 
बनल अछि। 

अंतरंग आवरण मे खट्टर कका कें व्यंग्य 
सम्राट्‌ कहल गेल अछि। हरिमोहन बाबूक 
व्यक्तिगत जीवन भलैँ दोसर प्रकारक चरित्र 

रखैत होइनि, जखन ओ खट्टर कका बनिक' 
मानस-मंच पर उतरैत छथि तँ ओ स्वयं व्यंग्य- 
सम्राट भ' उठैत छथि । हुनक विनोदपूर्ण तार्किकता 
लोक कें हँसबैत-हँसबैत लोट-पोट क' दैत 
अछि। एहि मे संदेह नहि जे विशेष चरित्र बला 
खट्टर कका ओ स्वयं होइत छथि आ हुनक गप्प 
सुननिहारक प्रतिनिधित्व कर 'बला भातिज सेहो 
वैह होइत छथि। कारण जे गप्पक क्रम मे ओ 
केवल हूँ-हूँ नहि करैत अछि, ओहो तर्कक संग 
गप्प करैत अछि। ई प्रक्रिया बड़ विलक्षणता 
रखैत अछि जाहि मे गप्पक फुलझड़ी छुटैत रहैत 
अछि। आ गप्प साहित्यक निर्माण होइत रहैत 
अछि। एहि प्रकारक साहित्य निश्चित रूप सँ 
एक विधाक जन्म देलक अछि जे भारतक अन्य 
भाषा मे एखन धरि संभव नहि भेल अछि। 
हरिमोहन बाबूक गप्प-साहित्य कोनो जाति, 
वर्ग वा समाज पर आक्षेप करबाक लक्ष्य सँ नहि 
निर्मित भेल अछि। ई जे बड़े जोर-शोर सँ 
आलोचक लोकनि द्वारा कहल जाइत अछि जे 
ओ व्यंग्य सँ रूढ़ि पर प्रहार कयने छथि, ताहू 
मे पूर्ण सत्यता नहि अछि। ओ अपन व्यंग्य द्वारा 
विनोद तँ उपस्थित करिते छथि, संगहि ई सोचबा 
लेल बाध्य करैत छथि जे एहि वैज्ञानिक युग मे 
“इसरगत' बान्ह लेब तँ ताहि सँ वास्तव मे साँप 
सँ कतेक दूर धरि रक्षा भ' सकत? खट्टर कका 
यदि प्रश्‍न उठाबथि तँ तकर अर्थ ई कोना भ' 
जाइत अछि जे हरिमोहन बाबू नास्तिक छथि? 
हम व्यक्तिगत रूप सँ जनैत छी जे हिंदू धर्मक 
अंतर्गत मूर्ति-पूजा हुनका मान्य छनि। ओ बड़ 
उल्लास सँ अपना ओहि ठाम सरस्वती-पूजा 
करैत छथि। हमरा ओहिना स्मरण अछि जखन 
राजकमल जीबैत छलाह तँ हुनका आ हंसराजक 
संग हरिमोहन बाबूक ओहिठाम जाक ' सरस्वती- 
पूजाक प्रसाद खा चुकल छी। ते ओ नास्तिक तँ 
किन्नहुँ नहि छथि। हैँ, तखन जे पंडितलोकनि 
हुनका पर नास्तिकताक आरोप लगबैत छथि 
तकर कारण अछि हुनक शिल्पगत कलाकारिता 
हुनका द्वारा ग्रहण क' पयबाक असामर्थ्य । हमरा 
स्मरण भ' आयल अछि, जखन हरिमोहन बाबू 
मैथिली साहित्य परिषदक बरहगौड़ियाक सभा- 
गोष्ठी मे खट्टर ककाक तरंगक ' रामायण अंशक 
पारायण क' रहल छलाह, महावैयाकरण स्वर्गीय 
पंडित दीनबंधु झा बिच्चे मे सभा सँ पड़ा गेलाह 
जे हरिमोहन बाबू नास्तिक छथि, ओ 
मर्यादापुरुषोत्तम राम पर्यंत कें गरियबैत छथि। 
हुनके किएक, हुनक माय-बाप पर्यंत के गरियबैत 
छथि। ओ नास्तिके नहि, महापतित छथि, कतबो 
हरिमोहन बाबू हुनका रोकलथिन जे कनेक 
अंतिम अंश सुनि लेल जाओ, महावैयाकरण पर 
तकर कोनो प्रभाव नहि पड़ल। ओ चल गेलाह। 

एहि ठाम खट्टर ककाक अंतिम उक्ति पर ध्यान 
देल जाओ।' खट्टर कका रामनवमी व्रतक अवसर 
पर फलाहारक लेल ओरियाओल प्रसादक थार 
मे तुलसी दल रखैत बजलाह--हौ, तों एतबो 
नहि बुझैत छह? हम हुनक (रामक) सासुरक 
लोक छियनि ने! सासुरक हजामो गारि पढ़ैत 
छैक से प्रियगर लगैत छैक आर हम तेँ ब्राह्मण 
छियनि, दोसर एना कहतैन्ह से ककर दर्प छैक? 
परंतु मिथिला-वासी तँ कहबे करतनि | मैथिलक 
मुँह बँद क' देथिन्ह से सामर्थ भगवानो मे नहि 
छनि ' ।ईथिक हरिमोहन बाबूक शिल्पक चमत्कार 
जे राम वा हुनक माता-पिता केँ गारि पढ़ल गेल 
से रामकथाक आधार ल' क' जे हुनकर चरित्र 
मे उभरैत छनि, मुदा से मिथिलावासी होयबाक 
कारण, किएक तँ मिथिला हुनक सासुर थिकनि। 

हरिमोहन बाबूक गप्प-साहित्यक हमर 
स्थापनाक पुष्टि होइत अछि तखन, जखन हम 
ई देखैत छी जे हुनक 'गप्प' मैथिलीऐ धरि 
सीमित नहि अछि। हरिमोहन बाबूक रसिक केँ 
ई बूझल होइनि वा नहि जे हुनक खट्टर ककाक 
कतेको ' तरंग ' गुजराती, मराठी, हिंदी आदि भाषा 
मे अनूदित भ' प्रकाशित भेल अछि। ततबे नहि, 
तरंगक अनुवाद दक्षिणो भारतीय भाषा मे प्रकाशित 
भ' चुकल अछि आ नव विधाक विशिष्टताक 
कारण बढ़ियाँ जकाँ प्रशंसित भेल अछि । हरिमोहन 
बाबूक (गप्पक) रसिक कें ईहो बूझल होइनि 
अथवा नहि जे एम्हर आबिक' खट्टर ककाक 
तरंगक हिंदी अनुवाद आ सेहो सम्पूर्णताक संग 
भारतक प्रतिष्ठित प्रकाशक ' राजकमल प्रकाशन ' 
खट्टर काका नाम सँ प्रकाशित क' चुकल अछि। 
एहि सँ की सिद्ध होइत अछि? खट्टर कका एक 
एहन विशिष्ट चरित्र अछि जकरा गप्प कह' आ 
कर' अबैत छैक आ से कि तँ एतेक मनोमोहक 
होइत छैक। जखन ओहि अनुवादक समीक्षा 
हिंदी पत्र “प्रकर' मे कयल गेल तँ ताहि मे जे 
कहल गेल से आर हमर स्थापना कें पुष्ट करैत 
अछि। ओहि मे कहल गेल जे मैथिली मे जे 
विशिष्ट साहित्य प्रस्तुत होइत रहल अछि से 
किएक हिंदी मे एतेक विलंब सँ आयल, आश्चर्य 
अछि। एकर माने की भेल? यैह जे मैथिली मे 
एतेक उत्कृष्ट रचना बहुत पहिने छपि चुकल 
अछि आ हिंदी औखन धरि ताहि अर्थ मे दरिद्र 
अछि। यैह समीक्षा हमर स्थापनाक प्रमाण बनि 
गेल अछि। 

जेना हमरा लगैत अछि, अपना संबंध में, 
जे हम मूलतः नाटककार छी, गल्प लिखी वा 
कथा अथवा उपन्यास वा मनकथे किएक नहि 
लिखी-सभ मे हमर नाटककार कोनो-ने-कोनो 
रूप मे लक्षित भ' उठैत अछि, तहिना हरिमोहन 
बाबू मूलत: गप्पकार छथि । कारण जे हुनक कथे 


वा उपन्यास किएक न होअय, सभ मे गप्पे 
उजागर भ' उठल अछि। सभ रचना मे खट्टर 
कका भले स्वयं उपस्थित नहि भेल होथि मुदा 
हुनक गप्पक टोन मुखरित भए उठैत अछि। एकर 
प्रमाणक रूप मे हुनक 'टोटमा' आ “अलंकार 
शिक्षा ' सदृश रचना कें उपस्थित कयल जा सकैत 
अछि। 'टोटमा' मे खट्टर कका सदेह भले 
उपस्थित नहि छथि, मुदा बहुत दिन पर गामक 
स्टेशन पर उतर 'वाला परदेशी कें जे गौआँ भेंट 
होइत छैक सैह वस्तुतः खट्टर ककाक छद्म रूप 
थिक। गौएँ घोड़ी बिकयबा सँ गप्प-शप्पक 
आरंभ करैत अछि आ परदेशीक घरक दुःस्थिति 
केँ आकाश ठेका दैत अछि। आ से किएक तँ 
परदेसी के हिचकी छोड़यबाक टोटमा करैत 
अछि। जें कि टोटमा सँ हिचकी बंद भ' जाइत 
छैक ते उक्त कथाक नाम टोटमा देल गेल अछि 
आ अंत मे रहस्य खोलि दैत अछि तँ परदेसीक 
संग सभ पाठकक हँसीक फुहारा छुटि उठैत 
अछि। वास्तव मे ओ एहि तरहक गप्प कें 
मनोवैज्ञानिक चिकित्साक विशेष आधार देलनि 
अछि। ' टोटमा' मे हास्य तँ थिके मुदा तकर मूल 
उपकरण गप्पे टा थिक। मनोविनोदक संग उक्त 
रचनाक सोद्देश्यता के उठाओल नहि जा सकैत 
अछि। ई सर्वविदित अछि, हिचकी केँ बंद 
करयबा लेल हिचकी उठ 'बला लोकक मन केँ 
दोसर दिस बहकयबाक प्रथा अछि। एहू मे पूर्व 
कहल शिल्पक चमत्कार अछि। 

एहिना अलंकार-शिक्षा मे गुरु-शिष्य जे 
कोठीक पाछू मे नुकायल रहैत छथि आ आडनक 
स्त्रीण सभक झगड़ा-रगड़ाक झमेल मे गुरु 
एक-एक अलंकारक उदाहरण उपस्थित कयने 
जाइत छथि से ककर प्रतिनिधित्व क' रहल 
छथि? की ओ खट्टर ककाक गप्पक टोन कें नहि 
उद्घाटित करैत छथि? आडनक स्त्रीगण-सभ 
जे अपने गप्प केँ ऊपर राख' चाहैत छथि से 
गप्पेक तरंगल रूप थिक। 

हुनक “विकट पाहुन' सदूश कथा-संग्रह 
रहनि वा कन्यादान-द्विरागमन सदृश कथित 
औपन्यासिक कृति, यदि ओहि सभ मे सँ 
कथोपकथन, जे वास्तव मे गप्पे टा थिक, छाँट 
देल जाय तँ ओहि सभ मे रहिए की जाइत अछि? 
गप्पे-शप्पक प्रकार हुनक रचनाक प्राण छनि। ते ˆ 
हम कहैत छी जे गप्पकार ओ पहिने छथि तखन 
और किछु। ते हमर दावा अछि जे ओ गप्प- 
साहित्यक आचार्य छथि। गप्प-विधाक जन्म 
देनिहार छथि, गप्प-साहित्यक आविष्कारक 
छथि आ गप्प-साहित्यक चामत्कारिक गुण मे 
ओ एकसर छथि। एहि प्रसंग हुनका संबंध मे जे 
कहल जायत से थोड़ होयत। 


मूल्यांकन : व्यंग्य-तरंग 


खट्टर ककाक तरंग : एक समाजशास्त्रीय विश्लेषण 


'हस्मोहन झाक लेखनी सँ मैथिली साहित्यक 
प्रचुर सेवा भेल अछि। हिनक लिखल बहुतो 
लेख, कथा, कविता प्रकाशित अछि। एहि सब 
मे खट्टर ककाक तरंग सब सँ बेसी लोकप्रिय 
भेल। एकर अनुवाद हिंदी, बांग्ला, गुजराती, 
मराठी इत्यादि भाषा मे भेल।' एकर मान्यता 
क्षेत्रीय बुद्धिजीवी वर्ग मे पर्याप्त उथल-पुथल 
मचौलक । हिनक आन कोनो रचनाक एहि 
तरहक प्रभाव समाज पर नहि पड़ल। एकर 
कारण लेखक स्वयं दैत छथि जे (खट्टर कका 
कें) '“पाखंडक खंडन मे ततबा रस भेटैत छनि 
जे सामाजिक रूढ़ि वा अंधविश्वास पर प्रहार 
करबाक हेतु सदा सोंटा नेने तैयार रहै 
छथि...हँसी-हँसी मे तेहन मार्मिक बात कहि 
दैत छथिन, हास्यक पुट दैत तेहन सूक्ष्म नश्तर 
लगा दैत छथिन-जे श्रोता तिलमिला उठैत 
छथि...यैह छनि खट्टर ककाक विशेषता जाहि 
सँ ओ लोक कें आकृष्ट करै छथि।'' एहि 
उद्धरण सँ स्पष्टत होइत अछि जे लेखकक ई 
कृति समाज कें आकृष्ट कयलक एवं तकर मूल 
कारण ई जे एहि मे पाखंडक विरोध एक खास 
विधा सँ भेल जाहि मे हास्यक मिश्रण तर्कक 
“सूक्ष्म नश्तर' सँ कयल गेल। हास्य स्वतः एक 
प्रिय रस थिक आ ओ तर्कक धरातल पर राखल 
गेल। मिथिला मे तर्कक प्रतिष्ठा बहुत प्राचीन 
अछि। युग-युग सँ पांडित्यक मान्यता लेल तर्क 
(शास्त्रार्थ) सब सँ पूज्य आधार रहल। लेखक 
एहि ऐतिहासिक तथ्य सँ अवगत छलाह, ते 
विरोध (पाखंडक)क हेतु कोनो आन मार्ग नहि 
लय एही मार्ग केँ अपनौलनि। हास्यक पुट सँ 
ओकरा रुचिगर कय देलथिन जाहि सँ ओ तर्क 
शुष्क नहि रहि गेल आओर विषय-वस्तु मात्र 
शास्त्रार्थक परिवेश मे संकुचित नहि रहि सामान्य 
पाठक तक पहुँचि गेल। आब प्रश्‍न उठैत अछि 
जे कोन तरहक पाठक मे ई प्रिय भेल आ 
किनका एहि सँ ठेस पहुँचलनि। दुनू संदर्भ मे 
पाठकक एक विशाल समुदाय धरि ई पहुँचल, 
जे एकर, वा कोनो कृतिक, एक महत्त्वपूर्ण 
उपलब्धि अपनहुँ लेल एवं मैथिली साहित्यो 
लेल। एहि प्रश्‍नक विवेचनाक हेतु आवश्यक जे 


हेतुकर झा 


लेखकक दृष्टि मे 'पाखंड'क की तात्पर्य से 
बूझल जाय। तात्पर्य बुझबाक हेतु, प्रथम बारह 
तरंगक (“दही चूड़ा चीनी' सँ लय 'ब्रह्मानंद' 
धरि) अवलोकन आवश्यक । कारण, यैह बारह 
तरंग सब सँ पहिने लिखल गेल आ एहि सँ 
उपर्युक्त पाठकक दुनू वर्ग तैयार भेल। बादक 
तरंग एही प्रयोगक विस्तार थिक जे लेखक 
प्रायः अपन प्रयोगक सफलताक पश्चात उत्साह 
मे कयल आ ओहो बहुत-किछु सफल भेल। 

मिथिला मे सांस्कृतिक हास जाहि युग सँ 
आयल (ई प्रायः 5 हम शताब्दीक अंत सँ शुरू 
भेल जे अपना मे एक स्वतंत्र शोधक विषय 
थिक) तहिया सँ पाखंडक जोर बढ़ैत गेल। 
पाखंड समाजक विभिन्न धरातले कें आक्रांत 
कयलक आ तकरे परिणामस्वरूप ई कहनाइ 
आब असंभव भ' गेल अछि जे समाज मे कतेक 
तरहक पाखंड कहिया ओ कोना प्रादुर्भूत भेल। 
पाखंडक एहि विशाल क्षेत्र सँ लेखक किछु 
खास तरहक पाखंड कें चुनलनि, जकर विरोध 
ओ सब सँ आवश्यक बुझलनि एक खास समय 
ओ सामाजिक स्थितिक संदर्भ मे। समय छल 
स्वतंत्रता-प्राप्तिक बादक दशक आ समाज छल 
तत्कालीन मैथिल ब्राह्मण समाज (सम्पूर्ण मैथिल 
समाज नहि, कारण जे बारहो तरंगक आधार 
ब्राह्मण वर्ग सँ विशेष रूपे जुटल अछि)। 
“पाखंड' विश्लेषण हेतु एतय बारहो तरंगक 
विवेचना प्रस्तुत कयल जाइत अछि। 

पहिल तरंग अछि “दही चूड़ा चीनी'। एहि 
मे लेखक आक्षेप करैत छथि जे मैथिल जाति 
मे पौरुषक अभाव खास तरहक भोजनक आदति 
सँ अछि। दही-चूड़ा मिथिलाक प्रिय भोजन 
रहल अछि। वर्ण-रत्नाकर मे सेहो एकर प्रसंग 
भेटैत अछि #' उनैसम शताब्दीक उत्तरार्द्ध उर्दू मे 
लिखल गेल पोथी 'आईने तिरहतु'क लेखक 
चूड़ा-दही के मिथिलाक प्रिय भोजन मानलनि £ 
इतिहासक एतेक काल धरि एक समाज सँ 
जुटल रहबाक कारणेँ एहि भोजन कें सांस्कृतिक 
मूल्य भेटि गेल। सांस्कृतिक अवसर पर मिथिला 
मे ब्राह्मण-भोजन मे दही चूड़ाक विशेषता रहल 
अछि। तैँ लेखक मिथिलाक संस्कृति पर आक्षेप 


करबा लेल एहि भोजन कें माध्यम मानल। एहि 
माध्यम सँ ओ सांस्कृतिक हासक पक्ष पर 
आघात करैत छथि; प्रथम भोजन लेल मर्यादा 
के बिसरब, अर्थात्‌ क्षुद्र बात लेल व्यवहार मे 
सब गौरव-गरिमा केँ ताख पर राखि देब। एक 
शब्द मे ई कबह जे क्षुद्रताक मैथिल-संस्कृति मे 
बोलबाला। दोसर अपना मे भेद-भाव गोल- 
लैसी, अपने मे मारि-काटि, इत्यादि। 

एहि पक्ष के दोसर तरंग “चाणक्यक 
जन्मभूमि ' मे बहुत नीक जकाँ प्रचलित सामाजिक 
व्यवहार सँ स्पष्ट कयल गेल अछि। लेखकक 
शब्द मे महादेव त्रिलोचन छलाह । हमरो लोकनि 
त्रिलोचन छी। तेसर आँखि सँ केवल अनकर 
छिद्र टा सुझैत अछि | महादेव नीलकण्ठ रहथि। 
हमरो लोकनिक कण्ठ मे केहन विष रहैत अछि 
से दू गोटाक विवाह भेला पर प्रत्यक्ष देखि लैह। 
महादेवक छाती पर साँप लेटाइत रहैन्ह। हमरा 
लोकनि केँ स्वजातीयक अभ्युदय देखि छाती 
पर साँप लोटाय लगैत अछि । महादेव त्रिशूलधारी 
रहथि। हमरो लोकनिक के अपना भाइ-बंधुक 
उत्कर्ष देखि मस्तकशूल, हृदयशूल ओ उदरशूल 
ई तीनू प्रकारक शूल उत्पन्न भ' जाइत अछि। 
महादेव सभ सँ एकौर भ' क' रहैत छलाह। 
हमरो लोकनि फुट्ट भ' क' रहैत छी । महादेवक 
कपार मे अर्धचंद्र छलैन्ह। हमरो लोकनिक 
कपार मे जतय जाउ अरद्धचंद्रे लिखल रहैत 
अछि। समाजक एहि दुर्गति कँ कहल गेल 
अछि महादेवक धारणाक माध्यम सँ। महादेवक 
पूजा मिथिला मे सब सँ बेसी लोकप्रिय अछि। 
सब वर्ग मे निरंतर प्रचलित रहल अछि। 
मिथिलाक संस्कृतिक एक ठोस प्रतीक रहल 
अछि। व्यंग्यक ई माध्यम इंगित करैत अछि जे 
एक दिस तँ एतेक पूजा होइत अछि आ दोसर 
दिस आपसी संबंध मे मनोवृत्ति केहन क्षुद्र भ' 
गेल अछि। अर्थात्‌ पूजा-पाठ सब पाखंड भ' 
गेल अछि-पूजाक भावना शुद्ध रहैत ते क्षुद्रता 
नहि अबैत। पूजा नहि, पूजाक ढोंग पसरल 
अछि। एहि तरहँ लेखक पूजा-पाठक दुराग्रही 
धर्मावलंबी ब्राह्मण वर्ग पर प्रहार करैत छथि। 

“माछक महत्त्व' मे सेहो एही ढोंग (वैष्णव 

धर्मावलंबी) पर आक्षेप अछि। ' आयुर्वेद' एवं 
“ज्योतिष ' मे लेखक वैद्य ओ ज्योतिषी लोकनि 
पर आक्षेप करैत छथि जे ई लोकनि अपन क्षुद्र 
स्वार्थ-पूर्तिक हेतु शास्त्र के भजौनाइ छोड़ि 
आओर किछु नहि करैत छथि। वैज्ञानिक 
मनोवृत्तिक सर्वथा अभाव अछि। मुदा हिनका 
लोकनिक दाबा अपन-अपन नुस्खा पर सर्वोपरि 
छनि जाहि सँ मात्र समाजक शोषण कय रहल 
छथि। लेखक एक बेर फेर धर्मावलंबी ब्राह्मण 
वर्ग पर लेखनीक प्रहार करैत छथि। संगहि 
पश्चिमी सभ्यता मे भेल वैज्ञानिक मनोवृत्तिक 
उत्कर्ष दिस सेहो संकेत करैत छथि जे अंग्रेजी 
शिक्षाक श्रेष्ठता सिद्ध करैत अछि। 

पश्चिमी सभ्यताक उच्चता ' ब्राह्मण भोजन' 
मे सेहो परिलक्षित अछि। एहि मे ब्राह्मण लोकनि 
समाजक अन्यवर्ग केँ धर्मशास्त्रक हथकंडा सँ 
कोना शोषित करैत रहलाह अछि तकर उल्लेख 
अछि। लेखक धर्मावलंबी ब्राह्मण-वर्ग पर एतेक 
प्रखर प्रहार एही तरंग मे कयलनि अछि। 
लेखकक मतें धर्मशास्त्रक दोइह पर खेपनिहार 
शास्त्रानुसारी ब्राह्मण लोकनि समाजक लेल 
बोझ परक आँटी मात्र छथि। 

लेखक अपन मान्यता कें सिद्ध करबाक 
लेल एहू सँ आगू बढ़ जाइत छथि--' रामायण', 
“महाभारत', 'देवताक चरित्र', ' दुर्गापाठ' ओ 
'सत्यदेवक कथा' मे। रामायण ओ महाभारत 
धर्मग्रंथ अछि। राम युग-युग सँ धार्मिक संदर्भ 
मे मर्यादा- पुरुषोत्तम मानल जाइत रहलाह अछि। 
रामक चरित्र मे लेखक विरोधाभास देखबैत 
छथि जे कोनो नवीन व्याख्या नहि थिक। मुदा 
लेखक ओहि विरोधाभासक आधार पर ई इंगित 
करैत छथि जे जखन मर्यादा- पुरुषोत्तम के स्वयं 
किछु पाखंड रहनि तँ एहि धर्मक नाम पर 
खेपनिहार के कतेक पाखंड भ' सकैत अछि! 
एहिना महाभारतोक मान्यता प्राप्त धर्मनिष्ठ पात्र 
सबहक चरित्र मे दोष सिद्ध करबाक चेष्टा 
कयल गेल अछि। 'देवताक चरित्र' मे सेहो 
एहने प्रयास भेल अछि। 'दुर्गापाठ' मे पाठ- 
परंपरा पर चोट कयल गेल अछि जे ई हासोन्मुखी 
संस्कृतिक अभिशाप थिक। एतय पाठ-परंपरा 
सँ जुड़ल ब्राह्मण वर्ग पर एहि अभिशापक 
उत्तरदायित्व लेखक दैत छथि। पाठ-परंपरा 
धार्मिक कर्मकांडक एक भाग थिक। धार्मिक 
कर्म-कांड के लेखक समाज मे पसरल दरबारी 
मनोवृत्ति, जमींदारी मनोवृत्ति, क्षुद्रमनोवृत्ति 
इत्यादिक कारण मानैत छथि । ' सत्यदेवक कथा' 
मे लेखक एकरे स्पष्ट करैत छथि। अंत मे 
'ब्रह्मानंद' मे पश्चिमी सभ्यताक उच्चता 
परिलक्षित करैत समाज मे धर्मांधता, मिथ्या 
गर्व, निष्क्रियता आदि पर प्रहार करैत छथि। 

एहि तरहँँ मुख्य रूपँ ई स्पष्ट होइत अछि 
जे लेखक सांस्कृतिक हास सं क्षुब्ध छथि आ 
ओहि लेल धर्मक नाम पर पसरल पाखंड ओ 
ओहि नाम पर दोहाइ देनिहार पाखंडी ब्राह्मण 
वर्ग कें उत्तरदायी मानैत छथि। संगहि हिनका 
पश्चिमी सभ्यताक मूल्यक अनुकरण मे प्रकाशक 
आशा देखाइत छनि। लेखकक आक्षेप शास्त्रीय 
दृष्टिकोण सँ कतेक गंभीर वा हल्लुक छनि से 
भिन्न बात भेल। महत्त्वक बात ई जे एहि तरंग 
सबहक पाठक तकबाक कहियो प्रयोजन नहि 
भेल। पाठक वर्ग अपनहि एकरा लोकि लेलनि 
जे एकर जनप्रियताक सूचक थिक आ तें ई 
कहि सकैत छी जे एक समय मे हरिमोहन झा 
मैथिली साहित्य मे एक टा आंदोलन रहलाह। 
मैथिली गद्य पढ़बाक दिस लोक मे प्रवृत्ति 
जगयबा मे एही आंदोलन कें सब सँ बेसी श्रेय 
छैक। समाजशास्त्रक दृष्टि सँ लेखकक एहि 
कृतिक यैह पक्ष महत्त्वपूर्ण अछि। 

आब प्रश्‍न उठैत अछि जे कोन तरहक 
पाठक वर्ग हरिमोहन झाक 'तरंग' सँ प्रभावित 
भेल। जेना पहिने प्रस्तुत कयल गेल जे एहि 
“तरंग” सबहक प्रहार छल मैथिल ब्राह्मणक 
धर्मावलंबी वर्ग पर आ उद्गार छल पश्चिमी 
सभ्यताक उत्कर्षक प्रति तें मैथिल ब्राह्मणक 
एहि धर्मावलंबी वर्गक प्रच्छन्न वा प्रत्यक्ष रूपे 
विरोधी जे वर्ग समाज मे छल ओकर आक्रोश 
स्वर 'तरंग'क ताल सँ मेल खेलक। सबहक 
अपील ओकर अपन अपील भ' गेल। एहि सँ 
एक टा आओर प्रश्‍न उठैत अछि जे मैथिल 
ब्राह्मण मे पोडा-पंथी वर्गक विरोधी कोन-कोन 
वर्ग छल आ ओकर आकार कतेक पैघ वा छोट 
छल? एहि प्रश्‍नक उत्तर तकबाक लेल मिथिलाक 
ऐतिहासिक परिप्रेक्ष्य दिस अवलोकन करय 
पड्त। 

मिथिलाक गौरव-गरिमा हिंदू धर्म एवं 
विद्याक एक केंद्र होयबा मे रहल अछि। धार्मिक 
कर्मकांडक प्रबल जोर एहिठाम रहल। संगहि 
प्राचीन संस्कृत विद्या मे नव्यन्याय सब सँ 
प्रतिष्ठित भेल। एहू शताब्दीक आरंभ मे 
कर्मकांडीक प्रभाव बहुत प्रबल छल आओर 
अंग्रेजी विद्याक प्रति कोनो आदर-भाव नहि 
छल। ते अंग्रेजी शिक्षा दिस प्रवृत्ति रखनिहार 
लोकनि केँ गतानुगतिकतावादी वर्ग सँ विरोध- 
भाव उत्पन्न भ' गेल। यैह विरोध सुनगैत- 
सुनगैत प्रगट भ' गेल 930 क दशकक स्वदेशी- 
विलैती आंदोलन मे-ई आंदोलन भेल तत्कालीन 
महाराजाधिराज कामेश्वर सिंहक विदेश गमन” 
पर। दरभंगा राजपरिवार सदा सँ मिथिलाक 
धार्मिक कट्टरताक स्तंभ रहल। संस्कृत विद्या 
ओ कर्मकांडक प्रबल पोषकक रूप मे एहि 


परिवारक मर्यादा मिथिला मे सर्वमान्य छल। 
एहि पृष्ठभूमि मे महाराज कामेश्वर सिंह, जे 
पश्चिमी सभ्यता सँ बहुत प्रभावित छलाह, 
समुद्र-लंघन कयलनि। समुद्र-लंघन धार्मिक 
दृष्टि सँ महा अनुचित मानल जाइत छल। 
महाराजक ई डेग धर्मांध लोकनि पर सब सँ 
प्रबल प्रहार छल जकर फलस्वरूप हुनका 
विरोध मे बहुत आंदोलन भेल। महाराज जाति 
सँ बहिष्कृत भेलाह। गंभीर-सँ-गंभीर अपमानक 
शिकार भेलाह । मुदा ओ सब बरदास्त कयलनि। 
हुनका पक्ष मे ओहि समय मे बेसी लोक नहि 
भ' सकलथिन, कारण जे अंग्रेजी शिक्षा तखन 
कम्मे व्यक्ति केँ भेटल छलनि आ तें 
पश्‍्चिमीकरण वा आधुनिकोकरणक पक्ष लेनिहार 
अत्यंत छोट एवं कमजोर वर्ग छल। विलैंती पक्ष 
लेनिहार केँ समाज मे शास्त्रानुसारी वर्ग (स्वदेशी 
पक्ष) सँ बहुत तरहक अपमान 930 एवं 940 
क दशक मे भेलनि। एकर फलस्वरूप स्वदेशी 
(०ःth०५०% पक्ष)आ विलैंती पक्षक विरोध 
बढ़ते गेल। एहि संग विलैंती पक्ष सबल होइत 
गेल। कारण, अंग्रेजी पढ़बा दिस झुकाव समाज 
मे बढ़ेत गेल? मैथिल ब्राह्मण समाजक भीतर 
अंग्रेजी शिक्षा-प्रेमीक वर्ग स्वतंत्रता-प्राप्तिक 
वादक दशक अबैत-अबैत बहुत पैघ भ' गेल। 
हरिमोहन झाक परिवार एवं ओ अपनहुँ एहि 
वर्गक छलाह। संगहि पांडित्य (संस्कृत शिक्षा) 
क परंपरा सेहो छलनि। तें धर्माचरणक कमजोर 
स्थान सब सँ अवगत छलाह आ एहन समय मे 
“तरंग” प्रवाहित कयलनि जखन ओकर पक्ष 
लेनिहारक संख्या पर्याप्त भ' गेल। ततबे नहि, 
मैथिल ब्राह्मण समाजक अतिरिक्त मिथिला मे 
अन्यो जातिक लोक सब एकर स्वागत कयने 
होयत। एकरो ऐतिहासिक कारण अछि। अन्य 
संदर्भ मे प्रस्तुत रचनाक लेखक विवेचना कयलनि 
अछि जे मिथिला मे मैथिल ब्राह्मण एवं कायस्थ 
केँ शेष जनसमुदाय (५५९४) सँ कोना विरोध 
रहल।" ब्राह्मण लोकनिक शोषण सँ निम्न 
जातीय वर्गक लोक सब विक्षुब्धे छल | हरिमोहन 
झाक ' तरंग' मे ओहू वर्गक किछु भावना प्रवाहित 
छल। तँँ ओहू वर्गक लोक मे जकरा सब कें 
लिखबा-पढ़बाक अवगति छलनि तनिका धरि 
“तरंग” अवश्य पहुँचल होयत आ हुनका माध्यम 
सँ मौखिक रूपँ अनपढ़ समुदाय तक हरिमोहन 
झाक नाम अवशय गेल होयत। 

एहि तरहेँ हरिमोहन झाक कृति (जकर 
विवेचना कयल गेल अछि) एक विशाल 
समुदायक भावना केँ प्रतिभासित कयलक। 
हिनक लोकप्रियता स्वाभाविके छनि, मुदा 
कालक्रम मे समाजक ओ संदर्भ बदलि गेल। 
आब ब्राह्मण लोकनि मे सेहो ओहेन धर्माध 


व्यक्तिक चर्चा असामयिक अछि। जातीय 
शोषणक आधार धर्मशास्त्रक नुस्खा नहि रहल। 
तें एखन (980 क दशक) 'तरंग' सँ मोन मे 
ओतेक हिलकोर नहि उठत, किंतु जहिया उठल 
से पर्याप्त उठल। 


प्रसंग-निर्देश 

. खट्टर ककाक तरंग, पृ. 24, भा. भ., पटना,967 

2. वैह 

3. वैह “निवेदन! 

4. वर्णरत्नाकर, प्रो. आनंद मिश्र एवं पंडित गोविंद 
झा, पृ. 39, मैथिली अकादमी, 980 

5. Aini Tirhut, पृ. 49 

6. खट्टर ककाक तरंग, पृ. 8 

7. स्व. कुमार गंगानंद सिंहक पत्र सबहक संकलन 
मे (जे अद्यावधि अप्रकाशित अछि) एहि 
आंदोलनक विशद वर्णन भेटैत अछि जे समाज 
कोना एहि सँ प्रभावित भेल। मैथिल ब्राह्मणक 
हेतु महाराज कामेश्वर सिंहक विदेश-गमन एक 
सामाजिक क्रांति आनि देलक । एकर संस्मरण ओ 
तत्कालीन उथल-पुथलक बहुत लिखित प्रमाण 
पं. दुर्गानाथ झा (ग्राम नवटोल, मधुबनी) सौजन्य 
सँ प्राप्त मेल। 

8. 977 मे योगानंद कुमर द्वारा तैयार कयल गेल 
मैथिल ब्राह्मण डाइरेक्टरी सँ पता चलैत अछि जे 
प्रवासी एवं मिथिला मे बसनिहार सब मिलाक ' 
एम.ए. मात्र 6 व्यक्ति छलाह, बी.ए. मात्र 39 
व्यक्ति, इंटरमीडिएट मात्र 4 व्यक्ति ओ मैट्रिकुलेट 
मात्र 92 व्यक्ति। 977 सँ १930 धरि एहि 
संख्या मे कोनो अत्यधिक वृद्धि भ' गेल होयत 
से नहि सोचि सकैत छी, कारण जे मिथिला मे 
अंग्रेजी शिक्षाक प्रसारक कोनो तेहेन प्रयास नहि 
भेल। ओहिनो 2-73 वर्षक अभ्यंतर केहनो 
infrastructure तैयार रहला सँ शिक्षा मे 
५९८३८७।९7 वृद्धि बहुत कठिन अछि। 
मिथिलाक स्थिति ओहि समय मे जे छल ताहि 
सँ एतबे अंदाज क' सकैत छी जे किछु नगण्य 
वृद्धि अंग्रेजी शिक्षा लेनिहार मे भेल होयत। 

9. ई बात एहि सँ स्पष्ट होइत अछि जे 97क 
डाइरेक्टरीक अनुसार प्रवासी मैथिल छोड़ि मात्र 
व्यक्ति मिथिलास्थ मैथिल ब्राह्मण सब मे 
एम.ए. छलाह। पटना कॉलेजक एडमिशन 
रजिस्टरक मोताबिक 7942 ई. मे 6 व्यक्ति 
एम.ए. मे छलाह । एकर अतिरिक्त पटना कालेजक 
एडमीशन रजिस्टर सँ ईहो आँकड़ा भेटल जे 
929 ई. मे प्रथम वर्ष सँ लय एम.ए.क फाइनल 
इयर धरि मैथिल ब्राह्मणक संख्या मात्र 4 छल 
जे 7932-33 मे 6 भेल आ १936 ई. मे 24 भ' 
गेल। एकर अतिरिक्त आओर कोनो आँकड़ा 
उपलब्ध नहि अछि। मुदा एतबो सँ ई स्पष्ट होइछ 
जे अंग्रेजी शिक्षा लेनिहारक संख्या बढ़ैत गेल। 

I0. ‘Elite,-Mass Contradiction is Mithila 
in historical perspection. Elite and De- 
velopment Eds. Dr. Sachchiddanand 
and Dr. A.K. Lal, Concept Publishing 
House, New Delhi, 980. pp I87-205 








मैथिलीक कबीर : हरिमोहन झा 


नरेन्द्र 


मैचत के एक टा समर्थ आ सम्पन्न भाषाक 
रूप मे स्थापित आ लोकप्रिय बनयबा मे जतेक आ 
जेहन महत्त्वपूर्ण भूमिका विद्यापतिक अछि, ताहि 
सँ मिसियोभरि कम क'क' हरिमोहन झा कें नइँ 
आँकल जा सकैत अछि। बल्कि हम तँ ई धरि 
कहबाक हिमाकत कर' चाहै छी जे हरिमोहन 
झाक भूमिका किछु मायने मे विद्यापति सँ बेसी 
महत्त्वपूर्ण अछि | किएक तँ विद्यापतिक साहित्य 
सँ लोकरुचिक परिष्कार नइँ होइत अछि। उनटे 
बहुतरास विकृतिऐ जन्म लैत अछि ओ लोकक 
राजनीतिक आ वैज्ञानिक चेतना कें विकसित नइ 
करै छथि। बल्कि जनचेतना के आर बेसी भोथर 
बनबै छथि। किएक तँ विद्यापति दरबारी कवि 
छथि, मुदा हरिमोहन झा शुद्ध घरबारी कवि छथि। 
ओ विद्यापति जकाँ जनता सँ दूर भोग-विलासक 
जिनगी राजमहल मे नइँ गुदस्त करै छथि। ओ रहै 
छथि सामान्य लोक जकाँ सामान्य लोकक बीच। 

ई बात सत्य अछि जे विद्यापति लोकभाषा 
के अपन अभिव्यक्तिक माध्यम बनौलनि ।किएक 
तँ ओ बुझै छलाह जे देसिल बयना सब जन 
मिट्ठा। मुदा देसिल बयना मे जे किछु परोसि देल 
जाय से सब जन मिट्ठा भ' जायत-ई बात गला 
सँ उतर 'वला नइईँ अछि। किएक तँ ई नइँ हैत जे 
अहाँ ककरो जनभाषा मे गारि पाड़ि दियौ आ ओ 
बर्दाश्त क' लेत जे चलू अपन भाषा मे तँ 
कहलक। ई असल मे एक टा उच्चस्तरीय 
वितंडतावाद अछि जे शासक वर्गक विरुदावली 
किंवा सब तरहक कुकर्म केँ महिमामंडित करैत 
संस्कृतक बदला लोकभाषा मे प्रचारित- प्रसारित 
कयल जाय | किएक तँ सामान्य लोक जे अछि से 
संस्कृत तँ बुझैत नइँ अछि। ई आम लोकक 
दिमागक नसबंदी करबाक एक टा सुनियोजित 
आ कारगर औजार छल। 

.. तँ विद्यापति अपन कोमलकांत पदावलीक 
रचना देसिल बयना मे कयलनि। हमरा ई कहबा 
मे कोनो संकोच नइँ अछि जे ई कोमलकांत 
पदावली आर किछु नइँ वात्स्यायनक कामसूत्रक 
काव्यानुवाद भरि अछि । आनिर्लज्जताई जेई सब 
टा देवी-देवता पर आरोपित कयल गेल अछि। 
हमरा होइए जे दुनिया मे एहन गौरव संस्कृत छोड़ि 
आर कोनो भाषा कें हासिल नइ हेतै जाहि मे देवी- 
देवताक अंग-प्रत्यंग कें एहन फूहड आ अश्लील 
तरहेँ बेपर्दा कयल गेल हेतै। एतबे नहि कीर्तन 
भाव सँ संभोगक विभिन्न मुद्राक वर्णन कयल गेल 
हेतै। आ, ऊपर सँ थेथरइ ई जे एकरा अध्यात्मक 


जामा पहिराक' जस्टीफाइ सेहो करैत हो। हम 
पूछत छी जे राजकमलक साहित्य पर अश्लीलताक 
'फतबा जारी कयनिहार पंडित लोकनि केँ ओत' 
अध्यात्म तत्व किएक नइँ सूझैत छनि। अथवा 
अही कोटिक अन्य रचनाकार मे अध्यात्मक दर्शन 
किएक नइँ भेटै छनि। जँ देवी-देवताक बहन्ने 
दिमागी रंडीबाजी कयनाइ संस्कृति सम्मत अछि 
तँ एम.एफ. हुसैन मे ई सांस्कृतिक तत्व किएक 
नइँ भेटैत छनि। 

जे-से, विद्यापति अपन यौनकुंठा आ यौन 
विकृति कें साहित्यक उपजीव्य बनयबा मे अपन 
सम्पूर्ण प्रतिभा आ ऊर्जाक निष्ठापूर्वक उपयोग 
कयलनि अछि। सम्पूर्ण साहित्य मे लम्पट लोक 
सबक नडटइ आ व्यभिचारक परनाला बहायल 
गेल अछि। ओना किछु रचना भक्ति परक आ 
पुनरुत्थानवादी सेहो अछि। गोटेक सामाजिक 
समस्या केन्द्रित क'क' सेहो लिखल गेल अछि। 
मुदा, अइ तरहक लीक सँ हटल रचनाक संख्या 
ततेक कम अछि जे ओहो यौनोत्सव मे कत्तौ 
भुतियायल सन लगैत अछि। ओहुना विद्यापति जे 
गाम-गाम मे लोककंठ मे बसल छथि से अपन 
महेशवाणी आ नजारी कें ल'क ' प्रथम बदरि फल 
पुनि नवरंगक बदौलति नइँ। 

हरिमोहन झाक लोकप्रियताक नुस्खा सर्वथा 
अलग अछि। ओ अपन रचना मे पतनशील 
सामंती संस्कृतिक जमिक' विरोध करैत छथि। 
ओ यथास्थितिक खिलाफ जोरदार मोर्चा लगबैत 
छथि।सामाजिक बदलाव लेल एक टा छटपटाहट 
हुनक रचनाक अन्तःस्रावी ग्रंथी मे प्रवाहित होइत 
रहैत अछि। सामाजिक विकास मे बाधक तत्व 
सबक ओ सूक्ष्म जाँच-पड़ताल करै छथि। हुनक 
साहित्य अन्हारक खिलाफ मशाल जरयबाक 
अभियान अछि। एत' आबिक' ओ शुद्ध रूपेँ 
बुद्धक रूप मे ठाढ़ लगैत छथि। साहित्य हुनका 
लेल नाम कमयबाक, धन अरजबाक आकि 
स्वान्तः सुखायक वस्तु नईँ अछि। ओ साहित्य कें 
सोद्देश्य साधन बुझैत छथि आ सामाजिक बदलाव 
लेल एकरा बतौर हथियार इस्तेमाल करैत छथि। 
तैँ हुनकर भाषा मे एहन धार छनि। ओ समाज मे 
पसरल विकृति आ विद्रूपता पर, पाखंड आ 
आडंबर पर चोट करै छथि। तँ हुनक एक-एक 
शब्द मे तीक्ष्ण व्यंग्यक बिसबिसी भेटैछ । हरिमोहन 
झा अपना समयक एसगर व्यंग्यकार छथि जे 
मिथिलाक जड़ समाज मे, मिथ्याडंबरक मुकाबला 
करबा लेल सत्य बजबाक खतरा मोल लेलनि। 

आ ते एकर खामियाजा सेहो भोग' पड़लनि। 
मैथिली साहित्य मे हुनक स्थान प्राय: औघट मे 
अछि। ई युगांतकारी-क्रांतिकारी साहित्यकार जँ 
आइ अन्य कोनो भाषा-साहित्य मे रहैत तँ लोक 
तरहथी पर रखैत। एहन विचारक, चिंतक आ 
दार्शनिक कें लोक प्रातः स्मरणीय बनबैत। मुदा 
मैथिली लेखे धनसन। अइ ठाम हुनका ब्रह्मणाय 
नमः सँ बेसी नइँ बुझल गेल। 

हरिमोहन झा जँ प्रणम्य देवता, कन्यादान, 
चर्चरी आदिक रचना नहियो करितथि तँ मात्र 
अपन एकहि टा रचना खट्टर ककाक तरंगक 
बदौलति कालजयी भ' सकैत छलाह । भ'यो गेल 
छथि। भाइ भीमनाथ जीक शब्द मे कही तेँ, 
“'सुविधा-दुविधा दुनू सँ दूर रहथि। तकर बादो 
ओ जन-जनक बीच पुरस्कृतो छथि आ समादृतो । 
हुनक रचनाक जतेक अनुवाद भेल अछि, ततेक 
प्रायः कोनो आन रचनाकारक नइँ भेल हैत।'' 

हरिमोहन झा कतेको मामिला मे हिंदीक 
हरिशंकर परसाई आ श्रीलाल शुक्ल सँ सेहो 
आगाँक रचनाकार छथि । हिनका मे जते डाइमेंशन 
छनि, जेते डाइवर्सिटी छनि, जते फ्लैशेज छनि आ 
वस्तु पर जेहन सूक्ष्म पकड़ छनि से आन कोनो 
व्यंग्यकार मे दुर्लभ अछि।ई जँ अपन लेखन आइ 
हिंदी मे कयने रहितथि तँ निश्चित रूप सँ बहुतो 
व्यंग्यकार सँ पैछ मानल जयतथि। 

मैथिली मे जीवकांत जी सर्वाधिक 
अध्ययनशील रचनाकार छथि । हुनका मे राजकमल 
चौधरी वला पढ़ाकूपन छनि । मुदा हरिमोहन झाक 
अध्ययन-मननक सोझाँ बाकी केओ पासंगो 
बराबर नइँ छथि । प्राचीन आ अर्वाचीन साहित्य- 
संस्कृति, वेद-पुराण, उपनिषद, धर्मशास्त्र, ज्योतिष, 
आयुर्वेद, आदिक जतेक हुनका गंभीर अध्ययन 
रहनि से जँ न भूतो न भविष्यति कहल जाय तँ 
मैथिलीक संदर्भ मे कम सँ कम अतिशयोक्ति नइँ 
हैत। दर्शनशास्त्रक तँ खैर अध्यापक आ विद्वान 
छलाहे । मुदा हमरा बेर-बेर ई लगैत अछि जे ओ 
मूल रूपे कवि रहथि। किएक तँ कविता हुनकर 
शब्द-शब्द पर कब्जा जमयने अछि। भाषा 
विज्ञानक हुनक समझदारी से अचंभित कर 'वला 
अछि। एक-एक शब्द कें जेना क' ओ बिकछाबै 
छथि से बहुत सधल भाषाशास्त्रीक काज अछि। 

हरिमोहन झा चीजक भीतर सन्हिआयल 
विकृति आ विद्रुपता कें तेहन आसानी आ नफासत 
सँ निकालि बाहर क ' लैत छथि जे की कोनो चतुर 
सपेरा बीयर मे सँ साँप निकालत।तेँ हिनक भाषा 
मे वक्रता। व्यंग्य हरिमोहन झाक लेखन शैलीक 
स्थायी भाव अछि। आ से स्वाभाविके अछि। 
जखन सम्पूर्ण जिनगी विडंबना, विद्रूपता आ 
विकृति किंवा हास्यास्पद परिणतिक पर्याय बनि 
गेल हो तँ एक टा संवेदनशील आ ईमानदार आ 

जनपक्षीय लेखकक भाषा मे व्यंग्य स्वतः आबि 
जयतै। किछु गोटे कें हरिमोहन झा मे हास्य तत्व 
भेटै छनि आ तेँ हिनका हास्य सम्राट कहबाक 
बुद्धिमता देखबैत छथि । मुदा हम अइ बात पर जोर 
द'क' कह ' चाहै छी जे हरिमोन झा हास्य सम्राट 
ने रहथि। हुनक लेखन फूहड़ मनोरंजन आकि 
हँसी लगयबा मात्र लेल नइँ छल। हुनक लेखन 
गंभीर व्यंग्य अछि। जिनका लोकनि केँ हुनक 
रचना पढ़िक ' हँसी लगैत छनि तँ से की तैँ बिनु 
किछु बुझनहि हँस ' लगै छथि अथवा जानि-बूझि 
क' व्यंग्यक मारि सँ झेंप मेटयबा लेल हँस ' लगै 
छथि। माने ई सब थेथ्थर किस्मक लोक छथि। 

हरिमोहन झा तमाम किस्मक पाखंड आ 
मिथ्याडंबर पर समधानल चोट करैत छथि। 
पोंगापंथी आ आदर्शक नकली खोल मे घोंसिआयल 
समाज विरोधी किंवा संस्कृति विरोधी तत्व सब 
कें चुनि-चुनि क ' तेहन ठाम बिठुआ करैत छथि 
जे, न दबाये दबे, न दिखाये बने ' । तखनो किनको 
ओइ मे हास्य भेटैत होनि तँ ई कानबाक गप्प! 

हरिमोहन झाक खट्टर ककाक तरंगएक टा 
गंभीर व्यंग्य रचना अछि। ई एक टा कालजयी 
रचना सेहो अछि। मुदा अइ पर जतेक चर्चा 
चलबाक चाही छल से जानि नइँ किएक चलल 
नइँ। मैथिलीक आलोचक लोकनि (कृपया श्री 
मोहन भारद्वाज आ रमानंद रमण क्षमा करथु) 
जानि नइँ किएक एकर विवेचन आ विश्लेषण मे 
पर्याप्त उदासीनता देखयने छथि। प्रायः एहन 
पोथी पर लिखला सँ हुनका 'भठि' जयबाक 
खतरा छनि। 

खट्टर ककाक तरंगक जे मुख्य आटिपीकल 
मैथिल पात्रक सृजन कयल गेल अछि से प्रायः 
स्वयं हरिमोहन झा छथि। ओकरा माध्यमे ओ 
अपन विचार, आइडियोलॉजी आ जीवनदर्शन कें 
रखबाक सफल प्रयोग कयलनि अछि। अइ 
हिसाबँँ जे नैरेटर अछि सैह असल मे उत्तम पुरुष 
अछि आ'हम' जे पात्र अछि से अन्यपुरुष अछि। 
ई एक टा एहन नायाब शैली अछि जाहि मे बात 
कें प्रभावशाली ढंग सँ अभिव्यक्त कयनाइ 
आसान भ' गेल छै । किएक तँ अइ विषय सब पर 
निबंध लिखला सँ ओ सपाट बयानीक खतरा मे 


फँसि सकैत छलाह । मुदा ई शैली एक टा संपूर्ण 
कथाक आभास आ असर सेहो पैदा करैत अछि 
तैँ एक सीटिंग मे सब टा पढ़ि जयबाक ललक 
जगबैत अछि। 

संपूर्ण पोथी मे जीवन आ समाजक साइते 
कोनो पक्ष पर कटाक्ष करबा सँ हरिमोहन झा 
परहेज कयलनि अछि। ओ एक टा सर्जन जकाँ 
धर्म सँ ल'क' धर्मशास्त्र धरि आ गीता सँ ल'क' 
पुराण धरिक अंग-प्रत्यंगक चीर-फाड़ करै छथि। 
आयुर्वेद, रामायण, दुर्गापाठ, सत्यदेवक पूजा- 
कथा, महाभारत, ज्योतिष, वेद, दर्शन, भूत-प्रेत, 
आएत' धरि जे काव्यशास्त्रक नाम पर चल 'वला 
ठगैतीक पर्दाफाश खूब सधल भाषा-शैली मे करै 
छथि। आ से ठाम-ठाम तकर शास्त्रीय प्रमाण 
सेहो दृष्टांत सहित दैत छथि। माने ओ कोनो 
मखौलिया जकाँ मनगढंत ढंगें चीजक खिल्ली नइँ 
उड्बैत छथि अपितु वस्तुपरक ढंग सँ चीजक 
विवेचन प्रस्तुत करैत छथि। ओ देखैत छथि जे 
कोना वेद, उपनिषद, आयुर्वेद आ काव्यशास्त्र मे 
देहलीलाक परनाला बहायल गेल अछि। आ 
आश्चर्य ई अछि जे अइ तरहक साहित्य कक्षा मे 
छात्र लोकनि केँ पढ़ायल सेहो जाइत अछि। 
हरिमोहन झा उदाहरण द'द' क' बतबैत छथि जे 
जाहि प्राचीन संस्कृतिक हमरा लोकनि राति-दिन 
कीर्तन करैत छी से घृणित व्यभिचार, लम्पटई, 
नंगई, चोरी, अपहरण, हत्या आ बलात्कारक 
पतनशील दस्तावेज भरि अछि। खट्टर कका 
एकठाम कहै छथि जे हम अही दुआरे वेदक 
भाषा-टीका केँ घर मे नइँ राखै छी। बेटी-पुतोहु 
बिगड़ क' दूरि भ' जायत। अइ तरहेँ हरिमोहन 
झा पिछड़ल समाज व्यवस्था आ अवैज्ञानिक 
चिंतन-प्रणाली, संगे कपोल कल्पित मिथकक 
खुलिक' आलोचना करैत छथि। ओ समाजक 
प्रत्येक वर्गक छद्म आ दोगला चरित्रक बखिया 
उधेड़ै छथि। एहन ठाम ओ किछु-किछु कबीर 
जकाँ भूमिका मे दृष्टिगोचर होइत छथि। मुदा ओ 
कबीर जकाँ उलटबाँसी नइँ करैत छथि। 

हरिमोहन झा भूमंडलीकरणक खतरा केँ 
भाँपि रहल रहथि। बाजारवादाक साम्राज्यवादी 
मंशा कें ओ गमि चुकलि रहथि। देशक चप्पा- 
चप्पा मे पसरैत उपभोक्तावादी संस्कृतिक चिंता 
हुनकर खट्टर ककाक 'टटका गप्प' शीर्षक 
रचना मे देखल जा सकैत अछि। अइ मे 
आधुनिकताक नाम पर पतनशील अधकचरा 
संस्कृति पर समाधानल चोट कयलनि अछि। 


संपर्क : पुनर्नवा, दिग्घी पश्चिम 


मिश्र टोला, दरभंगा 
मोबाइल : 983506782 


मूल्यांकन : विविध 


'वीद्ञव मे आचार्य हरिमोहन झा (आगाँ 
आ.झा) मिथिलाक दिवाकर छलाह। उपहास 
नहि कयल जाय; हम एहि दिवाकर पर माटिक 
दिबाड़ी लय प्रकाश देबाक लौल कय रहल 
छी। कयल की जाय। आ.झाक शतक पर्व मे 
कोनहुना कर्तव्य पालन तँ करबहिक होयत। 

आ.झा पर प्रचुर प्रकाश देल जाय चुकल 
अछि। पर्याप्त गुणगान कयल जाय चुकल अछि। 
चर्बित-चर्वण हमरा कहिओ नहि सोहायल। तँ 
हम उचित कि अनुचित किछु नव प्रकाश, किछु 
नव नजरि देबाक प्रयास करब। 

काल आ देशक प्रभाव सँ केओ बाँचि 
नहि सकैत अछि। आनक कोन कथा, जखन 
आकाशहुक दिवाकर माघ (काल) मे आ ध्रुवीय 
क्षेत्र (देश) मे ठिठुरि जाइत छथि तखन मिथिलाक 
दिवाकर ओहि प्रभाव सँ कोना बँचताह। पहिने 
कालक प्रभाव देखल जाय। 

आ. झाक जीवन-काल तँ 908-984 
थिक परन्तु हुनक मानस-संरचनाक काल 850- 
930 मानल जाय सकैत अछि- किछु देखल 
आ भोगल; किछु सुनल गुनल ।ई अवधि आन- 
आन प्रदेश मे जागरण-काल छल; मुदा मिथिला 
मे घोर निशीथ-काल । जँ हम मिथिलाक इतिहास 
लिखितहुँ तँ एकरा कलंक-कालक संज्ञा 
दितिऐक। आ.झाक अधिकतर रचना मानू एही 
कालक कलंक सभक प्रतिक्रिया मे जन्म लेलक 
अछि। एहि सभ मे अधिक हृदयद्रावक अछि 
मान्यता प्राप्त क्रूरता मन पाड़ ' बाबाक संस्कार '। 
आ.झाक मधुवर्षी लेखनी एकरहु मधु सँ तेना 
बोरि देने अछि जे तत्काल अहाँक आँखि मे नोर 
नहि, ठोर पर मुसकी आबि गेल होयत, परन्तु 
पछाति आँखि नहि तँ हृदय अवस्से नोरायल 
होयत। 'ढाला झा' तत्काल हँसओने होयताह, 
पाछाँ जखन हुनक सिनुराहुलि, पतिक अछैतहि 
विधवा भेलि एक हँज माटिक पुतरी लोकनि 
ध्यान मे अओतीह तखन... । 

आलोच्य कालक किछुए कलंक आ.झाक 
कलम पर स्थान पाबनि सकल। दुर्बल वर्गक 
यातना, शोषण, भीषण दरिद्रता, स्वतंत्रता 
आन्दोलन इत्यादि किएक नहि स्थान पओलक 


मिथिलाक दिवाकर 
गोविन्द झा 


से आगाँ कहब। 

एहि कालक एक विशेषता छल शक्तिपूजा, 
अर्थात्‌ टुटपुजिया स्थानीय जमीनदार सँ ल' 
ब्रिटिश सम्राट धरिक प्रति अटूट भक्तिभावना। 

एहि भक्तिभावनाक प्रेरक छल पहिल 
स्वहीनत्व भावना आ दोसर बकांड प्रत्याशा 
अर्थात्‌ किछु-ने-किछु लाभक सपना। एहि 
आराध्य आ आराधक लोकनिक एक टा समरस 
वर्ग बनि गेल छल। मोटा-मोटी एकरा उच्च 
वर्ग कहि सकैत छी, यद्यपि एहि मे अधिक 
संख्या हीने कोटिक लोकक अछि। ई वर्ग मानू 
आत्ममुग्ध आ आत्मतृप्त छल। ई वर्ग आन 
वर्गक लोक कें जन-बोनिहार, असारी-पसारी 
मात्र बूझैत छल। एहि आराध्य आ आराधक 
लोकनिक तुलना आजुक राजसी पार्टीक होस्ट 
आ गेस्ट सँ क' सकैत छी आ आन वर्गक 
लोकक तुलना बेअरा सभ सँ। गेस्ट लोकनिक 
विनोद आ प्रेमालाप मे बेअराक चर्चा नहि भ' 
सकैत अछि (उपहास मे चर्चा होइक से भिन्न 
बात।) आ. झाक पूज्य पिता पं.जनार्दन झा 
जनसीदन आ आ.झा अपनहु गेस्ट कोटि मे 
छलाह। प्रायः आ.झा. अपन वर्गक मर्यादाक 
पालन करैत आन वर्गक (खोलिक' कही तँ 
शूद्र वर्गक) लोक केँ अपन रचना मे कदाचिते 
कतहु टपए देलनि अछि।ई थिक ओहि कुख्यात 
वर्गभेदी काल रूपी राहुक दुर्दम्य प्रभाव जे 
मिथिलाक दिवाकरक आधा दृष्टिपटल केँ गरसि 
लेलक। 

ई उच्चवर्ग आलोच्य कालीन मिथिलाक 
मरुभूमि मे मानू एक मरुद्यान छल। विद्या आ 
वैभवक मणिकांचन सँ बनल ई मन्दिर मिथिलेक 
नहि, समस्त भारतभूमिक गौरव बढ़ाए रहल 
छल। आ. झा एही मणिकांचन मन्दिरक एक 
भव्य मूर्ति रहथि जकर कुशल शिल्पी कहि 
सकैत छिअनि पूज्यपाद पंडित जनार्दन झा 
जनसीदन कें। बाद मे एहि मूर्ति पर पछिमा 
कलाकार लोकनि बहुत किछु मीनाकारी कयलनि 
से भिन्न बात। एहि मन्दिरक मूर्ति सभक ठोर 
पर सदा काव्य, शास्त्र आ विनोदक मधु झहरैत 
रहैत छल। बहुत संभव जे आ.झाक मधुवर्षी 


प्रतिभाक मधुस्रोत यैह मन्दिर रहल होयत। सदा 
आनन्द रहे एहि द्वारे। 

एहि मरुद्यानवासी लोकनिक वर्जनसूची मे 
प्रथम छल-एहन कोनो बात नहि बाजी जे 
आराध्यक हेतु अहितकर-आरोचक हो, जेना 
किसान-आन्दोलन, स्वतंत्रता- आन्दोलन, 
हरिजन-उद्धार इत्यादि। मिथिलाक सर्वोच्च 
आराध्य पुरुष मैथिल महासभाक मंच सँ टेन 
कमांडमेंट जकाँ जे सात गोट कमान द' गेलाह 
से देखल जाय : 
सद्राजभक्तिँ रिति सूत्रमिह प्रधानं 
पश्चात्‌ सदाचरणपालन मंत्र सूत्रम्‌ । 
विद्योनति:ः परमिहाभिहितं तृतीयं 
दुर्य परस्पर विरोध*मेति प्रमोक: ॥7 ॥ 
तत्पञ्चमं कथितमुद्वहनादि रीतिः 
सामाजिकाखिल कुरीति *निराकृतिश्च। 
बड पुनः कृषिवणिक्कृति “तत्परत्वं 
तत्‌ सप्तम्‌ त्वनुचितव्यय’ वारकत्वम्‌ ॥2 ॥ 
एतानि सप्त मुवि सप्तम एडवर्ड 
संरक्षितैः सुकृतिमिमिथिलाधिनाथै;। 
व्याख्यापितानि कृतसम्मतिकानि सन्तु 
सर्वत्र मैथिल महीसुर निर्गतानि॥3॥* 
आला कमानक एहि प्रकारक आदेशक पूरा- 
पूरा पालन महापण्डित जनसीदन कयने होयताह; 
आ. झा नहि क' पओलनि। कारण, आ.झाक 
एक आँखि आँजल मातापिता तँ दोसर आँखि 
आँजलनि पाश्‍चात्य मनीषी लोकनि। एहि दुनू 
आँजनक प्रभावेँ आ.झा एक एहन समाजक 
सपना देखैत रहलाह जे प्राच्य आ पाश्चात्य दुनू 
विचारधाराक सभ दुर्गुर्ण सँ मुक्त आ सभ 
सद्गुण सै युक्त हो। 

आ.झा एक व्यक्ति नहि, एक टाइप, एक 
प्रतीक छलाह। अपन समान विचार रखनिहार 
एक विशाल वर्गक, विशेषतः समकालीन शिक्षित 
युवावर्गक प्रतिनिधि आ प्रवक्ता छलाह। तैँ 
एत' जाहि संकुचित, वर्ग विशेषे आ क्षेत्र विशेषे 


* सातो सूत्र कें श्लोकबद्ध कयलनि पं. सुरेश झा, जे 
मैथिल पद्यावली नामक एक छोट सन पोथी मे 
समाविष्ट अछि। 

धरि सीमित दृष्टि आ. झाक देखाओल अछि से 
हुनके टा नहि, तत्कालीन समस्त मैथिल समाजक 
बूझल जाय। आ. झा. के वाणीक वरदान 
छलनि आन मूक समर्थक-अनुमोदक छल। तै 
आ. झाक हास्यक रसे नहि, विचारक रसायन 
सेहो युवावर्ग खूब पीलक। आ जेँ मैथिलीक 
आलोचको लोकनिक अंतर्दूष्टि ओहने संकुचित, 
सीमाबद्ध, वर्गबद्ध छल तँ ओहो लोकिन बहुत 
दिन धरि हुनके रस-रसायन चटैत हुनके जकाँ 
सीमाबद्ध रहलाह। आ तहिं आ. झाक 
सीमाबद्धताक आलोचना दबलो कंठें नहि 
कयलनि। 

विनोदप्रियता आ विनोदचातुरी आ. झाक 
प्रकृतिए नहि, व्यसन भ' गेल छल। से हिनक 
सभ प्रकारक रचना मे (दर्शनशास्त्रक निबन्धहु 
मे) गह-गह घोंसिआयल अछि। तँ की ई 
व्यसन हिनका गोनू झा, बिरबल, जी.पी. श्रीवास्तव 
आ परशुरामक कोटि मे आनि देलक? कथमपि 
नहि। हुनका लोकनिक हास्य स्थायी भाव 
(मुख्य लक्ष्य) छल तँ आ. झाक हास्य संचारी 
भाव जे मुख्य धाराक बीच-बीच मे हुलकी दैत 
साइड लाइट बनैत अछि। 

बड़ प्रसिद्ध श्लोक अछि ' काव्य-शास्त्र 
विनोदेन'। ई जतेक चरितार्थ आ. झा मे होइत 
अछि ततेक आन किनकहु मे नहि। हिनका 
काव्य, शास्त्र आ विनोद तीनू मे समान रुचि 
छलनि। विनोद लक्ष्य नहि, अभिव्यक्तिक रुचिर 
मसाला मात्र छलनि जकर प्रयोग मुख्यतः काव्य 
मे कयलनि आ किछु-किछु शास्त्रहु मे । साधारण 
पाठक हिनक हास्य-विनोद सँ गदगद भ' एकरहि 
लक्ष्य बूझि लेलक आ हिनक कथा-उपन्यासक 
मर्म सँ वंचित रहि गेल। प्रबुद्धो पाठक वर्गक 
पहुँच हिनक कथे-उपन्यास धरि रहलैक। अतः 
साहित्यकार हरिमोहन झाक पाछाँ ठाढ़ पण्डित 
प्रवर हरिमोहन झा मैथिली पाठकक समक्ष 
अनचिन्हारे रहि गेलाह। वास्तव मे आ. झाक 
' अग्रतः ' जहिना काव्य (कथा-उपन्यास) छलनि 
तहिना ' पृष्ठतः सकलं शास्त्रम्‌? सेहो छलनि। 

आ. झा के पिता बाल्यकालहि मे 
संस्कृतभाषा मे प्रवीण बना देलनि। ई प्रवीणता 
हुनका संस्कृत साहित्यक अगाध समुद्र मे डुबकी 
लगयबा मे समर्थ बना देलक। आगाँ बाट 
धयलनि अपने देशक प्रसिद्ध विद्या- भारतीय 
दर्शनक। पढ़लनि अडरेजी मे। तहिआ पंडित 
लोकनिक एहन धारणा छलनि जे अडरेजिआ 
पंडित 'पल्लवग्राही' होइत छथि। किछु 
अडरेजिआ पंडित कें ई बात अखरलनि। ओ 
लोकनि पारम्परिक तलस्पर्शी पंडित केँ गुरु 
बना प्रौढ़ावस्था मे बटुक बनि संस्कृतक मूल 
ग्रन्थ पढ़ लगलाह । जानि नहि के-के एहि तरहँँ 

तलस्पर्शी पंडित बनि सकलाह। एहन तीन 
व्यक्तिक नाम हम जनैत छी। पं. रामनारायण 
शर्मा जे निहार संस्कृत समितिक सचिव छलाह 
मुजफ्फरपुर मे लालगंजक नैयायिक प्रवर 
गोप्तृनाथ मिश्र सँ नव्यन्याय पढ़लनि (पचास 
वर्षक अवस्था मे) । प्रो. अनिरुद्ध झा सेहो एही 
पंडित के अपना ओत' राखि किछु दिन मुक्तावली 
पढ़लनि आ नव्यन्यायक गढ़ मे ढुकबाक प्रयास 
कयलनि। आ.झा संस्कृत भाषा मे स्वयं प्रवीण 
छलाह तैँ जतेक डुबकी मारबाक भेलनि, मारैत 
गेलाह। तलस्पर्श भेलनि कि नहि से तलस्पर्शी 
पंडिते कहि सकैत छथि, हमरा-सन अर्धपंडित 
नहि। 

आ. झा कें सेहो किछु दिन उजानक पंडित 
प्रकांड दुर्गाधर झा सँ पढ़ैत देखने छिअनि। एहि 
मे हम दुत आ साक्षी दुनू रही। पंडित जी कें संग 
क' नित्य आ. झाक आवास रानीघाट जाइ। 
पंडितजी जे बुझबथिन से हमर कोन कथा, आ. 
झा तनिकहु संभवतः कमे बुझबा मे अबनि। 
जड़ि मजगूत रहत तखन ने छीप परक बात 
बूझबैक। आ. झाक एक प्रिय विषय छल शब्द 
खंड अर्थात्‌ शब्द आ वाक्य सँ अर्थबोध कोना 
होइत छैक तकर विवेचन। छल तँ ई मूलतः 
व्याकरण विषय (ते किछु-किछु हमहू जनैत 
छी,) किन्तु एहू मे नव्यन्यायक शैली 
अवच्छेदकावच्छिन्न घोंसिआए गेल छल। एही 
विषय मे पढ़ब आ. झा कें लाभदायक भेलनि। 
ई विषय दू अच्छर हमहूँ जनैत छी, तँ आ. झा 
प्रश्‍न पर प्रश्‍न क' हमरा पानि पिआए देथि। ई 
क्रम कतोक मास चलैत रहल। 

ज्ञातव्य जे तहिआ आ. झा विश्वविद्यालय 
अनुदान आयोगक शोध-परियोजनाक अंतर्गत 
उक्त विषय पर शोध क' रहल छलाह जे पछाति 
Trends of Linguistic Analysis in Indian 
Phil0s0Ph$ नाम सँ प्रकाशित भेल। वास्तव मे 
आ. झाक दार्शनिक कृति मे यैह पुस्तक विशेष 
कोर्तिकर भेल। 

आ. झा दर्शनशास्त्रहु के चटनी बनाए 
“ दही-चूड़ा-चीनी'क संग मैथिलीक पाठक कें 
चटओलनि अवश्य, मुदा दर्शन मे नाममात्रो 
लेखन मैथिली मे नहि कयल। लगैत अछि, 
हुनका समय धरि मैथिली सरस साहित्ये धरि 
छेकलि रहलीह। 

आ. झा शुद्ध अर्थ मे अडरेजिआ छलाह। 
मिथिले मे नहि, देश भरि मे यैह अडरेजिआ 
बाबू लोकिन सात समुद्र पार सँ नव संस्कृति आ 
नव चेतना बेसाहि अनलनि। मिथिला मे एकर 
अग्रदूत भेलाह आ. झा। “पंडित आ मेम' कें 
लड़ओलनि। कहि नहि, एहि बेजोड़ आ बेमेल 
कुश्ती मे आ. झा अपने मेमक भूमिका मे छलाह 


कि पंडितक भूमिका मे। ओ भनहि पंडित आ 
मेमक लड़ाइ देखाबथु, वस्तुतः ई लड़ाइ ' मुनिक 
पर्णमय शान्त कुटी मे ' वस्तुतः एक तमासा, एक 
छतलद्ययुद्ध (Mock Fight) मात्र बनि क' रहि 
गेल। एत' ने ब्रह्मसमाज बनल, ने आर्यसमाज, 
े प्रार्थना समाज, ने थियोसोफिकल सोसाइटी । 
हैँ, तरहि तर विचार-परिवर्तनक संवाहक अवश्य 
भेल । पंडित जी अग्निश्च वायुश्च भेलाह । मेम 
साहिबा चुप्पे मुसकाइत रहलीह। पंडितजीक 
क्रोध ढोंढ़क फुफकार वा पोआरक धधरा सिद्ध 
भेल। पुत्र-पौत्रादिक प्रवृत्ति देख पंडित लोकनि 
केँ मौनावलम्ब वा मौनस्वीकृतिए उचित 
बुझयलनि। जँ खट्टर काका के हरिक अवतार 
मानी तँ आ. झाक लाठी पंडिते पर बज॑रैत 
रहल-ने मेम पर, ने सी.सी. मिश्रा पर। एहि 
सँ ध्वनित होइत अछि जे 'पंडित आ मेम'क 
न्द्र युद्ध मे मेमक भूमिका मे आ. झा स्वयं 
छलाह । जानि नहि खट्टर काकाक तरंगकहिआ 
शान्त-प्रशान्त होइत आ कहिआ आ. झाक 
सपनाक सांस्कृतिक मिथिला साकार होयत। 

मिथिलाक समाज शास्त्रीय अध्ययन, विशेष 
क' ओहि कालक जाहि बीच आ.झाक तन-मन 
गढ़ायल, आइ धरि बड़ थोड़ भेल अछि। आ. 
झाक अध्ययन करैत हमरालोकनि हुनक 
साहित्यक मधुधार मे माछी जकाँ तेना लटपटाए 
गेलहुँ जे हुनक सामाजिक पृष्ठभूमि आ आ.झा 
पर तकर प्रभाव दिस नजरिए नहि गेल। कविवर 
आरसी प्रसाद सिंहक पौरोहित्य मे हमरा लोकनि 
प्रो. हरिमोहन झा अभिनन्दन ग्रन्थ बेस मोटडाँट 
( पृष्ठ : 585, आकार 729 इंच, लेखक : 9। 
जन ) प्रकाशित कयल । एहि मे सामाजिक पक्ष 
पर एकमात्र आलेख भेटल। डा. हेतुकर झाक। 
सेहो आ. झा कें केन्द्रित क' नहि लिखल गेल। 
भ' सकैत अछि, एहि दिशा मे समुचित अध्ययन 
भेला पर हमर बहुत धारणा दुर्धारणा सिद्ध भ' 
जाय। 

सुनैत छी जे एक शोध छात्रा विश्वविद्यालय 
अनुदान आयोगक छत्रछाया मे आ. झाक हिंदी 
मे अनूदित कथा साहित्यक सांस्कृतिक आ 
सामाजिक पक्ष पर गहन अध्ययन क' रहलीह 
अछि। शिवास्ते पन्थानः। एहि प्रकारक अध्ययन 
भेलहि पर आ. झा कें आओर हुनक निर्मित्ति 
कालक मैथिल समाज केँ ठीक सँ चीन्हि 
सकब। ता हम जे किछु कहल तकरा प्रथम 
दृष्टिक कच्चा माल सैह बूझल जाय। 


संपर्क : 04, सती चित्रकुट 


गंगापथ, पटेलनगर ( पश्चिम ), पटना-23 
फोन : 062-6589004 


मूल्यांकन : विविध 


महान गप्पकार : हरिमोहन बाबू 


यद्यपि हरिमोहन बाबूक अधिकांश साहित्य सँ 
आब जाक' नीक जकाँ परिचित भ' पौलहुँ 
अछि तथापि हमरा स्मरण अछि प्रायः दस- 
बारह बर्खक रही तँ हुनक जाहि पहिल रचना 
सँ परिचय भेल रहय ओ छल खट्टर ककाक 
तरंग। पछाति अपन गामक पुस्तकालयक (जे 
आब नि:शेष अछि) प्रसादात कन्यादान, प्रणम्य 
देवता आ चर्चरी पढ़ि पौलहुँ। तकर कतोक 
बर्खक बाद सी.एम. कालेजक पुस्तकालय मे 
रंगशाला आ द्विरागमन सँ भेंट भेल छल। तहिया 
सँ आइ धरि ई पुस्तक सभ कतोक बेर पढ्ने 
होयब, से ठेकान नहि। परंच सभ बेर जेना मोन 
छुछुआयले रहि जाइछ। एक बेर पुनः पढ़ि 
लेबाक इच्छा सुगबुगाय लगैत अछि। हम प्रायः 
एहि प्रश्न सँ तंग रहलहुँ अछि जे आखिर कोन 
गुण छैक एहि रचना सभ मे जे कालातिक्रमण 
करैत, पुश्त-दर-पुश्त पाठक कें रिझबैत आ 
अपना दिस टनैत रहल अछि? समाजक विविध 
प्रकारक स्थिति-परिस्थिति मे परिवर्तनक बादो 
लोकप्रियता वा पसिन्नक पहिल स्थान पर निरन्तर 
बनल रहय जे साहित्य से अवश्य विचारक 
केन्द्र होयबाक चाही। हालहि मे हमरा समक्ष 
एक टा प्रकाशकक ई स्वीकार, जे मैथिली पोथी 
सभक सीमित बाजार मे एखनहुँ हरिमोहन 
बाबूक पोथी सभ टॉप पर अछि, सँ की स्पष्ट 
होइत अछि? 

संस्कृत वाङ्गमयक गहन अध्येता 
साहित्यकार जाहि वर्गक गर्दा उड़ाबय लेल 
जीवन भरि अपन रचना सभ मे अपन प्रतिभा 
कें झॉकैत आबि रहल हो यदि ओ ओहू वर्गक 
लोक सभ मे ओहिना प्रिय अछि तँ अवस्से 
ओकरा मे कोनो खास बात होयबाक चाही । की 
खट्टर ककाक जिज्ञासु श्रोता “हम” केर एहि 
वक्तव्य सँ जे-अहाँक गद्य तेहन होइत अछि 
जे झगड़ो कैनिहार कें रस भेटैत छैक। जखन 
अहाँक गद्य छपत तँ गारियो देन्हार राति मे चोरा 
क' पढ़बे करताह-ओहि खास बात दिस 
संकेत नहि भेटैत अछि? 

पंडितक कुल मे जन्म ल' पंडिताउ 
वातावरण आ परिवेश मे पालल-पोसल गेल 





आ पंडित सभक ज्ञानक स्रोत मे जमिक' 
अवगाहन कयने हरिमोहन बाबू पंडित सभक 
गीरह-गीरह सँ परिचित छलाह। ते पंडित 
वर्गक भकमच्छड़ छोड्यबाक क्रम मे ओ जाहि 
अथाह ज्ञान, तीव्र स्मरण शक्ति, तर्क कौशल आ 
गुदगुदबैत सरस अलंकृत भाषाक परिचय दैत 
छथि से ओहि वर्ग कें अवाक रहि जयबाक 
लेल विवश क' दैत अछि। प्रारंभ मे भने पंडित 
सभ जतेक बड़बड़ायल होथु परंच अंततः 
हरिमोहन बाबूक प्रतिभाक अंदक हुनका लोकनि 
के समझौता दिस धकेलि क' ल' अनलकनि। 
एहि मे पंडित सभ कें प्रेरित-प्रोत्साहित कयलक 
ई सोच जे चल कतबो आलोचना करथु हरिमोहन 
बाबू, ओ छथि तँ ओही संस्कृत वला रूटक ने 
जकर हम सभ छी। एहन लोक सभ कें पछाति 
प्रो. मनमोहन झाक ई कथन बड भरोस देलकनि, 
“पंडितक प्रो. झा ओना जतेक खिधांस करथु 
अपनो ओ पंडिते थिकाह।'” फलतः पंडितोक 
हरिमोहन बाबू ओतवे प्रिय बनल रहलाह। 

हरिमोहन बाबू कें पढ़ैत नहि जानि किएक 
हमरा बेर-बेर हजारी प्रसाद द्विवेदी, अमृत लाल 
नागर आ मनोहर श्याम जोशी मोन पड़ैत छथि। 
हिंदीक एहि तीनू कथाकारक संग हुनक प्रत्यक्ष 
संपर्कक कोनो साक्ष्य नहि अछि। ई संयोग कही 
वा भारतीय कथा परंपराक विशिष्टता जे गप्प, 
गल्प वा खिस्साक रस चारू मे महजूद छनि। 
व्यापकता वा लोकप्रियता मे अंतर भ' सकैत 
छैक । बहुत गोटा कें ई स्थापना कपोल-कल्पना 
वा अँटकरबाजी लागि सकैत छनि परंच हमरा 
तँ कथा मे रस उत्पन्न करबाक, तन्मयता बनौने 
रहबाक कौशल समाने रूप सँ चारू मे भेटैत 
अछि। 

विशुद्ध भारतीय परंपराक पुरना कथाधारा 
मे जिज्ञासा तत्वक प्रमुखता-प्रबलता रहैत छलैक। 
माने ई जे “आगाँ की हेतैक' वला कौतूहल बना 
क' राखन कथाकारक लेल एक टा चुनौती 
जकाँ होइत छलनि। यदि एहि मे कथाकार 
सफल भ' गेलाह तँ पाठकप्रिय होयबा मे कोनो 
दिक्कत नहि। आधुनिक कथा मे 'एना किएक' 
तत्वक प्रमुखता मानल जाइत अछि। रहरहाँ 

कथाकार चरमतत्वक उल्लेख कथाक प्रारंभहि 

मे क' ओकर कारण-भूत तत्वक विश्लेषण- 

विवेचन मे कथा के आगाँ बढ़बैत जाइत छथि। 
एहि शैल्पिक-विशिष्टताक आधार पर यदि 

विचार कयल जाय तँ हरिमोहन बाबूक रचना 
सभ मे जिज्ञासा वा कौतूहलक तनाव निरंतर, 

देखय मे अबैत अछि। 'विकट पाहुन' ' आदर्श 
कुटुम्ब ', 'साझी आश्रम', 'घर जमाय', ' अँचारक 
पातिल', 'टोटमा', *कन्याक जीवन', 'दरोगा 
जीक मोंछ ', ' ग्रेजुएट पुतोह', “तिरहुताम' आदि 

कतोक रचना एकर साक्षी अछि। एक बेर पढ़ब 
आरंभ करू, समाप्त कयने बिना नहि रहि सकैत 

छी। हरिमोहन बाबू के छोड़ि क' मैथिली मे 
एहन बहुत कम कथाकारक एहन बहुत कम 

कथा छनि जे पाठक कें एना गहि क' ध' लैत 

होअय। तैँ आधुनिक विषयवस्तु पर आधारित 
हरिमोहन बाबूक कथा सभ खिस्सा बेसी बुझना 
जाइत अछि। ई कथा सभ अछि त लिखित रूप 
मे मुदा एकरा सभ कें वाचिक परंपरा मे राखि 
क' यदि देखियौ-राखि क' की प्रयोग क' 
कय देखियौ-तँ अपने स्पष्ट भ' जायत। 
मैथिलीक क्षेत्र सँ बाहरोक क्षेत्र मे यदि ई रचना 
सभ लोकप्रिय अछि तँ एकर कारण हमरा जनैत 

यैह अछि। तैँ प्रो. मनमोहन झा कें ई लिखय 
लेल बाध्य होमय पड्लनि, '* हुनक लोकप्रियताक 
ई एक टा आयाम सहजहि ध्यान घिचि लैत 

अछि जे साहित्य कोना भाषाक देबाल ढाहैत 
अपन विस्तार पानि लैत अछि। से गुण प्रो. झाक 
लेखनक आदिए सँ रहलनि अछि। कन्यादान कें 
मैथिलीभाषी सँ भिन्नो लोक पढ़लक, पढ़बाक 
लेल सिखलक। अपन भाषा क्षेत्र सँ बहरा क' 

भाषा कें विस्तार दश ओकरा वृहत्तर परिप्रेक्ष्य मे 
मर्यादा देअयबाक काज जे प्रो. झाक साहित्य 
कयलकनि, से फेर आन कोनो ने।'” 

रहरहाँ ई प्रश्‍न उठाओल जाइत रहल अछि 

जे हरिमोहन बाबू कें ' गप्पकार' मानल जाय वा 

'गल्पकार'? सामान्यतः गप्पक अर्थ गपशप, 

बातचीत वा संवाद मानल जाइत अछि आ 
गल्पक अर्थ कथा पिहानी। ' गप्प देब', “गप्प 
हाँकब', “गप्पक गर्द उड़ायब' आदि मोहावरा 
पर ध्यान देल जाय तँ कल्पनाक अति विस्तार 
वा फूसिक टाटक ठाढ़ करब लक्षित होइत 
अछि। एहि संदर्भ मे हरिमोहन बाबू पर विचार 
करैत सुधांशु शेखर चौधरी मोन पड़ैत छथि। ओ 
अपन ' गप्प साहित्यक आचार्य हरिमोहन बाबू”? 

शीर्षक निबंध मे हुनका “गप्प विधा के जन्म 
देनिहार', “गप्प साहित्यक आविष्कारक' आदि 

मानलनि अछि। संपूर्ण निबंध पढ़ला उत्तर यैह 

बुझना जाइत अछि जे निबंध लेखकक 
विश्लेषणक एक मात्र आधार खट्टर ककाक 


तरंग रहलनि अछि। ओ लिखितो छथि, '' गप्प 
करब एक कला थिक आ गप्प गढ़ब महान 
कला...जाधरि खट्टर कका जीवित रहताह, हमरा 
लोकनिक हरिमोहन बाबू मरि नहि सकैत 
छथि। ४ 

स्पष्ट अछि जे जैँ कि संपूर्ण खट्टर ककाक 
तरंग संवाद शैली मे अछि, एक प्रकारक गप- 
शप अछि, तेँ शेखर जी ओकरहि टा गप्प 
मानलनि अछि। वैह किए मणिपद्म जीक सेहो 
किहु एहने विचार छनि, '' हुनकर पंडिताउ 
व्यक्तित्व, मिथिलाक परम्परागत 'गप्प' विधा 
कें साहित्य मे स्थापित कयलक। खट्टर ककाक 
तरंगक रूप मे ई विधा एतेक सशक्त तथा 
सुरुचिपूर्ण रहल जे समस्त भारतीय भाषा सबहक 
साहित्य एहि विधा मे मैथिली साहित्य सँ 
पछुआ गेल।'" 

हमर कहब अछि जे शेखर जीक ई 
दृष्टिकोण एकांगी छनि। ओ बात कें संपूर्णता मे 
नहि पकड़ पौलनि अछि। यदि हरिमोहन बाबूक 
“पाँच पत्र', “कन्याक जीवन' सन किछु कथा 
आ किछु एकांकी कें छोड़ि देल जाय तैँ हुनक 
संपूर्ण साहित्य 'गप्प' अछि। चलू, बात कें 
स्पष्ट करय लेल सभ सँ पहिने हरिमोहने 
बाबूक विचार कें देखि लेल जाय। प्रणम्य 
देवताक “दुटप्पी गप्प' मे ओ लिखैत छथि, 
“आश्चर्य बात ई जे मैथिल गप्प लड़ैबा मे सभ 
सँ आगाँ छथि से गप्प लिखबा मे सभ सँ पाछाँ। 
जहाँ हिंदी, बांग्ला मे सहस्त्रो गल्प पाठकक 
मनोरंजन करैत अछि तहाँ मैथिली मे शपथो 
खैबाक हेतु एक टा गल्प संग्रह देखय मे नहि 
अबैत अछि।...एही अभावक पूर्ति हेतु, प्रणम्य 
देवताक आविर्भाव भेल अछि 

“गप्प? लिखय मे मैथिल सभक पछुआयब, 
हिंदी-बांग्लाक सहस्रो गल्पक तुलना मे मैथिली 
मे गल्प-संग्रहक अभाव आ तकर पूर्तिक हेतु 
प्रणम्य देवताक सृजनक चर्च सँ स्पष्ट अछि जे 
हरिमोहन बाबू गप्प आ गल्प मे अंतर नहि 
कयलनि अछि। एहू ठाम हमरा वाणभट्ट की 
आत्मकथा सन अतीतक रस सँ लबालब गप्पक 
लेखक हजारी प्रसाद द्विवेदी, बूँद आ समुद्र एवं 
एकदा नैमिवारण्येसन गप्पक रचयिता अमृतलाल 
नागरक संग कुरु कुरु स्वाहा सन मार्डन गप्पक 
सूजन कर्ता मनोहर श्याम जोशी मोन पड़ैत 
कथि। अधिक जिज्ञासु कें खोज कयला सन्तां 
सटीक प्रमाण आ संदर्भ भेटि जेतनि। एतय 
विस्तार भय सँ उल्लेख संभव नहि। 

हमरा जनैत हरिमोहन बाबूक साहित्य के 
“ कथात्मक गप्प' आ कथेतर गप्प' नामक दूटा 
वर्ग से राखल जा सकैत अछि। विकट पाहुन, 
आदर्श कटुम्ब, साझी आश्रम, घर जमाय, भदेसक 


नमूना, बीमाक एजेंट, अंग्रेजिया बाबू, अँचारक 
पातिल, रेशमी दोलाइ, टोटमा, रेलक अनुभव, 
दरोगा जीक मोंछ, ग्रेजुएट पुतोहु, मर्यादाक भंग, 
ग्राम सेविका, परिवर्तन, युगक धर्म, तिरहुताम, 
तीर्थयात्रा, महारानीक रहस्य, बाबाक संस्कार 
आ हूँ, सभ सँ पैघ कन्यादान-ट्विरागमन कें 
कथात्मक गप्पक वर्ग मे राखल जा सकैत 
अछि। एहन गप्प सभ मे कथा छैक, कथा मे 
हास्य व्यंग्य, समाजक प्रति चिंता आदि सभ 
किछु छैक परंच सभ सँ बेसी छैक कौतूहल कें 
निरंतर बनौने रहबाक क्षमता, गुदगुदबैत भाषा 
शैली आ अतिशयोक्तिक चमत्कारिक आकर्षण । 
प्रो. आनन्द मिश्र ठीके कहैत छथि, '* हुनक 
“कथा' कथा सँ बेसी गप्प अछि | बेस चहटगर, 
तिक्त, कषाय आदि सभ रस सँ युक्त, कोनो 
चरित्र जावत धरि अतिशय चित्रित नहि करताह 
तावत्‌ जेना संतोषे नहि होइनि।'” 

हरिमोहन बाबूक कथेतर गप्प मे 
धर्मशास्त्राचार्य, ज्योतिषाचार्य, पंडितजी, कवि 
जी, रंगशाला, काली बाड़ीक चोर, आदर्श भोजन, 
चिकित्साक चक्र, सासुरक चिहून, धोखा, प्रेतक 
लीला, सात रंगक देवी, नौ लाखक गप्प, 
अलंकार शिक्षा, ब्रह्माक शाप, भोल बाबाक 
चारू गप्पक संग संपूर्ण खट्टर ककाक तरंग कें 
राखल जा सकैए। एहि प्रकारक गप्प सब मे 
किछु एहनो अछि जे कथात्मक तँ नहि मुदा 
कथाभासी अवश्य अछि। कथेतर गप्प सभ मे 
पांडित्यक प्रवाह, तर्कक तिकडम, अतिशयोक्तिक 
अन्हड्, वक्रोक्तिक बरखा आ ठाम-ठीम 
कामसिक्त मांसल भाषाक तेहन आकर्षण 
विद्यमान अछि जे पाठक चकित रहि जाइत 
अछि जेना स्तंभित भ' जाइत होअय-खाहे ओ 
वर्णित विषय सँ सहमत होअय वा असहमत। 

हरिमोहन बाबूक गप्प निधोख होइत अछि, 
उन्मुक्त होइत अछि, कोनो बाधा नहि मानैत 
अछि । जिनका मोन मे कनेको सन्देह सुगबुगाइत 
छनि तिनका जेना अदृश्य भोलबाबा डाँटि दैत 
छथिन, “'हौ तों देखलहक कहिया?'' अतएव 
पाठकक तात्कालिक कर्तव्य छनि जे ओ अपन 
बुद्धि लगायब छोडि कल्पनाक प्रवाह मे बहैत 
रहथि। कल्पनाक एही उड़ान मे गप्प सभक 
पठनीयताक गुणसूत्र निहित छैक। 

जहिना ललित निबंध लिखय लेल व्यापक 
अध्ययनक संग मौलिक चिंतनक आवश्यकता 
होइत छैक तहिना श्रेष्ठ गप्प लिखबा ल' प्रकांड 
पांडित्यक संग त्वरित बुद्धि आ असीम कल्पना 
शक्तिक योगदान अनिवार्य होइछ । पंडित लोकनि 
कें चउल मे रसिक कहल जाइत छनि। कनेक 
काल लेल एहि चउल कें कात क' देखल जाय 
तँ एक टा रचनाकारक लेल रसिकता अनिवार्य 

गुण होयबाक चाही । जे रचनाकार लोक, वस्तु 
आ परिस्थिति मे रस नहि लेत से को लिखत? 
एत ' स्पष्ट बुझि लेबाक चाही जे रस लेबाक अर्थ 
“मजा लेब' नहि थिक अपितु विषय कें नीक 
जकाँ बूझब, ओकरा प्रति अपन सरोकार कें 
जानब-पहिचानब थिक। जे रसिक नहि होयत 
से नीक गप्पी सेहो नहि भ' सकैत अछि। आ 
हरिमोहन बाबू महान 'गप्पी' छथि ताहि मे 
किनको संदेह नहि होयबाक चाहियनि। ओ तँ 
एहन गप्पी छथि जे एक दिस वेद-पुराणक गर्दा 
उड़ा सकैत छथि तँ दोसर दिस जेना विद्यापति 
सँ शृंगारिकता पैंच ल' नारीक स्तनक विविध 
आकार-प्रकारक बेर-बेर वर्णन क ' सकैत छथि । 
टोटमा करैत अहाँ केँ साँस रोकि लेबाक लेल 
बाध्य क' सकैत छथि तँ महारानीक रहस्यक 
वर्णन करैत हृदय मे गुदगुदी लगा सकैत छथि। 
विकट पाहुन सँ भेंट करा हँसबैत-हँसबैत पेट 
दुखा द' सकैत छथि तँ कन्याक जीवन सँ परिचय 
करबैत एक टा दारुण करुणा सँ अवसन्न क ' द' 
सकैत छथि। यैह छियनि गप्पी हरिमोहन बाबूक 
सफलता। हरिमोहन बाबूक रचनाक जादू सँ 
बाँचब कठिन अछि। आ गप्प साहित्यक पहिल 
आ अंतिम लक्षण छिएऐ यैह अद्भुत जादू। 
हरिमोहन बाबूक जन्म भेल छलनि 908 
ई. मे आ 960 धरि प्रायः हुनक सभ प्रमुख कृति 
प्रकाश मे आबि चुकल छल । प्रसिद्ध तथ्य अछि 
जे कोनो लेखकक 'साइके'क निर्माण ओकर 
किशोरावस्था वा नव युवकावस्था धरि भ' जाइत 
छैक। केहन छलैक ओहि समयक मिथिला? 
तेसर आ चारिम दशकक मिथिला एकदम सँ 
शिथिला छलीह । आधुनिकताक लहरि सँ बंचित, 
शिक्षाक क्षेत्र मे पछुआयल, परंपरावादी, प्रेतवत्‌ 
उनटा पयरवला पश्चमुखी समाज। ओहि समय 
संपूर्ण मिथिला दू टा वर्ग मे विभाजित छल | एक 
टावर्ग ओ छल जाहि मे शिक्षाक इजोत आ सुख- 
सुविधा सँ बंचित निम्न कुल पाँजिक दरिट्र 
ब्राह्मण आ ब्राह्मणेतर वर्गक प्रायः सभ लोक 
छल। दोसर वर्ग छल सामन्तक छाँह मे पलाइत- 
पोसाइत कथित उच्च कुलक ब्राह्मण आ कर्ण 
कायस्थक पहिल वर्ग जतय पतनक खाधि मे 
पड़ल कूही होइत। ओतहि दोसर-दोसर वर्गक 
जीवन केहन छल तकर झलक दैत मनमोहन झा 
लिखैत छथि, '' ओहि समय सोतिपुरा छल 
मिथिलाक लखनउ। राज दरभंगाक रुपैया सँ 
ओतप्रोत सोतिबाबू लोकनिक जीवन ओ हुनके 
लोकनिक रंग मे रंगल हुनका लोकनिक नोकर- 
चाकर, दोस्त महीम आ मोसाहेब सब । पोखरिक 
अपियारी मे माछक शिकार। चर-चाँपर मे 
गोसिंही पहिरने बटेर बझायब। तास, सतरंज, 
चौपड, पचीसी।'* भने मनमोहन झा ई बात 





सोतिपुराक मादे लिखने होथि परंच हरिसिंहदेवीय 
व्यवस्था आ दरभंगा महाराजक सामन्ती परिवेश 
मे कुहरैत मिथिला मे प्रायः सर्वत्र यैह स्थिति 
छलैक। 

एहने दमघोंटू वातावरण मे हरिमोहन बाबू 
शनैः शनैः चेतन भ' रहल छलाह। हिनक 
अवचेतन मे अनायासे दू टा बात बैसि गेलनि। 
पहिल तँ ई जे मिथिलाक दुर्दशाक सभ सँ पैघ 
कारण अछि रूढ़िवादी ब्राह्मण-वर्ग आ ओकर 
अतिशय शस्त्रप्रियता। दोसर यदि सभ सँ बेसी 
शोषित-मर्दित अछि क्यो तँ स्त्री सभ। ओ अपना 
आँखिए देखने छलाह जे गोत्र-मूलाभिमानी 
'ढाला झा' सन-सन कुलीनताक व्यवसायी 
ब्राह्मण सभ कें । बात-बात मे फ्लेक्सिबुल शास्त्रक 
उल्लेख कय जन-सामान्य कें भ्रमित कयनिहार 
पंडित सभक धूर्तताक गीरह-गीरह चिन्हैत छलाह 
ओ।संगहि तत्कालीन समाज मे स्त्रीगणक दुर्दशा 
कें सेहो बडु निकट सँ देखने छलाह ओ। अपन- 
अपन रूढ़ि आ अंधविश्वासक संग अशिक्षाक 
अन्हार मे बौआइत स्त्रीगणक स्थिति दास जकाँ 
छलनि। एहने अनुभव सभक परिणाम भेल जे 
ओ ब्राह्मण आ ब्राह्मणवाद पर टूटि पड़लाह । ओ 
मिथिलाक प्रगति मे सभ सँ पैघ बाधक तत्व 
मानैत छलाह एहने बुद्धिजीवी सभ कें जे सामन्तक 
परजीवी बनि क' रहि गेल छलाह आ शास्त्र 
व्यवसायी बनि गेल छलाह। खट्टर ककाक 
अधिकांश तरंग मे एहि वर्गक लोक खूब थुर्री 
उड़ाओल गेल अछि। अधिकांश एहि सँ परिचित 
छथि। “भोल बाबाक गप्प' मे सामवेदी जी, 
मलवा झा झलवा झा, सोनमनि झा, फेटकटाइ 
झा, बुद्धिनाथ पाठक, ढाला झा, नैञा चौधरि, पं. 
लूटन झा, मकरन्दा वला ज्योतिषी आदि टिपिकल 
चरित्रक मादे सूचना भेटैत अछि। संगहि, 
मिथिलाक ब्राह्मण समाज मे व्याप्त शास्त्रीयताक 
मूर्खता मोह, अंधविश्वास, लोभ-गोत्र मूलाभिमान 
भोगाभिलाष आदि यथेष्ट परिचय भेटैत अछि। 
एकर अतिरिक्त ' पंडित जी', ज्योतिषाचार्य आदि 
रचना तँ चिचिया-चिचिया क' ब्राह्मण वर्गक 
करतूति आ तकर समाज पर पड़ैत दुष्प्रभाव कें 


देखबैत अछि। एही तरहें हुनक कन्यादान सँ ल' 
क' पछातिक अनेक रचना जेनाकि 'ग्रेजुअट 
पुतोहु ', 'परिवर्तन', ' रसमयीक ग्राहक ', 
“तीर्थयात्रा? आदि मे रूढ़िवादी आ परंपरा कें 
कसि क' जकड्ने पंडित सभक जबरदस्त चित्रण 
भेल अछि। निश्चित रूप सँ एहि क्रम मे 
हरिमोहन बाबू उपहास, कटाक्ष, व्यंग्य, हास्य आ 
अतिशयोक्तिपूर्ण वर्णनक मदति लेलनि अछि। 
स्वाभाविके छलैक जे पंडित वर्ग छिलमिला 
जाइत। 

हरिमोहन बाबू कें ब्राह्मण वर्ग आ हुनक 
औजार (शास्त्र) पर आक्रमणक फल भोगय 
पड्लनि।पं. त्रिलोकनाथ मिश्र, प्रो. रमानाथ झा, 
डॉ. जयकान्त मिश्र आ डॉ. सुभद्र झा सभ सीधा- 
सम्मरि ल' क' सोझे हुनका पर टूटि पड्लाह। 
रमानाथ झा तँ हुनक साहित्य कें सोझें (विपटाक 
साहित्य? घोषित क' देलथिन। डॉ. जयकान्त 
मिश्र के सेहो बडु कष्ट छनि, “श्री हरिमोहन 
बाबूक एक स्वरूप अछि समाज सुधारक केर। 
से जखन विकट रूपेँ हिनका आक्रांत कए लैत 
छनि तखन हमरा सभक अत्यंत पवित्र ओ 
आंतरिक शुद्ध ओ कोमल भावना कें ठेस लगाय 
दैत छथि केओ-केओ एही कारणें श्री हरिमोहन 
बाबू कें नास्तिक, भौतिकवादी वा मैथिल- 
विरोधी विचारधाराक मानैत छथि। हम एतबे 
कहब जे जखन श्री हरिमोहन बाबू उच्च ओ भव्य 
कलाकार रहैत छथि तखन ओ गारि नहि पढ़ैत 
छथि, निन्दा नहि करैत छथि, ध्वंसात्मक बुद्धि 
नहि रखैत छथि। कारयित्री प्रतिमा कोनहु कवि 
ओ लेखकक स्वच्छ ओ स्वस्थ कला केँ सर्जन 
करैछ | तस्मात्‌ जखन 'समाज-सुधारक' अथवा 
' ध्वंसक' बनबाक आग्रह रहैत छनि आ कलाकार 
रहबाक चेष्टा कम भए जाइत छनि तखने श्री 
हरिमोहन बाबू मे ई दोष देखि पड़ैछ।' "° 

हरिमोहन बाबू कें नास्तिक, भौतिकतावादी 
वा मैथिलविरोधी मानयवला 'केओ-केओ' मे 
के सभ छलाह से जयकान्त बाबू खोलि क' 
नहि कहलनि अछि। यदि से कहबाक प्रयास 
करितथि तँ संभवतः आँगुर पहिने अपनहि दिस 

उठितनि। आ से करबाक साहस संभवतः नहि 
छलनि। हरिमोहन बाबू कें नास्तिक वा भौतिकता 
वादी कहय मे ततेक हर्ज नहि छलैक। परंच, 
यदि क्यो हुनका मैथिल विरोधी कहने होयथिन, 
तँई सर्वथा आपत्तिजनक। ई तँ सोझे गारि छैक। 
हरिमोहन बाबू के मैथिल-विरोधी कहनिहारक 
नजरि मे संभवतः मैथिलक अर्थ वैह भोजन 
भट्ट, रूढ़्वादी, कुलाभिमानी, पेटपोसना, निर्लज्ज 
ब्राह्मण सभ छनि जकर सभक जीवन भरि 
खबरि लेलनि हरिमोहन बाबू। यदि यैह बात 
रहल होइक तँ पहिने हुनका लोकनि केँ कोनो 
मनोचिकित्सक सँ अपन इलाज करा लेबाक 
चाहैत छलनि। आशा करैत छी, जयकान्त बाबूक 
नजरि मे मैथिलक एतेक तुच्छ अर्थ नहि हेतनि। 
जयकान्त बाबू हरिमोहन बाबू पर कतेक खोंझायल 
छथि से देखल जाय, ''मात्र खौंझाएल वा 
खिसिआयल आलोचना, शुष्क काकु वा कटाक्ष 
करैत छथि...हुनक उद्देश्य अपन समस्त पवित्र 
उपादेय, आदरणीय संस्कृति ओ आदर्श कें 
विध्वंस करैत 'उघाडि महं करिष्ये' करब 
अछि।'"' 

जयकांत बाबू कें एहि बात पर आपत्ति 
नहि छनि जे हरिमोहन बाबू “कवित्व मे परिणत 
होइत भावुकता' वला कथा सभ लिखथि। 
कारण, ओ कथा सभ एकदम अहिंसक अछि। 
हुनका आपत्ति छनि जे ओ समाज सुधारक 
किएक बन' चाहलाह आ एहि क्रम तथाकथित 
पवित्र (?), उपादेय (??) आदरणीय 
(22?) संस्कृति कें उघाड़ि क' राखि देलनि। 
झाँपल रह' दितथिन तँ युग-युग सँ महानताक 
भ्रम दैत, पेटपोसा सबहक रोजगारक साधन 
बनल शास्त्र सबहक पोल नहि ने खुजितैक ! 
जाहि शासनक बले बैसल-बैसल ' दही-चूड़ा- 
चीनी? भेटि रहल छलैक मैथिल (?) सभ कें 
तकर धज्जी उड़ाब'क पाप करबाक कोन काज 
छलनि हरिमोहन बाबू कें। 

हमरा तँ लगैए जयकान्ते बाबू सन-सन 
खौंझायल पंडित सभक ढाही सँ हरिमोहन बाबू 
के बचयबाक लेल बटुक भाइ केँ ई लिखय 
पड़ल हेतनि, '* कथाकार हरिमोहन मात्र कथाकार 
छथि समाज सुधारक नहि। जँ से रहितथि तँ 
ओहो राम मोहन राय जकाँ भाषण करितथि।'"? 

आब एहि पर को कहल जाय? भाषण 
देनिहार को सदा सुधारके होइत अछि । लेखनीक 
माध्यमे समाज-सुधार मे अपन योगदान नहि 
देल जा सकैत छैक? आ समाज-सुधार लेल जँ 
भाषणे आवश्यक तँ बटुक भाइक जानकारीक 
लेल ई सूचना जे मैथिल सभाक अधिवेशन 
(खास क' तृतीय) सभ मे हरिमोहन बाबू ईहो 

एक टा कारण हरिमोहन बाबूक ईहो भाषण 
रहल अछि। अस्तु। हमरा तँ लगैए मिथिला- 
मैथिलक लेल जे दर्द हरिमोहन बाबूक हृदय मे 
छलनि से बहुत कम लोक बुझि पौलक। ओ 
शिथिला भेलि मिथिला मे गति आनय चाहैत 
छलाह । मिथिलाक लेल हुनका मोन मे एक टा 
सपना छलनि। हुनक 'रेलक अनुभव' 
'तीर्थयात्रा', ' मर्यादाक भंग', “सात रंगक देवी ' 
आदि रचना केँ पढ़ि जाउ। अपन माटिपानि 
लेल, अपन लोक लेल ओ की सोचैत छलाह 
से एकदम सँ स्पष्ट भ' जायत। 

मिथिलाक लेल एही चिंतनक क्रम मे 
पतनक गर्त मे पड़लि नारीक दुर्दशा के ओ 
अपन लेखनक विषय बनौने छथि। तत्कालीन 
मिथिला मे पंडिताउ रहल हो वा मूर्खाउ परिवेश 
नारी सभतरि उपभोगक सामग्री बनलि अपन 
नियति कें भोगय लेल आ कूही होइत रहय लेल 
विवश छलीह। ओ युग छलैक कुलीनताक 
अहंकार मे डूबल अकर्मण्य ब्राह्मण सबहक। 
ओकर सबहक पेशा छलैक बिआह करैत रहब 
आ सासुरे-सासुर घुमि-घुमि क' पेट पोसैत 
रहब। एहन लोक सभ लेल स्त्री छलि मात्र 
उपभोगक वस्तु। से धरि जतेक मूर्ख रहितैक 
ततेइ सुभितगर । स्त्रीक प्रति पुरुषवर्गक ई अन्याय 
हरिमोहन बाबू कें नीक नहि लगनि। हुनक 
आँखि खुजि गेल रहनि। ओ रूढि आ परंपराक 
कूप सँ बाहर आबि गेल छलाह। पश्चिम सँ 
आयल आधुनिक शिक्षाक लहरि हुनका मे नव 
चेतना जगा चुकल छलनि। दोसर, भने खोलि 
क' स्त्रीगण पुरुष वर्गक अन्यायक प्रतिकार नहि 
कयने होअय परंच अवसर पओला पर चुकलि 
नहि छलि। निर्दोष सीताक प्रति रामक प्रसिद्ध 
अन्यायक प्रतिवाद कतेको मैथिली लोकगीत मे 
भेल अछि। यदि एक टा सोहर मे वनवासिनी 
सीता लव-कुशक जन्मक समाचार पठयबाक 
क्रम मे कहैत छथि जे-- 

वन सँ बहार भेल हजमा कि तोंही मोरा 
हित वसु रे 

ललना रे देश-देश नोतवा खिरा दे राम 
जनु बुझथि रे, 

तँ एकर पाछाँ सीताक केहन आक्रोश 
छनि, से सहजहि बूझल जा सकैत अछि। 
सीताक प्रति रामक एहि अतार्किक मूर्खतापूर्ण 
क्रूर व्यवहार के मैथिलानी सभ कहियो नहि 
बिसरि पौलनि। 

हरिमोहनो बाबू नहि बिसरि पौलाह । खट्टर 
ककाक चारिम तरंग 'रामायण' मे जाहि तरहें 
ओ राम पर आक्रमण कयलनि अछि, से हुनक 
सात्विक क्रोधक परिचायक थिक। एहि तरंगक 
प्रायः आधा भाग एही प्रसंग मे खर्च भेल अछि। 


ओ लिखैत छथि, *“सीताक जन्म विरोगे गेल। 
बेचारी के कहियो सुख नहि! कहाँ-कहाँ रने- 
वने स्वामीक संग फिरलीह। और जखन सुखक 
बेर ऐलैन्ह त स्वाती दूधक माछी जकाँ फराक 
क' देलथिन...सीता सन देवीक एहन अंत! ओ 
भरि जन्म राम कें सेवलनि। हुनके तोषार्थ आगि 
पर्यन्त मे कूदि पड़लीह। परन्तु ओहि सर्वश्रेष्ठ 
सतीक प्रति हुनका लोकनिक केहन व्यवहार 
भेलैन? आठम मास मे घर सँ निकालि बाहर 
क' देलथिन! बेचारी मिथिलाक कन्या छलि। 
सी अक्षर बाजय वाली नहि। दोसरा ठामक 
रहितैन्ह तँ बुझा दितैन्ह ।...विशवक इतिहास मे 
आइ धरि एहन अन्याय ककरो संग नहि भेलैक 
अछि! स्वाइत पृथ्वी फाटि गेल।'' 

विस्तार भय सँ अधिक उद्धरण देवाक 
लोभ संवरण करैत एतबे कहल जा सकैत अछि 
जे जनिका संदेह होइन से पुनः एक बेर एहि 
तरंग कें पढ़ि जाथि। की एहि तरंग मे मिथिलाक 
स्त्रीक दुर्दशाक उत्तरदायी पुरुषक प्रति लेखकक 
आक्रोश नहि झलकैत अछि। बहुतो लोक 
महावैयाकरण दीनबंधु झा द्वारा रामायण' पाठक 
बहिष्कारक घटनाक उल्लेख कयलनि अछि। ई 
उल्लेख एना कयल गेल अछि जेना हरिमोहन 
बाबू महावैयाकरणक समक्ष अपन ' अपराध'क 
स्पष्टीकरण दैत ठाढ़ भेल होकि। एहि तरहें 
एहि प्रसंग दूटा पक्ष अछि-- () महावैयाकरणक 
पिनकब आ (2) हरिमोहन बाबू द्वारा देल गेल 
स्पष्टीकरण। एहि तरंगक प्रारंभिके अंश सुनैत 
मातर महावैयाकरण तरंगि उठलाह। कारण? 
रामक चरित्रक अन्य विसंगति पर तँ तरंगक 
उत्तराद्ध मे विचार कयल गेल अछि। पूर्वाद्ध मे 
तँ सीताक प्रति रामक अन्यायेक चर्च अछि। 
महावैयाकरण कें एहि सँ कष्ट किएक भेलनि? 
वर्णित प्रसंग सँ व्यंजित होइत अछि जे कोना 
पुरुष-सत्ता द्वारा एक टा स्त्रीक मान-मर्यादा, 
वेदना आ जीवन कें तुच्छ क' कय बूझल गेल। 
प्रकारान्तर सँ हरिमोहन बाबू ओही समाज पर 
चोट क' रहल छलाह जकर प्रतिनिधि छलाह 
महावैयाकरण जी। हुनकहु समाज मे तँ स्त्री 
मात्र उपभोगक वस्तु छलीह । तँँ महावैयाकरण 
जीक पिनकब स्वाभाविके । रहल दोसर पक्ष तँ 
ओहि सँ हरिमोहन बाबूक विनम्रता झलकैत 
छनि भय वा कायरता नहि । एक टा आओर बात 
छैक। ओ अपनहुँ ओही पंडित समाजक छलाह 
मुदा आधुनिकता बोध सँ युक्त । हुनक अपनहु 
जड़ि ओही समाज मे छलनि। तँ पंडित लोकनि 
वा पुरुखलोकनि पर चोट करबाक क्रम मे 
बरोबरि चतुरताक परिचय दैत छलाह। एही 
कारणे रहरहाँ वदतोव्याघातक शिकार होइत 
नजरि अबैत छलाह । जेना अपने कहल-लिखल 


पर पानि फेरि रहल होथि। नहि तँ एही तरंगक 
अंत मे खट्टर कका केँ ई कहबाक कोन प्रयोजन 
छलनि, ''सासुरक हजामो गारि पढ़ैत छैक से 
प्रियार लगैत छैक और हम तँ ब्राह्मण छिऐन ।'' 

अपन लक्ष्य पर आक्रमणक क्रम मे ओ 
बड्ड सम्हरि-सम्हरि क' चलते छलाह आ 
बरोबरि लक्षित कें भ्रम मे दैत रहैत छलथिन। 
खट्टर ककाक किछु वचन छनि 

7. हौ, हम छी भँगेरी! कखन की बाजि 
जायब तकर कोनो ठेकान रहैत अछि? 

2. हौ, हमर कोनो कायमी विचार रहैत 
अछि? जखन जे सूर मे चढ़ि गेल। 

3. जखन फेर हमरा दोसर सूर चढ़त त 
एहि तरंगक जबाबो लिखा देबह। 

एही तरहे चर्चरीक 'नैवेद्य' कें पढ़ि जाउ। 
साफ बुझा जायत जे ई सभ खिसिआयल लोक 
कें शांत करबाक उपक्रम छनि। कहुना ओ सभ 
हँसी ठट्टा बुझि क' शांत भ' जाथु। बहुतो गोटा 
कें हरिमोहन बाबूक ई उचिती हुनक दुर्बलता 
लागि सकैत छनि। एहि संदर्भ मे तल्कालीन 
परिस्थिति कें ध्यान मे राखन आवश्यक अछि। 

हैँ, द्विरागयनक अंतिम अध्याय मे बुच्ची 
दाइक नाना पं. धर्मानन्द शास्त्री जे सी.सी. 
मिश्रक माथ सँ पश्चिमी सभ्यताक भूत उतारय 
लेल प्रदीर्घ प्रवचन दैत छथि से बहुत हद धरि 
विचित्र लगैत अछि। प्रवचन बहुत विस्तृत 
अछि तेँ किछु पाँति, “नारीक मुख्य पुत्र- 
प्रसविनी होयबाक छनि, पुस्तक प्रसदिनी 
होयबाक नहि । पुरुषक देखाउस कय ओ कोनो- 
कोनो युग मे लिखनाई-पढ्नाइ सीखि ज्ञान 
विज्ञान उपार्जन क' लेथु किंतु ओ योग्यता 
विकासक क्रम मे क्षणिक फेन मात्र थिक 
असली प्रवाहक स्रोत नहि... ।'' हरिमोहन बाबूक 
मूल विचार सँ ई मेल नहि खाइत अछि। कनेक 
काल लेल ई पात्र-विशेषक अपन विचार मानल 
जा सकैत छल। परंच जाहि तरहें भरत वाक्यक 
शैली मे उपन्यासक अन्त मे ई लिखल गेल 
अछि आ एकर जे प्रभाव नायक सी.सी.मिश्र पर 
देखाओल गेल अछि, से चौंकाबैत अछि, '* सी. 
सी. मिश्र मनहि मन विवेचन करय लगलाह- 
आधुनिक प्रगतिशील युगक क्रांतिकारी विचार 
और एहि वृद्धक प्राचीन सात्विक आदर्श मे 
कतेक अन्तर अछि? एक मदिराक समान मनोहर, 
दोसर जलक समान शीतल।'' कन्यादान आ 
द्विरागमन मे पाछाँ स्त्री शिक्षाक समस्या पर 
जतेक विचार कयल गेल अछि सभ पर जेना 
एक्के बेर पानि फेरैत बुझाइत अछि द्विरागयनक 
अंतिम अध्याय । ई वदतोव्याघात, द्वन्द, ओझराहटि 
वा प्रतिगामी चिंतन कही से हरिमोहन बाबूक 
बादोक किछु लेखन मे भेटत। कनेक ध्यान सँ 





“भोल बाबाक गप' सभ केँ पढ़ि जाउ। चकरा 
जायब। वस्तुतः लेखकक 'साइके' मे जड 
जमौने नव आ पुरान केर द्रनद्र एकर कारण 
अछि। ओ आधुनिकता आ परंपराक बीच डोलैत 
छथि आ सत्यक अन्वेषण कय, सार भार ग्रहण'' 
करबाक प्रयास करैत रहैत छथि। एहि मे कतहु- 
कतहु चूक भ' जायब स्वाभाविके छैक। तथापि 
आधुनिकताक पलड़ा भारी छैक। 

एही क्रम मे हरिमोहन बाबूक साहित्य मे 
रहि गेल किछु कमी दिस ध्यान जाइत अछि। 
जेना ओ अपन राष्ट्र मे होइत समकालीन हलचल 
सँ कटल बुझाइत छथि। ओ समय छलैक 
स्वतंत्रता आंदोलनक। मुदा तकर कोनो तेहन 
उल्लेख हुनक साहित्य मे नहि भेटैछ। तेँ एहि 
संदर्भ मे रमानन्द झा रमणक उपराग” वाजिबे 
छनि। प्रो. कार्तिक नाथ मिश्र एही बात पर 
कतेक आक्रोश मे छथि, से देखल जाय '' प्रारंभिक 
जीवन सामन्ती दरबार मे कुमार साहब लोकनिक 
बीच, पिताक अभिभावकत्व मे व्यतीत भेलनि। 
ओतय सर्वहारा, बुद्धिजीवी, गायक एवं अन्यान्य 
कलाकार सभक शोषण होइत देखितहुँ, हिनक 
विद्वान पिता एवं स्वयं अपने आजीवन मौन 
रहलाह...हिनक संपूर्ण वाङ्मय मे विभिन्न 
प्रकारक शोषणक धधकैत समस्या पर एक्को 
वाक्य देखबा मे नहि अबैत अछि। 
यथास्थितिवादी जीवन दर्शनक अनुयायीक रूप 
मे राजनैतिक एवं आर्थिक समस्याक प्रति, 
गीताक ' कूर्मोङ्गानीक' बनल रहलाह। एहि 
कमजोरी सँ जँ ऊपर उठल रहितैक तँ हमरा 
लोकनि हिनका मिथिलाक मैक्सिम गोर्कीक 
रूप मे देखितहुँ।'"* 

ई कमी तँ हरिमोहन बाबू मे निश्चित रूप 
सँ छनि। एतबहि टा नहि हिनक साहित्य मे 
निम्नवर्गक शोषणक कथा तँ छोड़ उल्लेखो टा 
बहुत कम अछि। ओ मुख्यतः पंडित आ स्त्रीक 
कथाकार मानल जाइत छथि। एहि सभ सँ इतर 


जे ब्राह्मणेतर वर्ग छल से कतोक उपवर्ग मे 
बँटल आ जटिल यथार्थ सँ युक्त छल। बिना 
एकर चर्च कें ककरो साहित्य कोना पूर्ण भ' 
सकैत छैक? हरिमोहन बाबू एहि मामिला मे 
पछुआ गेलाह । एक ठाम उदय चंद्र झा विनोद 
लिखैत छथि, ` कनियाँ माइक ओरिआओन सँ 
प्रारंभ क'क' ' द्वादश निदान' तकक रचनाक 
माध्यमे ओ आजीवन मुक्तिक लड़ाइ मे लागल 
रहलाह।'” प्रश्‍न उठैत अछि ककर मुक्तिक 
लड़ाइ मे? निश्चित रूप सँ ब्राह्मण समाजक। 
कारण, हुनक संपूर्ण साहित्य मे मैथिल समाजक 
ब्राह्मणेत्तर वर्ग (खास क' दलित-मुस्लिम आ 
निम्न वर्ग) कतय अछि। 
सत्य अछि जे हरिमोहन बाबूक गद्य 
संसारक क्षेत्र सीमित अछि। मुदा जतबा ओ 
लिखलनि से मनोयोग पूर्वक लिखलनि। एहि मे 
हुनक गहन अध्ययन, सूक्ष्म अवलोकनक क्षमता, 
वर्णन कौशल, तार्किकता, जीवनक प्रति अटूट 
संपृक्तिक संग अद्भुत भाषा शैली देखाइ पड़ैत 
अछि। यैह कारण अछि जे जो एखनो पाठक 
लोकनक लेल प्रिय आ महान बनल छथि आ 
हुनक पाठक प्रियता लेखक लोकनिक लेल 
परम सेहन्तास्पद! 

मूल्यांकन : विविध 


पिन अपन खेल-कूद करैत पुत्र सँ कहलथिन, 
“'हरिमोहन खेलत-फिरत, क्यों न लगावत तेल?'' 

पुत्र खेलाइते-खेलाइते उत्तर देलक, '' अभी 
खेल से मेल है, नहीं तेल से मेल।'' 

ई सुनि आँगनक ओसारा पर ठाढ़ पुत्रक माय 
दिस देखैत पिता कहलथिन, ''देखियौक छौए 
वर्षक अछि और एखने सँ दोहा बनबैत अछि। 
आत्मावै जायते पुत्रः।'' ओना पुत्र एहि उम्र सँ 
अनुप्रास मिलावै मे रुचि लेबए लागल छल। एहन- 
एहन शब्द विन्यास करैत रहैत छल जे सुनटा- 
उनटा एक समान पढ़ल जाय-चमचम चमच, 
नूआ नवीन आनू, उजान मेला मे न जाउ... । छोटे 
उमेर सँ अपन शब्द सामर्थ्य देखैनिहार ई कुमर 
बाजितपुरक जनार्दन झा जनसीदनक साहित्य 
घरानाक अगिलका पीढ़ी छल। ओना तँ एहि 
परिवारक पितृपक्ष दरभंगाक वीरसायर गामक ओहि 
वंश सँ जुड़ल अछि जाहि मे महामहोपाध्याय सेहो 
छथि। कुमर बाजितपुर तँ जनसीदन जीक मातृक 
छल, जकर सम्बन्धक तार राजा शिव सिंह सँ 
जोड़ल जाइत छल। जनसीदन जी अढ़ाइए वर्षक 
उम्र मे अपन पिता (नाथ झा)क मृत्यु सँ अनाथ 
भ' गेला तँ मातृक आबि गेला। फेर तँ एतहिक 
वासी भ'क' रहि गेलाह। सतभैया माम सबहक 
दुलरुआ भागिन रहथि, बाल्यकाले सँ अपन अद्भुत 
संस्कारक कारणे। पढ़ल-लिखल मातृक परिवेश 
मे जनसीदन जीक विकास भेल छल ओहि युग मे। 
ओहि युगक ने जानि कतेक पैघ-पैघ रचनाकार 
सभक मार्गदर्शक आचार्य महावीर प्रसाद द्विवेदी 
जनसीदन जी कें बड़ सम्मानक दृष्टि सँ देखैत 
रहथिन, “आपकी कृति को देखना क्या है!!! 
हरिमोहन झा एहने अविस्मरणीय पिताक पुत्र 
रहथि। 

जनसीदन जी कें छत्तीसम वर्षक उम्र धरि पुत्र 
प्राप्त नहि भेलनि तँ कष्टहरणी घाट (मुंगेर)क एक 
महात्माक उपदेशानुसार धार्मिक अनुष्ठान भेल आ 
908 ई. मे मिथिलाक सब महिला द्वारा पुत्रक 
सौभाग्य आ दीर्घायु लेल कैल जाय वला व्रत 
जीतिया दिन हरिमोहन झाक जन्म भेल छल। ई 
एक रा संयोग अछि जे मिथिलाक दू टा रचनाकार 
हरिमोहन झा आ यात्रीक जन्म देवताक अनुष्ठानक 
बाद भेल आ ओ दुनू रूढ़िभंजक, परंपरा तोड़क 
आ युग प्रवर्तक भ' गेलाह । जँ यात्रीक पाँति उधार 


बेर-बेर मोन पड़े वला... 


शोभाकान्त 


ली तँ दुनू गोटेक स्वर हैत-- 
नहि अबइट अछि काज कोनो ब्रह्म 
नहि अबइ अछि काज ई कुल-गोत्र 
शिखा-सूत्र चानन ठोप 
अबड्ट अछि किछु काज नहि ई पुरनका आटोप... 
परम्परावादी ग्रामीण परिवेश मे आधुनिकताक 
बहैत बसातक सिहकी मे जीवन शुरू भेल रहनि 
तकर कारण छल पिता संग बाल्यावस्था मे पर्याप्त 
रहला हरिमोहन बाबू । अपन गाम कुमर बाजितपुर 
सँ सासुर लोमा धरिक जीवन यात्रा मे ने जानि 
कतेक बेर सम्बन्धी सभक एहि गाम ओहि गाम मे 
बहुत रास हास-परिहास सुनैत रहथि। षट्रस आ 
बतरस मे जीबैवला मैथिल तँ जन्मजाते विनोद प्रिय 
आ वक्रोक्ति बजवा मे पूर्ण रूप सँ सक्षम होइत 
अछि। लोक सब के बजबाक अपूर्व छवि-छटा 
देखबा-सुनबा मे खूब मोन लगनि। एहि ठाम 
महिलो सब केँ अन्योक्ति-वक्रोक्ति आ कहबी सब 
सुनि आन ठामक लोक कें ओ सब पंडिताइन 
बुझाइत छथिन । जाहि भूमिक पनिभरनीओ बाबूबरही 
वला जमाय सँ चौल करैत पूछि दइ छनि, “ ओझा 
कका लोहार केहन छथि...'' आ ओहि पनिभरनी 
के गुमान सेहो छइ '' भूखले रहब तँ सुतले रहब 
आ सूतिक' उठब तँ ऐ'च क' चलब... '' लगैत 
अछि एतुका पानिए मे हास-परिहास घोरल अछि। 
हरिमोहन बाबू कें अपन पिताक लिखल 
व्यंग्यात्मक रचना पढ़बा मे खूब रुचिगर लागनि। 
पुनर्विवाह (जनसीदन जीक उपन्यास)क हास्य 
प्रसंग पढ़ि-पढ़ि ओहिना लिखबाक विचार मोन मे 
अबनि। पिताक संग दरभंगा रहैत काल मिथिला 
मिहिरक ऑफिस मे जाक' सुधा, माधुरी इन्दु 
मनोरंजन आ ताहि समय अनेको पत्र-पत्रिका 
पढ़वा मे बेश मोन लगनि। ऐहने परिवेश मे 
कन्यादान लेल कलम ल' क' बैसनहार, प्रणम्य 
देवताक मूर्ति गढनिहार आ खट्टर ककाक संग 
बतरसक आनन्द लइबला तैयार भ' रहल छल। 
7929 मे जखन मिथिला प्रकाशित होमय 
लागल छल तँ हास्य-व्यंग्यक रचना सँ पत्रिका केँ 
आकर्षक बनैबाक भार हरिमोहन बाबू पर देल गेल 
छल। बाद मे एहि पत्रिकाक सम्पादक द्वय मे सँ 
भोलालाल दासक विचार भेलनि जे पत्रिका के आर 
बेसी आकर्षक आ लोकप्रिय बनैबाक हेतु एक टा 
धारावाहिक उपन्यास छापल जाय। उपन्यास 


लिखबाक भार हरिमोहन बाबू पर पड़ल आ एहि 
क्रम मे कन्यादान सन पोथी लिखा गेल। 933 ई. 
मे ओहि वर्ष हरिमोहन बाबू दर्शनशास्त्र सन गम्भीर 
आ नीरस विषयक व्याख्याता बनलाह। कन्यादान 
सन मनलग्गू उपन्यास आ सेहो दर्शनशास्त्रक 
विद्वानक कलम सँ...पचीस वर्षीय हरिमोहन बाबूक 
एहि प्रथम कृति के मैथिली पाठक कोन रूपे 
स्वीकारने छल से हुनके सँ सुनू, “ कन्यादान 
उपमा चौठिक चन्द्रमा सँ दैल जा सकैछ। कतेको 
गोटे दही-केरा सँ स्वागत केलथिन तँ कतेको गोटे 
ढेप फेकए लगलथिन।'' विषपिपड़ी जकाँ करैत 
व्यंग्य आ खाटी मैथिल परिवेश आ पात्रक संग 
नदीक धार जकाँ प्रवाहमान भाषा कन्यादान कें 
लोकप्रियक संग अपन कालक महत्त्वपूर्ण उपन्यास 
बना देलक । सामाजिक विसंगति आ ओकर दुष्प्रभाव 
हरिमोहन बाबू कें जतेक क्षुब्ध करैत छल ताहि सँ 
बेसी ओ द्रवित होइत छलाह लोकक आन्तरिक 
पीड़ा सँ। रंगशाला (949) मे एक टा कथा अछि 
“कन्याक जीवन' एकर तितिरदाइ एखनो मैथिल 
नारीक एक वर्गक प्रतीक छथि। कथाक अंत मे 
अपन सन नारी सबहक सम्बन्ध कहैत छथि, 
“` अहाँ अपना सँ हमर किएक मिलान करैत छी। 
अहाँ पुरुष छी। और हमरा लोकनि जखने कन्या 
भ'क' जन्म लैत छी तखने सभ किछु अवधारि लैत 
छी। ओहि समय नेना मे ज्ञान नहि रहए ते अहाँक 
बराबरी करैत रही। हमरा सँ जे अपराध भेल हो 
से बिसरि जायब। ऐं! अहाँ पुरुष भ'क' कनैत छी? 
दुर्‌! तखन हमरा लोकनि कोना धैर्य धारण करब? 
जँ हम सभ अपन नोर बहाबए लागी तँ गामक गाम 
दहा जायत?'' पुरुषक समक्ष एखनो नारीक विषम 
स्थिति मे कहाँ कोनो क्रांतिकारी परिवर्तन भेल 
अछि। तितिर दाइ सन नारी सब कें देखि यात्री 
कहने रहथि, “* भुस्साक आगि जकाँ नहु-नहु जरै 
छी मने-मन हमहू... 

बीसम शताब्दीक प्रारम्भिक दशक मे मिथिला 
भूमि अनमेल विवाह, बहु विवाह, बाल विवाह, 
सामन्ती परिवेश, रूढ़िवाद दरिद्रता, अशिक्षा आ ने 
जानि कतेक तरहक सामाजिक-सांस्कृतिक-आर्थिक 
समस्याक मकड़जाल मे फँसल छल, छटपटाइत 
छल। फँसल तँ एखनो अछि एहि भूमिक सामान्य 
जनजीवन | ओहिकालक अवशेष आ ओकर प्रभाव 
ततेक गहींरगर जकाँ धँसल छैक जे जहाँ-तहाँ 

पेंपी फुटिए जाइत अछि। आधुनिकता आ 
पुनर्जागरणक ताप इम्हर तेहन कहाँ रहल जे पुरनका 
समस्या-संस्कार के झुलसाक' नव पेंपी 
फूटय...हरिमोहन बाबू जाहि-जाहि स्थिति आ 
कुसंस्कार और रूढ़िगत परम्परा पर चोट केलथिन 
से कने-मने- दरकल, मुदा टूटल नहि! कन्यादान 
बाद मिथिलांचल मे सामाजिक-परिवर्तनक नाम 
पर जे कोनो छोट-मोट आन्दोलन भेल तँ ओइ सँ 
कोनो हड़बिड़ो नहि मचल। आधुनिकताक हवा 
किछु घर तक मे जाक' थमि गेल आ मूल 
मिथिलाक सुगंधि ने जानि गाँव-गाँव सँ कोनाक' 
बिलाय लागल! हरिमोहन बाबू कोनो साक्षात्कार 
मे कहने छथि, “देखू हम सत्य कें सत्य कहैत 
छिएक, जे देखैत छिएक, जे स्वाभाविक छैक तकर 
वर्णन करैत छिएक...मिथिलाक सत्य विद्यापतिक 
समय सँ एखन एक्के अछि 

दुखाहि जनम भेल 

दुखहि गमाओल 

सुख सपनहुँ नहि भेल... 
कन्यादान बाद प्रणम्य देवताक खिस्सा सब 
सूनि-पढ्कि' बहुतो कें होश गुम्म भ' गेल छल। 
कतेकोक ठकमुड़ी लागि गेल छलनि। हास्य- 
व्यंग्यक तेहन घरगर शाब्दिक अस्त्र छल हरिमोहन 
बाबू लग जाहि सँ पैघ-पैघ तथाकथित सामाजिक 
मुँहपुरुष लोक सबहक मोन-मिजाज दुरुस्त भ' 
गेल छल। आब तँ बहुसंख्यक मुँह-पुरुष लोकनि 
थेथर भ' गेल छथि। प्रणम्य देवताक प्रकाशन काल 
मे कने-मने लोक-लाज रहल हैतै। मुदा थेथरइक 
परम्परा मिथिलाक सनगर माटि मे अपन जड 
धँसबए लागल रहै, ओहि सँ पूर्वहि। कन्यादान 
ल'क' प्रशंसा आ फज्जति सुनि मैथिलीक जगजियार 
रचनाकार केँ प्रणम्य देवता शीर्षस्थ स्थान पर आनि 
देलक। तेहन-तेहन परिवेश आ पात्र सामने केने 
छलाह कि समाजक आडम्बर, कृत्रिमता आ 
सांस्कृतिक मिथ्याचार नीक जकाँ देखार भेल छल। 
हास्य-व्यंग्यक माध्यम सँ सामाजिक छद्म आ 
बनावटीपन केँ देखार करबाक संग प्रताड़ित लोक 
सबहक लेल एक टा आस्था सामान्य सँ सामान्य 
पाठक वर्ग मे जागृत करबा मे सामर्थ्यवान रहल 
प्रणम्य देवताक खिस्सा सब। प्रणम्य देवताक सब 
टा खिस्सा भले हास्य व्यंग्यक रहल अछि मुदा 
ओकर सम्बन्ध मोन आ बुद्धि सँ अछि। "विकट 
पाहुन' सँ ल' क' ' अंगरेजिया बाबू' तक अबैत- 
अबैत कैक बेर किताब राखिक ' सोचबा लेल बाध्य 
होअय पड़ैत अछि...मैथिली साहित्य मे जँ हरिमोहन 
बाबू बारि देल जाय, गद्य मे हास्य-व्यंग्य बला 
स्थान खाली भ' जायत। जहिया हरिमोहन बाबू 
लिखब शुरू केने रहथि तँ एहि विधा मे गोनू झाक 
खिस्सा सामने छल। ओना प्राचीन साहित्य मे 
हास्य-व्यंग्य अपन उपस्थिति देखबैत अछि नाटक 
विदूषकक माध्यम सँ। सामन्ती परिवेश मे मनोरंजन 


लेल हास्य-विनोदक प्रयोग बेसी छल। साहित्य मे 
समाज समग्र रूप तेजी सँ आबए लागल तँ हास्य- 
व्यंग्य अपन श्रोता/पाठक कें केवल गुदगुदिए नहि 
लगबैत अछि अपितु पढ़निहार वा सुननिहार के 
चेतना केँ सेहो सोचए लेल बाध्य करैत अछि। 
कोना विषय वा पात्र केँ कागज पर शब्दक माध्यम 
सँ उतारनाइ आ ओकर स्वरूप अथवा परिस्थिति 
कें हू-ब-हू बनाक' पाठक धरि ल' अननाइ एक 
टा कठिन साधना थिक। तहू मे व्यंग्य-हास्यक 
माध्यम सँ जाहि मे भदेसपन आ फुहड़ता ऐबाक 
पूरा गुंजाइश रहैत छैक। हरिमोहन बाबू सन 
अँखिगर सूजनकर्ता हास्य-व्यंग्य केँ एकदम नीचा 
सँ उठाक' मानवीय आ सामाजिक चिन्तन सँ जोडि 
साहित्यक एक रा प्रमुख विधा बना शीर्ष पर ल' 
अनलनि। व्यंग्यकार सामाजिक संरचना सँ सोझे- 
सोझ सम्बद्ध भ' जाइत छथि। अपन बात कें तीक्ष्ण 
बनेबाक लेल स्थानीय लोकोक्ति, कहबी आ रूढ़ 
भेल पारम्परिक शास्त्रीय सूक्ति सभ अनैत छथि 
सहज आ स्वाभाविक ढंग सँँ। हुनकर कलमक 
नोक सँ निकलल हास्य-व्यंग्यक बाण सँ 
धर्मशास्त्राचार्य आ ज्योतिषाचार्य, पंडितजी-कवि 
जी, अंगरेजिया बाबू, हुट्ठा धरिक ज्ञान लेने 
निट्ठाह गृहस्थ सँ ल' क' कविराज-नैयायिक आ 
बीमा-एजेंट अर्थात्‌ सभ तरहक लोक घायल भेल। 
पाहुनक चर्चा भेने विकट पाहुन अवश्ये लोक कें 
मोन पड़ि जाइत छैक। जमाय सँ पीड़ित आ 
प्रताड़ित ससुर तँ सब दिन सँ देखबा मे अबितै 
छथि। हँ आब प्रताडनक कने ढंग बदलि गेल छै। 
मुदा एखनो तँ नौ मन पीडिते छैक तँ एक मन 
और...सामाजिक वा व्यैक्तिक कोनो तरहक असंगति 
होइ आ तइ पर हरिमोहन बाबूक दृष्टि पड़ते मगज 
मे उसना बनए लगैत छलनि आ ताहि मे जम्हीरी 
नेबो आ हरिअर मिरचाई मिलाक' खूब चहटगर 
स्वाद ल' अनैत छलथिन। सुनैत छी हुनक पिता 
सिरमा मे काव्य प्रकाशक संग पाक प्रकाश सेहो 
रखैत रहथिन। 

मिथिलांचलक सामान्य जीवन एखनहुँ 
शास्त्रीय वचन आ रूढ़ि भेल मान्यता सँ निर्देशित 
भ' रहल अछि। कतहु भले पुरबा-पछबा हवा 
चलल हो, मुदा एतुका सामाजिक पर्यावरण मे 
कोनो असर नहि! भदवा, दिकूशूल, मासान्त- 
मासादि तँ स्थायी जकाँ अछि। कृषि पर निर्भर 
रहबाक कारण फसिल कटनी, खरिहान मे मेह 
गारबाक, दाउन, कोठी भरब सब कें लेल मुहुर्त ने 
जानि कहिया कोन स्थिति तय भेल आ दिन आ 
समय पतरा पर आधारित भ' गेल-से एखनो धरि 
चलि रहल अछि। चूल्हि कहिया गाड़ल जाय, नव 
वधु कोन तिथि और समय कें पहिल-पहिल भानस 
करथि--सब लेल दक्षिणा ल'क' पंडित जी लग 
जाइये पड़त। एक दिस उच्चतम तकनीकक शिक्षा 
और दोसर दिस सर्वभक्षी भ' गेल छात्र सब लेल 


कोन दिन आ कोन मुहे विदा होथि से सोचल जाइत 
अछि। वाहन कोनिक' सोझे मंदिर ल' जाक” 
चानन-सिनूर-फूल माला पंडित द्वारा मंत्रोच्चारण 
सामान्य बात भ' गेल अछि। खट्टर कका एहन 
व्यक्ति छथि जिनक भांगक बाद सब शास्त्र, 
आचार-विचार, धर्म-कर्म आ ने जानि की-की 
नहि मोन पड़ेत छनि। तेहन-तेहन रूप आ अर्थ 
कहता जे अहाँ कें जानल-बूझल अर्थ ने जानि 
कतए चलि जायत। अहाँ कें चुप रहै टा पड़त। 
खट्टर कका जखन प्रकट भेल रहथि तँ बड़ किछु 
कहल गेल, केना हुनकर सत्कार भेल से हरिमोहन 
कें नीक जकाँ बुझल छलनि, '' खट्टर कका जखन 
बहराएलाह तँ मिथिला मे बड़का हो हल्ला मचल 
जे खट्टर कका कें बंद कयल जाय। पंडित सब 
छड़ी-छाता चमकाबए लगलाह जे अनैतिक अछि, 
अश्लील अछि आ वैह पंडित सब बीच राति मे 
लालटेन जराक' चुपचाप चोर जकाँ खट्टर कका 
पढ़ल करथि...''। 

हरिमोहन बाबू जहिया सँ लिखनाइ आरम्भ 
कैलनि तहिया सँ एखन धरि लगभग अठहत्तर- 
उनासी वर्ष सँ मैथिली मे सब सँ बेसी पढ़ल जाय 
बला आ लोकक ध्यान अपना दिस आकृष्ट करै 
वला रचनाकार बनल छथि। कन्यादान के ई 
सौभाग्य प्राप्त छै जे एहि पुस्तक के भार-दौड़क 
सनेश संग लोक बेटी-पुतोहु आ सर-सम्बन्धी कें 
पठबैत छल जँ एकरती पढ़ल-लिखल रहै। एहने 
मे मिथिलाक बेटी, जेकर सासुर भदेश मे छल आ 
घरवला निट्ठट गृहस्थ साक्षर मात्र ओकरा कन्यादान 
भेटलै, “सरस्वती देवी सूतिक' उपन्यास पढ़य 
लगलीह आ मौजे लाल झा भरि राति सरोसत्ती 
सरोसत्ती रटैत रहलाह। सरस्वती खिसियाक 
बजलीह, “' कन्यादानक्र लेखक केँ हम की 
कहिऔन? हुनका बुच्ची दाइ तँ सुनलथिन, किंतु 
एहन-एहन भुच्च मुर्खराज सभ नहि सुझैत छथिन। 
हमरा तँ उनटे कपार पर पड़ल । एहि पर लिखयवला 
केओ नहि!'' मैथिली साहित्यक पाठक वर्ग तैयार 
भेल हरिमोहन झा सँ, सेहो की तँ पैघ! मैथिली मे 
तँ हुनका पैघ आ विशाल पाठक वर्ग तँ अछिए 
संगहि अनुवादक माध्यम सँ आनो आन भाषाक 
एक टा पैघ पाठक वर्ग हुनका भेटल छनि। एकर 
एक मात्र कारण अछि हुनकर हास्य-व्यंग्य रचना। 
क्षणिक मनोरंजन लेल नहि। समाजक असंगति आ 
छद्म केचीडि-चीड़िक ' देखार क' देबाक सामर्थ्य 
हुनका छलनि ते एखन धरि हुनकर महत्व बनले 
अछि। सामान्यो मैथिल कें दिन भरि मे दू-चारि बेर 
हरिमोहन बाबू आ हुनकर पात्र सब निश्चिते मोन 
पड़ेत छथिन... । 


संपर्क : खाजासराय, लहेरियासराय 
दरभंगा-846007 
मोबाइल : 9304884025 

मूल्यांकन : विविध 


हरिमोहन बाबू के मन पाड़ैत 


साहित्य; सही आ सार्थक साहित्य अपन 
समय आ समाजक साक्ष्य होइत अछि; ओकरा 
प्रतिबिम्बित करैत अछि। दोसर तरहेँ कहने 
समय आ समाज साहित्य कें प्रेरित-प्रभावित 
करैत अछि। ई महत्त्वपूर्ण थिक। मुदा बेसी 
महत्त्वपूर्ण बात ई थिक जे साहित्य अपन समय 
आ समाज कें कते आ कोन तरहेँ प्रभावित करैत 
अछि। कोनो साहित्यक आ साहित्यकारक 
मूल्यांकन एही आधार पर होइत अछि, होयबाक 
चाही। 

साहित्य अपन समय आ समाज केँ 
प्रतिबिम्बित करए, ओकर साक्ष्य-वहन करए से 
आवश्यके नहि अनिवार्य थिक। परंच ताहि लेल 
आवश्यक जे रचनाकार ताहि सँ, तकर नीक- 
अधलाह सँ नीक जकाँ परिचित होथि। 
वातानुकूलित कमरा मे बैसि रिक्सावलाक कथा- 
व्यथा नहि लिखल जा सकैछ। आ जँ लिखलो 
जायत तँ से सतहीए होयत। बांग्लाक विख्यात 
कथाशिल्पी मानिक किशोरावस्था मे एक खेप 
घर सँ पड़ा गेल छलाह। लोक ताकि-हेरि छोड़ि 
देलकनि। किछु दिनक पश्चात्‌ ओ स्वयं आपस 
अयलाह। पुछला पर पता चललै जे एहि मध्य 
ओ माझी लोकनिक संग नाव पर छलाह । माझी 
समाजक यैह अनुभव हिनक पद्मानदीक माझी 
उपन्यास के कालजयी आ विश्वजनीन बना 
देलक । जकर अनुवाद विश्वक प्राय: पच्चीसो 
भाषा मे भेल अछि। संयोग सँ ई वर्ष, अर्थात्‌ 
908 ई., हिनको जन्मशती वर्ष थिक। 

हरिमोहन बाबू अपन समयक कथा 
लिखलनि, अपन समाजक कथा लिखलनि। ई 
समय कोन छल? ई समय छल मैथिलीक 
पुनर्जागरणक । एहि पुरर्जागरणक पुरोधा किरण 
जी आ यात्री जी हिनक समकालीन छलथिन। 
हिनका लोकनिक समक्ष दू गोट समस्या छल। 
प्रथम तँ अपन भाषा-साहित्यक अस्तमित 
अस्मिताक रक्षा, विजातीय भाषा-साहित्यक कवल 
सँ तकर उद्धार आ दोसर सामाजिक संस्कार आ 
एहि दुनू समस्याक समाधान लेल हिनका 
लोकनिक अस्त्र छल साहित्य। ई लोकनि राजा 
राममोहन राय जकाँ समाज सुधारक नहि छलाह । 


96 747, जुलाइ-सितंबर, 2008 


रामलोचन ठाकुर 


तेँ साहित्यक सृजन भेल प्रथम कार्य। मुदा 
साहित्यक सार्थकता, ओकर उपयोगिता-उपादेयता 
तँतैखन छै जखन कि लोक पढ़य। अर्थात्‌ पाठक 
वर्ग हो, जकर नितान्त अभाव छल। एहि पाठक 
वर्ग कें तैयार करबाक लेल आवश्यक छल जे 
साहित्य लोकक रूचिक अनुकूल हो। स्वभावतः 
समाज-सचेतन हरिमोहन बाबू हास्य-व्यंग्यक 
सहारा लेलनि। हमरा जनैत हास्य-व्यंग्य हिनक 
साहित्यक मूलभाव नहि, अंगीभाव मात्र थिक। 
रचना के आकर्षक बनेबाक निमित्त आवरण- 
आभूषण । गुड़ खुआ कान छेदबाक प्रक्रिया सन। 
आ अपन एहि अभिनव प्रयास मे हिनका 
आशातीत सफलता भेटलनि । एक विशाल पाठक 
वर्ग, जाहि मे मैथिली भाषीक अतिरिक्त आनो 
भाषा-भाषी अछि। हिनक लोकप्रियता इर्घाक 
कारण सेहो भेल । हिनक हास्य-सम्राटक उपाधि 
हिनका विभूषित करबाक लेल नहि हँसी उड़ेबाक 
लेल, हल्लुक करबाक लेल देल गेल छल। मन 
रखबाक थिक जे कविपति विद्यापति के 
कविकोकिल आ चन्दा झा कें कविश्वरक उपाधियो 
मखौल उड़ेबाक क्रमहि मे देल गेल छलनि। 
हरिमोहन बाबूकक समस्त कथा-उपन्यास 
ओही समाजक सन्दर्भ मे अछि जाहि समाज सँ 
ई स्वयं अबैत छथि। ई स्वाभाविके थिक। अपन 
समाजक नाड़ी-नक्षत्रई नीक जकाँ जनैत छलाह । 
मिथिलाक बृहत्तर समाजक कथा ई नहि 
लिखलनि। संभव थिक तकर स्थिति-अवस्थान 
सँ ई पूर्ण परिचित नहि छलाह । प्रत्येक व्यक्तिक 
एक सीमा होइत छै। हिनको सीमा छलनि। 
ओनहुना मिथिलाक वर्चस्व हिनक अपने समाजक 
हाथ मे छल। हमरा लोकनि जनैत छी जे कोनो 
युद्ध मे सेनापतिक पराजय ओहि दलक पराजय 
होइत छै । तैँ ई अपने समाज कें लक्ष्य बनओलनि। 
हरिमोहन बाबूक समाज अर्थात्‌ मैथिल 
महासभा द्वारा रजिस्टर्ड मैथिल समाज, महराजी 
मैथिल समाज। पहिने कहलौं जे मिथिलाक 
बागडोर एही समाजक हाथ मे छलै जे स्वयं मे 
विकृतिक, रूढ़िक पेटारा छल । संस्कृतिक नाम 
पर अपसंस्कृति, परंपराक नाम पर रूढ़िक वर्चस्व 
छलै । समस्त अन्याय-अविचारक अखाड़ा छल । 


मैथिल संस्कृतिक अनन्य उपासक (दृष्टव्य 
आधारस्तंभ, मिथिला दर्शन, जन.-958) 
हरिमोहन बाबू लेल ई वेदनादायक स्थिति छल। 
ओ व्यथित छलाह। ओ जनैत छलाह जे एहि 
विकृतिक विरोध बिनु कयने, एहि पाखंड पर 
प्रहार बिनु कयने निदान असंभव। ओनहुना जे 
साहित्य अन्याय-अविचारक अनदेखी करैछ, 
विकृतिक विरोध सँ विमुख रहैछ से साहित्य कें 
ने मात्र अमर्यादित करैछ अपितु ओकर सार्थकता 
के ओकर, उपयोगिता-उपादेयता कें सेहो संदिग्ध 
क' दैछ। किन्तु ओ प्रत्यक्ष प्रहार नहि कयलनि। 
प्रत्यक्ष प्रहार मे विरूप प्रतिक्रियाक संभावना 
छलै। अर्थात्‌ पाठकक अभाव, जे पूर्वहि सँ 
वर्तमान छल। तैँ ई हास्य-व्यंग्यक आवरण मे 
अपन अस्त्रक उपयोग कयलनि। लोक हुलसि 
के हिनक रचना सभ पढ़लक। भभा-भभा क' 
हॅसलक । आ पश्चात्‌, जेना कवाछु लागल होइ, 
अपन देह-माथ नोचए लागल। नोचए लागल 
सभ नहि, समाजक ठीकेदार वर्ग। मैथिल 
संस्कृतिक स्वयंभू सेवक, परंपराक पहरेदार 
सभ। हरिमोहन बाबूक प्रति अपशब्दक अमार 
लगा देलक। जेहादक घोषणा कयलक। मुदा 
चद्दरि सँ मुँह झाँपि हुनक नव-नव रचनाक 
रसास्वादन करैत रहल। 

मैथिली साहित्यक आलोचक लोकनि सेहो 
हिनका प्रति सदाशय नहि छलाह। रहबे केना 
करितथि। ईहो लोकनि तँ ओही समाज सँ छलाह 
जाहि पर हरिमोहन बाबू प्रहार कयने छथि। 
आलोचक कें निष्पक्ष हेबाक चाही मुदा निरपेक्ष 
नहि। किन्तु मैथिली आलोचना तँ अपन 
जन्मलग्नहि सँ पूर्वा नक्षत्रक पर्यायवाची रहल 
अछि। कहल गेल आ कहल जाइत अछि जे ओ 
' गप्प? लिखलनि-ओ ठीके गप्प लिखलनि, 
मुदा से घुर तरक गप्प नहि; यद्यपि ओ मैथिलक 
गप्पी स्वभाव सँ पूर्ण परिचित छलाह। मैथिली 
मे कथा कें पूर्व मे गल्पे कहल जाइत छलैक । 
बांग्ला मे ई विधा आइयो एही नामे जानल 
जाइछ। 

किछु लोकक आरोप छनि जे हरिमोहन 
बाबू पाठक तँ बनओलनि, मुदा से अपने पाठक । 


हिनका लोकनि सँ हम कहए चाहबनि जे 
महानुभाव, आब तँ चुकि गेलौं। जीवित छलाह 
तहिए जँ जाकए निवेदन करितियनि जे श्रीमान 
किछु पाठक हमरो जोगार क' देल जाओ तँ 
संभव थिक ओ कोनो जोगार धरा दितथि। 

किछु दिन पूर्व एक पोथी पढ़बाक अवसर 
प्राप्त भेल। चेतना समिति द्वारा प्रकाशित पोथी 
थिक, मैथिली साहित्यक रूपरेखा। संपादक 
छथि डॉ. बासुकीनाथ झा। एहि मे एक टा 
आलेख अछि 'मैथिली गद्यक विकास' लेखक 
छथि डॉ. जयकान्त मिश्र। एक ठाम ई लिखैत 
छथि, “' दोसर पोथी थिक श्री गिरेन्द्रमोहन मिश्रक 
किछु देखल किछु सुनल नामक आत्मकथा। ई 
पोथी हम एखन धरि स्वयं देख नहि सकलहुँ 
अछि किन्तु एकर सम्बन्ध मे जतेक सुनल अछि 
ताहि सँ बुझि पड़ेत अछि जे ई जीवनी लेखन 
मे मैथिलीक प्रायः सर्वश्रेष्ठ ग्रन्थ होयत।'' एहि 
दृष्टान्तक पश्चात्‌ हमरा जनैत, मैथिली आलोचना 
इतिहास लेखनक मादे बेसी किछु कहबाक 
प्रयोजन नहि रहि जाइत अछि। अस्तु। 

हरिमोहन बाबू कविता सेहो लिखने छथि। 
गद्यक अपेक्षा कविता थोड़ अबस्से अछि, मुदा 
ततबा थोड़ तँ नहिये जे अचर्चित रहि जाय। 
हिनक काव्यभाषा बेस सहज अछि। विषय- 
वस्तु उएह समाजक विकृति-विरूपता ।तैँ प्रहारो 
तदनुरूपहि। एतौ हास्यक चमत्कार, व्यंग्यक 
विलक्षणता देखल जा सकैछ। एगो बानगी 
लै पिठार सरना सँ मूनल जहिना भारक घूर। 
तहिना रहथु पुतह सासुर मे, झाॉपति नहि हो दूर ॥ 

हास्य-व्यंग्य मैथिली साहित्यक आरंभ 
कालहि सँ ओकर अविच्छिन्न अंगक रूप मे 
रहल अछि। उदाहरण लेल कविशेखराचार्य 
ज्योतिरीश्वर ठाकुरक धूर्त॑समागम नाटक देखल 
जा सकैछ, जे कालान्तर मे हिन्दीक भारतेन्दु 
हरिश्चन्द्रक अन्हेर नगरीक प्रेरणा-पृष्ठभूमि भेल 
एकरा जँ मैथिल स्वभावक अनुकूल कहल जाय 
तँ से अनर्गल नहि होयत। मैथिलीक साहित्यकार 
सदा सँ एकर महत्तागुणवत्ता सँ परिचित छलाह 
आ तैँ एकर उपयोग सँ कहियो पश्चादप्रद नहि 
भेलाह। कविवर सीताराम झा आ जनकवि यात्री 
अपन काव्य मे एकर विलक्षण प्रयोग कयने 
छथि। हरिमोहन बाबू अपन प्रतिभाक परस सँ 
एकर विलक्षणता कें व्याप्ति-विस्तार देलनि, 
एकरा आर धारदार बनओलनि आ एकरा माध्यमे 
अपन साहित्य केँ लोकप्रियताक चरम पर 
पहुँचओलनि, सफलता सार्थकताक शिखर पर 
पहुँचओलनि। 


संपर्क : चिराग अपार्टमेंट, फेज-2 
4, इटालगाचा रोड, कोलकाता-700028 


नवजागरण आ हरिमोहन झाक साहित्य 
तारानन्द वियोगी 


मैल साहित्य मे हरिमोहन झाक आविर्भाव 
एहन समय मे भेल छल, जखन परीक्षाक घड़ी 
उपस्थित छल। समाज नहुँ-नहुँ बदलि रहल 
छल आ साहित्य अपन सक्क भरि तकरा 
व्याख्यायित करबा मे लागल छल। मैथिली मे 
संस्थाबद्ध आ व्यवस्थित लेखन-परम्परा 
अरद्धशताब्दी पूरा करबा पर आबि गेल छल। 
मैथिली गद्य अपन एक स्वरूप बना चुकल छल, 
जे संवेदनात्मक आ ज्ञानात्मक दुनू प्रकारक 
अभिव्यक्ति मे अपन सामर्थ्य देखा रहल छल। 
एम्हर, मैथिली पत्रकारिता अपन स्वायत्त छवि 
बना चुकल छल, जाहि मे हिन्दीक आश्रयक 
आवश्यकता नहि गेल छलै । कैक गोट उपन्यासो 
लिखल जा चुकल छल आ कथा सभ सेहो। 
मुदा, परीक्षाक घड़ी दू अर्थ मे उपस्थित छल। 
एक तँ ई जे तत्कालीन रचनाकारक पीढ़ी अपन 
उच्चतम उदात्त स्वर प्रस्तुत क' चुकल छल ओ 
लोकनिक अपना युगक श्रेष्ठतम (The Best) 
अभिव्यक्ति क ' चुकल छलाह आ आब देखबाक 
छलै जे मैथिली साहित्य आगाँ कोन बाट पकड़ैत 
अछि। आ दोसर ई जे नवजागरणक तत्व अपन 
एक फेज पूरा क'क' दोसर फेज मे प्रवेश क' 
रहल छल। मैथिली मे नवजागरणक सूत्रपात 
संस्कृत पंडित लोकनिक नेतृत्व मे भेल छल। 
पचास बर्ख मे ई अपन एक स्पष्ट परंपरा स्थापित 
क' चुकल रहय। एम्हर, अंग्रेजी शिक्षाक प्रसार 
बढ़' लागल छल। संस्कृत पढ़ल-लिखल 
रचनाकार वर्गक साहित्य आबि चुकल छल आ 
आब देखबाक रहै जे अंग्रेजी पढ़ल-लिखल 
रचनाकार नवजागरण तत्त्व कें कोन तरहेँ आगू 
ल' जाइत छथि आ अपन परम्पराक विकास कोन 
रूप मे करैत छथि। 

हरिमोहन झाक लेखन मैथिली साहित्यक 
एक अत्यन्त महत्त्वपूर्ण अध्याय थिक ।मिथिला- 
समाजक आत्मसंघर्षक ई एक अविस्मरणीय 
दस्तावेज थिक। उनैसम शताब्दी मे जे भारतक 
विभिन्न भाषा-क्षेत्र मे नबजागरणक हलचल 
मचल रहै, तकर सुस्पष्ट प्रभाव आ विकास कोन 
तरहेँ मिथिला-समाज कें आन्दोलित आ समृद्ध 
केलक तकर आकलन हुनकर साहित्य मे कयल 
जा सकैत अछि। 

हमरा लोकनि अवगत छी जे भारतीय 
नवजागरणक दू टा स्पष्ट धारा छल। एक दिस 
यूरोपीय आदर्श कें आधार बना क' अपन समाज 
कें पुनर्गठित आ चेतनासम्पन्न करबाक आग्रह 


छल, जकर अग्रणी राममोहन राय आदि भेलाह । 
तँ दोसर दिस, एकर प्रतिक्रया मे पुनरुत्थानवादी 
चेतनाक आविर्भाव भेल, जकर जड वैदिक 
संस्कृति मे निहित छलै आ जे अपन गौरवमय 
अतीत सँ सकारात्मक तत्त्व सभ केँ ल 'क ' समाज 
कें पुनर्गठित आ चेतनासम्पन्न करबाक अभियान 
चलौलक आ जकर अगुआ स्वामी दयानन्द 
आदि भेलाह। सुनिश्चित रूप सँ मिथिला पर 
एहि पुनरुत्थानवादी चेतनाक गँहीर प्रभाव पड़लै। 

मिथिलाक जातीय प्रबन्धन कौशल सँ जे 
क्यो अवगत छथि, हुनका सभक समक्ष स्पष्ट 
हेतनि जे मिथिला पर जहिया कहियो कोनो 
विजातीय संकट आयल अछि, ई ओकर प्रतिकार 
मे युद्ध लड़बाक बदला अपन घरे कें मजगूत 
केलक अछि आ तकर सामना करैक लेल अपन 
सामाजिक प्रतिरोध-प्रणाली (इम्यून सिस्टम) 
कें सक्रिय केलक अछि । एकर परिणाम आर भने 
जे किछु भेल होउक, हमरा लोकनि देखैत छी 
जे सुधारवादी धारा अपन वर्चस्व प्राप्त केने रहल 
अछि। हरिमोहन झाक साहित्य एहि सुधारवादी 
धाराक चरम उन्मेष थिक। ई बात भिन्न थिक 
जे मिथिलाक यथास्थितिवादी । बौद्धिक समाज 
एकरो स्वीकार करबाक लेल तत्काल तैयार नहि 
भेल आ हरिमोहन झा केँ हास्य रसावतारक कोटि 
मे फिट कयल गेलनि आ हुनका पर गंभीर चर्चा 
सँ परहेज कयल गेलै। 

भारतीय नवजागरणक धुरी छल बुद्धिवाद, 
से सभ क्यो जनैत छी । से चाहे यूरोपीय आदर्शक 
आधार पर समाज कें पुनर्गठित करबाक आग्रह 
होउक आकि वैदिक आदर्शक आधार पर, दुनू 
मे एहि बुद्धिवादक जोर सर्वोपरि छल। हमरा 
लोकनि अवगत छी जे मैथिली नवजागरणक 
प्रथम फेज कें सुधारवादी धारा कें हरिमोहन झा 
समर्थन केलनि आ ओही लाइन केँ ल'क' आगू 
बढ़लाह। अंग्रेजी-शिक्षित बौद्धिक द्वारा देसिल 
परम्परा केँ देल गेल ई प्रथम व्यापक समर्थन 
छल। मुदा, देखबाक थिक जे ई बुद्धिवाद, अपन 
प्रखर आ मुखर रूप ल'क' हरिमोहन झाक 
लेखन मे प्रकट भेल। वैवाहिक सुधार सँ ओ 
अपन लेखन-यात्रा शुरू कयने छलाह मुदा, 
हुनक मूल इष्ट छलनि-सर्वांगीण सांस्कृतिक 
सुधार, जकर स्फुटन नहुँ-नहुँ हुनका लेखन मे 
तेज होइत गेल आ कन्यादान लिखबाक थोड्बे 
दिनका बाद ओ प्रणम्य देवता आ खट्टर ककाक 
तरंग धरि आबि गेलाह। हरिमोहन झाक एहि 

लेखन-यात्रा मे मिथिला-समाजक आत्मसंघर्ष 
कें नीके ना चीन्हल जा सकैत अछि आ बुद्धिवाद 
कें सेहो नहुँ-नहुँ जमीन पकड़ैत परखल जा 
सकैत अछि। 

रूढ़ि आ निधेंस कें चिन्हार आ देखार 
करबाक प्रवृत्ति हरिमोहन झाक साहित्यक प्रधान 
लक्षण थिक। एहि लेल ओ व्यंग्य के अपन 
औजार बनौलनि। हुनका सँ अपेक्षा कयल जा 
सकैत छल जे एहि तमाम रूढ़िक विरूद्ध ओ 
प्रगतिक एक प्रतिमान ठाढ़ करितथि । ओ अंग्रेजी- 
शिक्षित वर्ग सँ अबैत छलाह तँ ई आशा कयल 
जा सकैत छल जे ई प्रतिमान क्यो अंगरेजिया बाबू 
होइतथि। मैथिल परम्पराक रूढ़िक ओ आलोचना 
केने रहथि तँ बहुतो लोक एकरा अंगरेजिया बाबू 
द्वारा सनातन संस्कृति पर आक्रमणक रूप मे 
देखल करथि। मुदा हमरा लोकनि देखि सकैत 
छी जे प्रगतिक ई प्रतिमान अंगरेजिया बाबू सेहो 
साबित नहि भ' सकलाह। एहि सांस्कृतिक 
उत्थर प्रवृत्तिक सेहो ओ जमिक' आलोचना 
केलनि। एक दिस जँ रूढ़ि मे फँसल म्रियमाण 
सनातन संस्कृति छल तँ दोसर दिस जीवनक 
गंभीर मसला सभ कें हल करबाक इच्छाशक्ति 
सँ शून्य अंगरेजिया संस्कृति । आखिर रस्ता कतय 
छल? रस्ता एहि दुनू सँ फराक छल। खट्टर 
ककाक तरंगक बाद हरिमोहन झा कोनो उपन्यास 
नहि लिखि सकलाह। एक व्यापक फलक कें 
ल'क' मैथिल समुदायक महागाथा-स्वरूप कोनो 
उपन्यास जँ ओ लिखि सकितथि तँ कदाचित ओ 
रस्ता देखाइ पड़ि सकैत छल। एखन ओ रस्ता 
कथाक प्रभाव मे निहित छै । योगवाशिष्ठ मे एक 
प्रश्‍न-प्रसंग अबैत छैक जे ई संसर की थिक? 
उत्तर देल जाइछ जे कोनो मार्मिक कथा सुनि 
चुकलाक बाद श्रोताक ऊपर ओकर बचल- 
खुचल प्रभामंडल थिक ई संसार। यैह बचल- 
खुचल प्रभाव बीचक रस्ता थिक, प्रगतिक 
प्रतिमान धिक--जे हरिमोहन झाक लेखन सँ 
उद्भूत होइछ। यैह हरिमोहन झाक मूल्यो थिकनि 
आ हुनकर सीमा सेहो। 

हरिमोहन झाक व्यक्तित्व मे हमरा लोकनि 
समन्वय आ सम्मिश्रण के अनेको रंग देखि सकैत 
छी। एक दिस जतय संस्कृत पंरपरा आ अंग्रेजी 
परंपराक बीच समन्वयक मुखर प्रयास हुनका 
लेखन मे भेटैत अछि, ओतहि दोसर दिस 
प्राचीनता आ आधुनिकताक सेहो एक करिश्माई 
सम्मिश्रण हुनका लेखन मे पाबि सकैत छी। 
हुनक उपन्यासक बुच्ची दाइ अक्षर-बोध आ 
नागर संस्कृति सँ अनभिज्ञ होइतो ज्ञान आ बुद्धि 
मे कनेको कम नहि छथि-से हरिमोहन झा शब्द 
मे तँ कहनहि छथि, घटनावलिक द्वारा तकरा 
साबितो करैत छथि । बुच्ची दाइ पुरुष-वर्चस्व सँ 


कात दने आगू बढ़ैत अपन रस्ता निकालि लैत 
छथि, मुदा आन कतेको ठाम जीवनक महाप्रश्‍न 
सभ केँ उपस्थित करबाक उत्साह मे ओ स्त्री- 
पराधीनताक सनातन स्वर कें सहमति प्रदान 
करैत सेहो भेटि जाइत छथि, जेना ' पाँच पत्र' मे। 
तहिना, मैथिल राष्ट्रीयता आ भारतीयताक 
समन्वयक सेहो अनेक सूत्र हुनक लेखन मे 
दृष्टिगत होइछ । तहिया राष्ट्रीय जागरणक एक 
प्रधान लक्ष्य छल-एकात्मकता । से एकात्मकता 
एहन, जकर पृष्ठभूमि रूढ़ि आ विश्वास सँ नहि, 
बुद्धिवाद सँ निर्मित भेल होइक। हमरा लोकनि 
देखैत छी जे हरिमोहन झा निरन्तर एहन रूढि 
सभक भंजन करैत छथि जे मैथिलक एकात्मकता 
केँ खण्डित करैत रहल अछि। राष्ट्रीय 
जनान्दोलनक समर्थनक स्वर प्रायः पहिल बेर 
हुनक लेखन मे सुनाइ पड़ैछ, जे कि मैथिलक 
दुनिया लेल एक नव आयाम छल। 

बीसम शताब्दीक तेसर दशक मे मैथिली 
साहित्य लग जे परीक्षाक घड़ी उपस्थित छल, 
तकर समाधान हरिमोहन झा अत्यन्त योग्यतापूर्वक 
केलनि। एहि तथ्य के आरो अधिक विश्लेषित 
क 'क' देखबाक बेगरता अछि। आलोचक लोकनि 
आम तौर पर हुनका सुधारवादी मानैत रहलाह 
अछि आ हुनक महत्त्वक आरेखन एहि सन्दर्भ 
मे केलनि अछि जे पूर्व सँ चल आबि रहल 
सुधारवाद कें ओ अपन सहमति प्रदान केलनि। 
ई बात हम पहिनहुँ कहलहुँ अछि। देखबाक 
थिक जे पूर्वक सुधारवाद सँ हरिमोहन झाक 
सुधारवाद कोन अर्थ मे भिन्न छल? पूर्वक 
रचनाकार लोकनि धर्मशास्त्रक सीमा मे रहिए 
क' सुधार चाहैत छलाह। एहि सीमा मे रहैत 
जतबा आधुनिकीकरण भ' सकौ, ततबे हुनका 
मान्य छलनि। एहि सीमा कें हरिमोहन झा 
तोड़लनि। ओ धर्मशास्त्र पर प्रहारात्मक रूख 
अपनौलनि। हुनका साहित्य मे बुद्धिवाद आ 
तर्कवादक सर्वोपरि मूल्य छनि। हुनक रुझान 
एहन सन छनि जेना जे तर्क नहि क' सकैछ से 
मूर्ख अछि, जे तर्क करैछ नहि से निःस्वत्व अछि 
आ जे तर्क करत नहि से आन्हर अछि।ई हुनका 
साहित्यक एक एहन प्रवृत्ति थिक जे मैथिली 
साहित्य कें साक्षात रूप सँ भारतीय नवजागरणक 
संग जोड़ैत अछि। 

आवश्यकता अछि जे हास्यावतारक चौखटि 
सँ बहार क'क' जागरण दूतक रूप मे हुनका 
आँकबाक प्रयास कयल जाय । आइ जे सांस्कृतिक 
संकट उपस्थित अछि ताहि मे हुनक सर्वोपरि 
प्रासंगिकता एही सँ सिद्ध भ' सकत। 

